

॥ अर्हम् ॥

॥ शासनसम्राट्—श्रीविजयनेमिसूरीश्वरगुरुभ्यो नमः ॥

॥ गद्यबद्धं श्रीवासुपूज्यचारित्रम् ॥

[स्वरिपुङ्गव—श्रीमद्—विजयसिंहस्वरिशिष्य—स्वरिशेखर—श्रीवर्द्धमानसूरिपादैर्विनिर्मितस्य
गिरिवाणभाषानिबद्धस्य पद्यमयस्य श्रीवासुपूज्यचारित्राभिधस्य मूलग्रन्थस्य गद्यानुवादः]

तपागच्छीय—पूज्यपाद—प्रवर्तिनीमहाराजश्री—गुरुणीसौभाग्यश्रीमहाराज—शिष्या—गुरुणीमहाराजश्री
चंपाश्रीजीनांशिष्या—साध्वीजी—श्रीदर्शनश्रीजीनां सदुपदेशात् प्रकाशितम् ।

प्रकाशयिता : महेता नागरदास प्रागजीभाई. दोसीवाडानी पोल—अमदावाद.

प्रथमसंस्करणं ६००; वीरनिर्वाणाब्दः २४६८] मूल्यम्—पठनपाठनम्

[विक्रमाब्दः १९९८; विष्टाब्दः १९४२]

॥ किञ्चित् प्रास्ताविकम् ॥

अस्ति खलु विद्वत्सु सुविदिततरं सूरिशेखरश्रीमद्विजयसिंहसूरिशिष्य-श्रीवर्द्धमानसूरिवरैर्विनिर्मितं गिर्वाणभाषानिबद्धं पद्यमयं श्रीवासुपूज्य-चरित्रम् । अस्य ग्रन्थरत्नस्य सरसत्वं हृदयङ्गमत्वं सद्धर्मोपदेशकत्वं च विदित्वा गिर्वाणभाषोपासकानां बालजीवानां पठनोपयोगहेतोरित्यपद्यमयस्य मूलपुस्तकस्य गद्यमयानुवादकरणं समुचितं ज्ञातमस्माभिः ।

एतस्य ग्रन्थमणेर्निर्माणमेकोनत्रयोदशशततमे (१२९९) विक्रमसंवत्सरे श्रीवर्द्धमानसूरिपदैर्विहितमिति ग्रन्थग्रान्तिस्थितया प्रशस्त्या ज्ञायते । श्रीवर्द्धमानसूरिपादानां गुरुपरम्परा, तेषां गच्छशाखादिनामुल्लेखः, ग्रन्थनिर्माणप्रेरकस्येतिवृत्तमित्यादि सर्वमस्यां प्रशस्तौ वर्णितमिति ततोऽवसेयं तदिच्छुकैः ।

अस्याबालवृद्धजनोपकारिणो ग्रन्थस्य प्रकाशने प्रातःस्मरणीय-परमपूज्यपाद-सूरिशेखर-श्रीमद्विजयेनेमिसूरीश्वर-पट्टालङ्कार-प्रातःस्मरणीय-शास्त्रविशारद-कविरत्न-व्याकरणवाचस्पति-श्रीमद्विजयलवण्यसूरिपादानां प्रेरणा निमित्तमिति तेषां गुरुवर्याणामुपकारं सान्तःकरणं वयसुरीकुर्महे । अस्मिन् ग्रन्थे पूज्यगुरुणीश्रीदर्शनश्रीजीशिव्या-साध्वीश्रीदिव्यश्रीजीनां सद्गुपदेशः सत्प्रयासश्च मुख्यं निमित्तमिति तासां उपकारं सानुनयं स्वीकुर्महे । साहित्य-व्याकरणाचार्य-पण्डितश्रीजगदानन्दझाशास्त्रिणा पद्यमयमूलग्रन्थानुसारेण निर्मितोऽयं गद्यमयोऽनुवादः सर्वेषां गिर्वाणगिरानिबद्धचेतसां सहृदयानां धार्मिकाणां चोपकारकः स्तादित्याशास्महे । अस्य ग्रन्थस्य मुद्रणसंशोधनं श्री. रतिलाल दीपचंद देसाह-इत्यनेन कृतम् ।

अत्र ग्रन्थे यत्र कुत्रापि यत्किञ्चिदपि स्वलनं दृष्टिपथं यायात् तत् सर्वं शोधनीयं क्षन्तव्यं च धीधनैर्विदुषां वेण्वैरित्यस्माकमभ्यर्थना ।

विक्रमानन्दः १९९८; वसन्तपञ्चमी ।

-प्रकाशकः

॥ विषयनिरूपणम् ॥

विषयनिर्देशः	पृष्ठाङ्कः	विषयनिर्देशः	पृष्ठाङ्कः
(प्रथमो भागः)		श्रीवासुपूज्यप्रभोद्वितीयं	पृष्ठाङ्कः
पुण्याल्यनृपकथा	५	जन्मकल्याणकम्	१९२
पञ्चदशसिद्धस्वरूपम्	२०	श्रीवासुपूज्यस्य प्रभावत्या सह	पाणिग्रहणम् २०८
ध्यानचतुष्टयस्वरूपम्	२१	श्रीवासुपूज्यप्रभोस्तृतीयं	दीक्षाकल्याणकम् २१८
गजराजकथानकम्	२३	(षष्ठो भागः)	
रात्रिभोजनत्यागे द्वंद्वकेशवकथा	२७	द्विपृष्ठवासुदेवचरितम्	२२५
(द्वितीयो भागः)		श्रीवासुपूज्यप्रभोऽथतुर्थं केवलशान-	कल्याणकम् २३४
सुपात्रदाने रतिसारकथा	४५	चतुर्विधमत्यवच्छिन्नान्तरङ्गकथा	२४०
रतिसारस्य पूर्वभववर्णनम्	५९	चतुर्विधसङ्गस्थापनम्	२४५
कर्माष्टकस्वरूपम्	७५		
(तृतीयो भागः)			
शीलव्रते सनत्कुमार-शृङ्गारसुन्दरीकथाऽऽ			
पकादशप्रतिमास्वरूपम्	१०७		

विषयनिर्देशः	पृष्ठाङ्कः
(सप्तमो भागः)	
सम्यक्त्वोपरि विक्रमनृपकथा	२४८
अहिंसाव्रते सूरचन्द्रयोः कथा	२५७
सत्यव्रते हंसनृपकथा	२६१
अस्तेयव्रते लक्ष्मीपुञ्जकथा	२६६
ब्रह्मव्रते नागिलकथा	२७०
परिग्रहपरिमाणव्रते विद्यापतिकथा	२७४

विषयनिर्देशः	पृष्ठाङ्कः
दिग्विरमणव्रते सिद्धश्रेष्ठिकथा	२७८
भोगोपभोगव्रतविचारे धर्मनृपकथा	२८२
अनर्थदण्डविचारे सुरसेनमहासेनकथा	२८५
सामायिकव्रते केशरिकथा	२८८
देशवकाशिकव्रते सुमित्रकथा	२९१
पौषधव्रतविचारे मित्रानन्दकथा	२९५
अतिथिसंविभागव्रते सुमित्राकथा	२९९

विषयनिर्देशः	पृष्ठाङ्कः
(अष्टमो भागः)	
रोहिणी-अशोककुमारकथा	३०५
रोहिणीव्रतवर्णनम्	३११
शत्रुक्षयमहिमा	३२२
श्रीवासुपूज्यप्रभोः परिवारः	३२४
श्रीवासुपूज्यप्रभोः पञ्चमं निर्वाण- कल्याणकम्	३२४
मूलग्रन्थकर्तृप्रशस्तिः	३२८

मुद्रणकर्ता-१०८ पृष्ठपर्यन्तं नानालाल सोमालाल शाह इत्यनेन श्रीअरुणोदयप्रिन्टींगप्रेस दोसीवाडानी पोल, अमदावाद इत्यत्र मुद्रितम् ।
अवशिष्टं च सर्वं श्री शारदामुद्रणालये देवचन्द्रात्मजेन पण्डित हीरालालेन मुद्रितम् । पानकोरनाका जुमामसीदसामे अमदावाद ।

। अस्य ग्रन्थस्य पुनर्मुद्रणाधिकाराः सर्वे प्रकाशकेन स्वायत्तीकृताः ।

આ પુસ્તકમાં મદદ આપનારાઓની યાદી

૧૦૧) ઝવેરી અમૃતલાલ જેઠાલાલ પટેલ	૧૧) સુરજવાઈ	વડોદરાવાળા
૫૧-૪-૦ શા ચુનીલાલ મોતીચંદ	૧૧) વાઈ મોતીબાઈ	"
૫૧) સમરત કેશવલાલ શેઠ	૧૧) વાઈ મંજુલાવાઈ	"
૫૧) બેન સુભદ્રાબેન	૧૧) શેઠ વાડીલાલનાં ધર્મપત્ની બાઈ ઝૂમીયા દેહગાનવાળા	
૨૫) વાઈ સમરથ મળીલાલ દલસુખભાઈની	૧૧) નાઈ સમરતબાઈ	વડતાલવાળા
વિધવા દેણાવાળા	૧૦) વૈરાઓના ઉપાશ્રય તરફથી	ચોરસદવાળા
૨૫) બેન મળી	૧૦) સુખડીયા ગોમતીબાઈ	પાલીતાણાવાળા
૨૧) વાઈ ચંચલ સરૈયાવાળા	૧૦) ભાઈ બેચરદાસ લક્ષ્મીના માતૃશ્રી	
૨૦) વાઈ ચંચલ મગનલાલ દલસુખભાઈની વિધવા	બાઈ જહાવ	ચંભાતવાળા
દેણાવાળા વડોદરાવાળા	૧૦) બેન લલિતા	"
૨૫) વૈરાઓના ઉપાસરામાંથી	૪૦) સાચ્વીજી શ્રીલાભશ્રીજીના ઉપદેશથી	
૧૫) વાઈ જહાવ હા બેન હીરા	૭) ઝવેરી કેશરીચંદ હા. બેન મોતી	વડોદરાવાળા
૧૨) શા. વાડીલાલ ડાહ્યાભાઈ	૫) સાંકળીબાઈ સરૈયા	"
૧૧) બેન સમરથ ઋતરાજવાળા	૫) સમરતબાઈ	"
૧૧) બેન કાન્તા	૫) ફુલકોરવાઈ	"

५) जासुदवाइ	"	छाणीवाळा
५) माणेकवाइ	"	
५) बेन केशर	"	
५) बेन कमळा	"	
५) इच्छावाइ तरफथी		
५-४-० झवेरी मनुभाइना मातुश्री बाइ		
		मणीकोर वडोदरावाळा
५) बेन चंदनवाइ	"	
५) बेन चंपाबेन	"	
५) चंदनबेन कोठारी	"	
५) बाई समरत घंटीयारावाळा	"	
५) ललितबेन	"	
५) बेन कान्ता कोठीपोळ	"	
५) बेन मणी	"	

५) बाइ समरत	"	वडोदरामां
५) बेन चंदन सुतरीया	"	देहगामवाळा
५) चंचलबाइ	"	अमदावादवाळा
५) बाई लक्ष्मीबेन	"	
३६) वैराथी तरफथी छुटक आवेल ते		
५) बेन समरत	"	
१०) शा. शकराभाइ लक्ष्मीचंद	"	
१५) बेन नानीबेन	"	
११) बेन सारंगीबेन	"	
१२) बाइ मुक्ताबाइ	डमोइ	
७) बेन मणी	देहगामवाळा	
५) बेन मथुरी	पालीताणा	

श्री
॥ श्रीवासुपूज्यचरित्रम् ॥

[प्रथमो भागः ।]

अहन्तं नौमि नाभेयं कल्याणकलशं सताम् ॥
रेजुराम्रदलानीव यत्कर्णनिकटे जटाः ॥ १ ॥
भक्तिरागभृतानन्तभव्यस्वान्तस्थितेरिव ॥
विद्रुमच्छायकायोऽसौ वासुपूज्यः श्रियेऽस्तु वः ॥ २ ॥
स्वार्थेऽहं कमठात्कष्टं सेहे भोगी तु मत्कृते ॥
तन्मान्योऽयमितीवासुं पाश्वर्षो मूर्ध्ना वहन्मुदे ॥ ३ ॥

पू. आ. श्री

चन्द्रसागरसुखिण-
ज्ञानलंकार.

नं. ५२९३

कुमारो दि
होयिवाफेनो
आकल
= (
दोनी २०
मिलं च
माला ५६
मेयसकं

रणेऽपि धीरा वीराः स्युर्महावीरस्त्वसौ यतः ॥
देवीहवैर्जितो नेति यं स्तौतीन्द्रः स वोऽवतात् ॥ ४ ॥

अन्यानपि जिनान्नौमि ध्यायामि श्रुतदेवताम् ॥

प्रारब्धसिद्धिफलदाञ्छ्रये कल्पतरुन् गुरुन् ॥ ५ ॥

(अहं) यस्य कर्णसमीपे जटा आम्रपत्राणीव रेजु स्तं सज्जनानां कल्याणस्य घटरूपं नाभिपुत्रमृषभदेवं नौमि । भक्तिसम्बन्धिमेरुरूप-
रागपूर्णानन्तकल्याणयुतो विद्रुमस्य कान्तिवत्कान्तिमान् स वासुपूज्यो युष्माकं कल्याणाय भवतु । अहं स्वार्थाय कमठात्कण्ठं सहे
स्म सर्पस्तु मदर्थं कण्ठं क्षमते स्म, अतोऽयं सर्पो मान्य इतीवायुं सर्पं शिरसा वहञ्छीपाश्वर्धनाथो हर्षाय भवतु । धैर्यवन्तो रणे वीरा
अयं तु ततोऽपि महावीरो, यतो देवीकटाक्षभावादिभिरपि न जित इति इन्द्रस्तुतः स महावीरो युष्मान्नक्षतु । इतरानपि जिने-
श्चरान्नौमि, आर्हतीं भारतीं हृदि धारयामि, सकलमनोरथसिद्धयर्थं कल्पवृक्षसदृशान् गुरुनाश्रयामि । सज्जनानामानन्दजनकः
सर्वस्मिँल्लोके श्रेष्ठतया व्यवस्थापकः प्राणिनामुद्धारकरणेन शोभमानो धर्मश्चिरञ्जीयात् । यस्माद्धर्मादमूः बुद्धिः, श्रीः, वृद्धिः
सिद्धिश्चेति चतस्रः क्षीरधारा इवाचरन्ति, स कल्पवृक्षसदृशो धर्मो युष्माकं मनोरथान् देयात् ॥

धर्म एव परोपकारिणां मुख्यः, यः स्वाधिपत्येऽपि सांसारिकेच्छारहितः सन्नाश्रितेभ्यो मोक्षं ददाति । येषां बुद्धिः

सर्वदा धर्मे रमते, भुवि लब्धोत्तमयशसस्ते सज्जनाः सततं जयन्ति । विदुषां सम्मताः सकलमनोरथसाधकाः दानं, शीलं, तपः, भावश्चेति चत्वारो धर्मस्य भेदाः सन्ति । भयङ्करसंसाररूपसमुद्रस्य सेतुसदृशास्ते दानादयो महतां पुरुषाणां चरित्रश्रवणाद्विद्वद्भिर्ज्ञायन्ते । अतो यो हि इन्द्राणां पूजनीयः “वासुपूज्य” इति नाम्ना प्रसिद्धः, तस्य तीर्थरक्षकस्य सत्पुरुषाणाममृतदृष्टिकरं कल्याणप्रदं कर्ममालिन्यक्षालने समर्थं मनोहरमिदं चरितं रचयामि । कल्याणानां निधिः, मेरुपर्वतेन शोभमानभूमिलक्षयोजन-विस्तृतो “जम्बू” नामा द्वीपोऽस्ति, यस्योत्तरक्षेत्रे नानारत्नयुक्तो “जम्बू” नामा बृक्षो मयूरपिच्छरचितछत्रमिवेतरद्वीपविजयेनोन्नतशिरा अस्ति यो । जम्बूद्वीपोऽस्यां भुवि अनन्तप्रतिमोऽस्ति यस्मादुत्तमोऽन्यो द्वीपो नास्ति । अनादिनिधनोऽपि पण्डितैः “सप्तवर्षमयः” कथितः । स कङ्कणरूपेण लवणसमुद्रेणावृतो सच लवणः द्विलक्षयोजनो विस्तारवानस्ति । यो लवणसमुद्रोऽन्तः पर्वतस्थमन्दिरेषु स्थितानां शास्वतप्रतिमानां पुरो भक्त्या कल्लोलरूपभुजैर्दृत्यति गम्भीरगर्जितैश्च गानं करोति । लवणसमुद्रस्य परभागे “धातकीखण्ड” नामा द्वीपोऽस्ति । यः पृथुत्वे चतुर्लक्षयोजनो विस्तृतः । अयं द्वीपो मन्नाम्ना प्रसिद्धोऽस्ति, इतिहेतोर्मैरुपवतस्या धातकीवृक्षा रत्नमया यत्र नृत्यन्ति, नीतिधर्मयोश्चतुरङ्गिणीसेनाद्युतफलकं यो धातकीखण्डश्चतुषष्ट्या विजयैः पदातिसैन्यैरिव शोभते । यस्मिन्धातकीखण्डद्वीपे द्वादश सूर्या द्वादश चन्द्राश्चान्तःस्थितकाम-क्रोधादिषट्शत्रुविजयवतो जनस्य तेजःकीर्त्तिलक्ष्मीनां कुण्डलानीवाचरन्ति । तस्य धातकीखण्डस्य परिवेष्टनत्वेन स्थितः सर्वतोऽष्टलक्षयोजनविस्तृतः “कालोद” नामा समुद्रोऽस्ति । सरस्वती नित्यं दिग्रूपत्रेषु अर्हतामनन्तान् शौर्यादीन्गुणान्छिखत्विति बुद्ध्या यः कालोदसमुद्रः स्वजले मषीभावं धत्ते । तस्य परतः षोडशलक्षयोजनविस्तृतः “श्रीपुष्करवर” नामा द्वीपोऽस्ति ।

तस्य कमलवासिन्यः श्रेष्ठश्रियो नामार्थमत्यन्तं मत्तभ्रमरगुञ्जितैः कमलैर्विस्तारयन्ति । तस्य द्वीपस्यार्धभागे “मानुषोत्तर” नामा पर्वतोऽस्ति, तस्य शिखरे जिनेश्वराणां मन्दिरं मुकुटमिव स्फुटं राजते । तस्मादवर्गविभागे पृथिव्या भूषणरूपः स्वर्णपर्वतोऽस्ति, यत्कान्तयो नीलकमलसदृशाकाशे केसराणीवाचरन्ति । ततः पूर्वदिशि सज्जनानां प्रियं “पूर्वविदेह” तिनाम क्षेत्रमस्ति, यत्र जिनेश्वराणां वचनरूपमुधासेचनात् मोक्षरूपिणो वृक्षा जायन्ते । तत्क्षेत्रे सीतानामन्या नद्यास्तरङ्गैः सिञ्चितवनभूमिर्विस्तारयुक्तमङ्गलवान् “मङ्गलावती” नामा विजयोऽस्ति । यत्र रात्रावपि जना रात्रीयशरीराभूषणैर्ध्वस्तसकलान्धकाराः सन्तः समीपमार्गेषु गच्छन्ति ॥

यत्र शून्येऽपि पथि पतितामिन्द्रनीलमयमालां जनाः सर्पबुद्ध्या न गृह्णन्ति । तत्र सुवर्णानां पात्रं, पृथिव्यास्तिलकं शत्रुरहित-पुरुषरूपरत्नैः शोभि “रत्नपुरं” नाम नगरमस्ति । यत्र नगरे गृहे लक्ष्मीर्धर्मेण स्वचापल्यं तत्याज, यल्लक्ष्म्याश्चापलं कोटिपतीनां गृहोपरिस्फुरन्तीनां वैजयन्तीनां व्याजान्मूर्त्तिवदिव जनैः दृश्यते । तत्र नगरे प्रजानां पालको दोषाणामभूमिः “पद्मोत्तर” नामा राजाऽभूत् । आकाशमण्डलस्य इयामताव्याजाच्छ्याममालिनो यस्य तेजोरूपप्रदीपस्य च्छाया इव शत्रूणां दुर्यशो वभौ । यस्य राज्ञस्तरवारिः शत्रुस्त्रीणां स्मितामृतमापीयोद्गारवद् यशोसि चकार । स्वशरीरकान्तिसमूहेनाभूषणस्य सन्देहोत्पादकः स राजा एकदा सभायामागत्य भद्रासनं शोभयामास । यथा लक्ष्मीक्रीडावापी हंसैः शोभते तथा सा सभा राजचरणसेवनेच्छावद्भिर्जनैः शुशुभे । तत्र सभायां श्वेतकेशव्याजादन्तः परिमाणत्वाभावात्बहिः प्रकाशयन्त्या धवलया बुद्ध्या शोभमाना विमलबोधाद्या मन्त्रिणा आसन् ॥ तत्र सभायां सभ्यजनैः कथितानि सुष्ठुवचनानि स्वहृदये निविडतया जनाः कर्णेषु धारयामासुः । तत्र शरीरकान्तिया-

चकैरिव परस्परसंघर्षमुखरै रत्नैर्भूषिता व्यवहारिका उपविष्टा आसन् । येषां राज्ञां सैन्यगमनोद्धतधूलिमलिने गगने स्वर्यः खद्योतपोतस्य शोभां दधौ । येषां तरवारिरुदेष्ट्यतः प्रतापरूपाग्नेर्धूमदण्ड इव युधि शत्रुह्वीभिरश्रुण्णैर्नाभ्यां दृष्टः । येषां यशः शत्रुदुर्यशोरूपकृष्णाङ्गारसङ्गात्कर्पूरसमूह इव बहुकालपर्यन्तं स्थिरं तस्थौ । तेऽपि राजानस्तत्र सभायां स्वाम्यादेशरूपमेघस्य रसपानाय लालसावन्तश्चातकपक्षिण इवोर्द्धमुखाः सन्तो यथास्थानं तस्थुः । अथ तान्दृष्ट्वा स्वश्रुजौ चाहङ्कारेण मुहुः पश्यन् स पद्मोत्तरराजा महामन्त्रिणमुवाच । राजा बाहुवलेन दिक्चक्रमाक्रामति, इति नाश्चर्यं, यतो बाहुवलेमेव सर्ववलेभ्यो महदस्ति ॥ हे सामर्थ्यवन् ? यदीदमनुचितं वच्मि तर्हि नीतिशिक्षान्देहि यतो भवान् मत्पितामहस्यापि शिक्षागुरुरस्ति । अथ मन्त्री—“अयं नृपो बाहुवलेनोन्मत्त इति हेतोर्विदुषां हास्यं वचनं वदति” इति विचारयामास । राजा च विचारयन्तं तमब्रवीत्, कथं न भवान् मद्भवन्त्योत्तरं ददाति ? इत्थं राजवचनं श्रुत्वा स्वदन्तरूपचन्द्रकान्त्या नृणां मोहरूपान्धकारं हरन् स मन्त्री नृपमुवाच । हे प्रभो ! त्वया यत् सर्ववलेभ्यो बाहुवलं महदुक्तं तदयुक्तम्, यतो येन तद्बाहुवलं सफलं स्यात्तत्पुण्यं किं प्रवलं न ? । राजो-वाच, हे मन्त्रिन् ! राज्ञां बाहुवलमर्थसाधकं यत्पुण्यं भवानादिशसि तत्पुण्यं किम् ? । इत्थं राज्ञि वदति स मन्त्री वदतिस्म, पूर्वधर्मस्य फलरूपमर्थसाधकं पुण्यमेवोच्यते पण्डितैः । हस्तिनां तेजोवलं राजापेक्षया महच्छोभते तथापि यद्राज्ञां हस्तिनो यानं तदत्र पुण्यमेव कारणम् । यतः शक्तिवंशशरीरहीनमपि, राजानं श्रेष्ठराजानोऽसेवन्त तेन पुण्यं प्रमाणभूतम् । तथाहि—

॥ अथ पुण्याढ्यनृपकथा ॥

संसारस्य हृदयग्राहि, महत्त्वशालि, लक्ष्मीपूर्णं पद्मपुरं नाम नगरमस्ति । तत्र क्षत्रियसंग्रामरूपयज्ञकारी भुवनरूपकमलविकसन-

सूर्यः “तपन्ननामा” राजाभूत् । अथ कदाचिद् “वनान्वह” नामा व्यापारी श्रेष्ठं हस्तिरत्नमादाय तत्राजगाम । राज्ञां भृशं भाग्येनैतद्वत्नमेति, इत्थं निपुणजने कथयति स राजा हस्तिरसम्मुखं ययौ । राजानं दृष्ट्वा स हस्ती मेघवन्ननाद । येन राज्ञो देहे रोमाञ्चता जाता । शिरःकम्पनव्याजात् स राजा तस्य गजस्य सर्वाङ्गं पश्यन्वचिन्तयत् । अयं हस्ती ऐरावतं द्रष्टुं मेघ इव गर्जति । अयं हि शक्रगर्जं स्पर्धयन् शक्रसदृशभाग्यवतामेव यानतां याति इति विचारयन्स राजा व्यवहारिणं सम्मान्य गज-परीक्षकान् मूल्यं कर्तुमादिदेश । ते विचारदा हस्तिनो लक्षणानि दृष्ट्वा संजातरोमाञ्चाः सन्तो राजानमूचुः । राजन् ! शास्त्रोक्तदोषरहितो गुणयुतश्चैक एव हस्ती अद्यपर्यन्तं दृष्टः । अयं गजो यस्य राज्ञो द्वारि स्थास्यति, अनायासेनैव स राजा दुःसाध्यानापि शत्रूञ्जिष्यति । अयं गजो यस्य राज्ञो गृहे भविष्यति तस्य राज्ञो देशः सत्ययुग इव पुण्यमयो निर्भयश्च शोभते । हे राजन् ! अस्य गजस्य मूल्यं नास्ति वाणिक् यद् याचते तदेयमेव । अथ किन्ते हस्तिमूल्यं ददामीति राजा पृष्ठः स व्यवहारी उवाच । राजन् ! विन्ध्याचलरूपराज्ञो युवराज इवायं हस्ती सर्वहस्तिषु श्रेष्ठः साम्प्रतं हस्तिवन्धिषु विख्यातोऽस्ति । स्वदारिर्यरूपवृक्षोत्पादयितुकामाः के के नास्य बन्धने प्रारम्भं चक्रुः ? । यथाकिमपि साम्यं वैपम्य वा विस्तारयन्तीभिः स्त्रीभिर्मनुनिर्न वृद्धं शक्यते तथा वारिभिरयमपि वृद्धं न शक्ते । एनं गजं घातुमिव सम्यगग्राह्यं मत्वा करिविन्धनां लक्षेण विलक्षेणावल्यत । ततः सुस्वप्नशकुनसमूहेरधिकोत्साही अहम्स्य वन्धाय विन्ध्याद्रिं गत्वा वासमदापयम् । अथायं हस्ती कथं ग्राह्यः ? इति चिन्तायुतस्य ममानन्देन रोमाञ्चं रचयन्, असम्यक्त्वं मुक्तिस्पृहिनमिव मां हसतां सज्जनानां चित्ते चमत्कारं कुर्वन्, कोमल-गर्जनेन मत्तभ्रमरगानेन स्वक्रीडानर्त्तक्रीमिव शोभां पुरो नर्त्तयन्, वनदेवीभिः सकौतुकं दृष्टोऽयं गजः स्वयं शनैः वनान्मम वास-

स्थानमोजोगामं । अथाश्चर्यान्वितेन मयायं गजः प्रत्यक्षं स्वभाग्यदैवतमिवापूजि । अतिप्रसन्नोऽयं गजो नमस्कारं कुर्वतो मम पृष्ठे सुस्त्रामीव कोमलं स्वशुण्डाग्रं स्थापयामास । अथासौ हस्तीं शुण्डेन मां संकेतं कृत्वा यथा मुनिररण्यं याति तथा राजधानीं प्रति-
संचवाल । अथ विवेकं सद्गुणा इव पृथिवीमध्ये क्रीडाकारिणमेनं गजं वयं प्रीत्याऽनुगच्छामः । राजधानीनां सामीप्यं दूरतस्त्यजन् राज्ञां क्रयोत्कण्ठितं संघमपि बलाह्लमानो मयाऽनुगम्यमानः सततं प्रयाणकारी गजराजोऽयं स्वशृहवदागत्यात्र-
तस्थौ । अयं यां दृष्टिमन्येषु राजसु कोपरक्तामिव ददौ तां दृष्टिं त्वयि प्रमोददुग्धक्षालितामिव ददौ । तन्नूनं त्वद्भाग्यमेवैनं गजमानिनाय, गजानुगामित्वाच्च मद्भाग्यैस्त्वं दृष्टोऽसि । ततो हे राजन् ! बहुपुण्यैः क्रत्यमेनं गजं शृहाण, भवन्मस्तकदर्शना-
दहमद्य कृतार्थोऽस्मि । इत्थं तस्य व्यवहारिणो वचनं श्रुत्वा प्रीतो राजा मन्त्रिसम्मुखं दृष्टिं ददौ, उवाच च । एकतोऽयं वन्य-
गजमानिन्ये, एकतश्च प्रतारणारहितं वचनं जगाद । तदमूल्यद्वयं दातुरस्य सर्वा पृथिवीमपि दत्त्वाऽहमृणी न भविष्यामि किं
करोमि ? । एवं राक्षि वदति सति स व्यवहारी उवाच । स्वामिन् ! अयं गजस्तत्रैवेति मयोक्तः, अतोऽस्य मूल्यं ध्रुवं न गृही-
ष्यामि । एवं निश्चितवते नस्मै व्यवहारिणे मन्यनुमत्या बलेन स्वराज्यार्थं दत्त्वा राजा गजं जग्राह । ततो राजा हस्तिन-
सम्पूज्य तमधिरुहो दिशो वशीकर्तुमना शुद्धयात्रां चकार ॥

ढक्कादिशब्दैर्वधिरधूलिभिश्चान्यकारं कुर्वत् राज्ञोऽस्य सैन्यं भूगोलं संकटयुतमिव कुर्वत् प्रतस्थे । शत्रूणां नाशाय कोपा-
गिरिव स गजः सर्वसैन्यानामग्रतश्चवाल । गर्वाद्धि राजानः पूर्वं नासु राजानं नेमुस्तेषु स राजा दयां त्यक्तवान् । रणेषु स गजो-

वृक्षान् वायुरिव वृणसमूहमिव शत्रुसैन्यं विलोडयामास । सर्वसैन्यानां दर्शनीभूतः स गजराजो यथा वायुर्मेघान्नाशयति तथा-
शत्रूञ्छीघ्रं त्रासयामास ॥

असौ गजराजः शत्रूणां दुर्गकपाटान्दन्तप्रहारैर्दलन् दुर्गस्थानपिशुभटाशयन्भयङ्करदशां चक्रे । इत्यमेष गजराजः शत्रूणा-
मल्लैः स्वगतिं गोपयन् रणे स्वदन्तप्रहारैः शत्रून्जयत् । असत्यरीत्या प्रसिद्धान् दिग्गजान् दृष्ट्वा ताञ्जेतुमिव अनुचलत्सैन्यः
स गजराजश्चतुर्दिक्षु विचचार । स्वशक्त्या दुर्जयशत्रून् यो जितवान्तस्मिन् गजराजो राज्ञो विस्मययुतं क्षनो रेमे । पदेपदे
तं गजराजमेव पूजयन् स राजा विजयलक्ष्मीमङ्गलार्थमागतैः राजभिः सह स्वनगरमागमत् । तत्समये सन्निष्णो राज-
प्रवेशोत्साहै रम्यं तन्नगरमिन्द्रस्यापीच्छाविषयीभूतं चक्रुः । राजदर्शनार्थं गवाक्षेषूपविष्टनारीसमूहेन शोभितं केशरस्यासारक्षर-
णेन व्याप्तभूमितलं गगनगङ्गां जयन्तीभिः पताकाभिरद्भुतमुच्चतोरणस्तम्भेषु बद्धमहागजं नानाभनुज्यैरलङ्कृतं जनानां हसैः
सहासमिव तत्पुरं दुर्जयशत्रुविजयेन प्रहृष्टमना राजा तद्गजेन सहैव प्राविशत् । प्रसन्नैः पुरवासिभिः पदे पदे स्तूयमानः स-
गजराजः स्वशुण्डाग्रेण भूमिं लिखन् विलक्ष इवालक्षयत् । क्रीडापूर्वकं खेलन् गजराजः कुतोऽपि हृदात् धर्मवृक्षस्य बीजमिव
निर्मलं खटीखण्डं शुण्डाग्रेणाग्रहीत् । शुण्डाग्रेण खटीखण्डं धारयन् गजः स्वर्गदण्डस्याग्रभागे लम्बमानचन्द्रयुतमाकाश-
मिव रराज । सम्प्रति गजोऽयं खटीखण्डेन किं करिष्यतीति विस्मययुतपुरवासिभिर्दृष्टः, स्थाने स्थाने नगरवासिभिः पूजितो गजरा-
जो राजगृहस्याङ्गणे समागतः । महाश्रयेण निश्चलैर्विद्याधरैरपि दृश्यमानः कृत्यविदयं गुणी गजः खटिकां गृहीत्वा राजभवनस्य
भित्तौ संसारस्य चतुर्गत्या निर्गच्छन्मार्गमिव चतुष्पादं श्लोकं लिखेत् ॥

“अविज्ञातत्रयीतत्त्वो मिथ्यासत्त्वोल्लसद्भुजः ॥ हा मूढ ! शत्रुपक्षेण मित्रलोषेण हृष्यसि” ॥ १ ॥

अस्यार्थः—हा मूढ ! त्वं तत्त्वत्रयस्य (धर्मतत्त्वस्य) ज्ञानं विना व्यर्थबाहुवलेनाहङ्कारं कृत्वा शङ्कनानन्द्य मित्राणि च विनाश्य हृष्टो भवसि । अथासौ राजा निर्दोषं श्लोकमिमं दृष्ट्वाऽर्थमजानन् अर्थज्ञानभ्रन्त्रिणः पप्रच्छ । पण्डितराजैरपि तैर्मन्त्रिभिः स श्लोको न ज्ञातः, अतिदीर्घशरीरवानपि मनुष्यः समुद्रं चरणाभ्यां न लङ्घते । अथ मुद्राग्रे दन्तकिरणैस्तोरणीरूपं कुर्वन् राजा सरस्वतीं स्वजिह्वारूपासने उपवेशयामास (अर्थादुवाच) । ममेष्टदेवता कापि मयि-संसारविजयं दत्त्वा शिषां दातुं गजरूपं धृत्वा श्लोकं लिखतिस्म । अहमस्य श्लोकस्यार्थमविज्ञाय स्वगृहं न प्रवेक्ष्यामि । यतः शत्रुः कः ? सुहृत्कः ? इति सन्देहे जाते शरीरे सुखं कुतः ? । एवं कथयित्वा श्लोकार्थं ज्ञातुमिच्छुः स राजा तत्रैवासनं निधायोपवि-वेश । अथ स्वबुद्ध्या बृहस्पतिमपि हसन्तो विद्वांसः समागताः, परन्तु यथा दङ्कैर्वज्रमणिर्भेतुं न शक्यते तथा तैर्विद्वद्भिरपि स-श्लोको न ज्ञातः । अथ राजा जनसमूहेषु स्वबुद्ध्या गर्भवन्तो ये धर्माचार्या आसन्, तानाह्वाय श्लोकस्यार्थं पप्रच्छ । तेऽपि समीचीन-मर्थं न कथयामासुः, ततो राजा किंकर्त्तव्यविमूढ इवाब्रवीत् । यथा सुमेरुपर्वतेन वायवो गर्वरहिताः कृतास्तथानेन श्लोकेन पण्डिता गर्वरहिताः कृताः । अद्यापि कापि कोऽपि पण्डितोऽस्ति ? नवा ? यो यथार्थं श्लोकार्थं वदेदिति राजनि वदति सति सुख्य-सन्त्री कथयतिस्म । राजन् ! महाबुद्धिमान् जैनशासनस्य तत्त्वज्ञ एक आनन्दचन्द्रसूरीन्द्रोऽस्ति, योऽद्यापि नागतः । अथ-राजोवाच, यदन्ये विद्वांसो न ज्ञातवन्तः, तत्स कथं ज्ञास्यति ? तथापि तमाकाश, सोऽपि मम संशयं दूरीकरोतु । अथ सन्त्री स्वयं-गत्वाऽऽच्चार्थं श्रेष्ठं तं नत्वा कार्यं कथयित्वा प्रसन्नं कृत्वाऽऽनीतवान् । अथ तीर्थङ्करप्रभोः शासनं शोभयितुमनांसस्ते नीतिनिर्मेला-

विद्धांसो राजसभायामागताः । सूर्तिधारिणं शान्तरसमिवायान्तं सुनिं दृष्ट्वा स गजः स्वदन्तौ भूमौ संन्यस्य मुदा शब्दं-
कुर्वन् नमस्कारमकरोत् । मोहरहितो देवांशवानयं हस्ती यं सुनिराजं ननाम ते वयं कथं न नमस्कुर्मः ? । एवं चिचार्य राजा
स्वासनादुत्थाय सपरिवारः संसारदुद्धारकं तं सुनिराजं नमश्चकार । ततः श्रेष्ठासने तं सुनिमुपवेशयित्वा स्वयं राजा तद-
ग्रेऽतिमत्तव्योपविश्य भित्तौ लिखितं श्लोकं दर्शयन्तं पप्रच्छ । अथ स सुनिराजो दन्तकान्तिव्याजाद् भक्तेभ्यो मोक्षरूपशिलायाः
किरणानां वर्णिकां दर्शयन्नुवाच । यो देवगुरुधर्माणां त्रयीं यथार्थत्वेन जानाति, तस्य बुद्धिः सदा सत्त्वगुणे रमते, स मित्रं शत्रुञ्च
भेदतो जानाति । यदुक्तम्—

“ वीतरागप्रभुर्देवो गुरुस्तत्त्वोपदेशकः । धर्मश्च करुणारम्यस्त्रयीतत्त्वमिदं विदुः ॥ ”

अस्यार्थः—रागरहितः प्रभुर्देवः, यथार्थोपदेशा गुरुः, दयया रमणीयश्च धर्मः, इदं त्रयीतत्त्वं विद्धांस आहुः ॥

यत् संसाररूपं महासमुद्रं क्रममात्रेणोल्लङ्घयति तदुत्तमं सत्त्वम्, यत् स्वकर्मणा भरिष्यत्तशत्रुनाशकं च तन्मित्रयासत्त्व-
मुच्यते । रागद्वेषादयः शत्रवो वारम्बारं शरीरं दहन्ति, अतो विद्वद्भिस्ते रागद्वेषादयः शत्रवः समूलं समतारूपास्त्रेणोन्मूलनीयाः ।
सर्वे प्राणिनो मित्राणि सन्ति, यो हि शत्रुरपि स्वकर्मनाशकः—कुद्धश्चास्ति स शान्तिरूपासृतेः शान्तः कर्तव्यः । मूर्खाः कषायविषय-
रूपान् शत्रून्मित्रवत्पालयन्ति, प्राणिनो मित्राणि शत्रूकृत्य निघ्नन्ति, अतस्तान् धिक् । हे राजन् ! अवधिज्ञानी तव पूर्वजन्मनो-
मित्रमयं गजः सुष्ठु श्लोकेन मुक्तराज्यस्य तव संयमे शिक्षां ददौ । इति गुरोर्वचनेन श्लोकार्थं ज्ञात्वा स राजा परमानन्द-

प्राप्त्या संजातरोमाञ्चोऽब्रवीत् । अद्य मे जन्म सफलम्, यत् संसाररूपमहासमुद्रादुद्धाराय पोतसदृशं भवन्तं गुरुराजं प्राप्तवानस्मि । त्वत्प्रसादेन संसारमसारं ज्ञात्वा योगं कर्तुमनाः पृथिवीभोगं त्यक्तुमिच्छामि । हे प्रभो !—अमृतमयदृष्ट्या मां वीक्ष्य, दीक्षां देहि, संसारोत्थिताः शरीरे दाहज्वररूपास्तरङ्गाः भवद्भिर्विलीयन्ताम् । इत्थं राजोत्त्वा स्थिरमना भूत्वाऽऽनन्दचन्द्रसूरीणां चरणद्वयमग्रहीत् । अन्येऽपि जनाः श्लोकार्थं ज्ञात्वा लब्धज्ञानाः सन्तस्तं मुनिं प्रणम्य दीक्षामयाचन्त । “अयं गजराजः स्वयण्डाग्रेण कलशं गृहीत्वा यममिविञ्चति स मम राज्यासने उपविशतु” । इति राजा मन्त्रिसमूहमादिश्य मोक्षमार्गप्रदर्शिनी-दीक्षां स्वीचकार ॥

निर्मलबुद्धिमन्तस्तेऽपि विद्वांसः संसारादुद्धारकारिणीं दीक्षां तेभ्यो नगरवासिभ्यो ददुः । अनन्तरं शिष्यगणसहितः स मुनिराजो जिनशासनस्य प्रभावं विस्तारयन्विहारं कृतवान् । ततो मन्त्रिणो मङ्गल्यकलशं गजराजस्य शुण्डे निवेद्य प्राञ्जलयो भूत्वा तमूढुः । हे गजराज ! यः शौर्यादिगुणैः राजत्वं शोभयति तस्मै कस्मैचिद्वाञ्छ्यलक्ष्मीं दत्त्वा विजयी (त्वं) भव । अनन्तरं सुवर्णभूषणभूषितः स गजराजो गम्भीरशब्दं कुर्वन् मत्त इव प्रचचाल । महं राज्यं दास्यतीति बुद्ध्याऽग्रे समागतान् दरिद्रान् राज्ञश्च तुल्यदृष्ट्या पश्यन् स गजराजो मार्गे विघ्नरूपांस्तानमन्यत । वायुरिव चञ्चलत्वेन गच्छन् स गजराजो ग्रामे, उद्याने, पृथिवीष्वपि न तिष्ठतिस्म । अयं गजः कुत्र गच्छतीति चिन्तया व्याकुला सन्निद्राः प्रभावा मन्त्रमिवानुजग्मुः । यथा रत्नार्थी समुद्रं गच्छति तथा राज्यभारधारणयोग्यपुरुषार्थी स गजो दुर्गमं वनं प्रविवेश । तत्र वृक्षमूले सुप्तं वृक्षत्वचाऽऽच्छन्नशरीरं कंचन पुरुषं स गजः कल्याणकलशजलैरभ्यषिञ्चत् । ततो वन्दिगणा जय जय शब्दं चक्रुः,

तेषां शब्देन पूर्णे जाते दिक्चक्रे मन्त्रिणो यावदिमं पुरुषमुत्थापयामासुस्तावत् संकुञ्चितसकलशरीरं तं पुरुषं ददृशुः । यद्यपि हा ! एष पुरुषः प्रत्यक्षराजलक्षणेन युक्तोऽस्ति, तथापि न पदभ्यां गन्तुं समर्थो न च हस्ताभ्यां तुगानपि गृहीतुं समर्थोऽस्ति । किमीदृशोऽपि राज्यधारणे समर्थः स्यात् ? इति मन्त्रिषु चिन्तयमानेषु स गजस्तं पुरुषं शुण्डाग्रेण पृष्ठे सगरोप्य नगरं गन्तुं प्रययौ । अयं गजो ज्ञानीति दूनम् अनेन पुरुषेण राज्यं वर्धिष्यु इत्यते इति विचार्य मन्त्रिणो विचित्रं ग्रामप्रवेशोत्सवं चक्रुः । यस्य कुलं शीलं चाज्ञाते स्तः परमेतस्य भाग्यं मनोहरमिति तस्य राज्याभिषेकोत्सवं पुरवासिनो विस्तारयामासुः । राज्ये ये प्रधाना आसन् ते तं नमश्चक्रुस्तथा “पुण्यादृथ” इति तस्य नाम कृतवन्तः । राज्यार्धमाप्त्या सहङ्कारी धन्नावह नामा श्रेष्ठी पञ्चमसुं न नमामीति विचार्य नगराद्वहिर्निर्गयौ । तद्राज्यस्यार्धसैन्यान्यपि मण्डलेशा अपि पञ्चराज्ञा विरक्ता भूत्वा धन्नावहमनुजगमुः । हस्तिरहितता हस्तिपका अश्वरहिता अश्वपकाः सेनापतयश्चापि धन्नावहमनुजगमुः । बलवान् जयतीति विचार्य नगरवासिनोऽपि धन्नावहमेवानुजगमुः । केवलमेक एवायं गजो हस्तिपकेन प्रेरितोऽपि न गयौ, यतो भाग्यहीनेषु तेषु महारत्नं गजः कथं यातु ? । एवं पुण्यादृथभूषस्य केवलं राजगृहमेवाभूत् । सर्वं तु राज्यार्धभागिनं धन्नावहमनुजगाम । राज्यसिंहासनस्य भक्तेषु दुष्टगुणवानयं गज इति विचार्य धन्नावहः श्रेष्ठी सैन्यं संनद्धं कृत्वचलतिस्म । तदा तस्य गजस्य यो हस्तिपक आसीत्स प्राञ्जलिर्भूत्वा पुण्यादृथं राजानं निवेदयतिस्म । हे राजन् ! रणे-निष्णुणोऽयं गजः सदा जयत्येव, अतः शीघ्रं भवान् आरोहतु, शत्रूणां शंकां मा करोतु । एवमस्तु, इति वदन्तं पुण्यादृथदृष्टं हस्तिपकः यथा प्रभातकालः सूर्यं पूर्वोपर्वते आरोपयति तथा गजे आरोपयामास ॥

अथायं निसर्गशोभावान् गजराजो योधुमचलत् । राजभक्ताः केऽपि वीराः पुरतोऽचलन् । अनन्तरं शौर्यलक्ष्मीरूप-
नटया नाटकस्यारम्भे त्वराशालि कोलाहलशब्दं कुर्वत्तसैन्यद्वयं तत्रामिलत् । शौर्यलक्ष्मीच्छवो वीरा हाराणामिव पातिनां शत्रु-
तरवारिप्रहाराणां धर्तुं शरीराणि सजीचक्रुः । धनुःशब्देन शब्दायमानः हस्तिरूपमृदङ्गवान् वीराणां कवन्देन नृत्यशाली
एवं मनोहरः संग्रामः नाटकमिवाभूत् । अथ पुण्याढ्यराजभटान् वृक्षानिव समूलं नाशयद्भिः शत्रुसमूहैः नदीप्रवाहैरिव प्रसृतम् । अरे !-
एष हस्ती न हन्तव्यः, एष पङ्कशुरेव हन्यताम्, इति धनावह ऊर्ध्वपाणिं कृत्वा वीरानब्रवीत् । अथ स्वसैन्ये हतेऽपि दुर्धर्ष-
एष गजराजो यथा मन्यानको दधि मथ्नाति तथा शत्रुसैन्यं ममन्य । ततो यथा रात्रिभैरवन्धकारैराकाशभागो रुद्धो भवति तथा
शत्रुसैन्यैः स गजराजो रुद्धोऽभूत् । एवमस्मिन् संकटे तिष्ठन् पुण्याढ्यराजा जनैरित्थं शोचितो यदुत गजराजोऽमुं कथं
राज्यसिंहासनेऽध्यासितवान् ? । आत्महस्तेन तृणमपि शलं कुरु, शत्रूञ्जय, इति भाग्यदेवताऽदृश्या भूत्वा पुण्याढ्यनृप-
मुवाच । तदैव भाग्यवशाद् वायुप्रेरितं तृणं तस्य राज्ञः करे समागतं शस्त्रमिति च मत्वा राजा शत्रूणामुपरि चिक्षेप । अथ शीघ्रं
विकस्वरतेजःशालि स्वशब्देनाकाशमपि विद्रावयत्, दिङ्माण्डलमपि दहत्, पर्वतानपि क्रम्ययत्, जगत्त्रयमपि भस्मीकुर्वत् तत्तृणं,
पुण्याढ्यनृपस्य पुण्यप्रभावाद् वज्रं गगनेऽभूत् । 'यो जनः पुण्याढ्यनृपं न नमस्कृष्यति तत्र शीघ्रं वज्रं पतिष्यति,' इति राज्ञो
भाग्याधिदैवतात् आकाशनाण्यभूत् । इति वृत्तान्तेन राजानो दन्तेषु तृणानि धारयामासुः, पुण्याढ्यनृपं च नमश्चक्रुः । अहो !
पुण्यस्य महान्फलोदयः ? । तव दासोस्मि, इति पुनः पुनः स्तुतिं कुर्वन्तं भूतले लुठन्तं धनावहं राजाऽनुजग्राह । अथ पुरं
प्रविशतस्तस्य राज्ञो महानपि शत्रुसमूहः परिवार इवामवत् । ये हि पुण्याढ्यनृपस्याज्ञां न स्वीकरिष्यन्ति तेषां विनाशायेंदं

वज्रं दिक्षु विलसतीत्याकाशवाण्या सह तद्वज्रं दूरादसंख्यदेशेषु भ्रमतिस्म ॥

एवं रीत्याऽनेकदेशाधिपान् स्वाज्ञाधीनान् कृत्वा भयङ्करतेजस्वि तद् वज्रं सततं सीमासु दीप इव ज्वलतिस्म । तस्य राज्ञो भुवि यः कोऽप्यन्यायं चकार तमेव तद्वज्रं कम्पयतिस्म । एवं तस्य पुण्याढ्यराज्ञ आशां भयश्च मन्यमानाः सीमावासिनो राजानः स्वशिरसि तस्याज्ञां धारयामासुः । इत्थं वज्रप्रभावेण निश्चिन्तः स पुण्याढ्यराजा स्वर्गे इन्द्र इव सुखं तस्थौ । अथ कदाचित् प्रसन्नमनाः पुष्पाणि हस्ते गृहीत्वा वनरक्षक आगत्य राजानमुवाच । हे राजन् ! एतन्नगरस्वामी महातपस्वी महाज्ञानी तपनस्तवोद्धाने समागतोऽस्ति । इत्थं लक्ष्म्याः कर्णभूषणतुल्यं वचनं श्रुत्वा स राजा तं गजराजमाख्योद्धान-मगमत् । महाभुनिं तपनं प्रणम्य राजा तत्रोपविष्टः, गजरालोऽपि नमस्कारं कृत्वा मुनेर्वचनं श्रोतुं तस्थौ । नगरवासिभिः प्रधान-पुरैश्च मुनिराजस्य सभाऽऽकाशे ताराभिरिव पूर्णाऽभूत् । ततः स मुनिराजः श्रवणामृतदायिनीं निर्मलां धर्मदेशनां ददौ । इहानादौ संसारेऽनादिजीवोऽनादिस्वकर्मवशात् अव्यवहारराशौ दुःसहदुःखमागी भवति । अत्राव्यवहारराशौ गोला असंख्याः सन्ति, एकैको गोलोऽसंख्यनिगोदैः पूर्णोऽस्ति, अथ चैकैकनिगोदेऽनन्ताः जन्तवः सन्ति । परस्परजन्तुनिवासेन जायमानदुःखैः पीडितो जीवोऽनन्तान्भवान् एकेन्द्रिय एवात्र तिष्ठति । अत्र तत्रैव जन्ममरणादिभिर्बहुकालं यावदकाम-निर्जरया स जीवः कथमपि कानिचित्कर्माणि किञ्चित्क्षिपेत् । एवं तेषु निगोदेषु मध्ये स जीवोऽतिकष्टमनुभूय भाग्यवशादिह व्यवहारराशावायाति । अत्रात्यन्तस्थावरोऽपि जीवः कर्मणां लाघवेन कथञ्चिदुत्तमं मनुष्यजन्म प्राप्य तत्रैव जन्मनि मोक्षं प्राप्नोति । प्रायोऽन्यः सर्व एव जीवस्तु स्वस्वकर्मवशात्संसारं चतुरशीतिलक्षप्रमाणसु योनिषु भ्राम्यति । चतुरशीति

Umap

प्रथमोऽध्यायः

॥१४॥

लक्षयोनयो यथा,—

जन्मानि सप्तलक्षाः स्युः पृथ्वीकाये शरीरिणः ॥ जले सप्तानले सप्तानिले सप्त स्वकर्मतः ॥ १ ॥

द्विधा वनस्पतिर्ज्ञेयः प्रत्येकानन्तभेदतः ॥ तत्राद्ये दशलक्षाणि द्वितीये तु चतुर्दश ॥ २ ॥

द्वीन्द्रीये त्रीन्द्रिये द्वे द्वे लक्षे चतुरिन्द्रिये ॥ लक्षाश्चतस्रो निरये चतस्रस्त्रिदशलालये ॥ ३ ॥

लक्षाश्चतस्रस्तिर्यक्षु मनुष्येषु चतुर्दश ॥ वर्णाद्यैः सममेकं तदुक्तं स्थानं तु बह्वपि ॥ ४ ॥

अस्यार्थः—जीवस्य स्वकर्मवशात्सप्त लक्षयोनयः पृथ्वीशरीरे, सप्त जले, सप्ताग्नौ, सप्त वायौ, सन्ति । प्रत्येकभेदात्, अनन्तभेदाच्च वनस्पतिर्द्विविधो ज्ञेयः, तत्र प्रथमभेदे (प्रत्येके) दशलक्षयोनयः, द्वितीये भेदे (अनन्ते) च चतुर्दशलक्षयोनयः सन्ति । द्वीन्द्रिये द्वे त्रीन्द्रिये द्वे चतुरिन्द्रिये द्वे, नारके चतस्रः, देवेषु च चतस्रः, तिर्यक्पञ्चिन्द्रियेषु चतस्रः, मनुष्येषु चतुर्दश, योनयः सन्ति । तथा तदेकं स्थानं वर्णगन्धादिभिर्वहुविधमुक्तम् ॥

एवं प्रकारेण भृशं भ्राम्यन्नयमात्मा सुवंश-आयुः-शरीरे-न्द्रिय युक्ते मनुष्यजन्मनि भाग्येनैवायाति । तत्र सद्गुरोः प्राप्तिर्नभवति, यदि स्यात्तदा धर्मश्रवणं न भवति, तदपि यदि स्यात्तदा तत्र श्रद्धा न भवति । श्रद्धायां सत्यामपि प्रायः स्वल्पपुण्यवाचरस्तु मानसी चिन्ता-शारीरिकरोग-प्रमादादिवशाद्धर्मं कर्तुं न शक्नोति ॥

सर्वसौख्यानमादिकारणं मनुष्यजन्मरूपवृक्षस्य फलं धर्म विरलः कोऽपि जनः सेवते । अहो ! दुष्टबुद्ध्य आत्मशत्रवः केचन

अधन्या जनाः विरुद्धकार्यैर्धर्ममपि विरोधयन्ति ॥

जन्तुर्धर्मापराधनाच्छुभं धर्मविरोधाच्छ्वाशुभं लभते, अन्यत्किञ्चिदपि कारणं नास्ति । एवं निश्चित्य शुभात्मना सत्कृत्यं कृत्वाऽतुल्यकल्याणोत्पादको धर्मः सदा सेवनीयः । इत्थं मुनिराजस्य वचनं सर्वे धर्मात्मानः शिरं व्याधूयावृत्ता इव शुश्रुवुः ॥

अथ पुण्याख्यनृपः परं खेदमापन्नो हृदये विचारयामास, यदहं पूर्वजन्मनि किं शुगपद्धर्माधर्मौ कृतवान् ? । येनैवं रीत्या तत्क्षणमिन्द्राजं तथा परमसुखजनकं राज्यं लब्धवान् । इत्यधिकं विचार्य राजा शरीरसंकोचं भाग्योदयं च मुनिराजं तम-
पृच्छत् । ततः स्वदन्तकान्तिव्याजाद्धर्मरूपवृक्षस्य पुष्परूपया समीपमुक्तिरूपफलरूपया वाचा जनं मुनिरानन्दितवान् ।
रक्तकृष्णपाषाणमयगृहैः प्रकाशान्धकारयोर्मेलकं धर्ममुनेः स्थानं लक्ष्मीपुरनामकं नगरमस्ति । तत्र क्षत्रियवंशजाः प्रीतिपात्राणि
राम-वामन-संग्रामनामानो मित्राणि त्रय आसन् ॥ चतुर्दशवार्षिका विरहमसहमानाः पुरवासिनां प्रियास्ते सहेलं पुरि खेलन्ति
स्म । सज्जनानां मनःसन्तोषकारकास्ते त्रयः साधूनां मनो-वचः-शरीराणां प्रपञ्चरूपा इव शुशुम्भिरे । कदाचित्ते त्रयः क्रीडनार्थ-
मुद्यानभूमौ गतवन्तस्तत्र शरीरत्यागे स्थितं कमपि मुनिं ददृशुः । परमप्रसन्नास्ते मुनेश्चरणयोरग्रे शरीरं निधाय प्रणेमुः, यावत्पुण्येन
लोकाग्रमुन्नमन्ति स्म । नमस्कारं कुर्वतो वामनस्य पृष्ठे मुक्तिरूपस्त्रिया संकेतरूपः क्षिप्तः सलिलविन्दुः पपात । चातक इवोर्ध्वं
पश्यन् स साधोः सलिलमोचकमेकं नेत्रं ददर्श । स सम्यक्कृतया निरीक्ष्य स्वमित्रे जगाद, पश्यताम् ? एष कण्टकोऽ-
स्य मुनेर्नेत्रं पीडयति ॥

निश्चितं वायुना प्रेरितोऽयं कण्टको मुनेर्नेत्रेऽपतत्, परन्तु शरीरेऽपि ममतारहितोऽयं मुनिर्न दूरमकरोत् । शरीरस्याल्पत्वाद्-
यं मम करो मुनिराजस्य नेत्रपर्यन्तं न गच्छत्यतः कथमयं कण्टको दूरीकर्तव्यः । रामो बालनमुवाच, हे मित्र ! खेदं मा
कुरु, अहं हस्ताभ्यां पृथिवीं स्पृष्ट्वा चतुष्पद इव भवामि । त्वं मत्पृष्ठमारुह्य दीर्घशरीर इव भूत्वा हर्षं कृत्वा मुनेर्नत्रात्कण्टकं दूरीकुरु ।
अथ संग्रामो मोहनाशकं वचनमुवाच, हे मित्र ! मम हस्तं गृहीत्वा निश्चिन्तः सन् कार्यमिदं कुरु । ततः चतुष्पदीभूतराक्षस्य पृष्ठ-
मारुह्य संग्रामस्य हस्तं वामेन पाणिनाऽवलम्ब्य स बालनः, अहो ! अयं मुनिः क्रियान्मलिनोऽस्ति ? इति कुशतीक्ष्णाग्रेण
संक्षुचन् दक्षिणेन हस्तेन मुनेर्नेत्रात्कण्टकं चर्कय । ते त्रयः सुखेन चलनार्थं स्वस्य मोक्षमार्गमिव मुनेर्नेत्रं निष्कण्टकं कृत्वाऽत्यन्तं
प्रसन्ना बभूवुः । अस्मान् क्षत्रियान्विनाऽन्यः कोऽप्युपकारकर्त्ता नास्तीति सुगन्धस्वभावाद् बालनो जातीयाहङ्कारं चकार ॥

अथ कृतकृत्यास्ते त्रयो मुनिं प्रणम्य स्वनगरं वेष्टुः, मार्गे बालनो वचनमुवाच । येन मुनीनामिवास्माकं हर्ष उत्पादित-
स्तस्य कर्मणोऽग्रे कियत्फलं भविष्यति ? । ततो रामो हसन्नुवाच । अत्रास्माकं कर्मणः फलं पशुसदृशमभूत् । ततः
संग्रामोऽब्रवीत्, हे राम ! इत्थं मा ब्रूहि, हास्ययुक्तवचनोच्चारणेनापि पुण्यस्य फलमल्पं भवति । यदस्य मुनिराजस्य नेत्रं
निष्कण्टकं कृतं तेन जन्मान्तरेऽस्माकं निष्कण्टकं राज्यं भवति । अथ बालनो विशेषेच्छुः सन् तावुवाच, एतत्कर्मणः फलस्य
प्रमाणं वक्तुं न शक्यते । इत्थं परस्परं वार्त्तालापं कुर्वन्तः प्रसन्नमानसास्ते त्रयोऽद्भुतं तत्कर्म विचारयन्तो गृहं जग्मुः ॥

पुरवासिनां दुःखं मा भवत्विति परस्परं क्रीडन्तस्ते त्रयो वयस्याः धर्मकार्यकरणेन दिवसान्वयतीतांश्चक्रुः । अथ हे
राजन् ! पापरहितास्ते त्रयो वयस्याः स्वायुषः पूर्णभूतत्वात् यथायथा समुत्पन्नास्तथातथा गृणु । “मम फलं पशुसदृशं स्यादि”

ति हास्यवचनोच्चारणेन रामो गजोऽभूत्, परन्तु पुण्यप्रभावादयं ज्ञानवानस्ति । “सुनेर्नेत्रात्कण्टकदूरकरणेनास्माकं निष्कण्टकं राज्यं स्यादि” ति कथनेन स संग्रामस्य जीवोऽहं तादृशं फलं प्राप्तवान् । पूर्वजन्मनि मित्रत्वादयं गजो मम समीपमागतः, आगत्य च मां वोधितवान्, इत्थं पूर्वजन्मनः फलं मिलितम् । हे राजन् ! यस्तु बाष्पनो बंशगवौत्किञ्चिद्वामन आसीत्तस्य शेषं स्वरूपं विशेषप्रकारेण शृणु । समस्तपदार्थानां रक्षाकारिणी “अवन्ती” नाम्नी नगरी वर्त्तते, यस्यां नगर्यां सरस्वती लक्ष्मीश्च जनानां सुखकमले सुखपूर्वकं क्रीडतः । तस्यां नगर्यां शस्यांसरूपपर्वतस्य शिखरात् पराक्रमरूपजलस्य दृष्टिकर्त्ता शत्रूणां रोधकारक वाहुवान् “सुबाहु” नामा राजास्ति । तस्य राज्ञः किङ्करनामा छत्रधारी तस्य हरिणीनयना “हरिणी” नाम्नी स्त्री बभूव । पुण्यवान् बाष्पनस्यात्मा तस्या गर्भे ययौ, तदा गर्भप्रभावात्साऽद्भुतं स्वप्नं ददर्श । तत्कालं सा चन्द्रमुखी हरिणी सुखपूर्वकं शय्यात उत्थाय सावधाना सती पत्तिमुवाच । अद्य मया स्वप्ने, ममोदरे तेजःसमूहस्याभिषेकं विस्तारयन्ती सुभेरुपर्वतस्य शृङ्गे महालक्ष्मीर्दृष्टा । अथ किङ्करः स्त्रियमिदं कथयामास, हे सुन्दरि ! शृणु, एष तव स्वप्नः श्रेष्ठुत्रोत्पत्तिं सूचयति । ततः सा हरिणी प्रसन्ना सती स्वामिनमाह, हे स्वामिन् ! अमृतमपि तिरस्कारकारकं तव वचनं सत्यं भवतु । इत्थं परस्परमालापं कुर्वन्तौ सुखपूर्वकं तौ दम्पती प्रसन्नतया देवपूजादि सत्कार्यं चक्रतुः । अथ गर्भप्रभावात्तस्य गृहे कान्ति-कीर्त्ति-सौख्य-समृद्धयः परस्परं स्पर्धां कृत्वाऽनन्देनैधाञ्चक्रिरे । तृतीये मासे पूर्णे सति हरिण्याः समुद्रस्य पाने पुण्यगर्भस्य स्थानं हृदये चिन्ताजनकं गर्भचिह्नं समुत्पन्नम् । दोहदेऽपूर्यमाणे हरिण्या आनन्दनाशकः शोषो बभूव (अर्थात्सा दुर्बलाभूत्) तेन किङ्करोऽपि महाखेदस्य पात्रमभूत् । स सहस्रशो मन्त्रशास्त्रज्ञान् प्रपच्छ, परन्तु कोऽपीदृशदोहदस्य

सम्पूर्णकरणे शक्तो नाभूत् । भाग्यवशात्कदापि सुबाहुराज्ञोऽग्रे विस्मयदर्शकः कोऽपीन्द्रजालकर्त्ता किन्नरेण दृष्टः । स किन्नरः तं पप्रच्छ, स आह, अहं दोहदं पूरयिष्यामि किन्तु तव पुत्रः संसारे विलक्षणो भविष्यति । अथ बुद्धिमान् स ऐन्द्र-जालिकः तत्र गृहस्याग्रे छत्रधरस्य स्त्रियं निवेश्य समुद्रं दर्शयामास । उच्छलद्रक्तरत्नकिरणस्य श्रेणौ मयस्वर्यं (यत्र सूर्यो मग्नः) तथोर्ध्वोच्छलज्जलक्रणानां समूहेन यत्र पक्षिणः शान्ता बभूवुः, अतिमधुरदुग्धवत्तरङ्गस्य रसेन यत्र देवाः प्रसन्ना बभूवुस्तं समुद्रं पातुमैन्द्रजालिकस्याज्ञया सा समुद्यताऽभूत् । ऐन्द्रजालिकस्य विज्ञानप्रभावेन सा एकैतेन श्वासेन समुद्रं पीतवती मुदा । पूर्णदोहदा सा शीघ्रमन्तःप्रेमवती भूत्वा मुहुरानन्दोद्रेकेण रोमाञ्चिता बभूव । अथ प्रसन्नभनाः स छत्रधारी सर्वस्वं दत्त्वैन्द्रजालिकं कृत्यकृत्यं चकार । अथ समुद्रपानकारिणी सा हरिणी कियता कालेन सकलसामुद्रिकसुलक्षणेन समन्वितं पुत्रमजीजनत् ॥

अथ तौ महोत्सवं कृत्वा शुभे दिने स्वप्नं स्मरन्तौ तद्रूपमेव तस्य “श्रीदत्त” इति नाम कृतवन्तौ । यस्य हस्तपादौ रक्तकमलसदृशौ, निर्मलचन्द्रस्य कान्तिहारकं मुखम्, एवमनुपमं सकलावयवं, स पुत्रो मातापित्रोरानन्दवद्भक्तोऽधिकं शुशुभे । अक्रमैव प्रकटाप्रकटगुणसमूहः स श्रीदत्तः क्रमशो बाल्यावस्थातः परं स्त्रीणां प्रियां युवावस्थां प्राप्तवान् । “ ईदृशलक्षण-वान्तु राजा स्यात् ” इति लौकिकी श्रीदत्तस्य कथा राज्ञां सभायामपि समुपस्थिता । “ गुप्तराज्या श्रीदत्तो बध्यः ” इति राजा स्वभटानाह, मयात्कस्य बुद्धिः पापे न रमते ? । (अर्थात्सर्वेषां बुद्धिः पापे रमते) । पुण्ययोगैर्नैकतो भटाद्राजादेशं श्रुत्वा श्री-दत्तो रात्रौ गुप्त एवैकाकी नगरान्निर्ययौ । रात्रिन्दिवं निराहारं विहारं कुर्वन् क्षुधातृष्णाव्याकुलः स सप्तभिर्दिनैः किञ्चिद्धनं प्राप्तवान् । अज्ञातवृक्षनामा स संकोचनष्टस्य फलानि (यस्य फलानां भक्षणेन शरीरं संकुचितं भवति) चखाद, ततो वस्त्रेण शरीर-

माच्छाद्य कापि च्छायायां सुष्याप । तदृष्टस्य फलमाहात्म्यात् सद्यः शरीरं संकुचितम्, स एवं भवाननेन गजराजेन राजा कृतः । यत्साधोरेग्रे स्ववंशाहङ्करो कृतस्तेन हे पुण्याढ्य ! नीचकुले जन्म प्राप्तवानसि । यत्त्वया मुनेर्नैत्रात् कण्टको दूरीकृतः, तत् एकदैव शरीरसंकोचो राज्यं च प्राप्तम् । हे राजन् ! यत्त्वया तस्य कर्मणः फलं प्रमाणरहितमुक्तमतः प्रमाणरहितमहत्त्वशालि तव राज्यं शुशुभे । हे राजन् ! पुण्यप्रभावाद् भूतकर्मणस्तवेद्वैश्वैर्भयं कदापि कापि कस्यापि नाभून् भविष्यति च । तस्मात्कारणादस्माद् दृष्टप्रमाणात् संसारस्य भेदकारकसामर्थ्ययुक्ता जना नित्यं निर्मले कर्मणि तिष्ठेयुः ॥

॥ इति पुण्याढ्यनृपपूर्वजन्मकथा ॥

अथ राजोवाच, हे प्रभो ! संसाररूपसमुद्रस्य सेतुरूपं धर्मराजस्य विजयपताकारूपं धर्मं कथय । अथ गुरुखाच, हे राजन् ! प्रतिलेखादिकर्मसु त्वमशक्तोऽसि, अतस्तव ज्ञतं कुतोऽस्तु । हे विशिष्टपुण्यस्याश्रय ! कष्टसाध्येन व्रतेन तव किं प्रयोजनम् ? भवतोऽस्मिन्नेव जन्मनि मोक्षप्राप्तिर्भविष्यति । इत्थं गुरुणा कथितो गर्वरहित आश्चर्ययुक्तः स राजा किञ्चिद्विहस्य गुरुमुवाच, हे गुरो ! कथं गृहवासिनो मम मोक्षप्राप्तिः ? । तपनो मुनिखाच, हे पुण्याढ्य नृप ! अत्र पञ्चदशभेदैस्ते सिद्धा भवन्ति । सिद्धस्तीर्थकरोऽतीर्थकरः प्रत्येकबुद्धकः । स्वलिङ्गः परलिङ्गश्च नरलिङ्गो नपुंसकः ॥ १ ॥ तीर्थसिद्धोऽतीर्थसिद्धः स्त्रीलिङ्गः बुद्धयोधितः । एकसिद्धोऽनेकसिद्धः स्वयंबुद्धो गृही तथा ॥ २ ॥

अस्यार्थः स्पष्ट एव । सार्धद्वयद्वीपेऽपि तु एकस्मिन्नेव समये एकमारभ्याष्टोत्तरशतं यावज्जीवाः सिध्यन्ति । सिद्धत्वे

जिनैः कथितं केवलज्ञानमेव कारणम्, तज्ज्ञानं तु सकलकर्मक्षयाद्भवति, कर्मक्षयस्तु ध्यानाद्भवति । ‘अन्तमुद्धूर्त्तमेकाग्रेण यश्चिन्तनं तद्ध्यानम्’ इदं ह्युक्तं चतुर्विधम्, आर्त्तम् १ रौद्रम् २ धर्म्यम् ३ शुक्लञ्च ४ इति । ऋतमिति दुःखं कथ्यते, तस्मादिदमुत्पन्नं भवतीतीदमार्त्तं ध्यानं कथ्यते, तदपि चतुर्विधम् । इन्द्रियानभिलषितवस्तूनां प्राप्तौ दुःखाद्याऽतीव विरहचिन्ता-ऽतीवोच्छेदचिन्ता भवेत्तत्प्रथम “मार्त्तध्यानं” कथ्यते । रोगे सति तत्प्रतीकारे एकाग्रमानसस्य रोगस्य वियोगचिन्तनं प्रसंयोगचिन्तनं वा तद् द्वितीय “मार्त्तध्यानम्” कथ्यते । अभिलषितवस्तूनां प्राप्तौ सत्यां प्रसन्नमानसस्य तद्वस्तूनां वियोगे-चिन्ता तत्संगे च महतीच्छा इति तृतीय “मार्त्तध्यानम्” कथ्यते । लेशमात्रेणापि ज्ञानमप्राप्तवतो मनुष्यस्य चक्रवर्त्तिगुणस्येन्द्रादि गुणस्य तत्समृद्ध्याः प्रार्थनामयमथं निदानं चतुर्थ “मार्त्तध्यानम्” कथ्यते । हिंसादिक्लृप्तकर्मयुक्तं रौद्रमाहुः, तेनोत्पन्नं ध्यानमपि रौद्रमुच्यते, तदपि चतुर्विधं कथितम् । निर्दयमनुष्यस्य जीवान् प्रति यत् बध-बन्धन-दाह-चिह्नन-मारणकर्मणां चिन्तनं तत्प्रथमं “रौद्रध्यानं” कथ्यते । अतिव्यसनासक्तस्य मायावतोऽसद्भूतजीवहिंसाकारकवचनप्रपञ्चस्य चिन्तनं द्वितीयं “रौद्रध्यानं” कथ्यते । अतिदुष्टस्यात्यन्तलोभासक्तमानसस्य, जीवघातस्य परद्रव्यापहारस्य च यश्चिन्तनं तत्तृतीयं “रौद्रध्यानं” कथ्यते । शब्दादिविषयानां पूर्णकरणाय वनस्य यत्प्राप्तेः संग्रहस्य रक्षणस्य च चिन्तनं तच्चतुर्थ “रौद्रध्यानं” कथ्यते । उत्तमविचारवद्भिरिदं द्वयं ध्यानं त्यक्तव्यम्, कदाचित्प्रमादादुपेक्षितं चेत्तदा महद्दुःखं करोति । यद्धर्माद्रिहितं न स्यात्तद्धर्म्यं ध्यानमुच्यते, तदपि चतुर्विधं ज्ञेयम् । तत्र तत्त्वनिश्चयपूर्वकं जिनेश्वरस्याज्ञायाः पालनं यत्तत्प्रथमं “धर्म्यध्यानं” कथ्यते । विषयरूपशत्रुभ्यो रक्षणस्य चिन्तनं द्वितीयं “धर्म्यध्यानं” कथ्यते । शुभाशुभकर्मणां

विपाकस्य चिन्तनं तृतीयं “ धर्म्यध्यानं ” कथ्यते । उत्पत्तिविगमश्रोव्यस्थितिवतः पुरुषाकृतैराद्यन्तरहितस्य लोकस्य चिन्तनं चतुर्थं “ धर्म्यध्यानं ” कथ्यते । अथवा पण्डितैरिदं धर्म्यध्यानमन्यप्रकारेण चतुर्विधं कथितं, यथा, पिण्डस्थम् १ पदस्थम् २ रूपस्थम् ३ रूपरहितं च ४ । यत्र विद्वान् शरीरस्थं नष्टकर्माणं चन्द्रवन्निर्मलं ज्ञानिनं परमैश्वर्ययुक्तमात्मानं पश्येत्तत् “ पिण्डस्थं ” कथ्यते । योगी गुरुणामाज्ञया शरीरसम्बन्धिकमलपत्रेषु यन्मन्त्राक्षराणि विचारयेत्तत् “ पदस्थं ” कथ्यते । प्रतिहारसहितं समवसृतिस्थितं ज्ञानिनं जिनेश्वरं तत्प्रतिमां वा यद् योगी स्मरेत्तत् “ रूपस्थं ” कथ्यते । निराकारं महानन्दमयं सिद्धं निरञ्जनं परात्मानं यद्योगी ध्यायेत्तत् “ रूपरहितं ” कथ्यते । हे राजन् ! एवं संक्षेपेण धर्म्यध्यानं मया कथितं । सज्जनानामस्मिंल्लोकेऽप्यस्य माहात्म्यमनन्तं भवति । दुष्टकर्म्मोत्पन्नं शोकं यन्नाशयति तत् “ शुक्लध्यानं ” कथ्यते, तदपि चतुर्विधमस्ति । अनुभवेन विचारात् पदार्थानां पृथक्त्वेऽपि पदे श्रुतेऽदृष्टस्यापि पदार्थस्य स्वरूपज्ञानं भवति, पदार्थे दृष्टेऽश्रुतस्य पदस्य यज्ज्ञानं भवति, तत्प्रथमं “ पृथक्त्वचित्तर्केण विचारसहितं ” भवति । वितर्कतः शब्दार्थयोरैक्यज्ञानं ददत् अपृथक्त्वविचारेण मनसो निश्चलतायाः कारणं, पूर्वश्रुतस्यानुसारेणोत्पन्नं केवलज्ञानस्य कारणरूपं, तद् द्वितीयं शुक्लज्ञानं “ एकत्वचित्तर्काविचार ” नामकं ज्ञातव्यम् । केवलज्ञानवतः प्रभोर्लोक्षकाले वचनमनोयोगयुगे निरुद्धे शरीरयोगेऽद्विनिरुद्धे यद्भवति, यत्र श्वासोच्छ्वासक्रिया सूक्ष्मरूपा भवति, यस्मात्पञ्चान्न निवर्तते, तत्तृतीयं शुक्लध्यानं “ स्मनिवर्त्तकसूक्ष्मक्रिय ” नामकं ज्ञातव्यम् । शरीरत्यागेऽपि यत्रात्मा शैलेशीकरणे स्थितः पर्वत इव समर्थः स्वीयं शरीररूपं न त्यजति, तथा श्वासोच्छ्वासादिका क्रिया यत्र न भवति यच्चानिर्वर्त्ति स्यात्तच्चतुर्थं “ व्युत्पन्नक्रिय ” नामकं शुक्लध्यानं कथ्यते । केवलमात्मज्योति-

भयं कर्मणां नाशदुत्पन्नं शुक्लध्यानं तु योगिनां केवलज्ञानसमये भवति । स्वतः सद्गुरुरूपदेशतो वा समुत्पन्नमिदं ध्यानं वज्र-
 क्रुपमनाराचशरीरस्यैव स्थिरं भवति । स्थिरतां प्राप्तं कल्याणप्रदमिदं शुक्लध्यानं क्षणात् कर्मणां नाशं कृत्वा योगीन्द्रस्य
 केवलज्ञानं जनयति । हे पुण्याढ्य द्रुप ! गृहस्थोऽपि त्वमस्य ध्यानस्य योगेन केवलज्ञानं प्राप्य शिघ्रं सिद्धो भविष्यसि ।
 तत्राभिज्ञानानां शोभि तदभिज्ञानं त्वं श्रुणु, तत्र शरीरसंकोचरूपदोषः सर्वथा शरीराद् दूरीभविष्यति । तर्हि “ हे प्रभो !
 मम गृहस्थानामेव धर्म्मं देहि ” इति राज्ञा पृष्टः स स्त्रिस्तस्मिन्नेव समये प्रकाशितमहोत्सवे तस्मिन् राज्ञि द्वादशत्रतालङ्कृतं
 सम्यक्त्वं सविधिं समर्पितवान् । सः सद्गुरुः कार्यक्षमाय तस्मै व्रतानां सेवने शिक्षां दत्त्वा विशेषप्रकारेणेत्यं ज्ञापयामास ।
 सम्यक्त्वस्य तत्त्वज्ञोऽवधिज्ञानस्य निधिर्धर्मात्मा तथा तव बान्धवरूपोऽयं गजराजः कदापि न बन्धनीयः, अवद्धोऽप्ययं
 गजराजः किञ्चिन्न पीडयिष्यति, यतो द्वितीये जन्मनि देवोऽयं भविष्यति तथा सप्तमे जन्मनि भोक्षं प्राप्स्यति । अतः हे
 राजन् ! पुण्यकार्येषु समस्तनिजदोषहर्त्तां पशुरूपोऽपि महज्ञानवानयं गजः कथमपि न शोचनीयः । अथ धर्मात्मा स राजा
 कर्मणां नाशिनीं कथां स्वीकृत्य गुरुं प्रणम्य स्वगृहं जगाम । गुरोराज्ञया शोभमानः स राजा ततो गजरोजस्य बन्धनारोहण-
 युद्धादिकष्टं सर्वं निवारयामास । स्वस्येव सततं भोगमृतस्यास्य गजराजस्य राज्ञः स्वयमेव वारत्रयभाराञ्चिकक्रियां (आरती)
 चकार । स गजः प्राणिषु कृपया पद्भ्यां शनैःशनैरचलत्, अतोऽद्यापि तदनुसारेण गजा मन्दगतयो भवन्ति । मर्यादया निय-
 न्त्रितभोजनविहारः, शान्तिपूर्णहृदयशीतलः स गजराजः प्रतिदिनं जिनेश्वरमन्दिरे जगाम । अहङ्काररहितो धर्मकर्मवान् स गजः
 साधुश्रावकयोर्मध्यस्थो भूत्वा पर्वसु जिनेश्वरयात्रोत्सवं चकार । कृपायुक्तमानसो राज्ञा बहुमानीकृत एष गजराजो बहून्समया-

न्मयामास । अनन्तरं गजवैद्य एकदोद्यमरहितं तं गजं ज्वरपीडितं दृष्ट्वा शीघ्रं राज्ञे निवेदयामास । हे राजन् ! यो गजो भवतां प्राणेभ्योऽप्यधिकं प्रियो यश्च शत्रूणां यशोनाशकः स गजोऽद्य ज्वरपीडितोऽभूत् । ततः पितुरिव मातुरिव भ्रातुरिव गजस्य ज्वरं श्रुत्वा व्याकुलः स राजा शिघ्रं समीपं जगाम । अथ राजोवाच, यः कोऽप्यमुं गजराजं रोगरहितं कुर्यात्तस्मै स्वराज्यार्धं सम्पूर्णराज्यं वा दास्यामि । राज्ञैः किं प्रयोजनं तव कृपया किमल्पमास्माकमस्ति ? इति कथयन्तो वैद्या गजराजस्य रोग-
शान्त्यर्थमुपायं चक्रुः ॥ ३७२ ॥

परिपूर्णायू रोगयुक्तः स गजराजः कर्माभिधान् शन्नून् जेतुं जलमन्नं च तत्याज । अस्मिन् रोगेऽहं न जीवाम्यतोऽहं मनशनं गृहीतवानिति पृथिव्यामक्षरं लिखित्वा स गजो राजानमकथयत् । पुरस्य मध्ये गजानां मरणं न कल्याणकरमिति विचार्य स गजराजः शनैः शनैर्वनं जगाम । प्रतिमल्लवत् कर्माणि अधःक्षिप्त्वा चूर्णयितुमिव वक्षःस्पृष्टनेत्रेण भूतलं पवित्रं कुर्वन्नसौ गजराज उपाविशत् । राजा च तस्य गजराजस्योपरि स्वर्गलक्ष्म्याः कटाक्षसदृशं पुष्पाणां स्तवकेन शुभ्रकान्तिं झण्डपं कृतवान् । अशुभनाशकस्य गजराजस्योभयपार्श्वे राजा सुगन्धिद्रव्यस्य जलेन सेचनं कारयामास । गजस्य समीपे श्राविका, वन्दिनः, तथा गाथका उच्चस्वरैर्धर्मयान्गुणान् जगुः । बहवो विद्वांसश्च गजस्योभयपार्श्वे स्थित्वा पूर्वाचार्याणां यशोरूपासृतवर्षिणीं सत्यवचनयुक्तां कथां कथयामासुः ॥ २८० ॥

इत्थं शान्तिसुखरूपमहासमुद्रे मग्नः स गजराजो ज्ञानरूपामृतं पिवन् स्वमिन्द्रादपि धन्यममन्यत । एकदा गजस्य पार्श्वे स्थितो लोकसमूहो मध्यरात्रे सुप्त आसीत्, एको राजैव स्नेहात्मदीप इव जागरित आसीत् । तदा रोगस्याधिक्याद्वर्धमान-

व्यथया धैर्यरहितः स गजराजः परिभीलितनयनो भूत्वा दीनस्वरेण शरीरभङ्गमकरोत् । अथ राजा तमाह, हे बन्धो ! रोगस्य प्रबलत्वाद् धैर्यं मा त्यज, स्तम्भ इव धर्ममवलम्बय । शरीरात् क्लेशश्रेणो दूरीकृत्यानन्देन नमस्कारगणनायां मन आधेहि, ततो व्याधेरुत्पत्तिः कुतः स्यात् । अनेन प्रकारेण गजस्य व्याधिवञ्चलं मनः स्थिरं कृत्वा विद्वान्य राजा पञ्चपरमेष्ठिनां नमस्कारम-
कथयत् । अश्रुपूर्णनेत्रे सरोमाञ्चं शरीरं च धारयन्त्य गजराजः शुभभावनां भावयन्प्रसन्नः स अस्कारान् शृणोत् । धर्मेण शोभमानः स गजराजः स्वप्न इव सुखेन प्राप्तया दीर्घनिद्रया सौधर्मस्वर्गे गतवान् (अर्थात् मृतः) । शोकजन्याश्रुपूर्णनयनः स राजा दिवसे चन्दनाशुल्कपूर्कस्तूरिकाणां समूहैर्गजराजस्याग्निसंस्कारं चकार । बन्धोति तस्य गजराजस्य समयोचितो धार्मिकीं क्रियां कृत्वा दुःखी दीनश्च राजा स्वस्थानं जगाम । अथ राजा दुःखेन दीर्घं तदिदं यथा कथञ्चिद् गमयित्वा रात्रौ चन्द्रशालायां शय्यामशिश्रियत् । आसोच्छ्वासेनोच्छलच्छोकरूपशङ्कुल्यमानमानसः स राजा निद्रामलभमानो हृदि चिन्तया-
मास । अनेकदेशानां विभवशालिन्या लक्ष्म्या गजं किं प्रयोजनम् ? यतोऽस्मिन्गजे मृते या लक्ष्मीश्छिन्नसंयतकेशा इव वभूव । कनीनिकां विना दृष्टिरिवात्मानं विना शरीरमिव तं गजराजं विना मम पृथिवी कीदृशी शोभते ? । येन नेत्रेण गजराजस्य रूपं न दृश्यते तेन नेत्रेणाथ मम किं प्रयोजनम् ? , येन कर्णेन तस्य शब्दो न श्रूयते तेन कर्णेन किं प्रयोजनम् ? । यत्र तत्र भ्रमणं कुर्वती इमे नेत्रे खिन्ने तप्ते च सती गजराजस्य दर्शनरूपामृतपानं विना कुत्र शान्ते स्याताम् ? । यदि मम पुरातनानि कानिचित्पुण्या-
नि सन्ति तर्हि स गजराजस्तैः पुण्यैरेकवारं दृष्टिपथे आगच्छतु । एवं प्रकारेण ध्यानं कुर्वन् स राजा नेत्राग्रे गजराजं ददशे,
यतः पुण्यवतां पुण्यं कल्पवृक्षादपि महत्त्वशालि ॥

अथ शोकाश्रूणि हर्षाश्रूणि च कुर्वन् स राजोत्थाय तस्य गजराजस्य शुण्डमानन्देन हस्तेन गृहीत्वा स्ववक्षसि स्थापितवान् । विचारयामास च किं मयाऽसौ गजः स्वप्ने मृतो दृश्यते, उत च मृत एवैव स्वप्नाज्जीवन् दृष्टः । हहा ! हे महात्मन् ! सूर्य-मन्थकार इव त्वां भोहोऽविशत् ? । यतो जिनशासनग्रन्थोक्तमप्यन्यथा शङ्कसे । हे कमलनयन ! अहं स्मृत एवास्मि, न तु जीव-नस्मि, चन्द्रशालाया मध्ये गजानामागमनं कुत इति विचारणीयम् । यत्त्वं मामपश्यः, यच्चैतद्रूपमस्वप्नतुल्यं पश्यसि, इमौ स्वप्नौ न स्तः, यतो जाग्रत्पुरुषस्य स्वप्नः कुतः । अस्मात्कारणात् हे श्रेष्ठयशस्विन् ! त्वमिमां शय्यां शोभय, हे राजन् ! अहं स्वष्ट्तान्तं कथयामि, शृणु । इत्थं गजराजस्य वचनं श्रुत्वा स राजा प्रसन्नो भूत्वा तस्य वृत्तान्तं श्रोतुं सावधानो भूत्वा शय्यायामुपाविशत् । स्वहृदयस्थपुण्यरूपमहासमुद्रस्यामृतरूपतरङ्गसदृशवचनस्य वक्ता स गजराजो मत्तत्रमरस्य कण्ठशब्दं कठिनं कुर्वनुवाच । हे राजन् ! अहं मृत्युसमये जन्मपर्यन्तं मिष्कपटरूपेण कृतस्य धर्मस्याच्छादकेन व्याधिसमूहेन मूर्च्छितः सन् चिन्तयम् । यद् ये हि वैद्याः सर्वदा राज्ञो धनं गृहीतवन्तस्ते मम व्याधिं न नाशितवन्तः, अतो यदि तान्वैद्यान्पश्यामि तर्हि तान्भारयिष्यामि । एवं प्रकारेण चिन्तयन्तं मां तस्मिन्समये तव वचनद्वारा श्रीधर्मो नरकादुद्धारं कृतवान् । तस्मिन्समये तव मुखरूपचन्द्रेण प्रकाशितः (कथितः) परमेष्ठिनमस्काररूपामृतसमुद्रस्य तरङ्गसमूहो मां सौवर्मेद्वैजलोक्ते निक्षिप्तवान् । तत्र देयभाज्यत्वं लब्ध्वा “ममेदृशी समृद्धिः कुत” इति चिन्तयनं त्वामाशु दृष्टवानस्मि, तदनन्तरं हस्तिनो विरहेण दुःखितस्य तव शीघ्रं प्रसन्नतार्थं देवसम्बन्धि शरीरं त्यक्त्वा हस्तिनस्वरूपं धृत्वा तव समीपमागतोऽस्मि । त्वं च मद्दिषये कृतस्यानुग्रहस्य सामर्थ्यं पश्येत्युत्तवा स गजः सूर्यसदृशतेजस्वि स्वीयं रूपं दर्शयामास । एवं रूपं दर्शयित्वा राजानमुवाच, हे राजन् ! जीवतो अस्म भोग-

प्रदस्त्रभासीः, त्रियमाणस्य च मम धर्मग्रन्थोऽयम्, अस्मात्कारणात्त्वं प्रभुर्गुरुश्च ममासि । अत एव च त्वां शून्यहस्तो भूत्वा न पश्यामि, यतः रिक्तपाणि न पश्येच्छ राजानं भिक्षुजं दुष्टम् ।” इति वचनात्तव शून्यहस्तेन दर्शनं नोचितमिति विचार्यहिं स्वर्गलक्ष्म्या दर्शकं कल्पवृक्षस्य रसैरमृतमपि तिरस्कृतं फलमिदानीतवानस्मि, त्वं च गृहाण । शीघ्रमिदं फलं भक्षणीयम्, अस्य फलस्य रससधारामिस्त्वद्भाग्यचन्द्रस्य शरीरसङ्कोचोपद्रवरूपकर्दमः प्रक्षालनीयः । इत्थं वदन्स देवस्तत्फलं दत्तवान्, राजा च प्रसन्नो भूत्वा फलं गृहीत्वा च हसन् तमुवाच । हे विवेकिन् ! शीघ्रं त्यक्तपशुत्वस्य सदृशं शोहं धारयन्त्वं स्वयं रात्रौ फलखादनं कथमुपदिशसि ? । हे देवप्रधान ! मम शरीरस्य साम्प्रतं पटुत्वेन किं प्रयोजनम् ? इन्द्रपदप्राप्तावपि रात्रौ भोजनं न कर्तव्यम् । श्रूयताम् ॥

॥ अथ रात्रिभोजनत्यागे हंसकेनावकथा ॥

पृथ्वीरूपस्त्रियाः कर्णभूषणसदृशं मणिमौक्तिकादिविविधरत्नयुक्तं मुक्तालङ्कृतप्रासादं “कुण्डिनपुर” नामकं नगरमस्ति । तत्र महायशस्वी नूतनद्रव्योपार्जनं सर्वश्रेष्ठो यज्जोधननाभा वणिगासीत् । तस्य वणिजो रम्भानाम्भ्यां भार्यायां जगत्त्रयस्यानन्दकारकौ परमसुन्दरौ “हंस-केशव” नामानौ द्वौ पुत्रावास्ताम् । तौ द्वौ वनं गतौ, तत्र धर्मोपदेशकगुरोर्बुद्धाद्रात्रिभोजने दीपं श्रुतवन्तौ । ततो ज्ञानं प्राप्य तौ गुरुं साक्षीकृत्य प्रसन्नौ भूत्वा रात्रिभोजनं त्यक्तवन्तौ । अथ तौ मध्याह्नसमये भोजनं कृत्वा स्वस्थानं जग्मतुः, तथा दिवसस्याष्टमे मागेज्वशिष्टे मातुः सकाशादपरालम्भोजनं (वाह्य) याचितवन्तौ । हे पुत्रौ ! इदानीं किं भोक्तव्यम् ? यतो युवां दुग्धप्रियौ स्थः, तस्मात्कारणान्निश्चितसमये रात्रौ तत्पुनः स्यात्, अतो युवां कथमुत्सुकौ स्थः ? । इति मातुर्वचनं श्रुत्वा

तावूचतुः, हे मातः ! आवां नियमाद्रात्रिभोजनं त्यक्तवन्तौ । एवं प्रकारेण तयोर्वचनं श्रुत्वा यशोधनः क्रोधपूर्वकं विचारितवान् । कोऽपि धूर्त्तों मम पूत्रौ द्वौ प्रतारितवानिति निश्चितम्, अत एवेमौ द्वौ वंशपरम्परागतं रात्रिभोजनं त्यक्तवन्तौ । अतो द्वित्रैर्दिनैरवश्यं बुभुक्षामीडितौ कृत्वा रात्रिभोजनत्यागरूपं दुराग्रहं त्याजयिष्यामि । एवं विचार्य स्वस्थानमागतां रम्भामुवाच, यत् सुतयोर्भोजनं न देयमिति । अथ स्वामिन आज्ञावशात्स्मा पुत्रावुवाच, हे पुत्रौ ! इदानीमन्नपाको भावी, पकान्नादि वस्तु किञ्चिन्नास्ति । किञ्च रात्रौ युवाभ्यां पित्रा सहैव भोक्तव्यम्, यतो ये पुत्राः पितुर्मार्गानुसारिणस्ते कुलीनाः कथ्यन्ते । एवं मातुर्वचनं श्रुत्वा तावूचतुः, हे मातः ! सुपुत्रा अपि सन्मार्गगामिनं पितरं सेवन्ते, परन्तु नीचमार्गगामिनं पितरं किमनुगच्छन्ति ? । अथ “ तर्हि युवामिदानीं भोजनं न प्राप्स्यथ ” इति मातुर्वचनं श्रुत्वा तौ बहिर्गता । अथ यथा ज्वरपीडितस्य घृतं दोषं करोति तथा पुत्रयोर्जगत्प्रियमपि वचनं यशोधनस्य दोषोत्पत्तिं चकार । स यशोधनो रम्भां कथयामास, यत्, रात्रावेव पुत्रयोर्भोजनं देयमित्यनेन प्रकारेण विविधशपथं च दत्तवान् । अथ रात्रौ मात्रा कथितावपि तौ भोजनं न चक्रतुः । अथ द्वितीयदिने स यशोधनस्तौ पुत्रौ महाक्रयविक्रयकार्येषु नियुक्तवान् । एवं व्यापारजन्यलाभरसेन विलासं कुर्वतोस्तयोर्दिनं व्यतीतमभूत् । रात्र्याः प्रथमे प्रहरे तौ गृहमागच्छताम्, रात्रौ स्वनियमं पालयन्तौ तौ भोजनमकृत्वा शयनं चक्रतुः । एवं प्रकारेण पितुर्व्यापारं कुर्वतोरभुक्तवतोस्तयो पञ्चरात्रयो व्यतीताः । षष्ठे दिने पुनः पुनः रात्र्याः प्रथमे प्रहरे तावागच्छतां तदा यशोधनो विनयेन मधुरं वचनमुवाच । हे पुत्रौ ! यन्मम सुखप्रदं स्यात्तदेव युवयोरिष्टमिति विश्वासेन किञ्चित्कथयामि, युवां च कुरुतम् । निश्चयेन युवयो रात्रिभोजनत्यागं न जानामीति हेतोर्युवां महत्कार्ये नियोजितवानस्मि । युवां

यच्च भुञ्जाथेज्ज एव युवयोर्मातापि न भुङ्क्ते, तेन तस्या अद्यापि प्रयत्नेन षष्ठ उपवासोऽभूत् । तेन षण्मासावस्थावतीयं ते भगिनी दुग्धान्यलभमाना कीदृशीं म्लानतां गतेति युवां पश्यथः । अस्या वालिकाया म्लानिं दृष्ट्वा तत्कारणं पृच्छतो मम युवयोरभोजनमेव सा कथयामास । अत एव युवां भुञ्जाताम्, ततो युवयोर्मातापि मोक्ष्यते, कृपां कुरुतस्, यथास्याः शिशोः पितादिजन्यपीडा न भवेत् । रात्रेः पूर्वं प्रहरार्धं “प्रदोष” कथ्यते, अन्तिमं प्रहरार्धं च “प्रत्यूर्ध्व” कथ्यते, अत एव रात्रिस्त्रियाम्सा कथ्यते ॥

इदानीं युवयोः कृतं भोजनं रात्रिभोजनं न भविष्यति, यतो रात्र्याः घटिकाद्वयं न व्यतीतमस्ति । इत्थं पितुर्वचनं श्रुत्वा क्षुधा-पीडितोऽतिवलेखवान् हंसः कैशवस्य मुखं ददर्श । कैशवस्तु स्वज्येष्ठभ्रातरं हंसं क्षुधापीडितं दृष्ट्वा दुःखप्रदं पितरमुवाच । हे पितः ! यत्कार्यं तव सुखकरं स्यात्तदेवाहं करोमि । मम यत्पापनाशः स्यात्तत्किं तव न सुखप्रदः ? । यन्मात्रादिस्नेहं कथयसि तद्धर्मस्य विघ्नकरम्, सर्व एव जनः स्वकर्मफलं भुङ्क्ते, अतोऽन्यस्यार्थे कः पापं करोतु ? । दिनस्य प्रारम्भसमयोऽन्तसमयश्च, उभौ रात्रितुल्यावेव, अत एव तत्रापि न मोक्तव्यम्, अधुना तु रात्रिरेवास्ति । अतो हे पितः ! वारम्बारमित्थं न त्वं कथय, यतः संसारजन्यदुःखपीडितोऽहमस्मिन्कार्ये (रात्रिभोजने) कृते कुत्र शान्तिं प्राप्स्यामि ? । अथ पापी तत्पिता कुपितो भूत्वा कैशवमुवाच, यदि मम वचनं लङ्घ्यसे तर्हि मम नेत्रपथाद् दूरं गच्छ । अनन्तरं संसारस्य कारणं ममतां त्यक्त्वा स कैशवः सर्पपूर्ण-कन्दरादिव गृहान्निर्जगाम । तमनुगच्छन्तं हंसं तु वलाद् धृत्वा स यक्षोधनो त्रिविधवचनैः प्रतार्य भोजनायोपवेशयामास । अथ पष्ठे दिनेऽपि व्यतीते सप्तमे दिनेऽपि स कैशवः पुरग्रामपर्वतारामादिषु विचरन्त्याकुलः पथि गच्छन् वनं गतः, तत्र विच-

रन्सः रात्रौ कुत्रापि यात्रार्थमेकीभूतजनशुक्तमेकं यक्षस्य गृहं ददर्श । तत्र यक्षगृहे भोजनं संपाद्य यात्रिकजनाः प्रसन्ना भूताऽतिथिं केशवमूचुः । हे पुण्यात्मन् ! आगच्छागच्छ, भोजनं कुरु, पुण्यानि देहि, वयं पारणां संपाद्यातिथिमेव पश्यामः । अथ महापुण्यवान्स केशवस्तानुवाच, हे जनाः ! यदुन्नतस्य रात्रौ पारणा भवति, तदन्नतं किन्नाम ? । ते जगदुः, हे महात्मन् ! संसारस्यानन्दजनकोऽयं सा गवनामा यक्षः, अद्यास्य महापुण्यमयी महायात्राऽस्ति । दिनेऽद्योपवासं कृत्वा रात्रावतिथिं भोजयित्वा पुण्यस्य कारणरूपं पारणं कर्तव्यमिति हेतोर्वयं व्रतं कृत्वाऽतिथिमन्वेपयन्तस्त्वां दृष्टवन्तः स्मः, अतस्त्वमस्माकमतिथिर्भव । इत्थं तेषां वचनं श्रुत्वा स केशव उवाच, अहं पापमयेऽस्मिन्पारणे न भोक्ष्ये, यतो रात्रौ कथमपि न भोक्तव्यम्, इदं च वचनं सत्यं जानीथ । अस्मिन्नुपवासे यद्यपि किञ्चिद् गुणो न स्यात्परन्तु दोषस्तु महान्स्यादेव । यस्मिन्नुपवासे रात्रौ भोजनं स्यात्तदुपवासं न, यतौऽहोरात्रभोजनाभाव एवोपवासो धर्मशास्त्रेषु कथ्यते । अतो ये धर्मशास्त्रविरुद्धं तपः कुर्वन्ति ते मूर्खा नरकमेव गच्छन्ति । तेऽपि यात्रिका ऊचुः, अस्य देवस्य त्रैऽयमेव नियमः, अत एव युक्तेरपि शास्त्रवचनैरस्मिन्विषये विचारो न कर्तव्यः । अद्यावश्यं कंचनातिथिं भोजयित्वा भोक्तव्यमिति हेतोरतिथेरन्वेषण एव महती रात्रिव्यतीता ॥

अतस्त्वमस्माकमस्मिन्पारणे शीघ्रमग्रसरो भवेत्युक्त्वा ते सर्वे तस्य हस्तचरणौ धृतवन्तः । परन्तु पुण्यात्मा स केशवस्तेषां तिरस्कारं चकार, भोजनं च न कृतवान्, तदैव महामयङ्कराकारवान्नको नरो यक्षस्य शरीराभिर्जगाम । निर्गत्य च स केशवमुवाच, रे शठ ! त्वं मम धर्मं दूषयसि ? मद्भक्तौश्च तिरस्करोषि, शीघ्रं भोजनं कुरु, न चेत्तत्र शिरः खण्डयिष्यामि । इत्थं वाचा केशवमक्षिप्य भयङ्करलोचनो भूत्वा मुद्गरं बभ्राम । अथ हसन्केशव उवाच, हे यक्ष ! किं मां क्षोभयसि, जन्मान्तरे समुत्प-

वसौभाग्यसमृद्धिवतो मम मरणाद्भयं नास्ति । एतच्छ्रुत्वा स यक्ष आह, हे भृत्याः ! शीघ्रमस्य धर्माचार्यसानीय पश्यतोऽस्य सम्मुखमेव हत । अनन्तरं तस्य वचनं श्रुत्वा भृत्याः शीघ्रं धर्मयोषमुनिं केशेष्वाकृष्यानीतवन्तः, केशवश्च तमद्राक्षीत् । यक्षस्तु धर्मयोषमाह, “स्वशिष्यं भोजय नो चेत्त्वां हन्मि” इति तद्वचनं श्रुत्वा स केशवमुवाच । बुद्धिमान्मन्त्रुष्यो देवानां गुरोः संघस्य च कृतेऽकार्यमपि कुर्यात् । एते हि यथा मां तव गुरुं न हन्युस्तथा त्वं सुडङ्क्ष्व । अथ केशवो “यो हि धर्मकथायामपि अन्यव्याजाद्विधिं ब्रूते स गुरुर्मृत्युभयेन पापेऽनुमतिं न दातुं शक्नोति, अतोऽयं मम गुरुर्न । इयं च यक्षाणां माये” इति निवार्य तुष्णीं बभूव । अथ यक्षः क्रुद्धो भूत्वा केशवमुवाच, रे ! तव गुरुं हन्मि, अथवा सुडङ्क्ष्वेति । केशव उवाच, रे मायिन् ! अयं मम गुरुर्न, मम गुरुस्तु परमपवित्रचारित्रवान् तव वशे नागमिष्यति । अथ “तव गुरुस्मि तव गुरुस्मि, मां रक्ष, शीघ्रं सुडङ्क्ष्वे” इति वदन्स यक्षस्य मुद्गरेण ताडितो भूमौ पपात । ततो मृतं तं पश्यतः केशवस्य समीपमागत्य मुद्गरं हस्ते गृहीत्वा भयङ्कराकारवान् यक्ष उवाच । यदि त्वं शीघ्रं भोजनं करिष्यसि तदा तव गुरुं जीवयिष्यामि, तथा प्रभूतं राज्यमपि दास्यामि च । अथ मम वचनं न मन्यसे चेत्तदाऽनेन मुद्गरेण यमराजगृहस्यातिथिर्भविष्यति । तदनन्तरं पुण्यात्मा केशवः किञ्चिदसन्नुवाच, हे यक्ष ! अयं तु मम गुरुरेव नास्ति, परन्तु यदि त्वं मृताञ्जीवयसि तदाऽमीषां स्वसेवकानां पूर्णजान्सर्गाञ्जीवय ! । यदि त्वं राज्यदानसमर्थस्तदा स्वमृत्धान्कथं न राज्ञोऽकार्षीः ? रे ! मां न भीषय, मृत्युस्त्ववश्यंभावी । ततो भयं किम् ? एवं कथयन्तं तं केशवं नियमहठं ज्ञात्वा प्रसन्नो भूत्वा यक्षः समालिङ्ग्योवाच, ‘नित्र ! साधु, नायं तव गुरुः, न च मृत्ना जीवन्ति, न च राज्यं केनापि दीयते । इत्थं यक्षे कथयति सति सहस्रोत्थाय

यक्षकिङ्करः सहासमाकाशं ययौ । अथानया माययाऽऽश्चर्ययुक्तं स्थिरचित्तं केशवं स यक्ष उवाच, हे मित्र ! सप्तदिनोपवासै-
स्त्वं खिन्नोऽभूः, तत्रापि च विहारं कृतवान्, अतो रात्रौ विश्राम्य प्रभाते यक्षैः सह पारणं कर्त्तव्यम् । इत्युत्त्वा स शय्याम-
दर्शयत्, केशवोऽपि शय्यायां विश्राम । अथ यात्रिकास्तस्य चरणं संवाहयामासुः, स च सुखं सुषवाप । अथ यक्षस्तमाह,
मित्र ! रात्रिर्व्यतीता, निद्रां त्यजेति । केशवस्तु निद्रया मुद्रितनयनो भूत्वा विश्वं प्रकाशयुतं दृष्ट्वाऽऽकाशं च सूर्यसहितं दृष्ट्वा
चिन्तयामास । नित्यकार्यनिष्ठितबुद्धिमानहं रात्रेरन्तिमग्रहरे सुप्तोऽपि प्रत्यहं ब्राह्मे मुहूर्त्त एवोत्थितोऽभूवम् । अद्य त्वर्धरात्रे
सुप्तोऽपि निद्रां न त्यजामि, अर्धग्रहरदिनमपि व्यतीतम्, किमिदमभूत् ? । अद्य दिवसेऽपि मम नेत्रे निद्राधीने भवतः किमर्थम् ?
अन्तःश्वासवायावपि सुगन्धिः कथं नास्ति ? । अनेन प्रकारेण चिन्तयन्तं तं केशवं यक्ष उवाच, हे केशव ! आलस्यं त्यज ।
तथा शीघ्रं प्रातःकृत्यानि कृत्वा पारणं कुरु । केशव उवाच, हे यक्ष ! तव मायायां निपुणत्वेनाहं न वञ्चनीयः । विपुला रात्रि-
रिदानीमवशिष्टास्ति, दिवसप्रकाशस्तु तव आर्ययोत्थितोऽस्ति । इत्थं वदतः केशवस्योपरि पुण्यदृष्टिः पपात । “जय त्वं जय त्वं”
मित्याकाशवाणी संजाता । अनन्तरं स केशवो महातेजस्विनमेकं देवं ददर्श, तथा वने न यक्षं न यक्षगृहं न च यक्षपूजकान्
ददर्श । अथ प्रसन्नः स देव आगत्य किञ्चिद्विहस्य परमरमणीयं वचनमुवाच । हे पुण्यात्मन् ! भवान्पुण्यवतां रत्नस्वरूपः सकल-
गुणाकर एक एवास्ति, भवादृशां जनानां जन्मनैव पृथिवी “रत्नगर्भा” बभूव । हे सत्त्वसमूहाक्रान्तात्मन् ! हृदयस्थितं वृत्तान्तं
श्रुणु, सभाया मध्ये इन्द्रस्तव महतीं प्रशंसां कृतवान् । अहो ! सुन्दरयुवा, पुण्यवान्, सुखेन ललितो, नरोत्तमः, पृथिवीसदृश-
धर्मस्थिरो यशोधनवणिजः पुत्रः केशवो देवैरपि विविधक्लेशद्वारापि रात्रिभोजनत्यागाच्च विचलितो भवति । इत्यभिन्द्रस्य

वचनं शुल्वा सुखोचितदेवरूपत्वेऽपि जन्यनः प्रमृति तादृशस्वभावत्वादन्यग्रंशावचनेन दुःखितो महामृद्धिवान् सर्वत्र गमन-
शाली बह्विनाम्नाहं देवो भवन्तं परीक्षितुमत्रगतो-स्मि । त्रिश्रुवनमपि स्वशक्त्या त्रिचालको-हं तव रोमापि नियमाचालयितुं न
प्रभवामि स्म, अतः कोऽस्यां पृथिव्यां भवाद्दशः ? (न कोऽपीत्यर्थः) । हे आतः ! भवान्मुच्यते इव बहिः नापरितापितोऽपि स्वाभाविक
गुणानामग्रेसरः सन्नुत्तमवर्णस्थानमभूत् । (अर्थात् यथा लुब्धणोऽद्वितप्तोऽप्यधिकं गुणं धत्ते, तथा भवान्मया तापितोऽप्यधिकं
शुशुभे) । हे महात्मन् ! अहं यत्किञ्चिद्विद्यादिशोभमकार्षं तन्मयि द्रुपां कृत्वा क्षमस्व क्षमस्व ! किञ्चिद्वाचस्व,
अथवा भवादृशां याज्ञा न भवति, अतः स्वयमेव किञ्चिद्दामि, तव शरीरस्पर्शजलेन सिक्तो रोणी रोगरहितो भविष्यति ।
तथा त्वमातुरो भूत्वा कदाचिद्यत्किञ्चिन्तयिष्यसि तच्छीघ्रं प्राप्तं भविष्यति, यतः पुण्यात्मनां भुवि किं दुर्लभम् ? । इदानीं तु
त्वां कस्यापि नगरस्य समीपे त्यजामि, यतस्त्वादृशां चरणसेवापि सकलकलेशनाशाय भवति । इत्युक्त्वा स बह्विदेवोऽन्तर्द्वे
केशवस्तु स्वं कस्यापि नगरस्य समीपे ददर्श । अथ सूर्योदये जाते स केशवः प्रातःकालीनं कृत्यं कृत्वा नगरं द्रष्टुं प्राच-
लत् । अथ नगरे गच्छनयं वामभागे आरामे मेघसदृशशब्देन धर्ममयेन केनाप्याहूतः गतश्च “सूर” नामानं स्तूरिं ददर्श,
दृष्ट्वा च प्रणनाम । अथाचार्यमहाशयस्याज्ञया स केशवस्तत्र योग्यमासनं प्राप्योपविष्टः । अथ “लोकैत” नाम्नस्तस्य नगरस्य
स्वामी धनञ्जयो मुनेरपदेशकरणानन्तरं मुनिं प्रणम्योवाच । हे प्रभो ! अहं दृष्टोऽभवम्, अतो व्रतादिकरणे महतीच्छा
वर्तते, पुत्रश्च नास्ति, अत इदं राज्यं कस्मै देयमिति चिन्ता हृदयेऽस्ति । अद्य रात्रन्ते स्वप्ने मम पुण्येनेव केनचिच्छब्देन शान्तेन
दिव्येन पुरुषेणेत्यमुक्तं यत् “ त्वं यः प्रातःकाले देशान्तरादागच्छति तस्मै तव गुरोरेषे स्थिताय राज्यं दत्त्वा पूर्णमनोरथो

भवेति !” । अथास्तनिद्रोऽहं प्रातःकृत्यं कृत्वात्रागतोऽस्मि । तथा चागत्याकारेण सत्पुरुषलक्षणयुतमेनमागतमद्राक्षम् । अथ ज्ञानी स गुरुः शुभात्मनो रात्रिभोजनत्यागिनः केशवस्य सुन्दरं वृत्तान्तमकथयत् । अथ “ममायं केन कथितः” इति राज्ञा पृष्ठः स गुरुः “अस्य सत्कर्मणा प्रसन्नेनाग्निना कथितः” इति कथयामास । इत्थं गुरोर्वचनं श्रुत्वा तं नत्वा प्रीतमानसो राजा केशवेन सहैव नगरं प्रविवेश । अथ राजा स्वराज्ये केशवमभिषिच्य स्वयं स्वरगुरोः समीपमागत्य तत्समय एव दीक्षां जग्राह । अथ विचारवान् स श्रीकेशवो राजा मन्त्रिभिः सह चैत्यवन्दनां कर्तुं परमरमणीयेषु देवमन्दिरेषु जगाम । अनेकमङ्गलकार्यं कृत्वा शुद्धबुद्धिमान्स केशवो दानेन दुःखितानां तारणः स्वसौधे पारणस्थितिं चकार । स्वपराक्रमेण सीमासमीप-स्थराज्ञो जित्वा चतुरमन्त्रिसमूहैः समेतो राज्यं विस्तारयामास । अथ कदाचित्स राजा पितुर्दर्शनोत्कण्ठां प्राप, ततो मार्गं गच्छन्तं परिश्रान्तं यशोधनं ददर्श । दृष्ट्वा च परिजनसमेतः स शीघ्रं सौधादुत्तीर्य पितुः समीपं गत्वा पादयोः पपात । दुःखितो भूलोवाच च । हे पितः ! तादृशविभवशाली भवानयुनारङ्क इव कुतो याति ? । अथ पुत्रस्य राज्यप्राप्त्या प्रसन्नोऽपि यशोधनो दुःखेना-श्रूणि धारयन्सर्वं गृहवृत्तान्तमकथयत् । हे धीमन् ! त्वयि गते हंसो भोक्तुमुपविष्टः, अर्धभोजनमेव कृत्वा मूर्च्छितो भूत्वा भूमौ पपात । एतत्किमभूत् ? इति सम्भ्रान्ता तव भ्राता दीपमानीय तत्रान्ने विषं तुलापट्टे च सर्पं ददर्श । तदुदाहरणं दृष्ट्वा त्वां बुद्धिमन्तं ज्ञात्वा कुटुम्बा महद्रोदनं चक्रुः । तदाक्रन्दनं श्रुत्वा विषवैद्य एको मान्त्रिकानानेतुं मामकथयत् । क्लेशश्लेशोऽपि न कर्तव्यः, अस्य सर्पस्य विषैरयं हंसो सटत्तुद्वलच्छरीरः सन् मासानन्तरं जीविष्यति । अथागताञ्जनान्विसृज्य तव आतरं शय्यायां शाय-यित्वा समागतोऽस्मि, पञ्चदिनानि व्यतीतानि च । प्रतिरोमणि छिद्राणि दृष्ट्वा तं हंसं मृतमेव ज्ञात्वा त्वां द्रष्टुं गृहान्निर्गतोऽस्मि,

पुण्यैस्त्वां दृष्टवानस्मि च । पृथिवीं पर्यटतो ममैको न्यासः पूर्णोऽभूत्, तत्र ज्वेष्टो भ्राता हंसो मृतोऽथवा मरिष्यतेऽथवा मृत्यते, तन्न जानामि, हा ! सर्वथा हतोऽस्मि ! । तदनन्तरं स राजा ' कथं भ्रातुर्मुखं द्रक्ष्यामि, अस्मात्स्थानात्तन्नगरं शतयोजनदूरे वर्तते, कथं गमिष्यामि शीघ्र ' भिति चिन्तयन्स्व पित्रासहितं परिवारसहितं च हंसस्य पार्श्वे स्थितमद्राक्षीत् । अथ स राजा कुथित-सर्वाङ्गं दुर्गन्धिशरीरं यस्य पार्श्वे परिवारा रोदन्ति तादृशं केवलं मात्रा सहित समीपमृत्युं पृथिव्यां सुप्तं स्वभ्रातरं हंसं ददर्श । तं च दृष्ट्वा तद्द्रुःखेन दुःखी स केशवो विचारितवान्, अहं केन प्रकारेण शीघ्रमीदृग्दूरमार्गं समागतः ? इति चिन्तयन्स बहिर्देवं ददर्श । स बहिर्देवः " त्वमाश्चर्यं मा कुरु, अवधिज्ञानाच्च व्यथां ज्ञात्वा स्वदत्तवरं सत्यं कर्तुमना अहमागत " इत्युक्त्वा स्वर्गं जगाम । अथ केशवः प्रसन्नो भूत्वा जलमादाय हंसं सिक्तवान्, तेन सकलरोगरहितः स हंसः शीघ्रमुत्तस्थौ । पूर्वं यादृशं हंसस्य शरीरमासीत्ततोऽप्यतिसुन्दरं जातं, तेन बान्धवास्तद् दृष्ट्वा महोत्सवं चक्रुः । एवं राज्ञः केशवस्य प्रभावं दृष्ट्वा स्वस्वव्याधिनाशाय तस्य पादोदकं स्वे स्वे मूर्ध्नि के न दधिरे ? (अर्थात्सर्व एव धारयामासुः) । अहो ! स केशवः किं वर्णनीयः ? यस्य पादोदकं स्वस्वरोगनाशाय समुद्रपर्यन्तवासिनो राजानोऽपि स्वशिरसि धारयामासुः । अन्यच्च-भाविरोग-विनाशाय केशवस्य पादोदकं स्वर्णकलशे निक्षिप्य स्वप्राणानि जना ररक्षुः । इत्थं राज्ञो धर्मोत्पन्नं प्रभावं प्राप्य पृथिवीस्था सर्वे प्राणिनो रात्रिभोजनं त्यक्तवन्तः । अथ स केशवो दिग्विजयं कृत्वा साकेतनगरमधिवसन् बहुकालपर्यन्तं पृथिवीं संरक्षयेह लोके परमसुखं प्राप्तवान् ॥

॥ इति रात्रिभोजनत्यागे हंस-केशवकथा ॥

इत्थं हंसस्य विपत्तिं केशवस्य सम्पत्तिं च गुरोर्ब्रुवाच्छ्रुत्वा हे स्वर्गवासिदेव ! रात्रौ फलं केन प्रकारेण भक्षयामि ? । देव उवाच—हे पुण्याढ्यदृष्ट ! देवाः सततं विरतिरहिता भवन्ति, आद्यकाश्च विरतिस्पृहिणो भवन्ति, तस्मात्कारणादावयो-
र्भेदो ज्ञातव्यः । हे धर्मात्मन् ! सूर्योदये जाते जिनेश्वरं सम्पूज्य स्वशरीररोगनाशार्थेदं फलं भक्षणीयम् । एव कथयित्वा देवो-
ऽन्तर्दधे, राजा च विचारयामास, अहो ! अयं हस्ती जीवन्मृतश्च कियदुपकारं मम करोति । अस्मात्कारणादस्य गजराजस्य
नाम्नाऽभोजनस्थाने कैलाशपर्वतसदृशं जिनेश्वरस्य मन्दिरं निर्मापयिष्यामि । इत्थं मधुगलापं कुर्वन् स राजा तां रात्रिं
गमयित्वा जिनेश्वरं च संपूज्य प्रातःकाले तत्कल्मभभक्षयत् । भक्षणादेव तस्मात्फलात्सूर्यात्कल्मसमित्राङ्गः शरीरं संकोचं
तत्याज । स्वभावैवैव मनोहरः स राजा शरीरसंकोचरूपरोगरहितो भूत्वा दिनान्ते चन्द्रज्योत्स्नेन संसारं य दृष्टिपानयोग्यताम-
लभत । शरीरस्य सौन्दर्यप्राप्त्या प्रसन्नः स पुण्याढ्यदृष्टः कियन्ति दिनानि व्यतीतानीति न विवेद । अथान्तः स्रुवतीभिः
सह क्रीडां कुर्वन् स राजा प्रीत्या कत्यपि दिवसान् निताय । अनन्तरं पुत्रजन्मत्वात्परमानन्दं लभमानः स राजा स्वसदृशान्
देवान् विबुधवर्षपर्यन्तं न मेने । कदापि बने क्रीडां कुर्वन् स राजा गजराजस्य तदभोजनस्थानं दृष्ट्वा दुःखेन चिन्तयामास ।
हा ! स्वनाशेन भयवन्तः सांसारिकमात्रा मां विलोभयामासुः, येन मम कर्तव्यनाशं ते चक्रुः । परमोपकारकस्तस्य गजराजस्य
नाशनाऽभिलषितः प्रासादोऽपि हा ! लब्धा मोहान्धेन न कारितः । एव विचारयन्स राजा मन्त्रिणः प्रत्युवाच, हे मन्त्रिणः ! अत्र
गजराजानाम्ना मन्दिरं कारयत । अत्र दिनेन, गासेन, वर्षेण, दशवर्षेण च प्रासादे प्रतिष्ठितं भित्ति-र दृष्ट्वा भोजनसहं
करिष्यामि । “हे राजश्रेष्ठ ! अयं निश्चयरूपसमुद्रः कथमपि न तरीतुं शक्य” इति मन्त्रिणां वचनं श्रुत्वा तस्मिन् रसकृत्य स राजा

स्वपुरं प्राविशत् । अथ मन्त्रिसुख्या जिनेश्वरस्य मन्दिरं कारयितुं निश्चयं कृत्वा तस्मिन्नेव समये पुण्याहमङ्गलं प्रारम्भं चक्रुः (अर्थत्कार्यारम्भोऽभूत्) । राजा च स्वहृदयात्संसारकार्यं दूरीकृत्य भोजनमकुर्वाण एवाष्टौ दिनानि निन्ये । ततः क्षणावशिष्टायां रात्रौ (प्रभाते) स एव देवः प्रत्यक्षीभूय जातजागरं राजानमब्रवीत् । हे प्रसिद्धयशस्विन् ! हे निस्तीर्णसंसारसागर ! हे प्राप्तमनोरथ ! श्रीपुण्याढ्य ! राजन् ! सर्वथा जय ! हे राजन् ! नृणां कर्तुमशक्यं तवाग्रहं तथाद्यैव तव भावि लोकोत्तरं स्वरूपं (मोक्षमित्यर्थः) अवधिज्ञानयोगाज्ज्ञात्वा, तथा शुभापुर्त्यौ ज्ञानस्य सूर्यतुल्यात्तपनान्निश्चित्य, जिनेश्वरस्य प्रतिमां निर्माय, यथाविधि प्रतिष्ठाप्य च तव भाग्यभूसिरहं तस्मिन्नेव वने क्षणेनैव जिनेश्वरस्य मन्दिरमस्थापयम्, अतो हे दयानिधे ! शीघ्रं गच्छ, चन्द्रसदृशमुखं जिनेश्वरं ग्रणस्य परिपूर्णमनोरथः सन् जगतां नमस्यो भव ! । एवं तस्य देवस्य वचनं श्रुत्वा स पुण्याढ्यनृपो विचारयामास । अहो ! अयं गजदेवो मया क्रियानुपकारकोऽभूत् ! । अथ नूतननीर्थकरस्य दर्शनायोत्कण्ठितः स राजा तं देवं पुरस्कृत्य वनं प्रति जगाम । गत्वा च तत्रासाऽस्य शिखरमारुह्य दृत्यन्त्याः पुण्यलक्ष्म्याश्चञ्चलं हस्तिमिव पताकां दृष्ट्वा प्रसन्नोऽभवत् । जिनेश्वरस्य गृहलक्ष्म्याः शिरसि कल्याणकलशं दृष्ट्वा मोक्षे प्रस्थानकर्त्ता स राजा शुभशकुनं ज्ञात्वा मुमुदे । चन्द्रस्य कलाः शिलाभावं गमयित्वा निर्मितोऽसौ जिनालयो राज्ञो नेत्रकमलं प्रसन्नतां निनाय । ततो राजाऽग्रे लक्ष्म्याः स्वयंवरणमाल्यसदृशं लम्बमानं तोरणमद्राक्षीत् । ततोऽयं राजा श्रेष्ठधर्मरूपनगरस्य गोपुरमिव जिनेश्वरस्य मन्दिरस्य द्वारदेशमपश्यत् । यत्र स्थितानां जनानां भगवान् श्रीजिनेश्वरः सुलभदर्शनो भवति । पापं निर्जेतुमुद्योगशालिनः संघरूपनृपस्य गम्भीरगुरुमिवात्युच्चं रङ्गमण्डपं ददर्श । स राजा श्रद्धया सह धर्मस्य विवाहे वेदिका इव रमणीयास्त्रिकाश्च-

तुष्किका अद्राक्षीत् । अनन्तसुखप्राप्त्या नित्यानन्दपरमात्मसेवितो गूढव्यण्डपो राज्ञो हर्षाय साक्षान्मोक्ष इवाभूत् ।

अथ कोटिस्मूर्यसमकान्तिद्युक्तां जिनेश्वरस्य प्रतिभां पश्यन्स राजा संसारोत्पन्नं स्वीयमज्ञानं दूरतश्चिक्षेप । अतिशयरूप-
शालिन्यां जिनेश्वरस्य मूर्त्तौ नेत्रद्वयस्य स्पर्धयेव पुण्याढ्यवृणस्य मनः स्थिरतामभजत् । आनन्दरूपमहासमुद्रे मग्नस्य राज्ञो
मनस्तथालीनं यथा न जिनेश्वरं न संसारं न च स्वं बुबुधे । तुल्यभावेन कोमलीभूतः प्रभुत्वेनाद्भुतशक्तिशाली शुक्लध्यानेन
निर्मलः स राजा क्षपकश्रेण्यामाहरोह । तस्य राज्ञो घातकरूपकर्मणि ध्यानरूपाग्निना दग्धानि जातानि, तेषां वियोगादिव
संसारजन्यकर्मणि तत्क्षणमेव गतानि । तस्यां क्षपकश्रेण्यां सहायतां कुर्वन्त्यां कृतसंकेते इव ज्ञानलोक्षश्रियो घनसंयोगा-
दस्मिन् राजनि समं घटिते जाते । अथ राज्ञो ज्ञाननिर्वाणं ज्ञात्वा मूढत्वेनैवोत्सवं वज्रपातमिव मन्वानान् तथा, हा तात ! हहा
स्वामिन् ! हा रक्षक ! इत्थं क्रन्दतो पुञ्जल्लीनगरवासिलोकान्प्रतिबोध्य स गजराजस्तस्मिन्नेव काले प्रसन्नतयाऽऽगतैः
सम्यग्दृष्टिर्मिदैवैः सह पुण्यात्मनः स्वमित्रस्यौर्ध्वदेहिकं कृत्यं कृत्वा राज्ये च पुण्याढ्यभूषस्य पुण्यसारनामानं पुत्रमभिषिच्य
तं च जिनेश्वरस्य पूजामनुशास्य स्वर्गं जगाम ॥

॥ इति पुण्याढ्यनृपतिकथा ॥

अतो हे षड्रोत्तर नृपश्रेष्ठ ! एवं पुण्याढ्यनृपस्य दृष्टान्तेन पूर्वपुण्यानां प्रभावमेव परं बलं जानीहि । हे नृपचन्द्र ! अयं संसारोऽवश्यं कर्माधीनः, अतो “मयेदं कार्यं कृत” मित्यहङ्कारः कदापि न कर्त्तव्यः । निर्विघ्नतया कार्ये सम्पन्ने सति “मयेदं कृत” मिति मूर्खार्थं गर्व कुर्वन्ति, कार्येऽसम्पन्ने च दैवाय दोषं ददति । ततः सराजाऽऽतुल्यं मनोहरं वचनमुवाच, स्वच्छन्दतया स्वच्छन्दं राजानं ये जना अनुरञ्जयन्ति ते धननाशकाः शत्रव एव न तु ते मन्त्रिणः । ये भृत्याः कुमार्गगतं राजानं हर्षाय स्तुवन्ति ते कुवैद्या यथा ज्वरिणं सर्पीषि पाययन्ति तथा नाशाय तं राजानं रञ्जकवचनं कथयन्ति । हे मन्त्रिश्रेष्ठाः ! राज्ञां भाग्येनैवाच्छन्दवादिनो नीतिनिपुणा भवादृशा मन्त्रिणो भवन्ति । युक्तं चैतत्, यथा पिता वालकं कुमार्गाद् वारयति तथा भवताऽहमपि गर्वात्कुमार्गे पतितोऽपवारितः । तथाच-भवता यत्पूर्वजन्मनि कृतानि कर्माणि प्रक्षालयितुं तद्युक्तम्, अन्यथा सुखदुःखयो-
र्व्यवस्था कथं स्यात् ? । यदि कर्माणि न प्रमाणं तदा सर्वो राजा कथं न भवति ? अवश्यं कोऽपि कदापि स्वस्याल्पचिन्तको न स्यात् । अतः सदा बुद्धिमद्भिर्गर्वरहितैर्भूत्वाऽपारं संसाररूपसमुद्रं तरीतुं शुभे कर्मणि प्रयतितव्यम् । हे प्राज्ञ ! तेषां त्रयाणां मित्राणां यन्मुनेर्नात्कण्टकदूरकरणेन तादृशं फलमभूत्, तथा व्रते कृते पुंसां कीदृशं फलं स्यात् ? । हे महामन्त्रिन् ! मम तद्भ्रत-
करणे महतीच्छा वर्तते, हे सकलचित्रिज्ञ ! शीघ्रं तस्य नृपस्य विधिं मयि कथ्यताम् । अथ विमलबोधनागा स मन्त्री पीयूषसदृशं परममनोहरं वचनं जगाद ॥

हे स्वामिन् ! सरहस्यं जिनागमं ये जना जानन्ति, निर्मलबुद्धिमन्तस्ते गुरव एव व्रतकार्यं पण्डिताः सन्ति । अथ राजो-
वाच, हे मन्त्रिन् ! शास्त्रज्ञाने निर्मलबुद्धिमान्मन्त्रतोऽन्यः को गुरुः संभाव्यते । अथ मन्त्री राजानमब्रवीत्, हे राजन् ! इत्थं

मा वद । यतो गुरुमोक्षस्य द्वारं, धर्मस्य नेत्रं, शुद्धेः स्थानं कथितः । अपि च ये सर्वज्ञा देवाः सन्ति, तेऽपि गुरुं श्रेष्ठतयाऽऽमनन्ति, तेषामपि पूर्वजन्मगुरुवचनं तत्फलस्य बीजरूपेण परिणमति । अथ “स सद्गुरुः कोऽस्ति ?” इति प्रसन्नेन राज्ञा पृष्ठः स मन्त्रि-
चन्द्रः पुनरप्युवाच, हे राजेन्द्र ! यो हि सत्यवक्ता, शुद्धचरितवान्, निर्मलोपदेशकर्त्ता च स गुरुकर्त्तुं योग्यः, तादृशो गुरुश्च भागेनैव लभ्यते । इत्थं राजा यावन्मन्त्रिणा सह वार्त्तालापं करोति तावदेव तत्राकस्मान्महाश्वर्यमयं तेजः प्रादुरभूत् । तत्तेजसि च क्वचिच्चन्द्रकान्तिरिव शुभ्रता, क्वचिद्वैद्यैर्यसमकान्तिः, क्वचिन्मेघवत्कृष्णता, क्वचिच्च सुवर्णसमपीतता, क्वचिच्छुक्कवद्भरितवर्णता, क्वचित्पारावतसमस्वच्छता, क्वचित्सिन्दूरवद्रक्तता, क्वचिच्च मयूरसमचित्रता दृश्या जाता । सम्पूर्णसभामण्डपे व्याप्तं तत्तेजो विलो-
क्य सम्भ्रान्तो राजा प्रतिदिशं पश्यन्नाश्वर्यममन्यत । अथ “ममास्य राज्ञो भाग्योदयादागच्छन्त्यो देवाङ्गनाः किं कटाक्षं विक्षि-
पन्ति ?, उत च दानेश्वरस्यास्य राज्ञः पुण्यैराकृष्टो रत्नकिरणान्विक्षिपन् रत्नङ्गीपः किमाकाशमार्गेणाऽऽगच्छति ?” इति समास्थजने चिन्तयति सति स राजा यथार्थं ज्ञातुमनाः स्वीयं सेवकमाज्ञापयामास । स च सेवकः प्रासादशिखरं समाख्य विस्मययुतः संजातरोमाञ्चश्च शीघ्रमागत्य राजानमुवाच । हे प्रभो ! पञ्चविधश्रेष्ठमणिसमूहैः शोभमाना ऊर्ध्वपताकावन्तो मधुरं स्वदन्तो निजगुरुरस्योपरि प्रसर्पन्तः प्रासादा (देवविमानानि) आकाशमार्गात्क्रीडावने निपतन्तो दृश्यन्ते । अथ कुतूहलान्वितः स राजा स्वल्पपरिजनैः स्वल्पाश्ववारैश्च सह क्रीडावनं प्रचचाल । स राजा यावत्प्राकारद्वारमागमत्तावद् वनरक्षकः शीघ्र-
गत्याऽऽगत्योपस्थितः । राज्ञा वनस्वरूपं पृष्ठः स वनपालो मधुरं वचनं जगाद, हे स्वामिन् ! सूर्यसदृशतेजस्वी कश्चन सुनिराजो भवत आराममागतोऽस्ति । विद्युत्सदृशशोभावती कामदेवस्य रतिरिव काचन सुन्दरी चम्पकवनादागत्य शीघ्रं सुनिराजं

ननाम । तदा स्त्रीणां समूहः पुष्पवृक्षात्समुत्तीर्य तं मुनिराजं प्रणम्य प्रसन्नतया परितो मुनिं परिवेष्टयामासः । ततः पूर्वभागता वनिता पवित्रे पृथिवीतले विस्मयजनकं सुवर्णमयं कमलं रचयामास । ततः स मुनिराजस्तत्कमले समुपविश्य मेघसदृशशब्देन गर्जनं श्रवणमुखदं किञ्चिद् वचनमुवाच । ततश्च धन्याः कोलादयः स्वं धन्यं मन्यमानास्तद्वचनं श्रोतुं समीपमाजग्मुः । तथा सर्वोभ्यो दिग्भ्य आगत्य वृक्षे समारूढाः पक्षिणः श्रव्यं मुनिवचनं शृण्वन्तः परमानन्दमापुः । अथाकाशाद्विमानेभ्यः शीघ्रं समुत्तीर्य समागताः सुराङ्गनाः प्रसन्नाः सत्यः “हे जगद्गुरो ! जय जय ! हे वज्रनाभमुनिराज ! जय जय !” एवं प्रकारेण स्तुत्वा पुनः पुनर्नत्वा च मुनिराजस्याग्रे तस्थुः । हे राजन् ! स्वयमहं नेत्राभ्यां दृष्ट्वा भवन्तं कथयितुं मनस्तत्रैव त्यक्त्वा सत्वरं समागतोऽस्मि । राजा च मन्त्रिणं ददर्श, मन्त्री जगाद, हे राजन् ! अयं वज्रनाभनामा ऋषिराजो महाज्ञानी समागत इति संभावयामि । हे देव ! वृक्षाणामधिष्ठात्र्यो देव्यः सेवनीयया वनदेवतयाऽपूर्वं कृतसत्कारं मुनिं सत्कुर्वन्ति, स श्री वज्रनाभमुनिः प्राणिनामानन्दैकारणरूपां सकलक्लेशनाशिनीं तत्त्वज्ञानस्य रत्नदीपस्वरूपां धर्मोपदेशनां (धर्मोपदेशं) विस्तारयति । हे देव ! यस्मिन्धर्मे तव भ्रान्तिरस्ति स धर्मः साक्षात् प्रमाणीक्रियताम्, यन्मनुष्योऽपि स वज्रनाभो देवसमूहः स्तूयते । अथ राजा धर्मस्य तेन प्रमाणेन चमत्कृतः सन्क्षणं मस्तकं व्याधूय हर्षयुक्तः सरोमाञ्चोऽभवत् । अथ राजा वनरक्षकं सत्कृत्य मुनिराजदर्शनोत्कण्ठया शीघ्रं क्रीडावनमगच्छत् । तत्र मुनिराजस्य विचित्रां सभां विलोक्य संजातरोमाञ्चः स राजा संसारसागरतरणसदृशादश्वादवततार । ततो विमलबोधनाम्ना मन्त्रिणा बोधितः स राजा कल्याणोचिता राजोचिताश्च पञ्चविधा विनयक्रियाश्चकार ॥

तथाहि-गुरोश्चरणधूलिं शिरसा स्पृशतो ममान्तरे स्थितोऽसौ स्वलनकारीति विचार्य प्रथमं स्वमुकुटममुचत् । ततः संसार-
रूपसमुद्रस्य वृद्धिकारकं चन्द्रमिव श्वेतं छत्रं स राजश्रेष्ठोऽमुचत् । ततो जगद्रूपकमलस्य विकासकारकस्य गुरोरे गन्तव्यमिति विचार्य
स राजा पापरूपान्धकारमयीं शस्त्रपक्तिं तत्याज । ततो गुरोश्चरणनखकान्तिभिर्ममैश्वर्यं श्रेष्ठं शोभते, सम्प्रति चामरद्वयेन मम
किं प्रयोजनमिति विचार्य स राजा चामरवारणं वारयामास । उत्पन्नकण्टकां संसारादवीं समुत्तीर्यैव मुनिराजस्य वचनरूप-
वापीं स्नातुं स राजोपानहान्मुञ्चत् । ततो विमलबोधमन्त्रिणा विज्ञापितो राजा गुरुदर्शने योग्यान्यञ्चाभिगमौञ्चकार ।
तद्यथा-तदा चन्दनपुष्पताम्बूलत्यागव्याजाद् बुद्धिमान्स राजा संसारनिवद्धमेतयागस्य पुण्याहमङ्गलं चकार । पूर्णरूपेण
गुरौ संजातश्रद्धो राजा बुद्धिकादिभूषणजातं धारयन् पुष्पवान् वृक्ष इव राज । गुरुराजस्य सम्मुखे नखरत्नकान्त्या मनोहरमञ्जलिं
शिरसा वहन्स राजा मुकुटं विनापि मुकुटवानिव शुशुभे । चतुरः स राजा स्वस्कन्धव्याजादकथयदिव, अत्र वामता न प्रदर्श्या
दक्षिणस्थितिस्तु प्रकाश्या ॥

गुरुराजस्य वाणीरूपामृतधारा कर्णाभ्यां वहिर्मायात्विति विचार्यसौ राजा निश्चलो भूत्वा स्वहृदयं दृढं चकार । अथ परमा-
नन्दः स राजा पद्मोत्तरो मुनिराजस्य सभां प्रविवेश । भ्रमणत्रयेणैव संसारं संक्षिपन्निव स राजा मुनेस्तिष्ठः प्रदक्षिणाञ्चकार ।
अथ पवित्रभावनया पवित्रितः स राजा प्रसन्नमनाः संसारकर्मनाशकं तं मुनिराजं प्रणनाम । नमस्कारं कुर्वतो राज्ञो मूर्ध्नि
सन्ध्यासदृशं मुनिराजस्य चरणनखज्योतिश्चन्द्रोदयं सूचयामास । मुनिराजस्य दर्शने विघ्नकारीणीमान्यश्रूणि किं स्युरिति
विचार्य स राजा हर्षोत्कर्षेणोत्पन्नान्ययश्रूणि निनिन्द । इत्थं रोमाञ्चरूपकञ्चुधारी प्रसन्नाशयो योग्यासने समुपविष्टोऽभि-

श्रीवासुपूज्य
॥ चरित्रम् ॥

॥४३॥

नवां श्रद्धां स्वहृदयेन धारयन्तृपाणां श्रेष्ठः स पद्मोत्तरो राजा मधुरां गुरुभक्तिं कृत्वा देवसमूहेन सेव्यां मुनिराजस्य वचनचन्द्रिकां
पातुं सकललोकलोचनानन्ददायिनं श्रीवज्रनाभमुनिराजस्य मुखरूपचन्द्रं पश्यन् श्रकोरपक्षिणो रीतिं चकारेति शम् ॥

॥ इति श्रीदण्डाधिपतिश्रीमदाह्लादनसमभ्यर्थित-श्रीविजयसिंहसूरिशिष्य-श्रीवर्धमानसूरिविरचिते
श्रीवासुपूज्यचरिते आह्लादनाङ्के महाकाव्ये सदगुरुलघिवर्णनो

नाम प्रथमो भागः समाप्तिमफाणीत् ॥ श्रीरस्तु ॥

श्रीवर्धमानसूरिकृतं

॥ श्रीवासुपुण्यचरित्रम् ॥

[द्वितीयो भागः]

अथ महाज्ञानी वज्रनाभनामा स मुनिराजो राजानं भाविजिनं जानन् सकलमोहनाशकं वचनमुवाच, हे सज्जनाः ! चतुरशीतिलक्षयोनिमध्ये भ्रमतां प्राणिनां कल्पवृक्षसदृशं मनुष्यजन्म दुर्लभम् । स्वर्गमोक्षदायि पुण्योदयात्प्राप्तमपि मानुषमिदं जन्म प्रमत्ता अज्ञानिनः केचिज्जना निष्फलं व्यतीतं कुर्वन्ति । हे सज्जनाः ! अभिलषितफलदं मनुष्यजन्म जानीथ । अतो मनुष्यजन्मनो यत्फलं तत्फले सावधाना भवत ! । गुरुवचनामृतः सिक्तं पुण्यरूपपुण्ययुक्तं दान-शील-तपो-भावरूपचतुःशाखायुतं संसाररूपवने भ्रमणेन खिन्नैः सुरासुरैः श्रितछायं मनुष्यजन्म 'कस्मैचित्तस्मै फलाय भवेत् । हे जनाः ! सर्वकर्मणां प्रधानं दानं जानीथ । यद्दानं शुद्धशीलतपोभावैरग्रे धार्यते । सकलदेवानामपि श्रेष्ठां सम्पदं भोग्यभाग्ययोरारदिकारणस्य दानस्यैवाधीनां जानीथ । संसारसमुद्रस्य तरङ्गभायासु चञ्चलासु च सम्पत्तिषु तेषां लालसा मज्जन्ति, ये जनाः संसारसागरस्य यानमिव दानं

सुपात्रेभ्यो न ददति । यद्दानं तु संसारसागरस्य यानरूपेभ्यः सुपात्रेभ्यो दीयते तद्दानमसंख्यफलदं भूत्वा दातुर्भोगाय भवति । सुपात्रेभ्यो दत्तं दानमिहलोके परलोके च हृदयानन्दस्य कारणं भवति । अस्मिन्विषये कुमाररतिसार एवोदाहरणम् । तथाहि—

॥ अथ रतिसारकथा ॥

माहिष्मतीनाम्नी नगरी वर्तते । यस्यां नगर्यां पुरवासिनो लक्ष्म्याश्चञ्चलत्वं दानलीलया पूरयन्ति । तस्यां पुरि नाशिता-
शेषशत्रुः “सुभूम्भ” नामा राजाऽभूत् । यस्य राज्ञो दानलक्ष्म्यः क्रीडावने कल्पवृक्षसदृशा आसन् । तस्य राज्ञो भुवने विस्मयवान्
“रतिसार” नामा शुद्धगुणवान्पुत्रो बभूव । यस्य रतिसारस्य रूपसौन्दर्यं देवा अपि ध्यानपूर्णमनोरथैर्नापुः । यस्य रतिसारस्य
शुद्धगुणैः प्रसन्नः सुभूमो राजाऽनुग्रहेण स्वेच्छया धनवितरणशासनं ददौ । स रतिसारः कदाचित्कलाविद्धिः सहितोऽशुभिः
सूर्येणैव नगरस्य प्रान्ते विचिक्रीड । अथासौ कुमारः पण्डितैर्दृश्यमानं पताकाया अग्रभागे बद्धग्रन्थि कंचन मनुष्यं चतुर्ण्यथे
ददर्श । अथ योग्यचमत्कारे कुमारे रतिसारे परिपृच्छति सति कश्चिज्ज्ञाता तस्य मनुष्यस्य रूपमनेन प्रकारेणाकथयत् । हे
कुमार ! देहधारी महाभिमानी कोऽपि ध्वजधारी पुरुषोऽयं कुतोऽपि प्रातःकाले नगरान्तरे समागतः । अस्य पुरुषस्य ध्वजाग्रे
ग्रन्थि दृष्ट्वा गुणवर्द्धिर्नगरवासिभिः “इह ग्रन्थौ किं वस्तु वर्तते ?” इति पुष्टः स नरः स्पष्टमवोचत्, हे जनाः ! इह ग्रन्थौ त्रिमु-
वनस्य हितकारी विद्वद्भिः पूजितः श्लोक एकोऽस्ति । प्रयोजनवशादमूल्यमप्येनं श्लोकं लक्षसुवर्णमुद्रया विक्रीणे । इत्थं तस्य
वचनं श्रुत्वा साश्रव्या निर्मलबुद्धिमन्तो नगरवासिनो विद्वांस एकात्रीवभूवुः । ततस्तादृशश्लोकस्य दर्शने समुत्सुका ग्रामवासिन

ऊचुः, गुप्तवस्तुनः किं मूल्यं भवितुमर्हति ? इति । अथासौ जगद । भगवद्वाः सज्जनाः कचिन्न लभ्याः, येषां कपटमेव वस्तु-
प्राप्तौ महद्गुणमस्ति । भोः ! याचकाय रोगिणे, आस्वादमात्रेणैव रोगनाशकममृतं स्वादं परीक्षितुं को नाम विक्रेता व्यर्थं ददाति ? ।
हे दक्षाः ! संसारस्य सारभूतस्य श्लोकस्यार्थवाचनस्यैव मूल्यं याच्यते, तं श्लोकं परीक्षार्थं व्यर्थं दर्शयामि ? । भोः !
महाबुद्धिमन्तो भवन्तो हृद्वैव श्लोकस्यार्थं ज्ञास्यन्ति ततोऽहं कस्य विक्रयं करिष्यामि ? । हे कुमार ! इत्थं धूर्त्तेन तेन नरेणोक्ता सर्वे
नगरवासिनः पण्डिता बहुकालाच्छ्लोकं द्रष्टुं विह्वलाः सन्ति । एवं तस्य वचनं श्रुत्वा महाश्रयान्वितः स कुमारः सहृदयानां
मित्राणां मुखं पश्यन्नुवाच, विद्यात्रयज्ञानपि पण्डितैश्छलयतो यस्य वचनभङ्गिरतुल्यमूल्या प्रतिभाति, स जनानां हितकारकं
वचनं वदन् यः श्लोकं विक्रीणाति, तं श्लोकं सुवर्णलक्षमुद्रया क्रीणन्को दक्षो जनः क्षोभं कुर्यात् ? इत्थं कथयन्मित्रसमूहयुतः
प्रसन्नः स कुमारः किञ्चित्परिक्रम्य श्लोकविक्रयिणमुवाच, हे नरश्रेष्ठ ! स्वेच्छया त्वं सुवर्णं गृहाण, इदं श्लोकरत्नं दीयताम् ?
परन्तु श्लोकस्यास्य यथार्थमुत्पत्तिः कथ्यताम् । अथ परमप्रसन्नः स श्लोकविक्रेता कुमारं रतिसारं कथयाञ्चकार । हे श्रीमत्त !
श्लोकस्योत्पत्तिः श्रूयताम् । लक्ष्म्या निवासभूमिरभरावतीसदृशी “आवस्ती” नाम्नी नगरी विद्यते । तस्यां नगर्यां स्ववलम-
जानन् गज इव स्वसमृद्धेरज्ञाता परमसमृद्धिमान्प्रसिद्धो व्यापारी सुबन्धुनामाहमस्मि । मम गृहे तुरङ्गशब्दरूपभूषणं दधाना
लक्ष्मीर्नित्तकीव सततं नर्तनं करोति स्म । सद्भाग्यव्यवसायरूपपक्षत्रयः समुद्रस्य परतीरेऽपि विचरन्त्यो मम विभूतयः एधा-
ञ्चक्रिरे । अस्मिन्पृथिवीतले यो मम ऋणं नादधातं कञ्चन रङ्गं राजानं वा नरं न जानामि (अर्थान्त्सर्वे मम ऋणगृहीतारः) । हे
राजकुमार ! अहं पुत्रपौत्रदौहित्रादिभिरलङ्कृतश्चिरं धूरिसम्पत्तिभागभवम् । एकदा रात्र्यन्ते स्वप्ने सकलभरणभूषितां स्वगृहा-

निर्गच्छन्तीं काञ्चिद्वरणिनीं ह्रियमपश्यम् । ततो निद्रान्ते यावदुःस्वप्ननाशकं किमपि विचारयामि, तावन्मूर्त्तमभाग्यमिव धनकोशे धूम्रः प्रादुरभूत् । तत्कालमेव च मम सुभाग्यनाशको दुर्भाग्यजनकश्चाग्निस्तत्र प्रकटीवभूव । तदा ममत्वरहितो यथा संसारान्निर्गच्छति तथाहमपि धनकोशे निःसृष्टः स्वजनं चितान्निसार्य स्वगृहान्निर्गतः । अथ तदा यद्यद्वहमानं धनं जनैराकृष्टं तत्सर्वं छलिनो गृहीत्वा शीघ्रं पलाययाञ्चक्रिरे । मम दुर्भाग्यात्तस्मिन्नग्नौ प्रपतद्भिरश्वैः पतङ्गानां रीतिरङ्गीकृता [अर्थान्मृताः] । ततः सकलवस्तुदाहेन मूर्च्छिते मयि सर्वे जना गृहं त्यक्त्वा प्रतिकारपरा बभूवुः । यावज्जना मम सुच्छर्मा दूरीकृतवन्तस्तावदग्नि-रपि सर्वं गृहं भस्मावशेषं चकार । सकलवस्तुनि दग्धेऽपि स्वजनसहितं मां सूच्छर्मारहितं दृष्ट्वा जनाः पुण्यवन्तमाहुः । अथ मम व्यापारो दूरदेशव्याप्यासीदतोऽहं तेभ्यो धनिभ्यो धनमादाय स्वकुटुम्बं गोपायाञ्चकार । किन्तु दुर्भाग्यवशान्मम दिवसप्रान्ते सर्वेऽपि वणिक्प्रमुत्रा मार्गे तस्करैर्गृहीताः । सद्भाग्यनाशाद् व्याकुला इव पोतस्थिताः सम्पदः समुद्रे ममज्जुः । एतत्समा-चारं श्रुत्वा परमदुःखी चाहमृणी व्यापारिर्गोद् भयं प्राप्तश्च कापि शान्तिं न प्राप्नुवम् । “याचतामृणदातृणां किं देयं” मिति विचार्य रात्रौ देशान्तरं गन्तुं विचारमकरवम् । ततः पूर्णचन्द्रमुखीं सुप्तां स्वस्त्रियं चिरं साश्रुनैत्राभ्यां दृष्ट्वा दैन्यगद्गदवाचा पृष्ट्वा “पुनरीदृशानि दृश्यानि क मिलिष्यन्ति ?” इति विचार्य सुप्तानां पुत्राणां मुखं भूयो भूयो दृष्ट्वा महादुःखी बाहुसहायः पदगामी चाहं मध्यरात्रि शनैः शनैः स्वगृहान्निर्गच्छम् । अथ गमनचातुर्यान्नगराच्छीघ्रं वहिरगच्छं, परन्तु हे राजकुमार ! सुकुमारशरी-रत्वान्महापरिश्रान्तोऽभवम् । अथान्वेषणतत्परेभ्यो धनिभ्यो विभ्यन्मृत्यौ प्रीतिं वहनहं झम्प्यां दातुं नगरस्य क्रीडापर्वतस्य शिखरं शनैरागच्छम् । ततो देहेन सह दुःखानि चूर्णयितुं झम्प्यार्थं मयि शिखरमारुहे कुतोऽपि वाणी प्रादुरभूत् ।

“मा मानवं भवं हन्त चिन्तामणिमिवार्भकः। परिक्षेपीर्मुधा मूढ प्रौढभाग्यभराजितम्” ॥ १ ॥

अस्यार्थः—हा मूढ ! यथा बालकः पाषाणबुद्ध्या चिन्तामणिमपि परिक्षिपति तथा प्रौढभाग्योदयेन प्राप्तं मनुष्य-
जन्म मा परिक्षेपीस्त्वम् ! । इत्थं तद्वचनं श्रुत्वा चतसृषु दिक्षु नेत्रे क्षिपन् कंचनापि जनमदृष्ट्वा पुनर्द्वम्पापाते समुत्सुको
जातोऽस्मि तदा पुनर्वाणी प्रादुरभूत् ।

“खेदभेदधिया प्राणग्रहाणं मुग्ध मा विधाः। स्फीतशीतभिदे कल्पशालं ज्वालयतीह कः” ॥ २ ॥

अस्यार्थः—हे मूर्ख ! दुःखानां नाशबुद्ध्या त्वं प्राणनाशं मा कुरु । इह संसारे निविडशीतनाशाय को नाम जनः
कल्पवृक्षं ज्वालयति ? न कोऽपीत्यर्थः । इत्थं पुनः श्रुत्वा दिक्षु पञ्चषाणि पदानि गत्वा कंचनजनमपश्यन्नहं द्वम्पार्थी जातः,
पुनश्च वाणी प्रादुर्भूता श्रुता ।

“दुःखद्वेषेण किं मूर्ख निजं त्यजसि जीवितम् । रेणुर्वैरेण पीयूषच्छटां किरतिकः क्षितौ” ॥ ३ ॥

अस्यार्थः—हे मूर्ख ! दुःखानां द्वेषेण त्वं स्वीयान्प्राणान्किं त्यजसि ? को नाम नरो धूलिवैरेण (धूलिनाशायेत्यर्थः)
अमृतच्छटां पृथिव्यां क्षिपति, न कोऽपीत्यर्थः । तामुक्तिं तिरस्कृत्य “मा मा” इति शृण्वनपि तदाहं पर्वतस्योच्चशिखराज्जम्पां
दत्तवान् (अर्थात्पतितः) । ततः पातवेगेनोत्पन्नमहावायुना कम्पितः पृथिवीदेशभागे गमनवानहं मूर्च्छामगमम् । अथ त्यक्त-
मूर्च्छोऽहं तस्यैव पर्वतस्य शिखरे स्थितमात्मानं तथा समीपस्थं कंचन मुनिमपश्यम् । अथ स किं स्वप्नः ? उत च मतिभ्रमः ?

इति वितर्कयन्तं विस्मययुतं मामतुल्यवक्ता स मुनिस्त्वाच, रे मूर्ख ! मया वारवारं निषिद्धोऽपि त्वं व्यर्थं प्राणांस्त्यक्तुं किं धावसि ? , आत्मनः सहचारिणां दुःखानां प्रतीकारो रुद्ध्युः क्व ? । इत्युक्त्वा मयि विचारसम्मुखे स सुनीश्वरो मम मनःशोकं दूरीकुर्वनेक श्लोकं वदंश्चाकाशमुद्ययौ । ततः क्षणं स्वशरीरकान्त्या सूर्योदयं पुनरुक्तं कुर्वति सुनावदश्यं गतेऽहमित्यमचिन्तयम् । नूनं मम पुण्यैः संसारतारकोऽयं कोऽपि चारणो मुनिरत्र पर्वते राजौ शरीरोत्सर्गे ध्याननिमग्न आसीत् । दयालुनानेनैव मुनिना शिखरात्पतनहं धृतः, तथा श्लोकदानेन शान्तः कृतश्च । इति विचार्य तस्य मुनेः क्रमचिहितां पृथिवीं नत्वा तच्छ्लोकस्य ध्यानेन सकलदुःखरहितोऽहं स्वीयेषु मनुष्येषु सुप्तेष्वेव रात्रिशेषे समये शनैः शनैः स्वगृहमगमम् । सुनीन्द्रदर्शनं तथा श्लोकलामं मनसि विचारयनहं सम्पदः स्थाने प्राप्तां विपदमपि गुणायजीगणम् । मां निशेषक्षीणघनं ज्ञात्वा दाक्षिण्यवद्भिचर्यापारिभिः कदापि लभ्यं धनं न याचितम् । अथ केचिन्मम ऋणगृहीतारः स्वयं लज्जया समागत्य किञ्चिद्धनं ददुस्तेनैवाहं स्वकुटुम्बान्विमराम्बभूव । इत्थं यद्भविष्यः सनहं विपद्गतां स्वप्रियामपि तस्य श्लोकस्यार्थसामर्थ्येन प्रसन्नवतीमकार्षम् । अथ साम्प्रतं मत्प्रियायाः सोदरभ्रातृविवाहो भविता, तदुत्सवे गमनोत्सुका सा गद्गदशब्देन मामवोचत्, हे स्वामिन् ! न हि भूरि भूषणानि सन्ति, न च श्रेष्ठवस्त्राणि, न तु मार्गयोग्यानि वाहनानि, न च दानीयानि धनानि सन्ति । ईदृश्यहं श्रेष्ठभूषणवतीषु दातुं विचित्रवस्तुसमानयन्तीषु प्रधानवाहनैरागतासु सोदरभगिनीषु कथं रंस्ये ? । अत आत्मानं तस्माद्रस्तुनो वा किञ्चिदधिकं विक्रीय मम ज्ञानं रक्ष । यतो मान एव सज्जनानामात्मनोऽपि गरीयान् । यदि मानो न पूर्यते तदा मम मरणमेव शरणम्, यतो मानिनो मानमात्मनोऽप्यधिकं दुस्त्यजं मन्यन्ते । इत्थं तस्या आग्रहं चिरान्मनसा विचार्य कृष्णमुखोऽहं किंक-

सैन्यविमूढ इवामवम् । यतो गृहे शरीरं विना किञ्चिद्वस्तु न पश्यामि, शरीरविक्रये च पुनः भृत्यत्वं विना किञ्चिन्मूल्यं न माप्यं स्यात् । तर्त्तिकं करोमि ? क्व गच्छामि ? इति महादुःखसागरे पतितोऽहं दुःखस्मरणीयतया तं श्लोकमस्मरम् । ततः हठा-
त्स्त्रीमोहिताशयोऽहं धनतृष्णया कार्यस्वरूपं स्वबलं तृणं मन्यमानस्तं मातृवदविक्रयं श्लोकं विक्रेतुमीहे इत्यर्थोक्ते साश्रुनेत्रः
सोऽधोमुखो बभूव । ततः कुमारो रतिसारोऽङ्गुल्यग्रसंज्ञया तं ग्रन्थिं स्वयमुद्ग्रन्थ्य श्लोकपत्रिकां स्वहस्ते गृहित्वा क्षणमात्रं
च निश्चलो भूत्वा तदैव किञ्चित् तत्स्वादमास्वाद्योच्चैरिदं वचनमवोचत् । सो मो विद्वांसः ! एतच्छ्लोकश्रवणे शीघ्रं भवन्तः
सज्जीभवन्तु, यतोऽस्य श्लोकराजस्य प्रवेशो भवति ॥

“ कार्यः सम्पदि नानन्दः पूर्वपुण्यभिदे हि सा । नैवापदि विषादश्च सा हि प्राक्पापपिष्टये ” ॥१॥

अस्यार्थः—सम्पत्तावानन्दो न कर्त्तव्यः, यतः सा सम्पत्तिः पूर्वपुण्यनाशिनी, विपत्तौ च विषादो न कर्त्तव्यः, यतः
सा विपत्तिः पूर्वपापनाशिनी । इत्थं श्लोकरूपाभूतं पीत्वा सर्वे नगरनिवासिनः परमानन्दं लेभिर । ततः सर्वेषु नगरवासिषु
ग्रीतेषु स राजकुमारो रतिसारो मधुरवचनैर्दुःखिनं तं सुबन्धुं सम्मान्य जगाद, निश्चितं त्वं मम पूर्वजन्मग्रन्थुरसि, यतोऽहं
त्वया सुष्ठुश्लोकरूपाभूतपानेन न वञ्चितोऽभूवम् । अत्राश्वजसुवर्णरत्नादिप्रभूतं धनं विद्यते, यन्नेतुं तवेच्छा वर्त्तते तत्सुखं
गृहाण । इति कथयित्वा स राजकुमारोऽङ्गु सुबन्धुं पट्टवलसुवर्णरत्नगजान् दत्त्वा ससन्मानं प्रेषीत् । ततो राजकुमारो
विस्मितः सन् दीनानाथेभ्यः धनं ददानः श्लोकप्रवेशमहोत्सवं चकार । प्रसन्नः स रतिसारश्चतुरकविभिः केलिं कुर्वन्दिनं गम-

यित्वा रात्रौ राज्ञः सेवार्थं जगाम । तत्समये आण्डारिक आगत्य धनव्ययसमाचारं राज्ञे व्यजिज्ञपत् । अथ स राजा क्रोधात् कुमारमिदमूचिवान्, रे मूर्ख ! प्रयुक्तस्य प्राणसदृशं विभवं व्यर्थं किं नाशयसि ? । महतां काव्यमणीनामाकरः कविरत्नवत्त्वादिदानतः क्वानतो न स्यात् ? । केवलं दर्शनमात्रफलवानयं श्लोकः कथं लक्षसुवर्णमुद्राभिस्त्वयाङ्गीकृतः ? रे मूढ ! इह लोके परलोके चानन्दकारिणोर्ध्वमायवीजं धनसमूहं को नाम चतुरो जनस्तृणवत् त्यजति ? । कलापराक्रमबुद्धीनामप्यसाध्यं यत्साधयेत् तद्धनं को नाम जनोऽज्ञानरूपे कूपे क्षिपेत् ? । कृणोऽपि नरो धनैर्महतां सेव्यत्वं गच्छति, त्यक्तनिर्द्वैदैः सुमेरुः किं सदैव न सेवनीयः ? अनुरक्तोऽपि क्षीणधनो गुणी जन आश्रितैस्त्यज्यते । रात्रौ शोभारहितानि कमलानि भ्रमरास्त्यजन्ति । एवं विचार्य धनमर्जयितुं कः स्वसंशये न क्षिपेत् ? त्वमिव को मूर्खोऽनया रीत्याधनं व्ययं कुर्यात् ? । अथ पुण्यरूपवनस्य कल्पवृक्षः स कुमारः पुंस्कोकिलवचनसदृशीं वाचमुवाच । धर्मस्योत्पत्तिकारणं श्रद्धा कामस्य च प्रीतिः, तद्द्वये कार्ये लक्ष्मीस्तु चञ्चला दासी, तत्र को नाम जनोऽनुरज्यति ? । कलापराक्रमबुद्धयो यं लीलैव साधयन्ति तमर्थं को नाम निदानसाध्ये साधकं कथयेत् ? । ज्ञानिभिरर्थोऽन्धकूपः कथ्यते, क्रष्टुमशक्यमात्मानं तृणया को जनोऽर्थे क्षिपेत् ? न कोऽपीत्यर्थः । धनरहितोऽपि विरक्तोऽपि मुनिः सज्जनानां सेवनीयो भवति, येन तज्ज्ञानमर्जयितुं पण्डिता यतन्ते अनेन प्रकारेणानादरणीयैरसंख्यैर्धनैरपि सज्जनानां ज्ञानलेशोऽपि यदि लभ्येत तदा ग्राह्यः । एवं पुत्रस्योद्दाममुत्तरं श्रुत्वा क्रोधपरीताक्षो राजा किञ्चिदपि नोवाच । अथ स्वापमानाद् देशान्तरं गन्तुं विचार्य स कुमारो राजसभामभ्यादुत्तस्थौ । रात्रौ सुप्तं जनं त्यक्त्वा, कमलसमूहं त्यक्त्वाऽऽकाशात्सूर्य इव स कुमारो गुप्तः सन् नगराद्विनिर्ययौ । खुरली(कसरत)खेलनस्याभ्यासादजातगमन-

परिश्रमः स कुमारश्चलन्मुखपूर्वकं महतीं दृष्टिवीमलंघिष्ठ । महावनं गतस्य तस्य तेजस्विनः कुमारस्य शयनसमये ज्वलद्गनि-
 बुद्धया घातका व्याघ्रादयो जीवाः कुत्रचित् समीपस्था नाभूवन् । मनुष्या ईदृशीं शोभां न वहन्ते, अयं तु कोऽपि देवो हेल्या
 खेलतीति विचार्य तस्करा एनं न पराभूवन् । इत्थं बलवतामग्रणीः पृथिव्या भूषणस्वरूपः स कुमारो निराहार एव चतुर्थे
 दिने आवस्तीं नगरीं जगाम । ततो मध्याह्नसमये सूर्यस्य कान्तिभिः परिश्रान्तः स कुमारः कालदेवस्य मन्दिरे विश्राममकार्षीत् ।
 महातेजस्वी कोऽप्ययं सामान्यो मनुष्यो नेति विचार्य "ध्यानवशादेव ता देवपूजिकाः शीघ्रं पवित्रजलमानीय " हे वीर !
 जलं सफलीकुरु " इत्थं तं कुमारमूचिरे । ततः संसारभ्रमणेन परिश्रान्तः श्रीतीर्थकरस्योपदेशानिव स कुमारो वनभ्रमण-
 परिश्रान्तो मधुरा अपः पयो ॥

तत्समये तत्र हर्षान्वितं रवं श्रुत्वा " अत्र किमस्ति ? " इत्येवं प्रकारेण स कुमारस्तां स्त्रियं पप्रच्छ । सोवाच, हे
 कुमार ! राजयक्षां स्यानं शत्रुरूपहस्तिनो मृगराजः कृपनामा राजात्र विद्यते । तस्य राज्ञः कान्तिस्थानं हरिणाक्षी सौभाग्य-
 रूपवृक्षस्य मञ्जरीतुल्या " सौभाग्यमञ्जरी " नाम्नी कन्याऽस्ति । मधुरामृतस्य कूपसदृशी सा कन्या र्थेन दृष्टा, तेषां देवा-
 नामपि नेत्रं व्यर्थमनिमेषत्वस्थानमभूत् । यतो निर्मलस्वरूपस्य सर्वस्वमिदं महत्कन्यारत्नं यामिकेनेव बाल्येन यौवनायार्जितम्
 (अर्थाद् युवती बभूव) । परमसुन्दर्यौ तुल्यावस्थावत्यौ धीरनाममन्त्रिपुत्री धन्यनामश्रेष्ठिपुत्री च सख्यावास्ताम् । राजक-
 न्यायाः स्वरूपे घृणाक्षरन्यायं विचारयन् ब्रह्मा सिद्धिशिल्पिपरीक्षार्थं द्वेकन्येऽसृजत् । प्रियंवदासुतारानामन्यौ द्वे सख्यौ
 रतिक्रान्ती श्रियमिव तां कदाचिदपि न मुञ्चतः स्म । त्रिश्रुवन्स्य नारीरूपसम्पत्तीनां देवता इव तास्तिस्त्रोऽपि कन्याः सकलासु

कलासु कौशलमायुः । कामदेवस्य पूजां कर्तुं ता अत्र प्रत्यहमागच्छन्ति, तत्परिवारस्त्रीणामेष शब्दः श्रूयते । इत्थं वार्त्तालोपे भवत्येव कटाक्षपातं कुर्वन्तीः प्रसवीकृतकामास्ताः स्त्री राजकुमारो ददर्श । ततः कामदेवस्य प्रत्यक्षाः शक्तीरिव तिस्रः कन्यकाः कुमारो नरविमानस्थिता अपश्यत् । ततो यूनां मनोरूपवनमध्यभागं ज्वलयन् सुवर्णसमकान्तिः कामदावाग्निरिव स स्त्रीलोकः शनैः शनैश्चक्राम । ततो मनुष्यसमूहानां हृदये मोहमयीं रात्रिं प्रकाशयद्भिश्चन्द्रसदृशकिरणैर्मुखैः शोभमाना विचाररूप-पुष्पे भ्रमरवदाचरितं लीनं सज्जनानां मनः कर्षद्भिर्नयनकमलैः, संसाररूपसमुद्रं शोभयन्तीं मुनीन्द्राणामपि कीर्त्तिं मन्दीकुर्वद्भिः कामदेवस्य दीपिकाभिरिव शरीरकान्तिभिर्विचित्राः शनैः शनैः समीपं प्राप्तास्तास्तिस्त्रोऽपि कन्यकाः कुमारोऽद्राक्षीत् । दृष्ट्वा च कामाधीनो बभूव । ततश्चञ्चलकान्तिवन्तं रतिसारं कुमारं दृष्ट्वा तास्तिस्त्रः परस्परं किञ्चिद्विहस्योचिरे । मम भक्तिगुणेन क्रीतः प्रसन्नोऽयं कामदेवः किमु स्वयं प्रासादाभिर्गत्यास्माकं मार्गं गवेययति ? । अथ च, स्त्रीलामस्य लोभेन छुप्तबुद्धिरसौ किञ्चिद्-देवश्रेष्ठः किमु कामदेवस्य सेवार्थं समागतः ? । अथवाऽस्मभ्यं वरं दातुकामः कामदेवः स्वयमेवाधिकशोभावन्तममुं कमपि मनुष्यमानयत् ? । एवमुक्तिप्रत्युक्तिं कुर्वन्त्योः राजकुमारे समासक्तचित्तास्ताः कन्यका आत्मानं धन्यं मन्यमाना नरविमाना-दुत्तेरुः । आच्छादितशरीरमपि मुहुर्वक्ष्णिणाच्छादयन्त्यः स्वलत्कोमलचरणन्यासास्ताः कन्यकाः प्रासादमध्यभागमाजग्मुः तस्य कुमारस्य मुखं दिदृक्षवो लज्जया द्रष्टुमसमर्थास्ताः कन्यका 'नेत्रकोणावलोकनस्य प्रारम्भमंगलं चक्रुः । "भवद्भ्यामीदृशं तेजस्विरूपं क्वचिच्छ्रुतं" मिति प्रष्टुमिव तासां नेत्राणि कर्णयोः समीपमुपाजग्मुः । कुमारस्तु स्वे हृदये तासां प्रवेशप्रवेश-त्सवेऽत्यन्तं भावाभिन्ननीलकमलमालायास्तोरणसदृशीं दृष्टिं ददौ । अथ कुमाराधीनहृदयास्ताः कन्यकाः कथञ्चिदपि कुमार-

स्य दृष्टिपथमुल्लङ्घ्य कामदेवस्य मन्दिराभ्यन्तरं ययुः । अथ परस्परं विरहस्य भयेन सा राजकुमारी रहसि 'गुप्तवत्सख्यौ प्रत्युवाच । हे सख्यौ ! अत्यन्तप्रेमरूपरज्जुबन्धनबद्धमस्माकं जनौ वाल्यकालादारभ्यापि कदापि भिन्नं नाभूत् । परन्तु युवावस्थायामस्यां भिन्नजातिभिः पितृभिर्भिन्नजातिभ्यः पतिभ्यो दत्ता वयं भिन्नतां कथं त्यक्ष्यामः ? ततो यदि युवयोर्हृदि निश्चितमनोरथः स्यात् तदा नयनानन्ददायी एक एवायं पतिरस्माकमस्तु । "समस्तजनानामनुपस्थितावेव वियोगभयेन द्वैवास्यां राज्ञौ कुमारस्यास्य करग्रहणमस्माभिः कर्तव्यम् । एवमुक्त्वा " एते सख्यौ किमुत्तरं दत्त " इति श्रोतुं व्याकुलायां मौनमाश्रितायां राजकन्यायां प्रिवंवदा जगाद, हे देवि ! त्वत्सख्यस्यादिकारणाय कल्याणाय पत्ये च यत्त्वयोक्तं, तदेव यदि मम हृदि नासीत् तदा शपामि (अर्थान्मम मनस्यपीदमेवास्ति) । एवं प्रकारेण प्रिवंवदायां कथयन्त्यां सुतारापि तद्वचनं समर्थयामास । इत्थं परस्परं वात्तालापं कुर्वन्त्यो निर्मलैर्मनोभिस्ताः कन्यकाः कामदेवमपूजयन् । अथ वहिरागत्य कामदेवस्तुतिकरणव्याजात्तास्तिप्तः कन्यकाः कुमारमुद्दिश्य मधुरां वाचमूचिरे । हे नाथ ! यथा त्वय्यस्माकं मनः स्थिरमस्ति तथा त्वयापि मात्राधिकेऽस्मिन् काममन्दिरे रात्रिन्दिवं स्यातव्यम् । इत्थं तासामुक्तियुक्तिभिश्चतुरः कुमारो राज्ञावपि तत्रैव प्रासादेऽतिष्ठत् । अथ ताः कन्यकाः कामदेवस्य पूजां कृत्वा दर्शनच्छलान्मुहुः पृष्ठतो नयनानि क्षिपन्त्यश्चेष्टुः । ततस्ताः कन्यकाः मृदङ्गकामानलेन पक्वैः प्रेमरसैः स्वहृदये कुमारं चित्रवन्न्यस्य जग्मुः । "तदा तासां हृदये स्थितः कामो हारः कुमारश्चाधिकं तेजो धारयन् तापायैवाभवत् । अथासौ कामदेवो भक्तेभ्योऽभिलषितवस्तुप्रद इति कथयन्ती देवपूजिका कुमाराय शेषान् मोदकान् दत्तवती । तस्मिन् समये तान्मोदकान्भक्षयित्वा कुमारः शुभैः कामदेवपूजावशिष्टैस्तान्मूलपुष्पचन्दनैः शरीरं

शोभयामास । अथ तस्य कुभारस्य तासां कुमारीणाञ्च दृष्टिकान्तिरूपदण्डसमूहः प्रेरित इव सूर्योऽस्ताचलमाससाद (अर्थो-
त्सूर्यास्तसमयोऽभूत्) । तत्समये तेषां हृदये स कोऽपि प्रवृद्धः कामतापोऽभूत्, येन जित इव सूर्यो लज्जया दूरं मृतोऽभूत् ।
ततो राज्यारम्भे सन्ध्याकालीनरक्तमेघव्याजान्मेघभावं धारयन् तेषां प्रेम्समुद्रो भृशं ज्जम्भे । तेषां शरीरे प्रकटकामाग्निसं-
जातरतिशयधूमैराकाशं व्याप्तमभूत् । इत्थं क्रमशो रात्रौ व्यतीतायामर्धरात्रे पुरनिवासिषु निद्रांगतेषु सकलाभरणभूषिताः
पाणिगृहणोपकरणमाददानास्तास्तिस्त्रः कन्यकाः कामदेवस्य मन्दिरमाययुः । “तास्तिस्त्र आगमिष्यन्ति न वा ?” “सोऽत्र-
भविष्यति न वा ?” इति परस्परं व्याकुलचिन्तास्ते परमानन्दमविन्दन्त । अथ प्रसन्नास्ते तत्कालप्रज्वलिताग्निव्याजादीप्यमानं
महान्तं विरहं स्वस्वहृदयाद् दूरं चक्रुः । “अथात्यन्तप्रेमप्रकर्षस्ते संसारसागरस्य डिण्डीरसमूहवत्कान्तिमन्ती (शुभ्रे) वाससी
पर्यधुः । अथातिशयानन्दवद्भिस्तेः कामलताया वीजसदृशमनोज्ञानि मदनफलानि पाणिषु ववन्धिरे । ततो विस्तृतोत्साहः स
राजकुमारो वियोगसमुद्रे “निमज्जन्तीस्तास्तिस्त्रः कन्यकाः पाणौ जग्राह । करगृहणानन्तरञ्च तेषां परस्परं मधुरालापाः
संजाताः । ततो राज्यवसाने तास्तिस्त्रः कन्यकाः स्वं स्वं गृहं गताः, गत्वा कुमुदिन्य इव निद्रां लेभिरे । तासु गतासु कुमा-
रोऽपि निद्रावशं गतः । तदा चिद्रांसः शीघ्रं दृष्ट्या नष्टया च सन्ध्यया शरीरं शीघ्रं गत्वरं ज्ञात्वा धर्मतत्त्वान्यस्मरन् । विद्विंसः
कुमुदे क्षीणां शोभां दृष्ट्वा लज्ज्याश्चञ्चलत्वं जानन्तः प्रसन्नाः सन्तो दानमदुः । ‘कोकपक्षिदृष्टान्तेन संयोगविप्रयोगयोरन्तं सज्ज-
नानां हृदये दृढं कुर्वन्साधुलोको धर्मोद्देशं चकार । ममेव सुप्तस्यापि जनस्य समये समुपस्थिते लक्ष्मीः स्वयमागच्छति,
तल्लक्ष्मीप्राप्त्यर्थं क्लेशो न कर्तव्य इति कनलं भ्रमराशब्दैरकथयत् । यथा श्रीतीर्थकरः पापं नाशयति तथा किरणन्यासैः

श्रीसूर्योऽन्धकारं विनाश्य विश्वं प्रकाशयामास । अथ सुप्तां विवाहशोभाङ्कितां सौभाग्यमञ्जरीं दृष्ट्वा साश्रयः कङ्चुकी शीघ्रं राज्ञे व्यजिज्ञप्त् । तत्र समये मन्त्रिश्रेष्ठिभ्यां सह स्वयमागत्य राजोवाच, राज्ञो कोऽप्यागत्यावयोः कन्यां परिणीतवान् । अत्रेत्यं भयङ्करं साहसं कः कृतवान् ? इति राजानि वदति सति कोऽप्यागत्यावोचत्, हे स्वामिन् ! कामदेवमन्दिरे कोऽप्य-निर्वचनीयशोभावान् तथा विवाहयोग्यवेपवान् कश्चन पुरुषोऽस्ति । इत्थं तस्य वचनं श्रुत्वा राजा क्रुद्ध आज्ञप्तवान्, महा-पराधी स पुरुषः शीघ्रं बद्ध्वाऽऽनीयताम् ! । ततश्चतुरः कोऽपि राजपुरुषो गत्वा महाबलं, तं दृष्ट्वा भयाकुलः शीघ्रमागत्य राजानमुवाच । हे राजन् ! तत्र तु विशालदृष्टिपतेन जगत्त्रयं तृणं मन्यमानो द्वादशसूर्यसदृशकान्तिमान् कोऽपि पुरुषो विद्यते तस्य निरुपमं निर्दोषं च रूपमवलोक्य देवानामपि मानसं स्त्रीत्वायैवेच्छां करोति । मन्येऽहं, तादृशदृष्टिविलासः, तादृशं रूपं, तादृश्या-कृतिः, इन्द्रस्यापि मनसा मान्यः, नासौ साधारणः पुरुषोऽस्ति । तस्मात् कारणात्, यथा तृणसमूहोऽग्निं धर्तुं न समर्थ-स्तथा महासैनिकसहितोऽहमपि तं धर्तुं न समर्थः । इत्थं तस्य वचनं श्रुत्वा क्रोधपरीताक्षो राजा तस्याकर्षणाय शीघ्रं ससैन्यं सेनापतिं प्राहिणोत् । अथ रथगजाश्वपदातिसेनाभिः परिहृतः स सेनापतिः शीघ्रं चचाल । राजा त्वां बद्धुं सैन्यं प्रैषीदिति जनानां वचनं श्रुत्वापि तस्य कुमाररतिसारस्य रोमापि न कम्पते स्म । ततोऽधिकं गर्वं धारयद्भिः क्रूरैः कर्मभिरात्मैव सेना-वीरैः कामदेवस्य मन्दिरं परितोऽवेष्टयत् । ततो यथा कुक्कलासाः (कीकडा) सूर्यं पश्यन्ति तथा क्रोधेन रक्तमुखाः शूरा उच्चवनीचमस्तकाः सन्तः कुमारमद्राक्षुः । दृष्ट्वा च तं सेनापतिः “ अयं गृह्यतामयं गृह्यता ” मिति क्रोधोद्दीपितवचनं जगाद । इत्युक्तेरनन्तरं सर्वे वीराः कुमारसम्मूखं प्रसन्नुः परन्तु कुमारो मेरुपर्वत इव निश्चलं तस्थौ । आलस्यं विहाय हङ्कारिणः क्रोध-

वन्तस्ते सर्वेपि सैनिकाः कुमारं बद्धं धावन्तोऽन्या वभूवुः । ततः स्वहस्ताग्रमप्यपश्यन्तोऽन्धदृष्टयस्ते भटा अग्रे यत्र तत्र चल-
नादपतन्त । ते हि वीरा भृशं स्वलितगतिका अन्धाश्च सन्तः परस्परमपि शत्रुबुद्ध्या सम्मुखमागतैर्वीरैः सहायुध्यन्त । रे ! किं
मूर्खस्त्वं कन्यकाः परिणीतवान् ? ” इत्युद्धतवचनं वदन्तः केचित्काब्ददेवस्य मन्दिरे स्थितं प्रस्थरनिर्मितं पुमांसमताडयन् ।
ततः कटुवचनं वदन्तोऽन्ये वीराः करस्पर्शनावलम्बितं चामरं प्राप्य कुमारकेशबुद्ध्याऽछिन्दन् । कोपाविष्टाः केऽपि प्रौढपाषाणि-
र्मितहस्तिनः शुण्डं प्राप्य कृष्णारहस्तं जानन्तो दन्तदष्टौघाः सन्तश्चक्रुः । इत्यमनेकविधसंग्रामकौतुकं कुर्वन्तः सैनिकाः
कुमारस्य नयनोत्सवं चक्रुः (अर्थात् कुमारः कौतुकमिवापश्यत्) । एवं सेनाविविचितां श्रत्वा राजा मन्त्रिणमुवाच, असौ
पुरुषो न साधारणः, अतः सन्मानपूर्वकमानीयताम् । अथ लन्त्री सत्वरं शीघ्रगतिना राजकीयाश्वेन गत्वा “ अनेन वीरेण सह
विरोधो न कर्तव्यः ” इति सैन्यमुक्तवान् । इत्थं मन्त्रिणो वचनं श्रुत्वा सर्वे सैनिका अन्यत्वनाशेन परस्परमेव युद्धं ज्ञात्वा भृशं
ललज्जिरे, सचिवस्त्वन्धं त्यक्त्वा काब्ददेवस्य मन्दिरमगत्य, गत्वा च कुमारस्याग्रे विनयपूर्वकमुवाच, हे धीरमुकुटमणे ! हे
वीर ! हे गम्भीरगुणसागर ! राजा तव मुखचन्द्रे स्वं नेत्रं चकोरपक्षिरूपं कर्तुमिच्छति (अर्थात्त्वां द्रष्टुमिच्छति) । ततः कुमारो
राजसमीपमगन् उल्यानमेव मन्त्रिवचनस्योत्तरमदात् । अथ मन्त्रिराजस्य निदेशेन विशालरथमारुह्य महापराक्रमी स कुमारो
राजसमामगच्छत् । ततो राजा महतेजस्विनमनुपमरूपं कुमारं रतिसारमागच्छन्तमत्रलोक्य स्वचित्ते विचारयामास । यो जन
एकवारमप्यमुं कुमारं पश्येत् स धन्यः सतां मान्यश्च, येषां त्वयं बन्धुः, तेषां किं कथनम् ? । असौ कास्मदेवः सौहृदेन
हृदयेन यासां कन्यानां प्रेमेच्छति तासां जन्म फलवत्, तासामसन्तोषश्च दूर एव । इत्थं विचारयन्तं राजानं कुमारो रतिसारः

पृथिवीतले मंस्तकं न्यस्य प्रणमति स्म । ततः परमानन्दं प्राप्तः स राजाऽभ्युत्थाय दूरादेव हस्तौ प्रसार्यैत्यभवोचत्, हे गुण-
शोभिन् राजकुमार ! त्वं प्रसन्नो भूत्वा ममज्ञानि समालिङ्ग । इमानि मदीयाङ्गानि तवाल्लिङ्गनामृतपानेन जिह्वेन्द्रियं हसन्तु ।
अथ बाहुभ्यां दत्ताल्लिङ्गं गुणवन्तं तं राजकुमारं सम्मान्य राजा जगाद, हे वीरश्रेष्ठ ! हे विद्वन् ! सकलरत्नजेतृभिः स्व-
शौर्यादिगुणैर्भवान् सर्ववंशानामवतंसं कं वंशं कृतवान् ? । भवन्नामरूपाभृतसिक्तैः कैरक्षरैः संसाराग्निदग्धानि सज्जनानां मनांसि
भवानभिमिपिञ्चति (अर्थीतिरन्ते नाम) ? । पुनश्च मम पृथिव्या भाग्योदयेनाकृष्टो अद्यान्व साम्प्रतं निजवियोगेन कां पृथिवीं
दुःखिनीमकार्षीत् (अर्थात् कुत्र निवासस्तव) ? तथाचेदृशवेषवांस्तव पाणिग्रहणोत्सवः कस्याः स्त्रिया जीवंतं, जन्म, शरीरञ्च
सकलयामास ? सूर्ये प्रकाशतां गते उल्लकसमुदायानीव दर्शनप्रिये त्वयि मम सैन्यानि कथमन्यतां प्रापुः ? । इत्थं राजानि कथ-
यति सति कुमारः स्वचरितं कथयामास, झुड्डानां सैन्यानामन्यत्वकारणं तु न जानामीत्यप्यवोचत् । अथ राजा, मन्त्री, श्रेष्ठी
च त्रयोऽप्येते प्रमोदेन स्वस्वकन्यायाः पाणिग्रहणमहोत्सवं चक्रुः । श्लोकप्राप्तिवाद् बन्धुताप्रीतिमान् सुदन्धुस्तद्वृत्तान्तश्रवणा-
दागत्य कुमारायानन्दं ददौ । हे राजन् ! कुमारस्य कृपया ममाधुना धनं मिलितम्, इति कथयित्वा स्म राजानं विशेषेण
तुतोष । अथापराह्णसमये कुमारेण सह प्रीतिवार्त्तालापं कुर्वन्तं राजानं समेत्य वनपालोऽब्रवीत्, हे स्वामिन् ! अद्य चतुर-
जनसमूहे गजराज इव कोऽपि चारणो सुनिराकाशादवतीर्य साम्प्रतं वने कायोत्सर्गमकार्षीत् । इत्थं वनपालस्य वचनं श्रुत्वा
तं सत्कृत्य राजा कुमाररतिस्वारेण सह पुनेर्दर्शनोत्कण्ठया वनं गतौ । अथ प्रणमतो राजादीन् भव्यान् सत्कुर्वन् ज्ञानत्रयरूपः स
सुनिःकायोत्सर्गमपि तत्याज । ततः स सुनिः संसाररूपवनतापं दूरकरणोचितं मुक्तिरूपनगर्यां द्वारदेशसदृशीं धर्मदेशानां (धर्मोप-

देशम्) चकार । अथ कुमारो रतिसारः सुचन्द्रोः स्वस्य च कर्मवैचित्र्यकारणं पूर्वजन्मवृत्तान्तं धर्मोपदेशान्ते सुनिं प्रणय्या-
पृच्छन् । ततः स सुनिः कुमारस्य वचो निराकृत्य परमप्रीतः सन् विशदाक्षशालिनीं वाचमुवाच । पृथिव्यास्तिलकस्वरूपं
“ओहसिन्धुर” नामकं नगरमस्ति । तत्र कीर्तिमन्तो लक्ष्मीवन्तश्च जनाः सन्ति । तत्र नगरे शत्रुनिहन्ता सुमित्रो नाम
राजाऽऽसीत्, यत्प्रतापलता पुष्पं निनाय । तस्य राज्ञो विश्वभूषणरूपो विश्वसेननामा पुत्रोऽभवत्, यः सकलकलासु गुणेषु
च प्रवीणतां लेभे । स्वभावतो दयालुः स विश्वसेनोऽहङ्कारेण समीपमागतान् सर्पानपि दयादृष्ट्यैवापश्यत् । परमदयालुः स
राजकुमारो महापराययुक्तेषु तस्करेष्वपि वधबुद्धिं न चकार । अपराधिनि क्रोययुक्तेऽपि शत्रौ विश्वप्रियोऽसौ राजकुमारः
कदाचिदपि द्वेषबुद्धिं न चकार । अस्य कुमारस्य मन्त्रि-मन्त्रिण-वजिग-वैद्यानां पुत्राः कलासार-शूर-वीर-जयन्ता-
मानश्चत्वारो मित्राण्यसन् । त्रिदांस आत्मवैरिष्व तेर्मन्त्रिमृतिपुत्रैः सह क्रीडन् प्रसव उत्साही च स कुमारः शुभुभे । दयालुः
स एरुस्मिन्दिने क्रीडोद्याने गच्छंश्चाण्डालैर्गृहीतं त्रिशूलग्रन्थितं कञ्चिन्नरमपश्यत् । अयं कमपराधं कृतवान् येनेदृशीं दशां प्रा-
प्तवानिति कुमारेण पृष्ठः स चाण्डालपतिरुवाच । असौ त्वन्मातुराभरणपेटिकामचूचुरत्, तस्माद्राजासुं संहतवान् । अथ मम
मातुर्धनहर्त्तायं मया स्वेच्छया हन्तव्य इति चाण्डालं कथयित्वा ततो नरमग्रहीत् । सर्पराजस्य भणिरित्रान्यायाद् गृह्यमाणा
लक्ष्मीर्मोहमत्तेषु जनेषु निश्चयं मृत्युं ददाति, लक्ष्म्यारार्कपणमन्त्रे महाविपत्तीनां पिष्टियन्त्रे प्राणप्राये न्यायमार्गे मतिः क्रियतामिति
कथयित्वा शिसयित्वा च श्रेष्ठसुहृदानेन तोषितः कुमारेण अपितोऽयं चोरो ययौ । एतदा राजकुमारो राजसेवार्थं गच्छन्
गृहस्य चत्वरं एकत्रीभूतां प्रजामप्राक्षीत् । अत्र किमस्ति ? इति राजकुमारेण पृष्ठो भक्तिगकटकरणे चतुरस्तलारक्षो वद्धाञ्जलि-

भूत्वाऽब्रवीत् । हे कुमार ! इयेनपक्षी यथा पक्षिणो हन्ति तथा शीघ्रं पतत्पक्षसैन्येन येन कपटपूर्वकं स्वीया देशा हताः, तथा गुप्तपुरुषनियुक्तेन विषदानेन यः सदा जयलक्ष्म्याः क्रीडापवंतानिवास्माकं गजान् हन्ति, समस्तशुबनेऽस्माकं यस्मादन्यः शत्रुर्नास्ति, स एष विक्रमसेननामा ताअलिसीनगरं निर्विरसेनेन सेनापतिना कपटपूर्वकं धृतो महापराधी राज्ञा हन्तुं क्षेपितः । इत्थं तस्य वचनं श्रुत्वा क्रोधयुत इवाकृष्टं खड्गं ग्रनत्तयन्, यमस्य कटाक्षवत्स्वङ्कुटिं दर्शयन्, हन्त ! अपराधिनमसुं स्वयं कुमारो हन्ता ” इति वदति जनसमूहे परितः स्थिते, “मम मृत्युरागच्छति” इति चिन्तयतस्ताअलिसीनरेशस्योपरि सरभसमागत्य कृपापूर्णं दृष्टिं ददन् सरोमाञ्चशरीरो जगति सबलबन्धुरसौ कुमारो बन्धनं चिच्छेद । मनसामपि मनांसीव (अतितरलाः) येऽश्वा आसन्, तैरैवैविश्वसेनेन प्रेषितः स ताङ्गलिङ्गीपत्तिः शीघ्रं ययौ । अथ तद्वृत्तान्तमाकर्ण्य कुपितो विच्छायमुखो राजा सिंह इव गर्जन् राजकुमारं प्रति जगाद । एकेन येन हतेन बहूनां देहिनां यदि सुखं भवेत् तदा स कृपातिशयेच्छया शुद्धबुद्धिमतां वध्यः स्यात् । रे पापिन् ! शत्रुं मुञ्चता त्वया यद्देशो विनाशितः, तदियं तव कृपा कूपे निपत्य कथं न नष्टा जाता ? । रे निर्विवेक ! स्वदेशनाशके शत्रौ भूरिदयां कुर्वस्त्वमपि मम शत्रुं रेवासि, अतो मम राज्ये न त्वया स्थातव्यम् । एवं नरपतेर्वचनं श्रुत्वासुमरो, विदुषामपि दुर्द्वन्द्वं वचनमुवाच, वः श्वसनं लसन् ग्रसनं सहस्रशो जन्तून् हन्ति ? तत्कस्यैकस्य वधः प्रभूतप्राणिहिताय न भवति ? । एवं सति बुद्धिमद्भिः कृपालुभिर्बहूनां प्रसन्नताथ को हन्तव्यः ? कुत्र च दया कर्तव्या ? । तत्, हे नाथ ! मन्येऽहं सर्वथा सर्वविधजीवे शत्रौ मित्रे च विषमां दशां प्राप्तेऽद्ययं कृपा विधेया । हन्त ! ये शत्रुं क्षमन्त एव, तेऽपि मोक्षगामिनः, ये तु शत्रुबुपकारं कुर्वन्ति तेषां गतिं को जानाति ? (कोऽपि नेत्यर्थः) । तत् ! हे तात ! शत्रुं मुञ्चतो मम का ना-

माविवेकिताऽभूत् ? क्व च तव शत्रुपक्षी भवामि ? अहं तव चरणकमलस्य भ्रमरोऽस्मि । यद्भवताऽऽज्ञा दत्ता यत् “मम मही त्यज्यताम्” इति, तदहं स्वीकरोमि, यतः पित्राज्ञोल्लङ्घनं पापं वदन्ति विद्वांसः । एवं कथयित्वा महावलवान् रा दूरदेशगमनं विचार्य राजलब्धाया उत्तस्थौ । दयायाः प्राणस्वरूपः पररक्षकः योऽस्माकं हृदयाधारः स कुम्भारः क्व गच्छति ?; य शत्रुभिः पराभूतानस्मान् मातेव पितेव च रक्षति, रा जगतामाधारः कुम्भारः क्व गच्छति !, यः सम्पूर्णसंसारं स्वकुटुम्बमिव जानाति स पवित्रचरित्रवान् कुम्भारः क्व गच्छति ! यथा प्राणैः शरीरं शोभते, तथा यैकेनैव नगरं शोभते स कुम्भारः सर्वान्सांस्त्यक्त्वा क्व गच्छति ! इत्थं क्रन्दनं कुर्वद्भिः पुरनिवासिभिः पुनः पुनर्दृष्टः स कुम्भारो नगराभिर्जगाम । प्राणतुल्ये गुणवति कुम्भारे नगराभिर्गते सति नगरनासिनो महत्क्रन्दनं चक्रुः । सहगंतुकामेऽपि नगरवासिनि राज्ञो भयात्स्थिते सति महासत्त्वास्ते चत्वारः कत्तास्त्रारादयो मित्राणि तमनुजगमुरेव । अथ सूर्य इव स राजकुमारो यं यं देशमगमत्, स स देशोऽधिकं शुशुभे, यं यं देशं स त्यक्तवान् स स देशश्च शोभाहीनोऽभवत् । एवं प्रकारेण स राजकुमारः पञ्चभिर्दिनैः काञ्चिद्वनप्रदेशं विलंघ्य क्वचिद्-ग्रामे गतः, तत्र च सरस्तीरे वृक्षस्याधः प्रदेशेऽतिष्ठत् । तत्र शीघ्रगमनकर्तारौ क्षत्रियनिकपुत्रौ दूर-क्षीरनामानौ ग्रामं गत्वा किमप्यन्नं गृहीत्वा समागच्छताम् । पुनस्तु मन्त्रिवैद्यमुतौ कल्पासार-जयनामानौ शीघ्रं विश्वसेनं देवपूजाक्रियां कारयाञ्चक्रुः । अथ स कुमारोऽतिथिलाभाय प्रतिदिशं पश्यन् मासोपवासिनं मुनिमद्राक्षीत् । अहो ! भाग्यवतां जनोरथाः सततं फलदा भवन्ति ॥ ततः स्वभावेन चतुरः स कुम्भारो विद्वत्सेनः पारणाकरणाय मुनावनं दातुमनाः स्वचतुःसंख्यकान् सुदुःखं पप्रच्छ । ततः क्षुधापीडितैर्वणिग्वैद्यमन्त्रिपुत्रैः, मित्रस्य दाक्षिण्यात् तथा कपटयुतभावनाया हेतो “दीयता” मित्युक्तम् । परन्तु शूरः प्रसन्नः

सन्नुवाच, अहं त्वित्थं मन्ये यदस्मिन्समये भाग्यरहितैः पुरुषैरीदृशं पात्रं न दृष्टमिति शीघ्रं दीयताम् । अथोत्थाय राजकुमारैः स चतुरो सुनिरुद्धं निर्दुष्टं जानन्स्वीकर्तुमुद्यतोऽभवत् । तत आनन्दरूपसमुद्रस्य कल्लोलैरश्रुविन्दुयुक्तनेत्रः स उदारमनाः कुमारस्तस्मै सुनीश्वरायान्नं दातुं समारम्भे । अयं भोज्यार्थमात्रे दत्ते ह्युरः किञ्चित्सङ्कुचितो भूत्वाऽब्रवीत्, हे राजकुमार ! क्षुधापीडितेषु त्वमेकः कृपाकरो, नान्यः कोऽपि ! । इत्थं शूरस्याभिप्रायं ज्ञात्वा मुनिना निषिद्धोऽपि राजकुमारः पुरुषाहारप्रमाणमन्नं हर्षेण ददौ । अनन्तरं राजकुमारो ज्वलतो मुनिराजस्य पृष्ठभागं विकटदंष्ट्रसमूहैश्चिह्नितमपश्यत् । अथ भिक्षुः सह कृतभोजनः स राजकुमारो वैद्यपुत्रं जयमुसाहयन् मुनिराजस्य चिकित्सां कर्तुमत्यन्तमुत्सुकोऽभवत् । अथ विश्वसेनकलास्यारौ मुनेः शुश्रूषां चक्रतुः, जयस्तु बूर-बीरानीतान् महौषधीनसज्जयत् । अनया रीत्या सुनौ रोगमुक्ते संप्राप्तकान्तौ हर्षविश्रान्ते च जातेऽमी सर्वे राज्यन्तेऽज्वलन् । रक्षणकार्ये निपुणेषु मित्रेषु सध्यगः स राजकुमारो रात्रौ वने क्वापि सुष्याप । अथ राज्यास्तृतीयग्रहरे याम्बिके (चोकीदार) जये जगादारमुपते सति दैवाद्दने दावानलोऽज्वलन् । अत्रान्तरे प्रमादात् सुप्तस्तत्त्वज्ञानी स राजकुमारो जनानां शोकशब्दैरिव त्रुट्कंशब्दैः शीघ्रं निद्रां तत्याज । उत्थितश्चायं राजकुमारो यावत् पश्यति तावत् स दावानलो योजनप्रमाणविस्तृतं भोजनरूपं वनं प्राप्य नृत्यतीव ! । अथ यावन्मित्राण्युत्थाप्य राजकुमारः पलायते तावदावानलो द्वारनिरोधं चकार (अर्थात् पलायनमार्गो निरुद्धः) । संसारान्निष्ठयादृष्टिरिव दावानलाभिर्जिगृषुः किन्तु निर्गन्तुमसमर्थः स राजकुमारः सम्भ्रान्तोऽभवत् । यथा मोहो दुराग्रहैरभ्यग्नाग्निभान्धयति तथा विपत्सदृशा अनेका ज्वालाः क्षिपन् स दावानलो धूमै राजकुमारमभ्ययत् । यथा नद्याः पूरो द्वीपवासिनं जनं संक्रुडयति तथा परितो मिलन्

सोऽग्निस्तं राजकुमारं यथेष्टं संरुदयामास । अयं राजकुमारो यत्र यत्र जगाम तत्र तत्र तस्य मित्राणि तं राजकुमारमनुजग्मुः । स्वसहितचतुर्भिश्चतुः स राजकुमारस्तापव्यथायां सम्भ्राम्यत्यन्तव्यथायुतायां वनलक्ष्म्या इन्द्रियसमूह इव शुशुभे । वनान्तं केशान्तं च ज्वालारूपाग्रहस्तेन गृह्णन् सोऽग्निसद्भिस्तैर्विश्वसेनकुमारादिभिर्वारिवारं चपेटयाऽऽच्छोदितः । सर्वेष्वग्नयेषु प्रदेशेष्वेकप्रदेशगतोस्तान्विश्वसेनकुमारादिजनान् स बह्निर्दुष्यपांसास्वादलोभीव ज्वालारूपजिह्वयाऽलिहत् । तस्मिन् समये समन्ततो ज्वालाभयचकितैः संकुचद्भिस्तेषां शरीरैः शरीरेषु प्रवेष्टुमिवोपचक्रमे । अग्निना दिग्भिः सह जीवनाशयां रुद्धायां समयेऽत्र राजकुमारो भित्राण्यवोचत् । भो मित्राणि ! सम्प्रत्यहं पवनेनेव मम शरीरं आकाशं प्रत्याकर्षयामि, तद्ययं मामालिङ्गत । मृत्युसमयेऽस्माकं विरहो माऽस्तु । अथ वीरजयो राजकुमारस्य चरणयोर्दृढं लग्नौ बभूवतुः, कलात्सारशूरौ तु हस्तयोर्लग्नौ बभूवतुः । अथ वायुवेगेन हता इव दानानलज्वालाभिर्द्युक्ता इव चमत्कृतास्ते सर्वे गगनमगमन् । ततस्ते पुरुषोत्तमा यथा मुनयः संसारं पश्यन्ति तथा वनवासिजीवान् भस्मसात्कुर्वन्तमग्निमपश्यन् ॥

अथ ते सुहृदः विस्मिताः रान्तः स्वप्नोत्थितमित्राणानं बहिरहितभूयौ स्थितं ददृशुः । इदं किम् ? इति यावत् स्वान्ते ते विचारयन्ति तावदेदीप्यमानः कोऽपि देवः प्रादुरभूत् । अथ कमलसदृशशुक्लाग्निच्छद्राजहंसस्वरः स देवो राजकुमारमुवाच, हे दयावन राजपुत्र ! यं चैवं शिक्षयित्वा त्वमनुचः सोऽहं सद्धर्मकार्यकरादीदृशीं समृद्धिमलभम् । तस्माद्धेतोर्ज्ञानेन साम्प्रतं त्वां विपत्तिगतं मत्वा समागतोऽस्मि । यतः प्राणदानेन क्रीतानां जनानामयं समयः । एवमुक्त्वा स देवः समित्रस्य राजकुमारस्य शरीरं स्वहस्तस्पर्शात् तापरहितं श्रमरहितं च चकार । अद्यमृतिं तव दुःखस्य लघोऽपि न भविष्यतीत्युक्त्वा स देवः

स्वप्रकाशैराकाशं द्योतयन्नचन्दं दे । ततोऽरुणोदये जाते तस्य देवस्य चरित्रेण दयान्वितास्तेऽपि कुमाररादयो वनमन्तं कर्तुं चेच्छुः । पूर्णसूर्योदये जाते च कारुण्येन ते कुमाररादयस्तद्वनमध्ये समापतत्क्रोडानां व्याकुलं कुलं ददृशुः । अथ युद्धार्थं धावतां, मुहु-
मुहुयुथं पश्यता नश्यता च केनचित् पुष्टेन क्रोडपतिना परिश्रान्तमश्वितकार्पुकं प्रचण्डाश्वरोहिणं मुकुटवन्तं काञ्चिन्नरं विलोक्य
कुमारो विश्वसेन उच्चस्वरेणावोचत्, हे महाभाग ! त्वं कस्यचित् पृथिवीभागस्य स्वाम्यसि, हे मित्र ! तव शरीरलक्ष्याणि
चिह्नानीदं वदन्ति । हे मित्र ! ये मुखे तृणं धारयन्ति ते क्षत्रवोऽपि राज्ञामवध्याः, अतो हे नरश्रेष्ठ ! मुखे तृणं धारयतो
निरपराधिनो जन्तून् कथं हंसि ? । शरीरपरिष्काररहिताः वनवासिनः पद्मावो सदाचारा मुनिराजा इव विचारवता जनेन
कदापि न विद्रावणीयाः । प्राणी पूर्वहन्तृजनान् हन्ति तथाऽग्रे तेर्हन्त्यते, अतो वध्यरक्षया दक्षो जनः स्वयं वैरभावेन रहितो
भवति । अयमात्मा निश्चयं मतिकुलं कां योनीं न जगाम ? अतः सर्वस्यापि सर्वोऽपि बन्धुः कस्य को वध्यः स्यात् ! हे
राजेन्द्र ! इत्थं क्षत्रियत्वधर्मत्वं नीतिसज्जनतोत्पन्नया दययाऽयं पशू रक्ष्यो रक्ष्यः ! । एवमुक्तवति विश्वसेने स पुरुषोऽ-
श्वादवतीर्थं कुमारस्य चरणारविन्दयोर्लुठन्नब्रवीत्, हे दयालो ! नित्यक्षमावति त्वयि जीवनाशकारकस्य त्वद्भृत्यस्यापि मम
“क्षम्यता” मतिवाणी न शोभते । अथवा भवतो दर्शनेनैव दूरीभूतसकलापराधोऽहं न क्षमां याचे, यतो रोगरहिताना-
मौषधैः किम् ? । हे राजकुमार ! तस्मिन् समये राजद्वारे बद्धस्य मम प्राणदानेन त्वया पितृवदाचरितम् । हे स्वामिन् ! अतो
भवौस्ताञ्जल्लिप्त्वां पुरि राज्यमङ्गीकरोतु ! । यतोऽत्र पितृतुल्ये भवति स्थिते ममैश्वर्यं न युक्तम् । अथ विश्वसेनोऽमुं
ताञ्जल्लिप्तिपतिं जानन्नतितरां प्रसन्नमनास्तमुत्थाप्य गाढमालिलिङ्ग । अथ स्वीयपरिवारत्यागस्य कारणं पृच्छन्तं पुरुषं स राज-

कुमारः कारणान्तरमत्रोचत् ॥

अथ त्वराभरेणात्यन्तफेनवन्मुखीषु हेपया मनांसि हसन्तीष्विव सेनासु समागतासु दृढमक्तिमान् स राजा श्रेष्ठाश्वमारुहं समित्रसमूहं कुमारं स्वनगरं निनाय । अथ लक्षणानां गणेनेव पाणिचरणाग्रलग्नेन प्रकटमक्तिना तेन ताम्रालिसिपतिना स राजकुमारो वलाद्राज्येऽभिषिक्तः । ततः स राजा प्रीत्या कुमारस्यग्रे स्वयं दण्डवद्भूत्वा स्वसेवकान् कुमारस्य चरणद्वयं नमस्कारयति स्म । एवं तेन भूपतिना सेवितचरणक्रमलः स राजकुमारो विश्वसेनः स्वप्रतापैश्वरं ताम्रालिसीं पर्यपालयत् । इत्थं विश्वसेनकुमारस्याशेषवृत्तान्तं गुप्तचरेभ्यः श्रुत्वा स सुभिन्नो भूपः पुत्रस्य पुण्यपात्रत्वनिश्चयेन भृशं तुतोष । अथ योगसाधनबुद्ध्या वनं गमिष्यता पित्रा देवराजतुल्यप्रतापः स आहूय राजा कृतः । केवलं पुण्यकार्ये विहितोद्यमः स विश्वसेनो दृढविश्वासभूमिभिर्मित्रैः सह चिरं राज्यमकरोत् । ततस्ते पञ्चापि सम्पूर्णं पृथिवीभोगं भुत्वाऽऽनते सुरलोके जग्मुः, तत्रापि च ते मैत्र्यपात्राण्यमवन् । क्रमशैवेते समस्तं स्वर्गलोकसुखामृतं पीत्वा पश्चात् समेलनबुद्धयेव पृथिवीतलमागच्छन् । हे रतिसार ! विश्वसेनस्य स जीवो मवानभूत्, क्षत्रियपुत्रस्य जीवः सुचन्द्रुरभूत् । पुनर्जय-वीर-कलासाराणां जीवाः क्रमशः सौभाग्यगङ्गरी-प्रियंवदा-सुतारानामन्यः कन्या अभूवन् । तेन हेतुना श्रेष्ठगुणवतां युष्माकं पञ्चानामपि पूर्वजन्मसम्भवा प्रीतिरियं जयति । तदा जयादयो यन्मुनये दानेऽनुमतिं मायया ददुस्ततो भोग्यस्य साम्येऽपि तेषां स्त्रीत्वमिदमभूत् । तेषां जयादीनां त्रयाणां हृदयमजानन्नाहारस्यान्तरायणावदानकर्त्ता त्वं दिनत्रयं दुःखभागभूः । तदा सुनीशायाधार्वाहारे दत्ते यत्तवाग्रे “हे कुमार ! क्षुधापीडितेषु त्वमेकः कृपाकरो नान्य ” इति स्तुतिवचोरचनया स्वं क्षुधापीडितं विज्ञापयन् क्षत्रियकुमारो बह्वब्र-

दानस्य निषेधमकरोत् तेन हृदये महाविपादं ददती सुखान्वोर्लक्ष्मीः पक्षिणो मुखात्फलवदर्थमुक्तेव च्युताभूत् । यद्भवन्तः संसार-
नाशस्य क्रमस्य प्रथमसाधकं सुनेरङ्कं रोगरहितं चक्रुस्तेन भवतामीदृशी रूपरससृष्टिर्जाता । पुरा यत्त्वं दुष्टानप्यदुष्टया दृष्ट्याऽ-
पश्यः, यत्त्वं बहुञ्जन्तूपालयस्तेन त्वां प्रति साम्प्रतं कोऽपि विरोधं न करोति, ये च विरोधं कुर्वन्ति ते संग्रामेऽन्वतां
दधते । पुण्यं प्राणिनां कानि विस्मयकराणि सुखानि न ददाति ? यत्पुण्यं प्राप्य देवा अपि विस्मयभूभयो भवन्ति । एवं पूर्व-
जन्म श्रुत्वा रतिस्नारे परमानन्दमाप्ते भक्तिमच्छिरा भूपो मुनिराजमपृच्छत्, हे भगवन् ! तव लक्षणानि पृथिवीरक्षाक्षमाणि
दृश्यन्ते, अद्यापि भवान् युवेव शोभते । ततो गृगाक्षीणां दयाया योग्येऽत्र वयसि राज्यमपि त्यक्त्वा
भवताऽऽत्मा कथं तपः क्रियायै समर्पितः ! अथ राज्ञो वचनं श्रुत्वा स मुनिराजोऽब्रवीत् । युवावस्था
वृद्धावस्था वाऽऽतु परन्तु तपसः समयः को निश्चितः ? यतो यत्र तत्र वा प्राणिनां मृत्युरवश्यंभावी । हे राजन् !
वृद्धावस्थायां क्षातिः क ? क्षातिं विना च तपः क ? एवं वृद्धावस्थायां परिव्रजञ्जनो ज्ञानं मोहत्वं नयति । यो जनः क्षाति-
साध्यानि कार्याणि वृद्धावस्थायां प्रारभते तस्य बुद्धिः श्वेतकेशव्याजाज्जराया ग्रहस्यते । मृत्योश्चामरधारिण्या श्वेतकेश-
रूपचामरैः शोभमानया वृद्धावस्थयाऽऽलिङ्गितस्य कस्य नाम जनस्य धर्मबुद्धिः फलदा भवतु ? । पुनर्मोहरूपोन्मत्तहस्तिबन्धन-
वृक्षः कुकर्मश्रेणिपूर्ण एष कस्य तरुणिमा (युवावस्था) मदोन्मत्तो न स्यात् ? । सिंह इव मम विवेको येन मार्गेणागत्यामुं युवावस्था-
रूपगजं क्रीडापदं करोति तदपूर्वं विज्ञाप्यते तच्छृणु । श्रीसूर्यपुरं नामनमरमस्ति, यत्रास्तिको जनो धर्मरूपराज्ञः क्रीडाकल्पवृक्ष-
वनस्य शोभां धारयति । तत्र नगरे मेहन्द्रनामा राजाऽभूत्, योऽन्तर्वाहिः ऋजुजयशीलं शास्त्रं शास्त्रं च धारयति स्म । वंशो-

चित्तसु विद्यासु गुरुभिः कारितपरिश्रमोऽहं तस्य भूभर्तुः पुत्र “अन्द्रयज्ञा” इति नामाऽभूवम् । प्रसन्नो वचनैः सुधावर्षकः संसाराद्विरक्तो राजा कदापि षोडशवर्षीयं मां समीपे समुपवेशयित्वोवाच । संसाररूपवने राज्यं चतुष्पथम्, इह वने भ्रमन्नयं जीवन्नः पिशाचीतुल्याभिः अग्निभिः कृतस्खलितः प्रपात्यते । मणयो मोहरूपवृषस्य तेजस्विदीपतां वहन्ति, यल्लोभलोछुभा जनाः के शलभा इव नाथः पतन्ति ? । ज्ञानरूपवोहित्वाहिताः संसारसागरं तितीर्षवो जना मध्यभूधरानिव गजान् दूरतस्त्यजन्ति । संसाररूपवनहरिणानां चपलानां मोहलक्ष्मीकटाक्षविलासानां तुरगाणां प्रत्यक्षे विद्वान् कदापि न चरेत् । मोहरूपवृषस्य सभामण्ड-
पसदृशं छायाव्याजात्तस्य तले सेवक्तुल्यैः पातकैर्व्याप्तं विवेकरूपसूर्यस्य प्रकाशाच्छादकं छन्नं तादृशजडताचकितः कोऽपि विद्वान्न सेवते । संसारसागरेऽगाधवर्त्तीनि रत्नानि स्त्रीरूपाणि शोभन्ते, यद्वस्तग्रहणाग्रही पुरुषः पश्चादुपरिगन्तुमशक्तो भज्जति । ईदृशं रांसारिक्विपयं त्यक्तुमशक्तः सकलो विद्वान् शीतभीतोऽग्निमित्रासक्त एव सेवते । तदिदानीमहमस्मान्मोहाभिर्गन्तुमुद्य-
तोऽस्मि, यतोऽस्माकं वंशे वृषाणां राज्यश्रमः पुत्रस्य युत्रावस्थां यावदेव भवति । हे वत्स ! तन्माभिव पिता, त्वामधुनाऽस्मिन् स्वस्थाने निवेशय मोहरूपवीरस्य कारागृहादिव संसाराद्विर्गच्छामि । इत्युक्त्वा बलान्मे राज्यमभिवेकं कृत्वा राज्ञा तपो-
लक्ष्मीयौवनं विपिनं प्रजगाम । राजाज्ञया राज्यं परिपालयतो ममापि प्राणेश्योऽपि प्रिया रत्नावलीनाञ्ची राज्ञी बभूव । तां संसारवन्धनकारणरूपां जानन्नप्यहं पङ्कमनं गजमिव तदायत्तं मम आक्रष्टुं न समर्थोऽभूवम् । तस्यां रत्नावल्यां प्रेमरूपवज्रलेपेन मम मनस्तथाऽऽसक्तमभूद्यथा राज्यलक्ष्मीधुरीणैर्गजैरपि नाकर्षितमभूत् । अरे ! तस्यां राश्यामासक्तं कामदेवरूपपिशाचेन गृहीतं मम मनो मन्त्रचिद्धिर्मन्त्रिभिरपि न दूरीकृतम् । तस्यामेवासक्तमनसो मम राज्यलक्ष्मीरीर्ष्ययाऽन्यहस्तं गच्छन्ती वृद्ध-

मन्त्रिणां लज्जयाऽतिष्ठत् । सन्मानसेविन्या तया रत्नावल्या नित्याश्रिते मम चित्ते स्त्रीस्पर्शभयेनेव धर्मगुरवोऽपि नाविशन् । इत्थमनन्यमनास्तस्यां न्यस्तनेत्रोऽहमात्मानं धन्यं मन्यमानो मोक्षपदमपि कामदेवस्य पर्वामन्यम् ।
अथैकस्मिन् दिवसे कामविलासानन्दरसनिद्राया अधीनोऽहं स्वप्ने स्वं सुकृतागिरिशिखरे चरन्तमपश्यम् । तस्यां राज्ञ्यासुविद्रनिद्रायां तदा त्यक्तनिद्रोऽहं चिन्तापरवशेन हृदयेनाचिन्तयम् । अयं स्वप्नः सर्वोत्तमस्तावन्सुक्ताफलप्राप्तिं सूचयति किन्तु स्त्रीवशंगतहृदयस्य मम तत्प्राप्तिसम्भावना क्व ? । तस्या रत्नावल्याः कान्तिस्तिरस्कृतसुवर्णा, गतिस्वर्णीकृतमत्तगजा, नेत्रविलासाः सेवकीकृताम्बाः, नखाः मणिविजयशीलाः, मुखवासुः सेवकीकृतकर्पूरकस्तूरीसुगन्धिः, दन्तकान्तिश्च धूलिकणीभूतधवलपट्टवस्त्रा शोभते । तया राज्ञ्यभोगे शिथिलीकृतम्, तस्या भोगं शिथिलीकर्तुं साम्प्रतं मम क्व उपायो भवतु ? । अस्या रत्नावल्या मस्तकस्थकेकाः किं महाश्यामतां न धारयन्तु ? हृदयस्थितैर्यैः कैशैर्मम निर्मलं ज्ञानं मलिनीकृतम् । अस्या मुखं किं चन्द्रो न ? यस्य प्रभावेण मीलितं कमलमिव मम विवेकं दृष्ट्वा स्वच्छैर्गुणैर्गतम् । नित्यं विकसिता नीलकमलसदृश्योऽस्या दृशो मयि तत्त्वज्ञानसूर्यमस्तंगतं कथयन्ति । अस्या रत्नावल्या अधरः सुधानन्मथुरः, यदधीनोऽत्यन्तं प्रसन्नं मम मनो विद्वांसो वेगेन दूरतोऽत्यजन् । अस्या रत्नावल्याः शङ्खवन्मनोहरनादवान् कण्ठो मम सकलानां कार्याणां गमनायैव रचितोऽस्ति । अस्याः कोमलहस्तमृणालरूपपाशेन बद्धं निजं मनोऽहं त्याजयितुं न समर्थोऽतो निर्वलज्जनाग्रणीं मां धिक् । अहो ! संसाररूपवनमहं लीलैव विलङ्घे, तस्मिन् वने स्थिताया अस्या राज्ञ्याः संयतकेशदण्डस्तु मम हृदयेनाप्यलङ्घनीयः । 'असौ संसारसागरः सर्वतोऽपि सुतरां सुतरः, परन्त्वस्मिन् संसारसमुद्रेऽस्या नाभिरूपागाधोर्मि-

बन्धस्तु दुस्तरः । हा धिक् ! यतोऽस्याः सिंजानमञ्जीरगतचित्तस्य मम हंसस्येवोर्ध्वगतिसमर्थौ निर्मलौ मातापितरौ पक्षरूपौ विस्मृतौ । इत्यादिविचारयति स्वयमेव स्वं निन्दति मयि प्रातःकाले स्तुतिपाठकाश्चारणाः वहिरुच्चस्वरेण गानमकुर्वन् । हे राजेन्द्र ! शीघ्रं निद्रां त्यज, असौ जागरणस्य समयो विद्यते, मोहं हन्तुं सद्गुरुशिवान्धकारं हन्तुं सूर्योदयोऽभूत् । अथा-हमेतादृशीं कर्णगतां वन्दिनां वाणीं मुक्तिस्त्रुचिनीं स्वप्नेन प्राप्तां जानन् परमानन्दमविन्दम् । अस्मिन् समये जाग्रती सा राज्ञी प्रथमोत्थितं मां पुरो विलोक्य लज्जया नम्रमुखी सती किञ्चिच्चाटुवचनं नावोचत् । अगाधज्ञानसागरस्य सन्मुखस्थितप्रज्ञानेत्रेण मयापि सा राज्ञी परिहासवचनेन नोक्ता । अथ मनोहरदन्तकान्तिः प्रतीहारी समीपमागत्य मां च मुदा प्रणिपत्योवाच । हे देव ! मतिसागरनामा मन्येवं निवेदयति, सेवका भवतां दर्शनार्थमुत्कण्ठिताः सन्ति । इत्थं प्रतीहार्या वचनं श्रुत्वा कृत-प्रातःकालीनकृत्योऽहं सेवकजनैः सेवितां सभाभूमिं समागतः । ततोऽहं प्रणामं कुर्वतः सर्वान् भूपतीनवलोकयन् कस्यापि हस्ते कमलं दृष्ट्वा कमलमुखीं तां राज्ञीमस्मरम् । तत्समये विदुषां कवीनां सुधासदृशवचनरचनासु राज्ञीविरहानलतप्तं मम मनो न रेमे । उत्कण्ठितोऽहं यावदन्तःपुरं प्रति नेत्रं क्षिपामि तावन्मनोज्ञशरीरं देदीप्यमानकान्तिं दृढबन्धनपरिधापितधौतवस्त्रं कटिभागे वद्धदृढोत्तरीयवस्त्रं स्कन्धालम्बितखड्गं वक्षःस्थलवद्धखड्गधेनुकं दक्षिणहस्ते ताम्बूलपात्रं धारयन्तं वामहस्ते तु तया राज्ञ्या कृतहस्तावलम्बनं धैर्ययुतनेत्रेण मां सतिरस्कारं पश्यन्तं द्रुतैश्चरणगच्छन्तं कञ्चन पुरुषमपश्यम् । एकः ? इमां कनयति ? इति क्रोधेन रक्तनयनं मां हसन्ती सा तं पुरुषं स्थिरीकृत्योचे । महापापी त्वं मां बहुकालपर्यन्तं वन्दीचकर्थं, साम्प्रतमहं तव हृदये चरणं न्यस्य गच्छामि । एवं तस्या वचनेन क्रोधपरीताक्षोऽहं स्वमदानवोचम्, अयं गृह्यतां गृह्यताम् ? अयं वध्यो

वध्यः ॥ ततो वायुसदृशवेगेन प्रगच्छच्चरणः स तया राज्ञ्या सहैव शीघ्रमन्तःपुरान्निर्गम्यो । अयं गच्छत्ययं गच्छतीति प्रध्वनै-
रनुगच्छतामग्रे स्थिता अपि पुरवासिनस्तं धत्तुं न शक्नुः । सुखोद्गतफेनयुक्तया प्रधावद्भवानां सेनया सह मन इन्द्रियसमूह-
मित्राहं प्रधावंस्तं पुरुषमनुससार । तदन्वेषणतत्परो नगर्याः पर्यन्तं पर्यटनहं पुरः सुवर्णभूषणशोभमानां काञ्चित् सेनामपश्यम् ।
तस्याः सेनाया मध्ये श्रेष्ठगजपट्टारूढस्य कस्यचित् पुरुषस्य हस्ते स तां न्यमीविशत्, साऽपि तां स्ववामभागे न्यमीविशत् ।
सा च मां वचनात् सुदूरस्थं दृष्ट्वा स्त्रीचरित्रनिपुणा तस्य शरीरमालिङ्ग्य वामहस्ताङ्गुलमनर्तयत् । तद्वलोक्य त्रिलक्षोऽहं चेतस्य-
चिन्तयम्, अहो ! स्त्रीजनो मोहप्रभावाणां महासागरः ! स्त्रियो मदिराया अपि गुणश्रेष्ठा लोकद्वयनाशिन्यश्च, या दृष्टिमित्रेणैव
जनं स्वायत्तं कुर्वन्ति । परापकारकरणे गर्ववद्विषं किं स्त्रियः सन्ति ? यत्सेवनोत्पन्नस्तापः परलोकेऽपि न शास्यति । कवयो
यल्लक्षणाशक्तिवैपरीत्येन विषशरीरवत्यां स्त्रियां चन्द्रधैरौपम्यं (साम्यं) ददुस्तन्मन्दबुद्धयो जना यथार्थतो न विदुः । स्त्रियो
हि विश्वासघातिनां शिरोमणिरिति जानामि, याः स्त्रियः पुरुषं प्रेम्णा स्वाधीनं कृत्वा ततो नरकसमुद्रे पातयन्ति । “ इमा
अबला ” इति बुद्ध्या स्त्रीभिर्हस्तसंयोगो न कर्त्तव्यः, या हि पुरुषाणां प्राणान् हरन्ति तथा संशये पातयन्ति । इयं हिरक्तस्य
सूर्यस्य पश्चिमदिगिवानुरक्तस्य मम मानहानिं ददौ परतस्तु कां गतिं दास्यतीति को नाम जनो वेत्ति ? अन्धकारमित्रत्वेन
सूर्येण निस्पृहमुलूकनेत्रमिवास्या आधीनत्वेन मोक्षयाप्तौ निःस्पृहं मां धिक् ॥

परत्त्वेन वैराग्येण साम्प्रतमेतद्विरं न त्यजामि, यतो ह्ययमानतो मनस्विनां वंशस्यापि कलङ्को जायते । अयमानेऽयु-
द्योगरहितः पुरुषः पङ्कादप्यग्रमः, यः पङ्को हृदये पदं दत्ते सति शीघ्रमूर्ध्वं गिलति । स्वरससर्वस्वं गृह्णन्तं सूर्यं प्रति काञ्चिदप-

क्रियां कर्तुमशक्तस्य पशुस्यापि हृदयं भिन्नं भवति ॥

श्रीवासुपूज्य

॥चरित्रम्॥

॥७१॥

सामर्थ्यवन्तस्तप्यराभर्थैः पुरुषैर्वद्धं गजं यथा विन्ध्याद्वी त्यजति तथा परकृतापमानसहं पुरुषं स्नानापि दूरतस्त्यजति । अतः खड्गरूपनौरुयास्यापमानसमुद्रस्य पारं गत्वा पश्चात् संसारसागरं पारं कर्तुं नौसङ्गं व्रतं समाश्रयिष्ये । यद्यपमानेऽपि व्रतं शृङ्गे तदा मम प्रमाणात्मनः पूर्वेणामपि व्रते सम्माननैषा भविष्यति । इत्ययुद्धतत्रिचारमग्नचित्ते मयि युद्धविचारं कुर्वति सति मम मन्त्री सरुलसैन्यसामग्रीसहितः रानागमः । ततोऽन्तरप्रकटदूतैः प्रादुर्भूताद्भुतशुभावयोर्मम तस्य च सेनाभिः संग्रामः प्रारम्भोऽभूत् ॥

ततः स्वशरीरविनाशभयरहितो रघो रथं गजो गजमश्वोऽश्वं वीरो वीरं परस्परं युद्धार्थं सम्मिलितोऽभूत् । तत्र भयङ्करे समरे समारब्धे धनुंषि नम्रान्यभूवन्, खड्गदण्डाः कम्पिता वभूवुः परन्तु पराक्रमशालिनां वीराणां कम्पो नाभूत् । सकलस्यापि शरीरस्य मुष्टिप्रविष्टया चाक्रत्या स्वस्वायुधं दृढयन्तो वीराः शत्रून् माहरन् । तादृशयुद्धलक्ष्म्या स्वं धन्यं मन्यमानो वीरः क्रोधवशंगतः महारे जाते रोमाञ्चितं शरीरं दधौ । ततो नष्टाश्वसमूहः पतद्गजसमूहस्तुट्टयसन्धानवन्धो नृत्यत्कवन्धश्चलदनेकलघिनदीसमूहः पक्षद्वयनाशकरो रजोःस्रव ऐधिष्ठ । क्रमशो भ्राजिष्णुतेजस्विभिः शत्रुभिर्ग्रीष्मदिनै रात्रय इव मम सेनाः कर्शयामासिरे । अय राजारोहगोचितं श्रेष्ठाश्वमाश्रय निर्भयः क्रुद्धश्चाहं तुमुलयुद्धोत्कण्ठितस्तेन सहामिलम् । मयि वागसमूहं त्यजति युद्धनिपुणेन तेन स्वशरीरात्मा गजेन्द्र आत्मीयवर्गश्च रक्षितः । सूर्यो यथा स्वकिरणैर्नक्षत्राणि नाशयति तथा स स्ववर्णैर्मम सत्तलं सेन्यं क्षणेनैव ननाश । अहं यद्यदक्षप्रत्यजं तत्तच्चतुरः स एव एव तथा विच्छेदः यथा ज्ञानी

द्वितीयो

भागः

॥७१॥

संसारकर्म छिनत्ति । अथ तस्यास्त्रिणाचं गजे पतति नष्टसकलायुधोऽहं मुष्टिमेवास्त्रयन्नुत्प्लुत्य तस्य गजमस्तकेऽगमम् । अथ स पादग्रहारं कृत्वा मां हस्तयोर्गृहीत्वोत्क्षिप्तवान्, अहं च यन्त्रोत्थग्रावगोलवद् दूरे पतितः ।

ततस्तथा राज्ञ्या सह हस्तमेलनं कृत्वा मधुरालापं कुर्वन् स सहसा सेनाभिः सह ममान्तःपुरं प्राविशत् । तदैवं पश्यन्न-
पमानेन व्याकुलमना अहं मरणमेवेष्टमेभ्योऽपीष्टं गणयन्, यदि मम किञ्चित्पुण्यमस्ति तदा जन्मान्तरेऽपि सज्जनपथभङ्गकारकः
स्त्रीसङ्गो मायूदिति कथयन्नाग्रे कूपं दृष्ट्वा तत्र कूपे पपात, पतितश्च स्वं श्रेष्ठसिंहासनस्थं ददर्श । तथा च ये सुभटा युद्धे क्षताः
प्रपतिता श्रुताश्च तान्भटानहं समायां पार्श्वस्थानक्षतानपश्यम् । येऽश्वा गजाश्च युद्धे नष्टा दृष्टास्तेषां तुरगाणामश्वशालासु
गजानां गजशालासु च शब्दमशृणवम् । ततो यावदन्तःकरणेऽन्तःपुरं प्रति दृष्टिः क्षिप्ता तावत्तादृशराज्ञीप्रतिकर्मक्रियोन्मुखी
तस्या राज्ञ्याः सखीश्रेणिदृष्टा । इत्थमाश्चर्यान्वितचित्ते मयि मनोहरेण तेजसा मूर्ध्नि कर्करयन् कश्चिद्देवोऽग्रे प्रादुरभूत् । तस्य
देवस्य दर्शनेन सज्जातजातिस्मरणोऽहमचिन्तयम्, पूर्वजन्मन्यहमेष च धनधन्याख्यौ सुहृदावभूव । अनेन मित्रेण सह संसारस्य
निस्सारतां विचारयन् व्रतादस्त्वलितस्वर्गलक्ष्मीसुखदुःखपार्जनयम् । देवल्लोकात् पूर्वमधःपतता मयायमालिङ्ग्य प्रार्थितः, यत्
सोऽहं संसारे मोहसागरात्त्वयोद्धर्त्तव्यः । तन्नूनं साम्प्रतं ज्ञानदुग्धानां कूपसदृशेनानेन वन्धुना नाटकमिदं घटयित्वाहं प्रति-
बोधितः । इत्युक्तवोत्थाय मया ग्रीत्या सत्कृतः स देवोऽन्तर्दधे, अहं च संसारसागरं विलङ्घितुं शीघ्रं चारित्रग्रहणक्रवम् ।
इदृशचरित्रश्रवणात् संसारद् भीतः स राजा स्वराज्ये रतिसारं रतिसारं न्यस्य व्रतग्रहणमकरोत् । अथ राजनि व्रतं स्वीकुर्वति
यथा सूर्यो गगनं शोभयति तथा रतिसारा राज्यमशोभयत् । राजाज्ञापालनकर्तृणां जनानां हन्ता राजहन्तेव ज्ञातः स्यात्,

यतो चिदांसो राजाज्ञाभङ्गकारकं जनं निरायुधं बधं वदन्ति, तन्मम प्रजानां द्रोहकारकाणां मम शत्रूणामिव शीघ्रं विपत्तयो भविष्यन्ति, इति स राजा देशान्तरेऽपि दङ्कांवादायत् । तस्मात्तस्य राज्ञः पुण्यप्रभावेण तस्य देशे तदैव नष्टविपत्तयः प्राणिनः शत्रुकृतार्तिभ्यो मुक्ताः । सर्वा अपि स्त्रियः सतीव्रतवत्यः, सकलो जनः सत्यवादी, कापि च चौरा नासन्, कस्यचिदपि धूर्त्तता नासीत् । क्रीडासु बालैरपि न कलहो विहितः, युवमिश्र स्नेहशत्रुः कलहो दूरीकृतः । पशवोऽपि शृङ्गादिभिः कस्यचिद्वधायी न चक्रुः, रोगाश्चापि मरणान्तकष्टरूपं किञ्चिदुपद्रवं न चक्रुः । मत्तैर्व्यन्तरादिभिश्चापि कचिकोऽपि न पीडितः, अग्निरपि तुल्यविन्यनेष्वपि मर्यादया ज्वलति स्म । पथिकानां श्रमहरणमत्रैरेव वायुभिर्वे, सरः कृषिफलम्, मेघश्च समये जलं दत्तवान् । एकवारमपि सिक्ता सरसा पृथिवी विस्तारेण पफाल, भगवान् सूर्यश्चान्यकारनाशकं किरणसमूहं विस्तारयामास । इत्थं रतिसारस्य भूपतेः प्रभावं ज्ञात्वा सर्वेऽपि राजानः स्वराज्ये तस्यैवाज्ञां प्राप्तयन् । माहिष्यतीपतिस्तत्पिता सुभृमोऽपि तज्ज्ञात्वा प्रसन्नस्तस्यैवाज्ञां न्यस्य परलोकं हितमकरोत् । यत्र यत्र चन्द्रस्य चन्द्रिकेव तस्याज्ञा प्रकटाऽभूत् सा सा भूमिस्ताप-रूपान्यकाराणामभूमिरभूत् । अनया रीत्या समस्तपृथिव्यां तस्य राज्ञः शासनं शिक्षितायां सकलोऽपि लोको धर्मकार्यकरणे समर्थो बभूव । एवं चानन्दितामशेषां पृथिवीं स राजा रतिसारो बहुकालपर्यन्तं वद्धनरकद्वारं भग्नस्वर्गद्वारार्णलं यथा स्यात्तथा पर्यपालयत् ॥

अयं कदाचित् स राजा कौतुकगृहे तिष्ठणां राज्ञीनां मुखं पश्यन् यथेष्टमपूर्वमानन्दं प्राप । हे कोमलाङ्गि ! तव चन्द्रवन्मनोहरे मुखे चन्दनस्य चित्रकं न शोभते, तेनेदं विलुप्य कस्तूरिकामयं करोमीत्युत्तवा राजा सात्त्विकस्वेदजलद्रौङ्गलीपत्रैः सौभाग्य-

सुन्दर्या मनोहरकान्तिवचित्रकं लुलोप । अथ मनोहरशृङ्गारवत्यपि नष्टतिलकविन्दुः सा विततनक्षत्रापि चन्द्ररहिता रात्रिरिव न शुशुभे । एकेन तिलकेन रहितापीयं यन्निःशोभा दृश्यते तत्त्यक्तसकलाभूषणा कथं शोभिष्यत इति विचार्य वैराग्यरूपतरङ्गपूर्णचिन्तसागरः स राजा क्रमशोऽस्या राज्ञ्याः सकलमाभरणमहर्षीत् । ततो हृतशिरोभूषणां राज्ञौ दीपरहितगृहमिव, हृतकर्णभूषणामस्तंगतसूर्यचन्द्रमाकाशमिव, हृतहारां तोरणरहितं देवगृहमिव, केयूरभूषणरहितहस्तां छिन्नकमलां सरसीमिव, कङ्कणरहितकरां लतारहितवृक्षवतीं वनीमिव, शब्दायमानमञ्जीरहीनचरणां हंसकमलहीनां कमलिनीमिव, एवं त्यक्तसकलभासमानाभरणां पत्रपुष्पफलरहितां फाल्गुनमासीयां लतामिव तां राज्ञीमान्तरेण नेत्रेण पश्यन् स राजा विचारितवान्, यत्तुत्रापि प्रक्षालनरहितशुद्धशरीरो भूषणरहितोऽपि शोभावान् कोऽपि नास्ति । अथवाऽन्यस्य का कथा ? आत्मापि प्रक्षालितसकलकर्मरूपमलो ज्ञानदर्शनचारित्ररूपै रत्नैः सुशोभितो राजते । तत्कर्मणा मलिनेऽस्मिन्नात्मनि यच्छरीरस्य परिष्करणं तदाच्छादितपुच्छं मयूरस्य नर्तनमिवाशोभनीयमस्ति । शरीरस्याभरणैरात्मा न भूयते किन्त्वात्मनो भूषणैः सकलमपि शरीरं सूर्यस्य किणौराकाशमिव भूष्यते । तदयमात्मा यथेष्टं कर्मरूपमलसमूहरहितो ज्ञानदर्शनचारित्रभूषणोऽङ्गभूषणः कर्त्तव्यः । इत्थं स्वान्ते विचारयतस्तस्य राज्ञ आत्मनि, यथा वायुरहिते गृहे स्थितो दीपः शोभते तथाऽत्यन्तं स्थिरं मनोऽशोभत । अथ घातकर्मरूपेन्यनस्याग्निसदृशे शुक्लध्याने प्राप्ते त्रिशुवनस्य त्रिकालदर्पणसदृशं केवलज्ञानमुत्पन्नम् । ततः शासनदेव्या दत्तं मुनिजनोचितं वेपं समाश्रित-स्तथैव च तत्र कृते सुवर्णकमले विहितासनः शीघ्रमागतैः पुष्पवृष्टिकरैर्देवसमूहैर्वन्दितः “ किमेतदि ” ति सार्थ्येनगरवासि-

भिरवलोकमानश्चलचित्तव्यापारामिरन्तःपुरसुन्दरीभिः “नाथ ! नाथ ! किमेतदि ” ति वारंवारसुत्तरदानाय प्रार्थितः स केवलज्ञानी जिनो निजदन्तकान्तिव्याजान्मूर्त्तिधारि पुण्यं विस्तारयन्तीमिव सकलपापनाशिनीं धर्मदेशनां (धर्मोपदेशं) चकार । अहो ! महोद्धतैर्मस्थानभेदनकारिरूपवद्भिः कर्मभिरेव संसारसेवकाः प्राणिनः कथं सिद्ध्यन्ते ? । हे सज्जनाः ! आत्मभिः सह सततं सङ्गतानि संसारस्य कारणरूपाणि नाम्नो भेदादष्टविधानि तानि कर्माणि यूयं जानीत ! । यथा-ज्ञाना-वरणम् (१), दर्शनावरणम् (२), वेदनीयम् (३), मोहनीयम् (४), आयुः (५), नाम (६), गोत्रम् (७), अन्तरायम् (८) इति तेषां नामानि जानीत । तत्र चाच्छादितैर्मति-श्रुता-वधि-मनःपर्याय-केवलनामभिर्ज्ञानैराद्यं ज्ञानावरणं पञ्च-विधमस्ति । यथा निर्मलापि दृष्टिर्वह्नाच्छादिता सती किञ्चिद्द्रष्टुं नार्हति तथा तेन ज्ञानावरणेनाच्छादित आत्मापि किञ्चिद्-द्रष्टुं न शक्नोति तस्माद्धेतोस्तज्ज्ञानावरणं क्लृप्तं सूरिभिः कथितम् । तस्य ज्ञानावरणस्यावस्थितिः सागराणां त्रिशत्कोटि-कोटिप्रमाणरूपा विद्यते ततः पुनर्मलिन आत्मा तस्य कर्माणि बध्नाति । दर्शनावरणं तु नवविधमस्ति तत्र निद्राः पञ्चविधाः, चक्षुर्दर्शनादयश्च चतुर्विधाः स्युः । यत्र स्वल्पकारणेन प्रबोधः स्यात् सा “ निद्रा ”, यत्र चात्यन्तो दुःखेन जागरणं स्यात् सा “ निद्रानिद्रा ” । या निद्रोर्ध्वस्थितस्य प्राणिनो जायते सा “ प्रचला ”, या च मार्गे गच्छतः प्राणिनो भवेत् सा “ प्रचलाप्रचला ”, स्थानर्द्धिनाम्नी निद्रा तु दिने चिन्तितस्य कार्यस्य रात्रौ साधका, सा च पुनः क्लिष्टकर्मण उदये प्राणिनो जायते । येन चक्षुराच्छन्नं भवति तत् “चक्षुर्दर्शनावरणकर्म” कथ्यते, तथाचशिष्टेन्द्रियाणामाच्छादकं “अचक्षुर्दर्शनोवरणं” नामोच्यते । “ अवधिश्च ” रूपिपदार्थस्य मर्यादा कथ्यते, तेन यद्दर्शनम्, अथवेन्द्रियाणामनपेक्षो बोधरूपोऽवधिरुच्यते ।

तेनावधिना दर्शनं सामान्यार्थग्रहणरूपमवधिदर्शनं कथ्यते, तस्य चाच्छादकप्रवधिदर्शनावरणं कथ्यते । समग्रलोका लोकस्य सामान्यावबोधो येन कथ्यते तत् “ केवलदर्शनावरणकं ” नाम चतुर्थं भवति । द्रष्टुकामस्य राज्ञो द्वारपालो यथा राजदर्शनं न ददाति तथा दर्शनावरणणीयेन कर्मणा रुद्धोऽसौ जीवोऽपि पदार्थं न पश्येत् तेन हेतुना तत्कर्म द्वारपालतुल्यं विद्वांसो वदन्ति । अस्य दर्शनावरणणीयकर्मणोऽवस्थितिरपि क्रमशः क्षिप्रलोकोत्क्रांतिरप्युपमप्रमाणाऽस्ति । अथ सातासातभेदेन वेदनीयकर्म द्विविधम्, तयोः पुनर्मुख्यमसातं पक्षिणि नरके च, सातं च मर्त्ये स्वर्गलोके चास्ति । मधुलिप्तबद्धधाराया आस्वादनां इवेदं कर्म सुखदुःखकृद् भवति । अस्य वेदनीयकर्मणोऽवस्थितिरपि नियतं त्रिशक्कोत्क्रांतिरप्युपमप्रमाणाऽस्ति । मोहनीयं तु द्विविधमस्ति, तत्र प्रथमं दर्शनमोहनीयं कर्म, द्वितीयं तु चारित्रमोहनीयं कर्म कथ्यते । तत्रापि प्रथमं दर्शनमोहनीयं कर्म त्रिविधमस्ति, द्वितीयं चारित्रमोहनीयं कर्म पञ्चविंशतिप्रकारकमस्ति । प्रथमं तु समग्रगन्मिश्र-मिथ्यात्वभेदात् त्रिविधम् । द्वितीयं चारित्रमोहनीयं पञ्चविंशतिप्रकारकं यथा-क्रोधमानमायालोभाः कषायाश्चतुर्विधाः स्युः, तत्रैकैकः संज्वलन-प्रत्याख्यान-अप्रत्याख्यान-अनन्तानुबन्धिभिर्भेदैश्चतुर्विधो भवतीति षोडशभेदा ज्ञेयाः । तत्रासौ संज्वलनाख्यः कषायः पञ्चदशदिनस्थायी, प्रत्याख्यानकषायश्चतुर्मासस्थायी, अप्रत्याख्याननामा कषायः संवत्सरस्थायी, अनन्तानुबन्धकः कषायो जीवमपर्यन्तस्थायी विद्यते । सेव्यमाना अग्नी संज्वलनादयः क्रमशः संसारे प्राणिनो जीतरागलं मुनित्वं श्राद्धत्वं सम्यक्त्वं च नाशयन्ति । एवं ते कषाया जन्मान्तरे क्रमशो देवगणित्वं मनुष्यगणित्वं पक्षिगणित्वं नरकत्वं च ददति, इत्थं ते षोडशविधाः कषाया ज्ञेयाः । तथा हासः, भयं, शोकः, जुगुप्सा, रतिः, अरतिः, पुरुषवेदः, स्त्रीवेदः, नपुंसकवेदश्चेति

नवविधा नोकपाया ज्ञेयाः, इत्थं कषायनोकपाययोर्भेदप्रभेदभिन्नाश्चरित्रमोहनीयकर्मणः पञ्चविंशतिर्भेदा सञ्जाताः। एवं मोहनीयस्य कर्मणोऽष्टाविंशतिर्भेदा बहुदिनं यावत्स्थायिनः प्रायो मव्यप्राणिनामपि कष्टतो नाशनीयाः स्युः। मद्यपानाद्यथा प्राणी कर्तव्याकर्तव्यानि न जानाति तथा मोहनीयकर्मणोऽपि प्रभावात् ज्ञातुं न शक्तोतीति तन्मद्यसदृशं कथ्यते। तेन हेतुना हि तस्य कर्मणोऽवस्थितिः सर्वेभ्योऽपि कर्मभ्योऽधिका सागराणां सप्ततिः कोटिकोटिप्रमाणं निर्दिष्टा। अथ नरक-तिर्यग्-समुल्लय-देवगतिभेदभिन्नमायुःकर्म चतुर्विधम्, तेन दुर्भेदवन्धनभावेन तदायुर्वज्रमयनिगडसदृशमस्ति। अस्यायुःकर्मण इत्यमुल्लय स्थितिः संसारे हि त्रयस्त्रिंशत्सागरोपमात्राऽस्ति। नामकर्म तु प्रथमं द्विचत्वारिंशद्विधम् (४२), ततः सप्तपष्टिविधम् (६७), ततस्त्रिनवतिविधम् (९३), ततश्च त्र्यधिकशतविधम् (१०३)। तत्र द्विचत्वारिंशद्भेदा यथा-गतिः (१) जातिः (२) क्षारीरम् (३) अङ्गोपाङ्गम् (४) वन्धनम् (५) संघातनम् (६) संहननम् (७) संस्थानम् (८) वर्णः (९) गन्धः (१०) रसः (११) स्पर्शः (१२) अशुरुल्लु (१३) पराघातः (१४) उपघातः (१५) आलुपूर्वी (१६) उच्छ्वासः (१७) आतपः (१८) उद्योतः (१९) विहायोगतिः (२०) त्रसः (२१) स्थावरम् (२२) सूक्ष्मम् (२३) बादरम् (२४) अपर्याप्तम् (२५) पर्याप्तम् (२६) प्रत्येकम् (२७) अनन्तकायः (२८) सुभगः (२९) दुर्भगः (३०) स्थिरम् (३१) अस्थिरम् (३२) शुभम् (३३) अशुभम् (३४) सुस्वरः (३५) दुःस्वरः (३६) आदेयः (३७) अनादेयः (३८) यशःकीर्तिः (३९) अयशःकीर्तिः (४०) निर्माणम् (४१) तीर्थङ्करः (४२)। अथ अस्यैव कर्मणः सप्तपष्टिर्भेदा यथा-नरक-पक्षि-मनुष्य-देवनामानो गतेऽश्वत्वारो भेदाः, एकैन्द्रिय-द्वीन्द्रिय-त्रीन्द्रिय-चतुरिन्द्रिय-पञ्चेन्द्रियभेदाज्जातिः पञ्चविधा ज्ञेया। औदारिकं वैक्रि-

यकमाहारकं तैजसं कर्मणं चेति शरीरं पञ्चविधम् । अङ्गोपाङ्गं त्रिविधम्— शीर्षम्, पृष्ठम्, उदरम्, जङ्घाद्वयम्, हस्तद्वयं चेत्यष्टावङ्गानि कथ्यन्ते । अङ्गुल्यादिकुङ्कुपाङ्गं कथ्यते, तथा तद्गता रेखा अङ्गोपाङ्गं स्युः । एतत्त्रयं त्वाच्चे शरीरत्रये भवेत् । संहननं षड्विधम्, तत्र प्रथमं बज्रकृष्णभनाराचं द्वितीयमृषभनाराचं तृतीयं नाराचं चतुर्थमर्धनाराचं पञ्चमं कीलिकाभिधं षष्ठं च सेवावर्त्तनामकम् । एतल्लक्षणं त्वस्थिपर्यन्तस्पर्शरूपं ज्ञेयम् । संस्थानान्यपि षट्सन्ति तद्यथा—प्रथमं संस्थानं समचतुरस्राख्यम्, ततो न्यग्रोधप्रण्डलनाम, ततो क्षिपरीतप्रकारकं स्नादि, ततो वामनं, ततः कुञ्जकम्, ततश्च हुण्डमिति । एतानि चौदारिकस्यैव शरीरस्य भवन्ति, अन्यशरीराणां त्वसम्भवान् भवन्ति । आलुपूर्वी चतुर्विधा यथा—नरक—तिर्यग्—देव—मनुष्यरूपेषु चतुर्षु जननसु गच्छतः प्राणिनो एकस्माद् भवाद् द्वितीये भवे गमनेऽन्तराले या गतेः परिपाटिर्भवति सा चतुर्विधा भवतीति । विहायो गतिः शुभाशुभभेदाद्विधा । उपधातुपराधात्तातयाशुरुल्लुचापि कथितम् । तथोच्छ्वासोद्योतौ, वर्णाद्याश्चत्वारः, त्रसदशकम्, स्थावरदशकं, निर्माणं, तीर्थङ्गञ्चेति सप्तषष्टिः (६७) भेदाः कथिताः । बन्धनं पञ्चविधम्, सङ्ख्याताः पञ्चविधाः, वर्णो पञ्चविधः, स्पर्शोऽष्टविधः, रसश्च पञ्चविधः, गन्धो द्विविधश्च । पञ्चविधवर्णेषु कुण्डणो वर्णः, स्पर्शेष्वष्टविधेषु गुरुः, रसेषु पञ्चविधेषु तिक्तः, गन्धयोर्द्विविधयोः सुगन्धिरित्येते पूर्वकथिता भेदास्त्याज्याः । पूर्वकथितायाः सप्तषष्टे (६७) रस्याः षड्विंशते (२६) अ परस्परमेलने जाते त्रिनवति (९३) भेदा भवन्ति । पञ्चदशविधेभ्यो बन्धनेभ्यः पञ्च भेदाः पूर्व कथितास्तथाऽवशिष्टैर्दशविधैर्भेदैः परस्परं मेलने त्र्यधिकं शतं (१०३) भेदा भवन्ति । बन्धनस्य पञ्चदश भेदा यथा—औदारिकौदारिककं औदारिकतैजसं औदारिकतैजसस्यैव कर्मणमिति

चत्वारो भेदाः, तथा वैक्रियवैक्रियकं वैक्रियतैजसं वैक्रियकर्मगकं वैक्रियतैजसकर्मगकमिति चत्वारो भेदाः, तत आहारकाहारकं आहारकतैजसं आहारककर्मगकं आहारकतैजसकर्मगकमिति भेदचतुष्टयम्, एवञ्चैतेषामन्योन्यं सङ्कलनेन द्वादशभेदाः (१२) संजातास्तेषु तैजसैजसं तैजसकर्मगं कर्मगकर्मगं चेति भेदत्रयस्य सङ्कलने वन्धनस्य पञ्चदश भेदा भवन्ति । यथा चित्रकारो रम्याण्यारम्याणि चेति द्विविधान्यपि रूपाणि करोति तथा नामकर्मोपि जीवानां रम्याण्यारम्याणि च रूपाणि करोति तेन हेतुना तन्नामकर्म चित्रकारसदृशं कथ्यते । प्राणिनामेतस्य नामकर्मगः प्रकृष्टावस्थितिर्विशतिः कोटिकोटिसागरोपमप्रमाणमस्ति । गोत्रं द्विविधम्, बुद्ध्या लक्ष्म्या च हीनोऽपि संसारी येन पूजनीयो भवेत् नदृच्छं गोत्रम्, आभ्यां सहितोऽपि यस्योदयात् संसारी न पूजनीयः स्यात्तन्नीचं गोत्रं कथ्यते । यथा सृत्तिकापिण्डः कुम्भकारात् पूर्णयद्यो मदि राद्यश्च भवेत् तथा गोत्रादात्मापि प्रशंसनीयो निन्दनीयश्च भवति, तेन हेतुना तद्गोत्रकर्म कुलालसदृशमस्ति । आत्मनि गोत्राभिधस्यास्य कर्मणोऽवस्थितिर्विशतिकोटिसागरोपमप्रमाणमस्ति । अथान्तरायनामकमष्टमं कर्म दान-लाभ-भोगो-पभोग-सामर्थ्यभेदैः पञ्चविधं ज्ञातव्यम् । यथा राज्ञि दानादेशे कृतेऽपि भाण्डागारिको मध्येऽन्तरायरूपो भवति तैवेदमपि कर्म जीवस्यान्तरायं करोति अतस्तदन्तरायकर्म भाण्डागारिकसदृशमस्ति । एतस्यान्तरायकर्मणोऽवस्थितिर्विशत्कोटिकोटिसागरोपमप्रमाणम् । इत्थं संक्षेपेण कथितोऽनादिकालः कर्मरूपमहारोगः सावधानैः सज्जनैः शुद्धध्यानरूपमहौपधिसत्त्वैः शान्तः कर्त्तव्यः । कषायविषयत्यागिभिर्लोकैः शुद्धं ध्यानमपि प्राप्यं, पुनश्च लोकैः सन्तोषरसपूर्णैर्भवितव्यं यतः स सन्तोषः सुखस्य मूलमस्ति । सुष्ठुवचनात् परमन्यं वशीकरणं नास्ति, कलायाः परमन्यं धनं नास्ति, अहिंसायाः

परोऽन्यो धर्मो नास्ति, सन्तोषात्परमन्यं सुखं नास्ति । सेवनीयस्य तस्यापि सन्तोषस्य जननी निश्चितं विरतिरस्ति । सा विरतिरपि सर्वतो देशतो वापि कथिताऽस्ति । तेन कारणेनास्यां विरतौ बुद्धिभट्टिः सुखाभिलाषुकैः सज्जनैः प्रशंसनीय-
कर्मणि महाविघ्नसदृशः प्रमादो न कदापि कर्तव्यः । आयुष एकः क्षणोऽपि कोटिरित्यैरपि मिलितो न स्यात् । अरे ! मनुष्यैः
प्रमादरूपघूलिना स क्षणः कथं हार्यते ! । इत्थं कर्मरूपपर्वतभेदनवज्रसदृशीं धर्मवाणीं श्रुत्वा तत्त्वज्ञानेन भव्यजनः शुभपरि-
णामी बभूव । तस्मिन् समये तिस्रो राश्यः सुबन्धुश्च महाव्रतमङ्गीचक्रुः, अन्येऽपि बहवो जना गृहस्थानां व्रतं जगृहुः । इत्थं
मित्राणि प्रबोध्य पृथिवीविहारं कृत्वा धर्मं विस्तार्य च मंगवान् रतिसारः क्रमशो मोक्षं प्राप । इत्थं च विचित्रस्य दानस्य
प्रभावाद् धृक्तपृथिवीसुखो निष्णो जनो रतिसार इव शीघ्रं संसारं विनाशयतीति शिवम् ॥

॥ इति श्रीवर्धमानसूक्तस्य पद्यमयस्य श्रीवासुपूज्यचरित्रस्य संस्कृतगद्यानुवादे
द्वितीयो भागः समाप्तममत् ॥ श्रीरस्तु ॥

॥ श्रीवासुपूज्यचरित्रम् ॥

[तृतीयो भागः]

अयेत्यं श्रीरतिसारवृत्तस्य श्रेष्ठपुण्यवर्ती कथां श्रुत्वा स पद्मोत्तरो राजाऽत्यन्तं प्रसन्नोऽभूत् । नृपादिभिर्निरन्तरं सुपात्रभूतेभ्यः साधुभ्यो दानं दीयत् एव इति नः सर्वदा सुपात्रस्य उपलब्धभावात्, अतः सुपात्रदानं क्वचिच्छक्यं क्वचिच्च न, परन्तु स्वायत्तत्वाच्छीलं तु सर्वत्र सदैव च शक्यं, अतः पण्डिताः सततं शीलं पालयन्ति । यो मनुष्यः क्रीडाकमलमिव सततं विकस्वरं शीलं धारयति स यथेच्छं मुक्तिरूपस्त्रिया मुदा सकटाक्षं दृश्यते । अतो निर्मलबुद्धिमाञ्जनश्चिन्तामणिरत्नसहस्रस्य पुण्यस्य प्राप्त्यर्थं शीलामृतसमुद्रे मज्जनं करोति । पापनाशेनाश्चर्यशोभावति शीले गुणास्तथा समागच्छन्ति यथा वर्षतो मनोहरशोभावत्यल्पजलाशये स्वच्छा आनन्दिनो हंसा समागच्छन्ति । शीलरक्षणात् सनत्कुमारशृङ्गारसुन्दरयोस्त्रिव मनुष्येषु प्रेम भोगो मोक्षश्च प्राप्तो भवति । तद्यथा—

॥ अथ सनत्कुमारशृङ्गारसुन्दरीकथा ॥

इह जम्बूद्वीपे भारतवर्षे सन्मार्गवर्तिनां धन्यानां पुरवासिनां श्रेण्या शोभमाना “श्रीकान्ता” नाम पुरी वर्तते । तस्यां नगर्यां स्वाधिपत्येन तिरस्कृतदेवराजः स्वच्छयशोमालारोजितसंकलदिङ्मण्डलः सिंहनामा राजा बभूव । तस्य राज्ञः समुद्यद्-

गुणसमूहः कलास्वीकारे साग्रहो यशोजनकः सनत्कुमारो नाम पुत्रो बभूव । स राजकुमारः शरीरावयवैरिवोत्पन्नैर्निर्मललेखैः प्रत्यक्षलक्षणैर्गुणैः शोभते स्म । उपदेशमात्रकलेशवतो गुरोः सकाशाद् गुणान् गृह्णतो राजकुमारस्य हृदये समस्ता अज्ञाता अपि कलाः स्वलितं न चक्रुः । तस्य राजकुमारस्य निःसीम रूपं श्रुत्वा ललनाजनैः स्वतो राजकुमारस्य शरीरेण सङ्गि खुरली-
रजः बहुमतं जातम् । स्वप्रेमिणां विरहेण चतुराः स्त्रियः कामदेवस्य चित्राभ्यासस्य व्याजाद्धृदये गुप्तरूपेण राजकुमारस्य चित्रमलिखन् । शरणागतानां प्राणिनां रक्षणार्थं वज्रपञ्जरसदृशस्य तस्य राजकुमारस्य धनुषासादिता वाणा बाहुमण्डलस्य च्छायायां विश्रान्तिमगच्छन् । अथैकस्मिन् दिने मध्यरात्रे चन्द्रशालायां सुप्तः स सनत्कुमारः शत्रुणा वध्यमानस्य कस्यचि-
न्मनुष्यस्य शब्दं श्रुत्वा । ततोऽकस्मात् सार्धं त्यक्तनिद्रो दयालुः स राजकुमार आकाशे वचनं शुश्राव, यथा अहो ! अन्य-
स्य दुःखेन दुःखितो दीनानाथोद्धारकर्त्ता स कोऽपि काप्यस्ति ?—यो मामस्मात् पापाद्रक्षेत् । येन पुत्रेण माता त्रिभुवनस्य मार्तुहसति स कोऽपि क्वाप्यस्ति ?—यो मामस्मात् पापाद्रक्षेत् । स्वकीयधैर्येण स्वजन्मनः तिथिनक्षत्रासारान् गौरवयुतान् कुर्वन् स कोऽप्यस्मिञ्जगति वर्तते किं ?—यो मामस्मात् पापाद्रक्षेत् । प्रेमाद्रीभ्यो निजप्रियाभ्योऽपि ये युद्धं प्रियं मन्वते तेषु मुख्यः किं कोऽपि नास्ति ?—यो मामस्मात्पापाद्रक्षेत् । हा हा ! अहं मृतो मृतः, मां रक्षितुं कोऽपि शीघ्रं नागच्छति, तत्कस्य बलेनेदं भुवनत्रयमाकाशे धृतमस्ति ? । किमस्मिञ्जगति शूरा न सन्ति ? सन्त्यपि यदिचेत्तदा किं ते दयारहिताः सन्ति ? अथवा ते वीराः किं बधिरा बभूवुः ? यन्त्रियमाणानां कर्णार्द्रं शब्दं न शृण्वन्ति ? । यदि चेन्मनुष्या रात्रौ निद्रां गच्छन्ति तर्हि देवेषु किमभूत् ? यच्छक्तिशालिनोऽपि देवा मयि दयां न कुर्वन्ति ? । साहसी कोऽपि मनुष्यो नास्ति न वा गन्धर्वो न वा देवो

न दाननो यो मां रक्षेत् । हा हा ! सर्वथाहं हतोऽस्मि ।। अथ तच्छब्दश्रवणेन संजातरोमाश्चो भयङ्करोद्धृपितकेश उत्पद्यन् ।
स राजकुमारो धनुश्चालयन्नुत्थितः । आकाशे स्थितं तं यन्मुयं रक्षितुमसमर्थो विलसः पृथिवीचारी स राजकुमारः पक्षिणोऽपि
धन्यानमन्यत । अथ मया हन्यमानस्य तव रक्षको भुवनत्रये कोऽपि नास्ति तन्मित्रमाणस्त्वं मा क्रन्दनं कुर्वति पुनराकाङ्क्षा-
नापनभूत् । ततः बुद्धिमान् शरणागतरक्षशिरोमणिः स राजकुमारो हन्तुः स्वराजुसारेण साक्षेपमाकाशे बाणद्वष्टिमकरोत् । ततः
शोः खड्गेन कुतस्त एतः पुरुषोऽग्रे पतितोऽभूत्, द्वितीयस्तु राजकुमारस्य बाणेन ताडितः पतितोऽभूत् । अथोभौ मृच्छन्तौ
दृष्ट्वा राजकुमारे सार्धं गगनात् काऽपि तेजःशालिनी ह्री उत्ततार । मेग आधिकाद्विरवृत्तकल्पास्वरा सा स्त्री यत्रोन्मोणेन
लण्डितशरीरस्य पुरुषस्याग्रे स्थिता क्रन्दनं चकार । अयेदं पिताश्वर्यं चरित्रम् ? इति तेन राजकुमारेण पृष्ट्वा मा स्त्री ओक्त्वा
पुण्यन्तमगरोष्टमशुभिः सिञ्चतीदमब्रवीत्, यथा—स्तरत्तकान्तिसमद्वयगिन्दूरसमूहैश्चित्रितो लक्ष्मीदेव्याः क्रीडनाय यजनय-
यस्तवद् “दैतल्यनासा” पर्वतोऽस्ति । तत्र पर्वतस्योपरि परिपन्डुद्वीदेव्यां निवसेगोभूतदेवनगरी निपुण्यजनानां
ललनानां भुवैस्तिरस्कृतचन्द्रा “विशाला” नाम पुरी वर्तते । तस्यां नगया दृन्चन्नुनमैव विद्यात्रः क्रीडति, अय्य च भ्रमयात्रं
रुस्मीदेवी नान्नी प्रियऽहमस्मि । अयं तु चन्द्रपुरीनायकश्चन्द्रनाना दृष्टो विद्यात्रः कामविद्यामनि आचमनो मया प्रया-
नितः । ततः तेजसा दूरेण बलवतामूयेण चन्द्रज्योत्स्नैव पन्तुः मयागान् मान्दतमदमेन दत्ताश्वं, ततोऽनुयातो मन्पुत्रमियं
दशा जाता । हे वीर ! त्वयाप्यस्मैद् दुश्चित्रितल्लवयोकिनम् । इन्दुमेवैव कर्त्तुं देवी भर्तृवैविनमिच्छन्ती मनी मृच्छानाग-
तारपत्नीषयीन् कुशराग नीम्मादिन् । अत्र यथा चन्द्रः स्वकिरितैश्च द्रीवजनि चन्द्रं नागमयनि नया द्रुतमेवैव नदीय-

धिरस्यन्दैस्तं रत्नचूडं विद्याधरमजजागरत् । ततः कृपालुना राजकुमारेणौपधिरसैश्च नामापि विद्याधरोऽजीवि, यतो महा-
 पुरुषाणां कृपायामन्तरी न भवति, यदुक्तम्—“क्षमासारा हि सार्धवः ॥” ततो राजकुमारो विवेकरूपसमुद्रोत्पन्नैस्तुक्ताफलस-
 द्दशैर्वर्णश्रितां हारसदृशीं वाणीं चन्द्रनामानं विद्याधरमुवाच । अहो ! परस्त्री-रगं भुक्तनष्टान्नमिव सुखं न ददाति तथा
 पुण्यं हन्ति, पापं च पुष्टं करोति । परस्त्रीणामालिङ्गनेन यत् सुखं प्राप्तं भवति तत् सुखं शीतजलस्नानेन ज्वरपीडादूरीकर-
 णमिव समूलनाशकं भवति । परस्त्रियो हि रात्रय इवायशोरूपाग्धकारदायिन्यो भवति, याः सम्पार्गरेहितान् मनुष्याभरके-
 पातयन्ति । जलेषु मत्तगजैरिव परस्त्रीगमनकारिभिः कर्मदग्धैः पुरुषैर्घातितस्कारवन्धनानां दुःखानि नानुभूयन्ते ? । अत
 एव पुरुषैः सर्वदा सुकृतपुष्टरसायनतुल्यं गुणरूपमहागजनिवासवनसदृशीं निजस्त्रीसंतुष्टिः सेवनीया । अतो हे चन्द्रविद्याधर !
 निष्कपटबुद्धिधारणं कृत्वा चन्द्रसदृशोज्ज्वलानां यशसामाच्छादकं मेघतुल्यं परस्त्रीसमालिङ्गनं त्वं त्यज । तथा हे चन्द्र ! हे
 विद्याधरशिरोमणे ! रत्नचूडेन सह पापसमूहोत्पन्नं द्वेषं मा कदापि कुर्याः । एवं चन्द्रविद्याधरं कथयित्वा रत्नचूडमुवाच,
 हे रत्नचूड ! त्वयापीत्य विचारेणीयं यत् परस्त्रीहरणद्वेषयोः कलं युवयोः प्रत्यक्षमभूत् । एवं वचनं प्रविज्ञाय प्रसन्नो तो विद्या-
 धरो सनत्कुमारस्य तेजोरूपान्नि साक्षीकृत्य परस्परं भिन्नतां चक्रतुः । ततः शिक्षामाशयादृश्यीकारिणीं विद्यां गुरु-
 दक्षिणां दत्त्वा तो विद्याधरो तया कदम्भीरदेव्या सह गगनं जग्मतुः । अथ कः क्विदत्युक्कण्ठितः कश्चिच्चर आगत्य सभागृह-
 भूषणं सिंहदृपमिदं न्यवेदयत् । हे स्वामिन् ! विश्वविजयं कर्तुमना बहुपृथिवीपतिहनेन सञ्जाता भिमानः शत्रुरूपहस्तिनाशक-
 सिंहः काम्पिल्यपुरमन्दिरस्य देवः शूरकेशरी नामा राजा त्वां प्रत्यागच्छति । अथ तस्य वचनं श्रुत्वा सकोपः सिंहमहीपती ।

रथगजाश्वपतीन् वीरान् सज्जीभवनायाज्ञापयत् । ततः प्रयाणशब्देन द्यथेष्टमाकाशे पूर्णे सेनासु सज्जमानासु भटेषु रणोत्कण्ठितेषु च तां यात्रां विजयदायिनीप्रवगत्य तत्राधिकोद्यमशाली कुमारः सनत्कुमारः समीपमागत्य मस्तकन्यस्तपाणी राजानमुवाच । हे पितः ! कीदृशदृशो तस्मिञ्छत्रौ तव सैन्यवाञ्छा मा भवतु, किं तृणोत्पादने गजशुण्डो कुण्डलीभवति ? । सूर्यप्रभावादरुणः ध्वान्तसमूहमिव, तव प्रसादादहमेव गत्वा शत्रूञ्जेज्यामि । यदि तस्मिञ्छत्रावपि स्वयं भवान् सैन्यं करोति तदा दानवेन्द्रे देवेन्द्रे च रोपदायते किं करिष्यति ? । अत्र पुत्रस्य पराक्रमेण विनयेन च समुत्पन्नरोमाञ्चः स पृथिवीपतिर्नीतिप्रीतियुतां चाणीमवोचत् । नीतिशालिनो वीरा लीलालालितं दुर्गं भोग्येय्वग्रेसरं कुर्वन्ति संग्रामावसेर च पृष्ठतः कुर्वन्ति । चतुरा जना हृदयानन्दकरं वंशप्रदीपं स्वपुत्रं प्रहारपरम्पराव्याप्ते संग्रामे न शोभयन्ति । प्रभूतभागेन प्राप्तं वंशशोभायै रत्नसदृशं पुत्रं खड्गतरङ्गैः सङ्कुले संग्राममहासमुद्रे को नाम जनः क्षिपति ? । अतो हे पुत्र ! शत्रूञ्जेतुं स्वयमहं संग्रामं गच्छामि, भवांस्तावन्नगररक्षको भवितुमर्हति । अथ राजकुमारः सनत्कुमारो मुखचन्द्रकौमुदीसदृशीं चन्द्रविकासिकमलसदृशवीरजनहृदयानन्ददायिनीं वाचमुवाच, हे पितः ! ये निजं कवचदंशं मत्वाऽऽग्रहेण पितुः स्कन्धाद्युद्धभारं धारयन्ति त एव सत्पुत्रा भवन्ति । वीराश्च तानेव पुत्रान् कुलदीपकान् मन्यन्ते, येषां प्रभावः शत्रुह्नीनिःश्वसैः प्रत्युत वर्धते । पृथिवीपतयो वंशभूषणरत्नानि कुम्भारान् खड्गपट्टसमूहत्रयां युद्धभूमावुत्तेजयन्ति । अतो हे प्रभो ! मां शत्रुविनाशयाज्ञापय । इत्थं कथयन्नसौ कुमारः सनत्कुमारोऽग्रकराभ्यां पितुश्चरणमग्रहीत् । अथ परमप्रसन्नोऽसौ भूपतिः कुमारमुत्थाप्य समालिङ्ग्य च शत्रुवीरविनाशाय स्वयं प्रैरयत् । कृतमाज्ञालिककार्यो धूल्याच्छादितसूर्यः प्रवलसैन्यसमेतः सोऽपि कुमारः द्वास्केशरिनामानं भूपं प्रति चचाल । निजभारेण

अशयन्तीं पृथिवीं धर्तुमिव प्रलम्बमानशुण्डादण्डैर्वलिभिर्गजैः पुरश्चलितम् । अस्माकं खुराघातैः पृथिवीमण्डलं खण्डितं माभूदिति गगनेनोड्डीन इवाश्वसमूहोऽचलत् । पताकाद्वयाजाद्रथारोहिणां मूर्तरूपां कीर्त्तिं नक्तयन् वायुनाभिनृप्रासो रथसमूहः प्राचलत् । बलवन्तो भटा हृदयेनाकाशं कवलयन्तो दशा दिशो ज्वलयन्तो गत्या च पृथिवीगोलं चञ्चलं कुर्वन्तः प्रतस्थिरे । इत्थं शूरवीर-सेनासमेतोऽयं कुमारः कचिदपि स्थानमकुर्वद्भिः कैश्चित्प्रस्थितैः शत्रोः समीपमुपाजगाम । अयान्तरसमागच्छद्दूतैः समुत्पन्न-क्रोधविरोधयोस्तयोः सेनाद्वयं युद्धार्थं सज्जितमभूत् ॥

अथ क्रोधपरीताक्षो गजारोहिणमश्वारोहश्चारी खण्डयामास । विस्तीर्णमनोरथैर्वीरैर्विजयलक्ष्म्याः समालिङ्गनकर-मयीं तेजस्वी च वीरसमूहो वाणसमूहमण्डपैः सूर्यस्य कान्तिं खण्डयामास । अथ बलवतां वीराणां सहस्रैरुदारैः प्रहारैर्महानादवान् संग्रामारम्भः प्रवभूव । भूपतीनामसन्तुष्टस्य प्रतापस्य तुषैरिव वर्मसु शत्रूणां शस्त्राघातेन समुत्पन्नैः स्फुल्लिङ्गैः स्फुरितम् । सूर्येण द्रवीभूयेव संडग्रामे रुधिर-रपूरेणान्धकारसदृशकान्तयो धूलयो शान्ताः कृताः । युद्धोद्धतः कोऽप्यश्वो उपविश्य पतितं वर्मभराक्रान्तं निजारोहिणमारोप्य समुत्तस्थौ । धावन् कश्चिच्छूरोऽश्वो स्फुटितोदरान्निर्गच्छन्तीरन्त्रश्रेणीः खुरलज्जना लता इवातुष्टुदत् । दष्टाधरो भुकुटिभयङ्करः कश्चिदश्वो मस्तके पृथिवां पतितेऽपि पतन् रिपुं बाहुभ्यां धृत्वा तुरगादपातयत् । युद्धे परिक्षीणशस्त्रः कोऽपि कुन्ते हृदयं प्रविष्टेऽपि पुरतो बाहं बाहयित्वा दन्तैः शत्रोः कण्ठं तुत्रोद । रणे नष्टदशनः कश्चिद्गजस्नस्यैव शत्रोर्दन्तं शुण्डेनोत्पाटय शत्रुगजं क्रोधाच्छिरस्यताडयत् । कोऽपि क्रोधी गजः पातीतस्य शत्रोर्गजस्य शरीरं दन्ताग्रेण विदार्य शोणितरूपमद्यं पिवन्नत्यन्तं

मस्तोऽभवत् । शत्रुविजयिनोऽपि ग्रमासौ हस्ती शत्रुगजाद्विभ्यदयशो मा दादिति विचार्यैको वीरः स्वकरेण स्वगजमवधीत् । अन्यः कोऽपि वीरो हतस्य बाहनीभूतस्य पततो हस्तिनः पृष्ठादुत्थृत्य पृथिवीमागत्य स्थितो बाणैः शत्रुमजयत् । कश्चिद् दयालु रथी विस्तारवन्ति बाणजालानि समुल्लासयच्छत्रुशस्त्राण्येव चिच्छेद न तु शत्रुशरीराणि चिच्छेद । बाणैरेकस्य चक्रस्याक्षे छिन्ने नम्रीभवतो रथाद्विलुण्ठन्तं शत्रुं कोऽपि कुतूहलान्वितः सन्नपश्यत् । एको वीरः कर्णपर्यन्तमाकुप्यनुगुणं इव परिश्रान्तोऽभवत्, यदेव वीरो यं यं स्वलक्ष्मीचकार स स शीघ्रं तत्रास । सूर्य इव धनुर्मण्डलधारी कोऽप्यन्यो वीरो बाणमयीं वृष्टिं कुर्वन्नाशं भयजनकोऽभवत् । धृतकरवालस्यक्तकेशो भयङ्करशब्दवादी पीतनयनः कोऽपि वीरः पराक्रमावताराज्जगन्ति त्रासयन् वभ्राम । धृतस्य शत्रोरन्त्राणां श्रेणिभिः कृतनिजशरीरशोभः किलकिलाशब्दं कुर्वन्नेको वीरः केनापि द्रष्टुं नाशक्यत । उन्मत्तः कोप्यन्यो वीरः सिंहनादेनैव गजान् मदरहितानकापीत्, तुरगांश्चासयामास, वीरांश्च नाशयामास । समरे वीरत्वं प्रकटयतः स तमे पराक्रमं प्रकटय्य पतितस्य कस्यचिद्गुधिरविन्दवो वीरलक्ष्म्या गृहसदृशैः सुभैर्विन्दिता वभूवुः । इत्थं समरे विस्तीर्णे गजतुरगरथपदातिषु पतन्तु सत्सु स राजकुमारः सनत्कुमारः स्वसैन्यं तुच्छीभवदपश्यत् । अथ शत्रुणा घातितत्रस्ताखिलनिजसैनिकत्रयो विस्तारितधनुश्चापलो वलवान् स सनत्कुमारो गन्धहस्तिनमारुह्य शूरकेशरिवृषस्य सेना दूरे स्तम्भयन् बाणश्रेणिं हं विक्षेप । तस्य सनत्कुमारस्य बाणपातेन भयङ्करासु समरसीमासु शत्रोर्न रक्षो न गजो न चाश्वः प्राविशत् । अथ यथा विवेकोऽन्तरङ्गशत्रून् रागादीन्निवारयति तथाऽसौ कुमारः सनत्कुमारोऽत्यन्तं बाणवृष्टिं कुर्वञ्छत्रुपान्थवारयत् । इत्थं भयङ्करसंग्रामकारके कुमारे सनत्कुमारे भीमबाणे सति शत्रोर्वीराः शस्त्राण्युद्धृत्य युद्धं कर्तुं भ्रशमधानवन् । तस्मिन् समये

समन्ततस्तीक्ष्णधारावद्भिर्वाणसमूहैर्भृशं वर्षन्तस्ते शत्रुवीरा मेघा इव राजकुमारं सनत्कुमारसूर्यं परिवेष्टयामासुः । अथ राजकुमारः सनत्कुमारेण जीवनाशां त्यक्त्वा युद्धं कर्तुमनाः खड्गं धृत्वा यावद् गजादुत्तरति तावत् स्रस्ताखिलशस्त्रं लालाश्रेणि-समाच्छादितमुखं निद्रया मुद्रितनयनं द्वात्रिंशत्सैन्यं ददर्श । ततो मूर्च्छितकर्मश्रेण्या मध्यगतो ज्ञानिन आत्मैव स राजकुमारः सुप्तानां शत्रूणां मध्ये रराज । अत्रान्तरे शूरकेशरिनुपं बद्धा समानीय चन्द्ररत्नचूडौ विद्याधरौ शत्रूणां निद्रया विस्मितं तं राजपुत्रं सनत्कुमारं प्रणमतः स्म । अथ विकसन्नेत्रकमलो राजकुमारस्तौ चन्द्ररत्नचूडौ समालिङ्ग्य प्रसन्नः “किमिदं” मिति पृष्टवान् । तदा चन्द्रनामा विद्याधरराजो राजकुमारं तं सनत्कुमारं शीघ्रं प्रकटीभवत्प्रमोदरसतरङ्गस्नानेन निर्मलं वचनमवोचत् । हे राजकुमार ! विद्याधरेन्द्रेषु मार्यमाणेषु तवाज्ञापालनेन जीवितोरावयोरद्य पुनर्जन्मेवाभूत् । तथाहि श्रूयताम्—

चैताल्लयपर्वते हृदयग्राहिहकान्तिशोभाशालि रथन्पूरचक्रनामकं नगरमस्ति । तस्मिन्नगरे क्रोधभावेन भृशं जगन्ति द्विषन् भयङ्गरजनानां सीमा भीमनाम्ना विद्याधरराजोऽस्ति । सकलविद्याधराणां विनाशबुद्धिशाली भयङ्करनयनोऽसौ दुष्टो दुस्तपैस्तपोमिविधां राक्षसीं समसाधयत् । तत्तस्माद् भीमनृपात् संकटं शङ्कमाना नवाधिकशतनगरवासिनो विद्याधरेन्द्रा कापि न निर्वृतिं प्राप्तवन्तः । तद्भयस्य चिन्तया दुःखितस्य निद्रांगतस्य ममाद्यरात्रौ पुरतो रूपसम्पदां सीमा काऽपि कामिनी समभूत् । कामदेवस्य जङ्गमा राजधानीवेयं कामिनी भावमयीं दृष्टिं दर्शयन्ती मामिदमुवाच, हे मोहप्रदकान्ते ! मां महत इन्द्रस्य महाराजीमवेहि । हे सुभग ! मम चित्तं तव गुणेषु प्रेक्ष्यबद्धमभूत् । अतो हे दयामय ! कामदेवकृतपीडापीडितं मम शरीरं शान्तं कुरु, चिन्तां दूरीकुरु, तव शत्रुवर्गे हुङ्कारेणैव भरमसात्करोमि । इत्थं क्षोभजनकैर्लोभकैश्चैतोहरणशालिभिर्वचनसमूहैः सा काम-

पीडिता कामिनी मामत्यन्तं प्रार्थयाञ्चकार । दरस्त्री सर्वथा त्यक्तव्येति तवाज्ञां ध्यायति मयि सा कामिनी राज्या अन्ते विलक्ष्यं धारयन्ती तिरोवभूव । अथ चक्रवाकानां मित्रे स्वर्ये गगनाङ्गणं शोभयति कर्णविदारको निचित्रो रोदनचान्दो दिशो व्याप । अथ तच्छब्दं श्रुत्वा व्याकुलहृदये मयि विद्याधरपतिनगरेभ्यो विद्याधरेशा आगत्येदमवोचन् । अद्य विद्याधरपतिना भीष्मेन नगरपङ्क्तिद्वयराज्यलाभाय याचिता राक्षसी विद्या समन्ततो मनोहराणि कामिनीरूपण्याश्रिता । कपटवती महाबलवती सा राक्षसी विद्या मनोहरवचनैः सकलान् विद्याधरपतीन् पतीकृत्य शय्यारूपीभूय तानवधीत् । परन्तु हा ! माग्यसंयोगेन भवान् रत्नचूडश्च द्वावेव जीवन्तौ दृष्ट्या दृष्टौ । एवं तद्वचनैः स्वीयं मित्रं जीवन्तं ज्ञात्वाऽहं प्रेम्णा सुधासमुद्रमग्न इवाभूवम् । अथ यया शिक्षया शत्रुरूपराक्षसीविद्यातो रक्षार्थं सिद्धमन्त्ररूपमाचरितं साऽऽज्योर्जीवनौषधरूपा कुमारस्य (भवतः) शिक्षा सुधि विजयतामिति कथयन्नेव मम मित्रं रत्नचूडस्तस्मिन्समये कुतोऽप्यागत्यामृतहिमांशमालावन्मम हृदये छलोठ (अर्थात् मम समीपमागतः) । ततोऽस्य प्रमोदभरस्य तव भागं दातुमुद्यतावावामिह समागतौ, त्वं च युद्धं कुर्वाणोऽवलोकितः । ततस्तव शत्रवो निद्रापरवशाः कृताः, अयं च शूरकेशरी वड्डा समानीतः, हे प्राणदानाद्वितीयकल्पवृक्ष ! साम्प्रतमावां किं कुर्वस्तदान् ज्ञापय ! । अथ प्रसन्नेन कुमारेण सनत्कुमारेण 'मुखकमलसमुन्मीलन्मधुसमूहमयं वचनं वक्तुमारेभे । भाग्यवशादेवाद्य युवां राक्षसीकवल्ग्रहाविष्कान्तौ, माग्येनैव चाहं भवद्भ्यामस्मात् संकटादाकृष्टः । साम्प्रतं तु प्रहारैः पीडितं द्वयोः सैन्ययोः प्राणि-समूहं क्षतरोहिनाभ्या लताया रसैः शीघ्रतरं समुल्लाघयतम् । पुनश्च शत्रूणां सैन्यमिदं निद्रारहितं कुस्ताम्, अमुं शूरकेशारिणं नृपं वन्धनान्मुक्तं कुस्ताम्, शत्रोरपि विपत्तिर्मा भवतु । इत्थं राजकुमारसनत्कुमारस्यादेशस्ताभ्यां विद्याधराभ्यां शीघ्रं पालि-

तस्तेन दूरीभूतसकलविकारं तत्सैन्यद्वयमुत्तस्थौ । ततो लज्जया नतशिराः शूरकेसरी भूपः सिंहराजपुत्रेण सनत्कुमारेणाधिकं सम्मान्य सत्कृत्य च त्यक्तः स्वनगरमगच्छत् । तेजस्विनोर्युवयोः सम्भूय सा वेताढ्यनगरी भीमनृपाद्भयवती माभूदिति कथयित्वा कुमारेण सनत्कुमारेण पूजितौ तौ विद्याधरौ शीघ्रं प्रागच्छताम् । ततो बलवतामग्रेसरः पदे पदे भूपतीनां समूहैर्वन्द्यमानचरणकमलः कृतार्थः स राजकुमारः स्वनगरं प्रति प्रत्यावर्त्तत् । एकस्मिन् दिने प्रयाणान्ते वल्लभगृहे (‘तंबू’ इति भाषायां) विश्रान्ते प्रसन्नचित्तस्य राजकुमारस्य प्रतीहारेणेदं विज्ञापितम्, हे राजकुमार ! केनापि पुरुषेण सहितः पितृपादेन प्रेषितो जीमूतनामा दूतो द्वारि प्रतिषिद्धो वर्त्तते । ततो राजपुत्रेण कृतं नयनसेङ्कतं ज्ञात्वा स प्रतीहारस्तं दूतं तं च पुरुषं सम्मान्य समानयत् । अथ दूतस्तं नरमग्रसात्कृत्वा प्रणम्येदमब्रवीत्, हे राजकुमार ! अयं पुरुषो यद्वदति तत् कर्तव्यमिति राजाज्ञा विद्यते । अथ शोभायमानं भूलतेन कुमारेण सनत्कुमारेण वीक्षितः स चन्द्रवत्क्रान्तिः पुरुषो मनोहरं वचनमब्रवीत् । संसारे शोभातिशायिनी स्वलक्ष्म्या विजितदेवनगरी लक्ष्मीविलासगृहं वासन्ती नाम्नी प्रसिद्धा नगरी वर्त्तते । तस्यां नगर्यां देवराजतुल्यो नाभाङ्गनामा राजाऽस्ति यस्य हस्तकमले निवासेन जना लक्ष्मीं “पद्मवासिनी”ति जगदुरिव । तस्य नाभाङ्गभूपस्य शोभानामेकस्थानं चन्द्रमुखी कामदेवस्यास्त्ररूपा “मदनावली” नाम्नी प्रियाऽस्ति । तस्या गजगमना वसुधाबन्धप्रख्यातिर्मुखपत्रनमिलन्मधुरा ‘शृङ्गारसुन्दरी’ नाम्नी पुत्री वर्त्तते । त्रिशुवनसुन्दरीभ्योऽपि रमणीयतमां तां “शृङ्गारसुन्दरीं” कन्यां गुणाः स्वयमितरग्रहणेच्छामनपेक्ष्य स्वीचक्रुरिव । असौ शृङ्गारसुन्दरी चन्द्रवर्त्तिमलेन शीलेनैव राजते । अत्र मया किमिति विचार्य प्रीतिसमयेऽप्यस्या मुखाढ्यास्यं बहिर्नागच्छति । बालिकाऽपि शीलस्य परमां

कोटिं गतेयं शृङ्गारसुन्दरी खिन्नेव कदापि शीघ्रगत्या पदं नैव ददाति । निजगतिरिस्क्रुतराजहंसगमना सा सेवनीयमपि चन्दनादिकं निर्मलया बुद्ध्या सेवते स्म, न तु मनःकामविकारेण किञ्चिदपि । 'इयं कन्या क्रीडासु कदापि न मां सफलमकरो-
दि'ति क्रोधयुतेनैव शैशवेन सा साम्प्रतं त्यक्ता (अर्थात् सा युवतीजाता) । तस्या योग्याय वराय कृताधिकोद्योगे राजनि साम्प्रतं समस्तभूपतीनां स्वरूपं चित्रेष्वलोकयति सति निजमावृण्वित्सोदर्यमित्रादिविरहमसहमानेयं शृङ्गारसुन्दरी " विवाहं न कामयेऽह " मिति सखीः कथयति स्म । अथ तस्याः सखीनां मुखेभ्यस्तद्वचनं श्रुत्वा प्रसन्नताहीना मदनावली पुत्रीमङ्क्रे समारोप्य सशङ्केन हृदयेनेत्यमवदत्, हे पुत्रि ! त्वं वृथा विवाहोत्सवे वैमुल्यं कं करोषि ? निशाधिपं विना रात्रिरिव पतिं विना कामिनी शोचनीया भवति । चारित्र्यरहिता ज्ञानलक्ष्मीरिव पतिना विना रमणीयापि स्त्री न हि शोभते । पतिरहिता कामिनी पितृणां सद्ने तृणेभ्योऽपि लक्ष्मी भवति, तथा भ्रातृपत्नीनामपि "मुण्डी" (रांड) इति कथनीयतां प्राप्नोति (अर्थात् तामिः पराभूयते) । कलारहितः पुरुषः, ज्वालाहीनोऽग्निः, जलरहिता नदी, भर्तृहीना च युवतिरिति चतुष्टयं क्वापि न सम्मानं प्राप्नोति । पतिरहितानां कामिनीनां पराभवाय बन्धुरपि तथा भवति यथाऽप्राप्तस्वर्ग्याणां कमलिनीनां पराभवाय जलोद्भवश्चन्द्रो भवति । तेन हेतुना हे पुत्रि ! विवाहं कर्तुं श्रद्धां विधेहि ! मम क्लेशं मा कुरु । यतो गर्भवासेऽपि त्वया दुःखलेशो न दत्तः । इति मातुर्वचनं श्रुत्वा सुधारसैरजेयं शृङ्गारसजयनशीलं वचनं शृङ्गारसुन्दरीयमवोचत्, हे मातः ! त्वया नीतियुक्तं वचनमभिहितम्, परन्तु गुणैकेनापि रहितः पतिः स्त्रीणां क्लेशाय भवति । यदि कुलं स्यात् तदा रूपं न स्यात्, रूपं स्यात् तदा निर्मलाः कला न स्युः, एतेषां त्रयाणामपि च सत्त्वे पुरुषेषु शीलं दुर्लभं भवति । अतो रूपवति कलावति कुलवति च पतौ शीलहीने सति स्त्रीणां

कौमार्यमेव वरं । एकस्यां स्त्रियां रागरहितः पुरुषोऽन्यां कन्यामप्युद्धहेत्, परन्तु पतिविरक्तायाः स्त्रियास्तु मरणमेव शरणं नान्य-
त्किञ्चिदपि । अतो हे मातः ! इत्यादिगुणानां दोषाणां च विचारणया निश्चलमनोवत्यहं कदापि विवाहं कर्तुं त्वया किञ्चिदपि न
कथनीया । एवं मातरं निरुत्तरां कृत्वा कातरचित्ता सा शृङ्गारसुन्दरी शीघ्रमुत्थाय मातुर्वेक्ष्यहरणाय प्रणाममकार्षीत् ।
ततस्तस्या विवाहोत्सवकार्येषु राजनि निरुत्साहे जाते सा कलासमूहशिक्षणैकमुखलीनाऽतिष्ठत् । एकस्मिन् दिने
प्रमोदेन शान्तबुद्धिमतीयं शृङ्गारसुन्दरी रात्र्यन्ते स्वप्ने कल्पवृक्षस्य वामभागे स्वेच्छया स्थितमात्मानमपश्यत् । ततो विद्वांस-
स्तस्यै स्वप्नस्य व्याख्यामित्थं कथयामासुः, “ यथाभिलषितपदार्थदाता यथाभिलषितः पतिस्तव प्राप्तो भविष्यती ”ति ।
ततः प्रातःकाले परमानन्दवती सा शृङ्गारसुन्दरी पुष्पवाटिकामन्दिरं कामदेवं वन्दितुं मनुष्यविमानेन प्राचलत् । अथ मार्गे
केनचिज्जनेन विक्रीयमाणं माणिक्यमयपञ्जरे स्थितं वचनचातुर्यपण्डितं कञ्चिच्छुकं सा सुन्दरी ददर्श । तं शुक्रं दृष्ट्वा तस्मै
‘मनायाभिलषितधनं दत्त्वा शुक्रं क्रीत्वा पञ्जरादाकृष्य हस्ते धारयन्ती सा शृङ्गारसुन्दरी कामदेवस्य मन्दिरं जगाम । ततः
त्रयामरंगमरकतमणिसदृशमश्रुभ्रूकेशकनीनिकावन्तं नूतनप्रवालरचितचरणहस्तदन्तकान्तिशालिनं पद्मरागपत्रसमूहखचितनखप-
ङ्क्ति जीवद्भिरिवाङ्गैः काञ्चित्काञ्चित् क्रियां कुर्वाणं हसन्तमिवेषद्भिन्नौष्ठभागाद् दृश्यमानभौक्तिककन्दसदृशशोभं कृपाहसन्त्या
दृष्ट्वाऽप्येसरानवलोकयन्तमिव मनोहररूपं सुवर्णसदृशं शरीरं दधानं कामदेवममुमसौ शुको दृष्ट्वान्, दृष्ट्वा चोत्पत्य कामदेवस्य
समीपं ययौ । ततः शृङ्गारसुन्दर्याऽऽश्चर्येण दृश्यमान उत्कण्ठितोऽसौ शुक्रः कामदेवस्य स्मृत्तिं प्रतीत्यमवादीत् । हे कुमारराज !
मह्यं शीघ्रं मनोऽभिलषितानि फलानि देहि ! । अहं तव मनोहरमेतदार्थाद्रियं पठामि, श्रूयताम् ।—

अभियुक्तिशुक्तिमुक्तागुणगणयुक्ताः श्रयन् कलाः सकलाः। उपलभरविपुलभारैः किमलङ्कारैः कृती कुरुते।१।
फलमविकलदुर्जपजपदुस्तपतपस्योर्ध्वजयन्ति जनाः। तत्कृतये निजयुवतिषु सुकृतकृतः सन्तु सन्तुष्टाः॥२॥

अस्यार्थः—युक्तिरूपशुक्तिस्थितमुक्तासदृशनिर्मलगुणसमूहपूर्णः सम्पूर्णः कला धारयन् विद्वान् पाषाणसमूहसदृशाधिकभारवद्भिराभूणैः किं विदधाति ?। जना निर्मलस्य कष्टसाध्यजपस्य दुःसाध्यतपसश्च यत् फलं प्राप्नुवन्ति तत्कार्याय पुण्यवन्तः स्वक्रामिनीषु सन्तुष्टा भवन्तु !। इत्यभार्याद्वयं तावन्मम प्रियमेव, परन्तु स शुकः कः ? इति सनत्कुमारे विचारयति सति स पुरुषः कथां पुनः कथयितुमारेभे। इत्थं शुकवचनं श्रुत्वा काऽपि सखी शृङ्गारसुन्दरीमवोचत्, अहो ! ईदृशोऽपि कोऽपि युवा संसारे दुःखनाशकोऽस्ति ?—यस्य रूपं वंशं वयः शीलं गुणांश्चासौ शुक्रो भ्रान्त्या कालदेवं “ कुमार ” इति संवोधनं कृत्वाऽऽर्यायुगलं पठनवोचत्। अथ रे शुककुमार ! त्वं कस्य कुमारस्यासि, यथार्थं वद ! येनाहं तव मनःकामितां फलपङ्क्तिं दद्याम् । इति शृङ्गारसुन्दर्या तया हस्ते कृत्वा पृष्ठः स शुक्रो वारंवारममृतसिञ्चितानि श्रेष्ठानि काव्यान्येव पपाठ। ततः पक्षिणां स्वामाविकी मानुषी चातुरी क ? इति विचारयन्ती सा यथाकथञ्चित् कामदेवपूजां विधाय स्वगृहं गता। परन्तु शृङ्गारसुन्दर्या मनो न शय्यायां, न सखीजनवचने, न वने, न गृहे, न जले, न स्थले, कुत्रापि न शान्तिमलभत। अहो ! सूर्यस्य कान्त्या तुलनाकारकोऽस्या हृदये ज्वलन्निरहो निद्रां दूरीकर्तुं कामदेवस्य दिवसोदयं ददौ (अर्थात्तस्या हृदये काम उत्पन्नः)। रे शुक ! स राजकुमारः कः ? इति क्षणं क्षणं कथयन्ती सा शृङ्गारसुन्दरी कामदेवनोत्पन्नेन व्याधिना मत्तं मनो धारितवती।

क्रमशस्तिरस्कृताग्निशोभो विरहः कामदेवस्य दुःसहः प्रताप इव तां सुन्दरीं व्यक्रयत् । तस्या विरहरूपक्लेशापनोदाय सख्यो यद्यच्छीतवस्तु तस्याः शरीरे ददुस्तत्तद्वस्तु कामानलेनेव शीघ्रं पतद्दुःखरूपमेव समभूत् । मन्ये मम शरीरेषु मन्तुप्रशक्य-
स्तापः सकलं भुवनं व्याप, अन्यथा चन्द्रकमलमाला उष्णाः किम् ?—हे रात्रिपते चन्द्र ! त्वं रात्र्या रहितो दुःखितो भवसि तत्कथं वियोगिनो भस्मसात्करोषि ? अथवा पुरुषाः स्वभावनिष्ठुरा भवन्ति । हे सख्यः ! कुमुदिनीस्नेहेन नीरे समागतं मम सन्तापकारकं चन्द्रं हस्तेन गृहीत्वा साक्षाच्चूर्णयत । हे कमलिनि ! निजस्वामिनः सूर्यस्य वियोगपीडां जानन्त्यपि त्वं मां कथं भस्मसात् करोषि ? हा ! कामिन्योऽपि कामिनीषु दयारहिता भवन्ति । हे सहचर्य्यः ! मम हृदयं स्फुटति, अथवा वेगे-
नाधिकं स्फुटत्विति सुष्ठु मन्ये, यदि मम हृदयगतः कामसदृशशोभावान् स राजकुमारो दृश्यत इत्यादि बहु वदन्ती मूर्च्छया वारंवार पतन्ती सुदती सा शृङ्गारसुन्दरी रोदनं क्रियमाणाभिः सहचरीभिरदर्शि । रे शुक्र ! मां त्यक्त्वा राजकुमारः कुत्र गच्छति ? तदनुमानं कुरु ! इति निद्राया अन्ते सा वारंवारं स्वप्नानकथयत् । समीपमुपविष्टा अत्यन्तखेदखेदितास्तस्याः सख्योऽभ्रिभि-
धारायन्त्रपुत्रिकासमूहशोभां धृतवन्त्यः । अथेदं वृत्तं ज्ञात्वा भूपतिनाऽऽदिष्टैर्दूतैस्तं राजकुमारमवगन्तुं शुक्रविक्रयकर्त्ता नगरे मार्गितः । दूरभव्यैर्मनुष्यैर्निर्मलधर्मोपदेशकर्त्ता गुरुर्विजनैश्चिरकालपर्यन्तं मार्ग्यमाणोऽपि स राजकुमारः क्वापि न लब्धो बभूव ।
अथासौ मेदिनीपतिरिमं राजकुमारं कुत्राप्यप्राप्य शीघ्रं तस्य राजकुमारस्य प्राप्त्यर्थं स्वयंवरं प्रारभत । कुमारवस्थां त्यक्त्वा ये राजानः शीघ्रं राज्यं प्राप्तवन्तो ये च श्रेष्ठगुणशालिनो राजपुत्रा आसंस्तानसौ भूप आह्वयत् । हे स्वामिन् ! नयसार-
नाम्नो मन्त्रिणः सागरनामाहं पुत्रोऽस्मि त्वामाकारयितुं तव जनकस्य नगरं प्रेषितोऽस्मि च । हे चतुरकुमार ! तव विजयो-

नत्या प्रसन्नेन भूयतिना त्वमाज्ञापितोऽसि, तेन त्वं वासन्तीं पुरीं समागन्तुमुत्कण्ठितो भवतराम् । 'अहं तस्मिन्नगरे नागच्छामि यतस्तथा राजकुमार्याऽन्ये दृते ममापमानः स्या' दिति राजकुमारे सनत्कुमारे वदति सति स मन्त्रिषुत्रोऽवादीत् । हे वीरश्रेष्ठ ! तथा मुन्दर्या त्वं वरणीय एव, यतस्त्वयि दृष्टे ममाप्यद्य कामदेवोद्यानमन्त्रितमवत् । ईदृशस्वरूपवन्तं त्वां त्यक्त्वा सा राज-पुत्री यदि कुमारमन्यं दृणोति तदा तव कोऽभिभवः ? गुणवन्तमजानन्त्या तथा च तर्हि किम् ? । इत्यादिवचनसमूहः स्वस्य सचिवसुखत्वं दर्शयन्सौ सागरो यशोरत्नाकरं सनत्कुमारं सनत्कुमारं स्वनगरमानयत् ॥

अथ समीपमागच्छता वासन्तिपुरीनायकेन सत्कारं कृत्वा स राजकुमारः सनत्कुमारो विमले गृहे संस्थापितः । यैर्मनुष्यैस्तत्र कान्तिमान् स राजकुमारो दृष्टस्ते मनुष्या अन्यस्य वीरस्यागमनं व्यर्थमन्यन्त । तस्मिन् समये चारथेष्ठास्तं राजकुमारं सनत्कुमारं समागतं शृङ्गारमुन्दर्यै कथितवन्तो भूरि गुणप्रशंसां च कृतवन्तः । अथ सा राजकुमारी सकलानां शूराणां दृष्टानि ज्ञातुं सायंकाले चम्पिकाः नाम्नीं सखीं प्रैषयत् । सा च गत्वा सर्वं दृत्तं विज्ञाय मध्यरात्रे समये समागत्य सुप्तां सकलां सखीं ज्ञात्वा तां राजकुमारीमवोचत् । हे राजपुत्रि ! राज्ञा प्रेषिताया सत्कारकारकपदार्थधारिण्या शतसंख्यया स्त्रिया सहिताऽहं सकलानपि राजकुमारानपश्यम् । कामाक्षप्रायासु तासु कामिनीषु गतासु सतीष्वमी वीराः कामचेष्टाकरणाय विविधां विकृतिं चक्रुः । कलासमूहमनोहरः कान्तिमान् नयनप्रियः कश्चित्कुमारः स्वस्मिन् नपुंसकस्वरूपकलङ्कं दधार । अन्यो राज-कुमारः कलानां समूहं रूपं गुणानां समूहं च मदेन तथाऽदृषयद्यथा मद्यधिन्दुना दुग्धघटो दूषितो भवति । कश्चिद्राजकुमारः कलारूपनद्यां प्रक्षालितो गुणस्युतां पद्मिनि ('साडी' इति भाषायां) स्वकीति धूम्रयेन सुहृत्कोपेन मलिनामकार्षीत् । मनो-

हरशरीरः कोऽपि किमपि ब्रुवाणः स्तब्धतया निश्चलीभूतो मया पाषाणरचितमनुष्य इव मूर्ख एव ज्ञातः । इत्थं ताभिर्नोयि-
क्राभिः सह राजकुमारसमूहं पश्यन्त्या तथा योग्यतानुरूपां तेषां प्रशंसां कुर्वन्त्या, शीलचञ्चलरूपकलामयं यशो यस्य श्रूयते
तस्य सनत्कुमारस्य सौधं सोत्क्रण्ठितया मयागतम् । तस्य राजकुमारस्य मुखदर्शनेन सञ्जातोत्कण्ठा वयं यावत् सन्नो मध्ये
गच्छामस्तावदिन्द्रेणाप्यनुपभोग्यं तेजो धारयन् विपुलैः कलावद्भिर्मनुष्यैः शोभितसमीपदेशः सज्जनचक्रचर्त्तुं स राजकुमारः
सनत्कुमारोऽवलोकितः । भस्तकपरारवर्त्तनतया चञ्चन्मुकुटमणिकिरणैः कवीनां काव्यसम्पत्तरागाञ्चिकं विस्तारयन्निव वचन-
गानकर्त्तृणां गीतेश्चञ्चलकिरणविस्तृतांशुवस्त्रां पताकां कल्पयन्निवाङ्गुलीं चालयन्नेवं रीत्या गुणवतामार्थयजनकान् गुणान् गृह्णन्
स सनत्कुमारो विस्मयजनकं दानं ददान ऋणमुक्तत्वं प्राप्तवान् । स राजकुमारस्तस्मिन् समये चन्द्रेण स्यन्दन्त्यामृतवृष्ट्या
प्रेमप्रसन्नया दृष्ट्या सेवकानां सेवकत्वजनितखेदं दूरीचकार । तस्मिन् समये कुतूहली कुमारी यत्र यत्र दृष्टिं दत्तवान् स स
वैज्ञानिकः स्वीयं स्वीयं विज्ञानं दर्शयामास । हे राजकन्ये ! तस्मिन् समये चित्रविद्यानिपुणः कोऽपि जनः कुम्भारस्य हस्ते
चित्रपटं समर्पयत् । तं चित्रपटं दृष्ट्वा सार्थः कुमारो लिपिकारकमपृच्छत्, यत्तस्याः कन्याया रूपशोभा चित्रचित्रिततुल्या
वर्त्तते न वा ? । चित्रकार उवाच, चित्रेण सह तस्यास्तुलनावव वत्तताम् ? यतश्चन्द्रस्य चन्द्रिका चित्रे रचयितुं केन शक्या ? ।
नेत्रयोर्विलासादिना विना चित्रकर्म तथा राजकुमार्यां समं क्वास्तु ? यस्याः कुमार्याः प्रतिबिम्बमपि दृश्यमानार्धशरीरला-
दुपमारहितमस्ति । हे राजकुमार ! ईदृशी कालिनी भुवनत्रये क्वापि नास्ति । चित्रशास्त्रज्ञानाज्जगतां स्वरूपाणि
हस्तवर्त्तनीन्यस्माकं सन्ति । इत्थं तद्वचनं श्रुत्वा कुमारः सनत्कुमारोऽयं चित्रे तां कामप्यवलोकयन् कामदेवशरपीडित इव

स्वप्नितोऽकम्पयत् । अथ कामपीडितं स्वीयमात्मानं क्षणं संयम्य धैर्यगुणशाली स सनत्कुमारश्चित्रं संवृत्य तं चित्रकारं सत्कृतवान् । ततश्चतुरः कुमारः प्रतीहारवचनज्ञातास्वस्मासु निर्मलं प्रसन्नं नयनं स्वीयं न्ययुङ्क्त । ततः कुमारोऽस्माभिः समर्पितं निर्मलं माल्यकर्पूरचन्दनादिकं स्वगुणसमूहमिवाधिकासत्कारपूर्वकमग्रहीत् । ततो महाशयः स कुमारो दत्तेष्वासनेषु समुपविष्टाभिरस्माभिः सह बहुकालपर्यन्तमुचितं वार्तालापं चकार । शृङ्गारसुन्दर्याः समीपे विद्वान् क्रीडाशुको वर्तते, स तव सभाया उचित एवेति तस्मिन् समयेऽहं कुमारं विज्ञापितवती । अथ मयापि दत्तहृदयाश्चर्यः स शुक्रः पश्चात्त्यक्तोऽस्तीति कुमारेण कथिते तस्य कश्चिच्चरोऽवदत्, यथा—स शुक्रश्चरैर्मणिक्वपिञ्जरेण सहैव हृतोऽभूदिति, एतदाकर्णनेन स किञ्चिन्तान्तुर इव तस्यौ । अथ चन्द्रमण्डले गगनमण्डपस्य कुम्भरूपीभवति सति (अर्थान्मध्यरात्रे) कार्यनिपुणः स कुमारः सनत्कुमारोऽस्मान्सत्कृत्य प्राहिणोत् । लक्ष्मीक्रीडापर्वतसदृशो भुवनत्रयाश्चर्यकारकमनोहरचारित्रपात्रमीदृशोऽयं सनत्कुमारो राजपुत्रो जयति । स सनत्कुमारः क्वास्ते ? अद्यापि मां कथं न वदति ? श्रेष्ठकाव्यानि कथं न पाठयति ? फलानि कथं न ददाति ? । इत्थं चर्चिकावचनं श्रुत्वा शुक्रे कथयति विलक्षा सा शृङ्गारसुन्दरी वक्ष्यमाणमिदं वचनमब्रवीत् । हे सखि ! यत्र मामकीनं मनोऽदुरक्तं स तु स एव सनत्कुमारोऽस्तीत्युत्कण्ठितस्य शुक्रस्य वचनेनाहं निश्चिनोमि । परन्तु चित्रगतां काञ्चित्सुन्दरीं दृष्ट्वा यदसौ शुक्रः क्षोभं प्राप तेन सापत्यभयभीतं मम चेतोऽधुना कम्पते । हे हृदय ! यद्यसौ सनत्कुमारोऽपीदृशस्तदन्यं कं चरं मन्यसे ? अस्मात्तु स्वयंवरोत्सवात् पूर्वं मम मरणमेवोचितम्, इत्थं सनिःश्वासं कथयित्वा सा शृङ्गारसुन्दरी शय्यायां लुलोठ, वञ्जिकापि बहुकालपर्यन्तं भ्रमणवशात् परिश्रान्ता सती पार्श्वे एव शयनमकार्षीत् । अथ चित्रगतकामिनीवृत्तान्तश्रवणजनितक्लेश-

समूहस्पर्शेन व्याकुलचित्ता तस्मिन् समये जीवनापेक्षया मरणमधिकफलं समवगच्छन्ती परिजनं निद्राधीनं ज्ञात्वा साहसं कृत्वा शरीरविनाशेच्छावती शनैः शनैः समुत्थाय सा राजकुमारी तत्रैव क्रीडादोलायाः कटकैः कण्ठवन्धनं कर्तुं पाशवत् स्वीयपुत्तरीय-
वस्त्रं ववन्ध । यदि ममास्मिञ्जन्यनि पतिर्नाभूत्तदा जन्मान्तरेऽपि तदनुरक्तमानसाया मम मदलुरक्तमानसः पतिर्भवेत्तु । इत्थं कथयित्वा पश्चात् सा शीघ्रं कण्ठं पाशेऽक्षिपत्, ततो “हे बाले ! इत्थं मा मा कुरु !” इति वाणी मादुरभूत्, तथा च
ब्रुवितः पाशो भूमावपतत् । तदात्यन्तं तत्पतनादिवेगेन त्यक्तनिद्रा चम्पिका पाशात् स्वकण्ठमाकर्षन्ती राजकुमारीं ददर्श ।
ततः “किमिदमभूदि”ति पृच्छन्त्यै शङ्कमानमानसयै चम्पिकयै राजकुमारी सकलं स्वीयं चरित्रमवोचत् । अथ “श्रुति-
व्याभिदं किं पतितमस्ति ?” इति समुत्थाय तं पतितं चित्रपटं हस्तेन गृहीत्वाऽवलोकयन्ती प्रसन्नमानसा चम्पिकेदं
वक्ष्यमाणं वचनमब्रवीत् । हे देवि ! स एव सुन्दर्याश्चित्रपटोऽयं स्फुटो वर्तते, हे देवि ! भाग्येन वर्धसे, यदत्र
चित्रपटे त्वमेव चित्रिताऽसि । पुनश्च स्मन्त्कुमारस्त्वद्येवानुरक्त इति कथयितुं त्वमेव चित्रगताऽसि । कथय ! कथं दुःखिनी
भवसि ? । इति तस्याश्चम्पिकाया वचनमृतं पीत्वा पतिवरा सा राजकुमारी तं चित्रपटमादायेदं वचनमकथयत् । हे चित्र-
स्थे शृङ्गारसुन्दरि ! त्वं स्मन्त्कुमारसदृशसज्जनसङ्गात् प्रशंसनीयासि, यत्तु तद्वियोगेऽपि कान्तिं दद्यासि तदेव शोचनीयाऽसि ।
अहमपि धन्याऽस्मि, यच्चित्रस्थिताप्यहं तस्य कुमारस्य हस्तस्पर्शं प्राप्तवती, इत्थं कमलनयनी सा राजकुमारी सञ्जातरोमाश्चा
प्रसन्नाऽभवत् । किं चित्रपटगतं पतिमहमालिङ्गमि ? इति विचिन्त्य साऽऽलिङ्गनमित्रं तं चित्रपटं गाढं हृदये स्थापितवती । हे
कुमारराज ! एनां चित्रपटगतां कामिनीं यद्यपि हस्तस्थां करोषि, परन्तु मम नेत्रयोरपि गोचरं नागच्छसि ? । एवं तथा राज-

कुमार्यां शून्येऽपि स्थाने कथिते स्वतेजःसमूहप्रक्षालितान्तःकरणः कुमारः सनत्कुमारः सत्यरूपेण तस्याः प्रत्यक्षतां जगाम ।
सोऽयं कुमारः सनत्कुमारः समागच्छति, जलपात्रं गृहीत, आचमनं दत्त, आसनं त्यजतेति ज्ञानी स शुक्लस्तं राजकुमारं दृष्ट्वा
शृङ्गारसुन्दरीमवोचत् । अथ प्रमोदकल्लोलप्रेरितेव चम्पिका शीघ्रमासनादुत्थायासनं दत्तवती तथा च कुमारे तत्रोपविष्टे वचन-
मिदमब्रवीत् । अद्यास्माकं जन्म सकलम्, अद्यतना रात्रिः सुसुहूर्त्तवती जाता, यदयालुना भवता स्वयमागत्यास्माकं गृहे
चरणोऽवतारितः । हे देवि ! अयं तव प्राणनायकः समागतो यस्त्वेच्छयाऽऽदेशकारक इव शीघ्रतरं नेत्रयोगोचरतां प्राप । हे
मनोज्ञशरीरे ! अस्य कुमारस्य दर्शनरूपामृतपानस्यान्तरायसदृशीं लज्जां दूरीकुरु । अस्य कुमारस्य वदननिशाकरे स्वनयनं
हरिणरूपं विवेहि । इत्युक्त्वा वारंवारं नयनमूर्ध्वीकृत्य राजकुमार्यां त्रिलोकितवदनं प्रसन्नमानसं राजपुत्रं सनत्कुमारं चम्पि-
काऽब्रवीत् । हे वीरश्रेष्ठ ! इयं शृङ्गारसुन्दरी प्रमोदाशुजलमनोहरेण प्रफुल्लिताराकिरणदूर्वादलयुतेन विस्तृतनयनेन तुभ्यमर्घ्यं
ददाति (अर्थात् सन्मानपूर्वकं पूजनं करोति) । तव स्वागतोचितं वस्तु भुवनत्रयेऽपि नास्त्यतस्त्रिभुवनप्रशंसीया शृङ्गारसुन्दरी-
यमेव तवातिथ्यमस्तु ! हे वीरशिरोमणे ! स्वागतं ते, परन्तु दृढतरप्रतीहाररक्षितेऽत्रास्माकं गृहे प्रवेशं कुर्वतस्तव प्रतिबन्धः कथं
नाभूत् ? । अथ कुमारः प्रकाशमन्दहासव्याजाच्छोभितकान्तिश्रेणीः दुग्धसमुद्रमुक्तापङ्क्तिसदृशीर्गिरोऽब्रवीत् । शुक्लवचनात्
त्वां शृङ्गारसुन्दर्याः सखीं ज्ञात्वाऽहं चिन्त्याप्रभावेणाप्रत्यक्षीभूय त्वया सैहवात्रागमम् । अत्रैव हरिणनयनायाः कण्ठपाशं छिन्दतो
मम हस्तादस्यां नेत्रपथागतायां लज्जातुर इव चित्रन्दः पतितः । तथा चात्र प्रेमपराधीनां भुवनत्रयनयनचन्द्रिकामिमां शृङ्गार-
सुन्दरीं पश्यनहमात्मानं धन्यममन्ये । इत्यादि मुधासदृशोत्तमवचनं कर्णेषु कुमारे वर्षति वहिर्भूषतिप्रतिहारो मेघवज्जगज्ज ।

रे रे सेवकाः ! महाराजः समाज्ञापयति युष्मान्, अद्य मनोहरः स्वयंवरमण्डपो भवद्भिर्विरच्यताम् । अयि युवत्यः ! राज-
कुमार्याः शृङ्गारसुन्दर्याः स्नानादिकं कार्यं विधातव्यम्, यतः श्वः प्रभाते काले कल्याणप्रदः स्वयंवरसूहृत्तौ वर्त्तते । यूयं
शीघ्रतां कुरुत । चन्द्रविनाशको रात्रिदूरकर्त्ता सूर्यो युष्माकं पश्यतामेवाकाशं साम्प्रतमधिरोहति । इत्युक्त्वा तस्मिञ्जने विरते
राजकुमारः स राजकन्यां प्रति प्रेमामृततरङ्गवतीं गिरमुवाच । हे राजकुमारि ! अहं सततं तव गुणाधीनमानसोऽस्मि, स्वप्न-
संकथास्वपि मामन्यथा न त्वं शङ्कथाः । हे सुन्दरनयने ! गच्छाम्यहम्, सम्प्रति ममात्रावस्थानं नोचितं, मया स्वकीयं मनस्त्वयि
‘सपर्यामयं’ त्यक्तमस्ति । एवं कथयित्वा स राजकुमारोऽन्तरधीयत् ॥

ततः सकलकार्यसम्पादनकारिका दास्यस्तां राजकुमारीं शृङ्गारसुन्दरीं समागच्छन् । ततस्त्वरवेगयुक्तगतिवन्तः
सेवकाः स्वयंवरमण्डपं जगुर्गत्वा च शीघ्रं स्वयंवरमण्डपं मण्डनसमूहैः शोभयामासुः । तस्मिन् स्वयंवरमहोत्सवे मण्डपश्च-
ञ्चैवैवजयन्तीरूपहस्तैर्दिशामधिपानाकारयन्निव रराज । तस्मिन् मण्डपे सकलश्रुवनचित्ते मोहरूपदिनस्योदयाय सूर्यसदृशास्ती-
क्ष्णशोभाः सुवर्णकलशाः शुशुभिरे । तत्र मण्डपे मनोहरतोरणस्तम्भाश्रिता वन्दनमालिका लक्ष्म्याः क्रीडा-
करणदोलायाः कलां धृतवत्यः । तस्मिन् मण्डपे मुक्तामालम्बतारामनोहरास्तेजस्विकान्तयः कामदेवविस्तारसमर्थाश्चन्द्रोदयाः
(‘चन्द्ररवा’ इति भाषायाम्) शुशुभिरे । तत्र स्वयंवरमण्डपे चञ्चदुच्चप्रपञ्चेषु मञ्चेषु कामदेवस्य यन्त्रशस्त्रैरिव विस्तीर्णैः कुसुमसद्मभि-
रशोभि । तत्र च मण्डपे मौक्तिकचतुर्द्वारतोरणशोभायमानकस्तूरीमण्डलव्याजात् कामदेवमित्राणि रात्रयः सनक्षत्राः समा-
गताः । तत्र मण्डपे जगदानन्दसमुद्रवर्धकाः नीलकमलभृतः शुभ्रा मङ्गलकलशाश्चन्द्रशोभां दधुः । मनुष्याणामपहारितैः स्फुरत्तमो-

रजःसत्त्वगुणवद्भिः स्वान्तरिव स स्वयंवरमण्डपो नीलरक्तः शुभ्रै रत्नवचितस्तम्भकिरणैः शुशुभे । निश्चलायुष्मतां पुरुषाणां
मुकृतैराकृष्ट इव स परममनोहरः स्वयंवरमण्डपः स्वर्गैकप्रदेश इव नगरविभूषणोऽभवत् । अत्यन्तोर्जस्वलो-
दयः समुद्रान्तकामदेवरूपमहासागरगर्जनकान्तिर्वादित्रस्य ध्वनिर्मण्डपस्य दूरं यावद्विस्तृतोऽभूत् । तस्मिन्
समयेऽखण्डशोभं तं स्वयंवरमण्डपं द्रष्टुं कुतूहलादिव पूर्वपर्वतशिखरभूषणः सूर्योऽभूत् (अर्थात् सूर्योदयोऽभूत्) । ततो
द्वुपइक्तिभिराकारिताः पृथिवीपतयस्तथालङ्कारणालङ्कृता राजकुमाराश्च मञ्चसमूहमशिश्रियन् । 'राष्ट्रिष्ट्रजान्ततेजस्विप्रगुणद्विगु-
णकान्तिः सिंहराजपुत्रः सनत्कुमारोऽपि मञ्चसिंहासनमशोभयत् । चन्द्रोदये जाते त्यक्तशोभावाञ्छः कमलैरिव राजकुमारे
सनत्कुमारे समागते राजकुमारीलामाशारहितास्ते वीरा म्लानत्वमापुः । तस्मिन् समये पृष्ठतो मनोहरं गीतं गायन्तीभिः
सखीभिः, पुरतश्च मनोहराः स्तुतीः कथयद्भिर्विन्दिनीलोकैः, इतस्ततो वेणुवीणाप्रभृतिवादित्रं वादयद्भिस्तज्जैः, उन्मदैर्हृदयस्पृ-
ह्मिभिरभिनयमानमानसा, 'अस्वीकारदग्धानि कृष्णरूपाणि धावमानानि तरुणानां मनसि मालाभ्रमरव्या-
जाद्धस्तेन धुन्वाना, केशरघूलिमिषेण हृदये मातुमशक्यमुद्भ्रान्तं सनत्कुमारस्वरूपशोभाजुरागं शरीरेषु धारयन्ती, भूषणझ-
णत्कारशब्दैः कामदेवं नर्तयन्तीव, त्रिस्तवनयनक्रीडया रतिं हासयन्तीव, जगन्नयनचकोरैः पीयमानवदनचन्द्रकान्तिः,
“त्वं जीव त्वमाज्ञापये ”ति कथयद्भिरालीलोकैः सेव्यमाना, चम्पिकाकरनिहतस्वयंवरमाला, मनुष्यविमानमुपविष्टा सा राज-
कुमारी शृङ्गारसुन्दरी स्वयंवरमण्डपं प्रविवेश । तस्मिन् समये राजकुमारीदर्शनार्द्धैर्यरहितानां समुत्पन्नकामविकारव्याकुल-
मानसानां वीराणामनेकाः क्रिया अभवन् । तथाहि—कश्चिद्रसिको दृपस्तां राजकन्यां प्रसवीकर्तुमिव तच्चरणसदृशं क्रीडारक्त-

कमलं स्वमस्तके धृतवान् । अस्य स्थाने त्वां स्थापयिष्यामीत्यस्यै राजसुतायै कथयन्निव कश्चिद्राजा निःसीमं निजमुकुटमणिं पस्पृशे । तां राजकुमारीं प्राप्तुं कङ्कणस्थानं नवग्रहान् पूजयन्निव कोऽपि भूवल्लभः क्रीडया स्वकङ्कणे हस्तकुसुमानि स्थापयामास । कश्चिद्भ्राज-
कुमारो नतमस्तकत्वेन तस्याः सान्त्वे प्रवेशं कुर्वन्निवाधोमुखः सन् पादसमीपोपविष्टान् सुहृदो वभाषे । इतरः कोऽपि काम-
देवस्य शरेण हृदयेऽत्यन्तं कृतप्रहारं इवेमां राजकन्यां पश्यन् मस्तकं कम्पयामास । अन्यश्च राजकुमारस्तां परयोग्यां
ज्ञात्वा नतवदनो निःश्वासं मुञ्चन्निव मालापरारेण व्याप्ते हृदये वदनवायुं चिक्षेप । तव वदनं चन्द्रवत्सुन्दरमस्तीति तां राज-
कन्यां निवेदयन्निवान्यो राजपुत्रः क्रीडाकमलदलश्रेणिं मुष्ट्या न्यमीलयत् । राजकुमारीशरीरेष्वर्पितनयनः सञ्जातरोमाश्वः
कश्चिद्राजसूनुर्नखाङ्कुरैर्हैमं केतकीपत्रं विलिलेख । राजकुमारीविलोकनोत्पन्नस्वेदबिन्दुसमूहव्याप्तः कश्चन राजपुत्रः “अहो !
अयं संघर्षस्वेद ” इति हृदयस्मितान् सुहृदो वभाषे । कौऽप्यत्र तत्क्षणं मन्मथेन क्षिप्तं वाणं द्रष्टुमिव तां भृगनयनां वीक्ष्य हृदये
दृष्टिं स्थापयामास । एवं प्रकारेण विविधचेष्टां कुर्वतां भूपतीनामग्रमार्गे ज्ञयानामप्रतीहारी पतिवरां राजकुमारीमानिनाय ॥
अथ वादित्रादिकं प्रतिपिठ्य भूमर्त्तनवलोकयन्ती चञ्चलभृकुटचग्रभागा सा जया शृङ्गारसुन्दरीमवीचत् । हे नेत्र-
कुमुदचन्द्रिके ! तवाधीना एते बहवो धरणीपतयः समाजगुः, एषु कमपि भूजानि चन्द्ररूपं त्वं विधेहि ! हे देवि ! श्रीना-
भिराजस्य पुत्रस्य वंशे समुत्पन्नो महायशस्वी सोऽयं हंसनामा काशीपुरमहेन्द्रोऽस्ति । अयं हंसनामा राजा दिवसे जगतां
समक्षणि रात्रौ च स्वप्नमयानि सुरपूजावितरणादीनि कुर्वन् विश्रामं न प्राप्नोति । केवलं धर्मकर्मकरणव्यसनवानयं शक्ति-

शाली भूपोऽन्यै राजभिर्भुज्यमानां वसुन्धरामप्युपेक्षते । हे गमनमनोहरवरले ! चञ्चले ! अमुं हंसं नृपं वृणु ! तथा चञ्चल-
 भासि एतथीकछोलेषु क्रीडार्थं हंसपक्षिसहगमनकारिणी भव ! । पूजनीयस्य वंशे जातः जनोऽपि पूजनीय एवेति राजकुमार्यो
 कथिते जया प्रतीहारी पुरतोऽभिगत्य तामिदं जगाद । अयं तरुणो जयन्तनामा पृथिवीपतिर्विजयते, वलशालिनामपि शत्रूणां
 जेता वलवानयोऽयानगरीपतिरयमस्ति । विजययात्राविहार्ययं भूपो निजां कीर्तिं 'मयद्रुतशत्रुदुर्गशः कस्तूरीपूरितशोभानामा-
 गानां द्वारीचकार । हे राजकुमारि ! यदि विलाससमये सरयूक्षलमनोहरवायुसेवनेच्छा वरीवर्त्ति तदाऽमुं भूपं वृणीष्व ! ।
 यथा वसन्तर्चौ जालती स्नेहं न करोति तथैव मन्मथशोभादेदीप्यमाने सूर्यतेजोवत्यप्यस्मिन् राजनि सा राजकन्या स्नेहं न
 प्राप । अथ द्वित्राणि पदानि गत्वा जया राजकन्यामुद्दिश्याव्रवीत् । अयं प्रख्यातो विस्तीर्णलक्ष्मीवान् मयुरानाथः पृथुनामा
 नृपः । अमुं नृपं चित्रकारा अपि चित्रे लेखितुं नार्हन्ति, दानिनोऽपि भूपस्यास्य रूपं चित्तेऽपि धारयतुं न पारयन्ति । अयं पृथू
 राजा निजतेजोरूपरविकिरणसन्ताप्तं पृथिवीं सततं श्रेष्ठैश्चन्दनरसैरिव यशोभिः सिञ्चति । चञ्चद्यमुनाजलविन्दुसमूहोचिता
 वृन्दावनभूमिस्तुभ्यं रन्तुं यदि रोचते तदाऽमुं महीपतिं वृणीष्व ! । अस्य नृपस्य वदनं शोभात्यक्तं दृष्ट्वाऽस्मिन् राजनिकन्यां वाञ्छा-
 रक्षितां मन्यमानाः शिञ्जिकावाहाः पुरतो ययुः । अथ जया प्रतीहारी वभापे । हे देवि ! भुवनविजयकन्या उज्जयिन्या
 नायकः सम्पदां स्थानं जयनामाऽयं राजा विजयते । अहो ! अयं राजा दिग्विजयसमर्थसैन्यभारपरिश्रान्तो पृथिवीं कमलदण्डसम-
 कोमले म्वहस्ते वहति । हे वरवर्णिनि ! लब्धवीकृतोद्धतरिभुमसु राजानं वृणु, तथा महासागरवसना वसुन्धरा तव सपत्नी
 शोभताम् । अस्मिन् राजनि रत्नदण्डसदृशीभित्रिकस्वरनयनां तां नृपमुतां विलोक्य ते शिञ्जिकावाहा विमानमन्यप्रदेशं निन्युः ।

अथ पुनर्जया वभाषे । हे देवि ! धनुर्विद्याविचक्षणराजं पाण्डुवंशोत्पन्नमष्टुं दर्पकनामानं भूजानिमवलोकय । स्वप्नेषूचताशुधमसुं राजानं दृष्ट्वा त्यक्तनिद्राः शत्रवोऽस्य भ्रान्त्या चित्रिशालायां चित्रितकाभदेवं प्रणमन्ति । एलाविपिनमनोहरेषु समुद्रस्य तीरेषु ताम्रपर्णीनिदीमौक्तिकवालुकासु यद्यलुरागस्तवास्ति तदा हे सुन्दरनयने एनं नृपं दृणीष्व, घनसारमलयजामोदिता वायवस्ते मानसमानन्दन्तु । अस्माद्राज्ञोऽस्याश्चपलनेत्रायाः सरलं विलोकनमवलोक्य विनयवती जया किञ्चिच्चलित्वा तां राजकन्यामिदं वचो वभाषे । हे देवि ! विविधगुणगरिष्ठोऽसौ काश्मीरदेशनायकश्चित्राङ्गदनामा राजा कस्मै सुदं न ददाति ? । अस्य राज्ञोऽन्तःपुरं किं प्रशंसामि ? याः स्त्रियः स्वप्ने प्रतिविम्बरूपेऽपि चित्रे स्वामिनमष्टुं स्पृशन्ति ताः कामिन्योऽपि प्रशंसनीयाः । अतो हे चपल-नेत्रे ! अमुं राजानं दृष्टुं, भूपोऽयं च शुद्धान्तरमणीषु सततं कृताभ्यासं चित्रं तव कपोले विलिखतु । सरस्वतीपूजनोत्तमकाव्य-कर्तुरस्य भूपस्य प्रेमयोग्याः स्तुतीः केसरकलिका इव सततं श्रवणयोर्धारय । अथ यो जनः पूर्वमेव कृतविवाहोऽस्ति स परपुरुष एव ममास्तीति कोमलस्वरा राजकुमारी प्रतीहारीमवोचत् । तत उत्तमनादवती जया, यथा विपिनभ्रमरी पुष्पं दृष्ट्वा दृष्ट्वा गच्छति तथा परं परं राजानं प्रणम्य प्रणम्य जगाम । यथा मागिरथीतटगमनोत्सुका हंसी जलाशयान्तरे न तिष्ठति तथा सनत्कुमारे बद्धस्नेहा सा राजकुमारी तेषां राज्ञां समीपे न तस्थौ । लक्ष्मीरिव सा राजकुमारी यस्य यस्य राज्ञः पुरतो जगाम स स भूपतिः प्रभावानभूत्, यं यं च सा तत्याज स स विच्छायवदनोऽभूत् । ततो राजकुमार्यो पूर्वमेव दृष्टिरूपया वरमालया दृतं सनत्कुमारं समेत्य जया वभाषे । जम्बूद्वीपस्य लक्ष्म्या मस्तक इवात्र भरतखण्डे श्रीकान्ताभिधाना नगरी मुकुटसाम्यं प्राप्नोति (अर्थात् तद्वच्छोभते) । तस्यां नगर्यां त्यक्तमयः कलाभिर्दर्पणीकृतः सिंहनामा भूजानिर्मुह्यमाणिक्यसादृश्यं

प्राप्नोति । तस्य सिंहनृपस्य शरीरजन्मा किरणप्रकाश इव तत्र यौवनस्वरूपयोर्योग्योऽयं सनत्कुमारो राजते । अस्यान्तःकरणे यथेष्टं मातुमशक्याः सदाचारवन्तो निर्मला गुणा आकाश इव गम्भीरेऽस्य चित्ते तारागणध्याजात् तिष्ठन्ति स्म “अहं कमलबासिन्यल्ली”ति विचार्य शत्रोर्लक्ष्मीः समरेऽनुपमकान्तिं कमलमिव तेजस्विनस्य पाणिं गृह्णाति । सकलानां कलानां स्वीकारेऽचुरक्तो गुणानां सधुपार्जने समासक्तोऽयं राजकुमारस्तत्कार्यविनाशभयेनैव पूर्वं पाणिग्रहणं नाकरोत् । अयि सुन्दर-शरीरे ! अस्य राजकुमारस्य कण्ठे वरमालां स्थापय ! सहशवरप्राप्तिवात् त्वां देवा अपि प्रणमन्तु । अथ समुत्पन्नरोमाञ्चं स्वेदविन्दार्द्रं शरीरं विभ्राणा राजकुमारी शृङ्गारसुन्दरी चम्पिकया दत्ते वरमालये कम्पमानं स्वीयं हस्तकमलं न्यरय पुनर्वरे प्राणभरितां दृशं शनैः शनैः ददौ तदावेयं मञ्चस्थं सनत्कुमारयुगलं ददर्श । अथ द्वौ सनत्कुमारौ विलोक्य सपदि राजसमूहे विस्मयाकुलमानसे, “कं दृणोमि !” इति वारंवारं राजकुमार्यां विचारयन्त्यां ‘हे राजपुत्रि ! अयं मम समीपमुपविष्टः कोऽपि धूर्तस्तन्मां दृणीष्वे’ति तयोर्द्वयोर्मुखात् तदा तुल्यं वचनं निस्ससार । ततो यो यथार्थः सनत्कुमारोऽस्ति स मम हृदये स्थितोऽस्ति तदहं निजकण्ठनिहितैव मालया तं सनत्कुमारं दृणोमीति दृढं वचनं समोपविष्टाज्जनाञ्छावयन्ती कृङ्गा-रमुन्दरी स्वकीये कण्ठे वरमालां निहितवती । इत्थं शृङ्गारसुन्दर्या बुद्धिचातुर्याद्विच्छाद्यवदने मायामये सनत्कुमारेऽदृश्यं जाते स सत्यः सनत्कुमार एक एवाभूत् । कपटविजयाद् गुणिनो वरणादस्यां गुणज्ञायां नृपसुतायां त्यक्तेर्लव्यं राजसमूहेजयजय-शब्दः कृतः । स्वयंवरदर्शनार्थमागतैर्देवयूथै राजकुमारीचातुर्यप्रसन्नै राजकुमारीमस्तके कुमुमवृष्टयश्चक्रिरे । अथ ममोदमार्गमन्द-पथितो नामाकराजपुत्रः सन्मानानन्दितैर्भूपतिभिः समेतस्तयोः शृङ्गारसुन्दरीसनत्कुमारयोः कामदेवविक्रस्वरोत्साहं विवाहो-

त्सवं चकार, यस्य विद्याहोत्सवस्य दर्शनादिवेन्द्रोऽपि सहस्राक्षोऽभवत् । शृङ्गारसुन्दर्याञ्जलम्बितहस्तपल्लवः कुमारः सनत्कु-
मारः कल्पलताया पारिजातदृक्ष इवाधिकं शुशुभे । अथ कृतार्थेन वासन्तीनगरपुरन्दरेण कृतसत्कारा राजानः स्वयंवरमहोत्स-
वानन्दिताह्वयाः सन्तः स्वं स्वं नगरं ययुः । नूतननूतनोत्सवैः प्रीतमानसः सनत्कुमारः कानिचिद्विवसानि शृङ्गाररससमुद्रे
श्वशुरस्य गृहे तस्थिवान् । “स मायाकारकः कथं विज्ञातुं शक्यः” इति चिन्तैकचिह्नितस्तस्य प्रमोदश्चन्द्र इव प्रतिदिनमैधिष्ठ ॥

अथ यथाकथञ्चिद्वासन्तीपुरपुरन्दरस्यानुमतिं प्राप्य सनत्कुमारः प्रियासमन्वितः स्वनगरं प्रति चचाल । क्रमशो
वर्त्म विलङ्घयन् स सनत्कुमारः कतिभिश्चिद्विवसैः स्वर्गवन्द्यनोहरे नन्दिग्रासाभिधाने नगरेऽगमत् । अस्मिन् नन्दिग्रामे
समीपस्थे निविडशाद्वलेऽतिस्वादुजलवत्या नद्यास्तीरे राजपुत्रस्य निवासस्थानमभवत् । तत्र तटे शृङ्गारसुन्दरीसहितः कृत-
चञ्चलतरङ्गमज्जनः सुन्दरकमलाभरणः सनत्कुमारः सपरिवारो यावद्भोजनं कर्तुमुपाविशत् तावत् कुतोऽपि श्रवणदुष्टं नीरसं
वादित्रमश्रोष्यत् । एतत्किमस्तीति दुःखपीडितैर्मुक्तभक्षणपात्रैः परिच्छदजनैर्जनवनिकाञ्चले ऊर्ध्वीकृते—हा ! निजवंशसद्वस्तम्भ !
हे नयनानन्दकर ! हे पुत्र ! क यतोऽसि ? इति पित्रा वारंवारं शोच्यमानं, हे निजगुणप्राप्तव्याते ! हे भ्रातः ! इमं भ्रातृ-
समूहं मुत्तवा कथं गच्छसि ? इति क्रियमाणविलापैर्भ्रातृसमूहैः परितः परिवेष्टितं, रे दैव ! अस्माकं मनोरथैः सहमं किमसमय
एव संहरसि ? इति प्रबलफुत्कारकारकैः स्वजनैः परिवृतं, हा ! हा ! हताऽस्मि ! कस्य मङ्गलकार्यं विद्यास्ये ? इति विलापान्
विदधन्त्या साशुनेत्रया भगिन्या सहितं, रे कठोरहृदय ! त्वं सहस्रधा कथं न भवसि ? इति वक्षस्ताडयन्तीभिर्भ्रातृपत्नी
भिर्गुल्लुकृतं, हा पुत्र ! मम वचनं यच्छ ! हा पुत्र ! वदनं निजं दर्शय ! इति विलापं कुर्वन्त्या वारंवारं प्रधावन्त्या मृच्छीं गच्छन्त्या

जनन्याऽनुधावितं, मृतेऽस्मिन् नगरादस्माद् रूपं लज्जा सुनृता वाणी शीलम् पराक्रमो दानमिसानि षड् गतानीति लोकैरभिनन्दितं, सदैव गमनं कर्तुं विहितसकलशृङ्गारया दानं कुर्वन्त्या अथारुड्या वैधव्यमयत्रत्या स्त्रियानुव्रजितं, निजजातीयजनैरुपादितं, नौमुम्भत्रक्षेणाच्छादितं, मृतं पूजितं पुरुषं सखीकः सनत्कुमारो ददर्श । तस्मिन् मृतके किञ्चिदतिक्रान्ते शोकाबुत्पत्तिसत्तमं “मनुष्यस्यास्य मरणयोगो नैवास्ती” ति सहगमनकारकैः सह वदन्तं शान्ताकारगमनचित्तं समीपस्थं नरं स्वयमेव विन्तितादानं स सनत्कुमार इत्थं पृच्छतिस्म, त्वं नगरनिवास्यपि पश्चात् कथमागतः शोकरहितश्च कथमसि ? “अस्य मरणसमयो नास्ती” ति सद्गानुगैरेभिर्जनैः क्रथं वदसि ? । अथायं गुणैः प्रशंसनीयः कोऽपि निश्चयं पृथिवीपतिपुत्रो जिनभक्तानां वार्त्तानां योग्य इति विचार्य सोऽवदत् । हे देव ! भवत आकृतिर एव कुलं विज्ञायते, पुनर्दृष्टान्तप्रश्नेन प्रत्यक्षं समर्थत्वं विभाव्यते । हे चतुरपुरुष ! सकलदृष्टान्तकथनपात्रं त्वमसि, त्वं मामकीनं विमर्शवर्म वचनं शृणु । आनन्दनामाहं धर्मकर्मणि प्रभोदी नन्दिद्रामाग्येऽत्र नगरे वास्तव्यो वस्तुव्यापारकर्त्ताऽस्मि । सम्यक्त्वमूलानि गृहस्थव्रतानि पालयन् प्रतिमा वहिष्ये अमूरेकादशविधः तद्यथा—सम्यक्त्वेऽतीचाररहितो गृहस्थस्त्रिकालं मासमेकं यावज्जिनमर्चेत् सा प्रथमा “दर्शनप्रतिमा” भवति । मासयुगलेन पूर्वोक्तस्य क्रियासहितस्य गृहस्थस्य शुद्धाव्रतानि परिपालयतो द्वितीया “व्रतप्रतिमा” भवति । पूर्वकथितक्रियामुक्तस्य गृहस्थस्य मासत्रयं यावद् द्विसन्ध्यं सामायिकं सेवितं भवति सा तृतीया “सामायिकप्रतिमा” भवति । यत्र श्राद्धो मासचतुष्टयं यावन् क्रियान्वितश्चतुर्ष्वसु चतुर्विधं पौषधं दधाति सा चतुर्थी “पौषधप्रतिमा” भवति । निर्मलाभिमायो मुक्तनानोऽचित्तभक्षणकर्त्ता दिवा ब्रह्मचारी रात्रौ च निजस्त्रियां विहितप्रमाणः श्राद्धश्चतुर्ष्वसु पौषधयुक्त एकरात्रिकीं प्रतिमां वहति सा

पञ्चभिर्मसैः “पञ्चमी प्रतिमा” भवति । पूर्वकथितविधेः षण्मासैर्ब्रह्मचारिव्रतिनः “षष्ठी प्रतिमा” भवति । तथा सकलं सचित्तं शुश्रूषतो ब्रह्मचारिणः सप्तभिर्मसैः “सप्तमी प्रतिमा” भवति । स्वयं समारम्भे युक्ते सत्यष्टभिर्मसैः “अष्टमी प्रतिमा” भवति । अन्यैरपि समारम्भेऽकृते नवभिर्मसैः “नवमी प्रतिमा” भवति । यत्रोद्दिष्टविहितभोजनत्यागकारकस्य कृतद्रविणः शिखामात्रधारी शुण्डीव श्राद्धो मासान्दश गमयेदसौ “दशमी प्रतिमा” भवति । यत्रैकादशमासांलुञ्चितकेशोऽथ बाष्पण्डितकेशो रजोहरणसमन्वितः पात्रयुक्तश्च, “एकादशप्रतिमाधारिणे मत्स्यं भिक्षां यच्छ” इति वदन् स्वजातावेव विचरति सा “एकादशी प्रतिमा” ज्ञेया । तत्सम्यक्तत्त्वसहितान्यगुणव्रतानि विशेषतया रक्षमाणोऽहं साम्प्रतमेतासु प्रतिमासु दर्शनप्रतिमां वहमानोऽस्मि । तत्र दर्शनप्रतिमां प्रभाते मध्याह्ने तथा सायन्तने काले त्रिभुवनार्चनीयो जिन्नो मासमेकं यावद्यथाविधि पूज्यते ततोऽद्य मध्याह्ने जिनेश्वरस्य सपर्यां विधायगममतो लोकाचारेऽहं पश्चाद्गतिकोऽभूवम् । निजकर्मतः शान्तेश्चोरकाननन्तान् संसारान् भ्रमतः कोऽपि कुत्रापि केनापि सम्बन्धेन ममाभूत् । अतः कस्य मृतस्य जनस्य शोकमहं करोमि ? अथवा शोके कृते किं भवेत् ? तत एव बहलोऽपि शोको मां न दुःखीकरोति । “अस्य मृत्युयोगो नास्ती” ति यन्मया प्रसङ्गवशात् कथितं तत्र हे राजकुमार ! कारणं श्रूयताम्—

अस्मिन् नन्दिग्रामेऽम्बिकाश्रिधानया स्त्रिया परिपालितगृहस्थधर्मो ग्रामाग्रणीः स्वारङ्गमिधान एकः कौटुम्बिको वर्तते । तस्य पुत्रो नागनामाऽभूत् । अतीतदिने सायंकाले विषिने पुष्पाणि चिन्वन्तं तं दुष्टः सर्पेऽदंशत् । ततो निपुर्णमन्त्रवादिभिर्मणिषग्वरैश्च परिरक्ष्यमाणोऽप्ययं जनो दीर्घनिद्राधीनां दशां (मृत्युं) प्राप्तवान् । कपटरहितैर्ज्ञानिभिर्गुरुभिः कथान्तरे मे

कथितं यल्लेनद्यासने ग्रख्यातमिदमस्ति यत्सर्पेण दृष्टस्य जनस्य पञ्चमी, षष्ठी, अष्टमी, नवमी, चतुर्दशी, अमावास्या चैतास्तिथयो मृत्युप्रदायिन्यः सन्ति । सर्पदृष्टस्य प्राणिनः सूर्य-मङ्गल-शनैश्चरदिनानि, प्रातःसन्ध्या सायंसन्ध्या तथा संक्रान्तिसमयो मृत्यवे सन्ति । भरणी, कृत्तिका, अश्लेषा, विशाखा, मूलं, अश्विनी, रोहिणी, आर्द्रा, मघा, पूर्वात्रिंशं चैतानि नक्षत्राणि सर्पदृष्टस्य प्राणिनो मृत्युप्रदानि सन्ति । सर्पेण दृष्टस्य यस्य जलं स्रवन्तश्चत्वारो दंशा यदि सर-धिरा दृश्यन्ते तदा स नूनं मृत्युं लभेत । अथवा दृष्टस्य प्राणिन एको दंशः सशोणितश्छिद्रवान् वायसचरणाकारः शुष्कः कृष्णो-ऽथवा विरेखश्च मृत्युं सूचयति । सचक्राकारः समन्ततः शोफयुक्तः सङ्कुचितवदनो दंशोऽत्रसंसारे जीवितं नष्टं स्पष्टयति । केशान्ते, शिरसि, ललाटे, भ्रूमध्ये, नेत्रे, कर्णे, नासिकाग्रे, ओष्ठे, चिबुके, कण्ठे, स्कन्धे, हृदये, स्तने, कक्षायां, नाभि-कमले, लिङ्गे, सन्धौ, हस्तचरणतले, गुदे च दष्टः प्राणी यमजिह्वया स्पृष्टो विज्ञातव्यः । हे पुरुषश्रेष्ठ ! उपरिकथिताना-मेपां मध्यादस्य किञ्चिदपि विरुद्धं नाभूत्, येनासौ नागनामा पुरुषः सर्पान्नाशं प्राप्नुयात् । किन्त्वस्मिन् नन्दिग्रामे कोऽपि लोको-त्तरो मान्त्रिको न वर्तते, लवणसागरः किं कर्पूरलक्ष्म्याः समूहं पूरयेत् ? इत्थं कथयन्तं विहितप्रमोदमानन्दं दिग्गजदशननिर्म-लबुद्धिः स राजकुमार प्रत्यववीत् । हे कलानिपुण ! त्वयात्र यो लोकोत्तरो मन्त्रवादी कथ्यते स कः ? एवं राजकुमारे पृच्छति स आनन्द उवाच, यो विषणामौषधैर्मन्त्रैश्चिकित्सां चिकीर्षति स सज्जनानां माननीयो लोकसामान्यो मान्त्रिको जायते । परन्तु शुद्धतपोध्यानैः सिद्धलब्धेर्यस्य प्रभावाद्विपदोपा नष्टा भवन्ति स लोकोत्तरो मान्त्रिकः कथ्यते । किमीदृशोऽपि कल्याणकरः कोऽपि कुत्रापि दृश्योऽस्तीति विस्मितमानसे राजकुमारे कथयति शोकक्रोकरजनीकरो वादित्रमनोहरध्वनिविस्ता-

रवान् कोऽपि ओन्नतः प्रमोदकलकलरवो दूरादुदभूत् । एतत्किमिति राजकुमारेण पृष्टोऽग्रमार्गे गच्छन् कश्चित्पुरुषस्त्वरं मुक्त्वा
कोमलमिदं वचनं जगाद । अस्मिन् ग्रामे मम नागाभिधानो बन्धुः सर्पेण दष्टो मृत्युमाप, परन्तु स्मशानं विशञ्छीद्वं शिबि-
कान्तरादुदतिष्ठत् । दैववशात् तस्मिन्नेव समये मृत्युलोकासम्भवसुगन्धिः कृतनिःश्वासनासिकास्वादो वायुर्ववौ । एष विपरहितः
कथमभूदिति, असौ पवनः कस्मान्निर्गत इति च तत्र शोकरहिते जने तस्मिन् समये प्रसन्नतया वात्तालोपोऽभूत् । यावन्निपुणजना
दिक्षु नेत्राणीतस्ततो विक्षिपन्ति तावच्छुभभावनासमूहेतजस्विपरिषन्मध्याभरणो देवरचितसुवर्णकमलरत्नसिंहासनपीठः पृथिवीपाव-
नकर्त्ता मुनिर्दूराद्धर्ममुपदिशन् दृष्टः । अहो ! मुनिराजस्पर्शमाहात्म्यातिसुगन्धिरेष वायुरस्य नागनाम्नः पुरुषस्य विषदोषवि-
नाशको बभूवेति वारंवारस्माकाद्यावाणीं समाकर्ण्य कृतज्ञो जनो मुदा नागमग्रे कृत्वा मुनीश्वरमभिवादयितुमगमत् । देवासुर-
मनुष्यैः स्तूयमानातिशयैर्भवं मुनिं प्रणम्य गृहीतजैनधर्मो मम आता महोत्सवैरागच्छति । हे न्यायपते ! इदानीं मया शीघ्रं
गृहं गत्वा तोरणस्वस्तिकादिकः पदार्थो विस्तारणीय एवास्ति । एवं कथयित्वा तस्मिन् नरे गते सुन्दरमुख उत्तमभावोत्पादको
राजकुमारः सनत्कुमार आनन्दश्राद्धमुत्साहपूर्वकमुवाच । आलस्यसङ्कुचितहृदयेनोन्निद्र आगमार्थं इवेदृशो लोकोत्तरो मान्त्रिको
मया न पूर्वं कदापि श्रुतः । हे विवेकिन् ! त्वं सिद्धवचनो धन्योऽसि, येन कथितोऽलक्ष्योऽर्थः शीघ्रमेव प्रत्यक्षं मे दर्शयिष्यते ।
तदागच्छ ! मुनिराजस्य विलोकनादस्मान् पुनीहि ! इत्युत्त्वा मार्गे गच्छन्तमानन्देन दर्शितं नागं सत्कृत्यासौ सनत्कुमारो
निर्मलश्रद्धानिश्चयवत्या शृङ्गारसुन्दर्या सहानन्दद्वयेन सह मुनिराजप्रणामाय जगाम । तत्र मुनिराजं प्रणम्य मुनिराजात्
गृहीताशीर्वादः पुरन्दरकान्तिः सपरिवारः सनत्कुमारः सभां भूषयामास । दर्शनैः सभायां निजहृदयदयामृतं वर्षन् मुनिराज-

स्तदा मुख्यं तत्त्वार्थमित्थमब्रवीत् । यथा गुणेषु चिनयस्तथाऽर्थेषु धर्मः प्रशस्यते, यथा जीवं विना शरीरं तथा धर्मं विना पुरुषो व्यर्थः । सर्वसामग्रीवानपि मनुष्याणां भवो धर्मं विना न प्रशंसनीयः, मनोहरोऽपि देवरहितः प्रासादो विद्वद्भिर्न प्रणम्यते । यो धर्मोऽर्थान्ति तं स्वल्पं सुखमचिन्तितमधिकं सुखं ददाति स चिन्तामणिर्धर्मो मामकीने हृदये चमत्कारमुत्पादयति । सज्जना यदि संसारग्रीष्मकष्टदतरङ्गसन्तापिताः सन्ति ततो धर्मसुधायां कृतलाना भवन्तु । तस्मिन् समये मुनिराजस्य विलोकनादाश्चर्यविकसितलोचनः श्रेष्ठभक्तिमान् सनत्कुमारः कृताञ्जलिरवोचत् । हे प्रभो ! योऽद्भुतो धर्मो भवद्भिः प्रशस्यते सोऽयं धर्मो गृहस्थैर्मनुजैः क्रियमाणो भवेन्नवेति ? । यथाविधि कृतो धर्मः सकलानां भव्यप्राणिनां भवेदिति यत्तिराजस्य कर्णामृतं वचनं समाकर्ण्य स सनत्कुमार उवाच । यद्येवमस्ति तन्माननीयैरिदं श्रेष्ठतमं यौवनं वयः, इदं च मनोहरं रूपं तिरस्कृत्य कथं व्रतमङ्गीकृतम् ? । अथ भुवनप्रमोददाता यत्तिराजः प्रथितसागरगम्भीरशब्दं वचनमब्रवीत् । दुष्कर्मबन्धरूपवंशोत्पन्नः, मोहरूपधूमयुक्तः, चतुरजनपतञ्जिसमूहपीड्यः, समीपस्थात्मतापकारकः, असाध्यगदस्फुलिङ्गभयङ्करः, हेमशरूपत्राद(तडतड इति)शब्दकर्ता, असत्यज्ञानवायुप्रेरितः, सकलानां शोषपोषकारकः, मिथ्यादृष्टिमुखालिप्तैर्मोक्षमधिकमशक्यः, पुष्पितान् मनोरथवृक्षान् मृत्युकीलैर्भस्मसाद्विदधन् संग्रहादावानलो निर्भयं सततमानन्दरूपं पदं गन्तुं श्रेष्ठे मार्गे व्रते मम तावदेको हेतुरभवत् । हे प्रभो ! भवतां संसारत्यागकारयिता द्वितीयो हेतुः कः ? इति सनत्कुमारेण सज्जनानामभिलषिते पृष्टे यत्तिपत्तिरवादीत् ।

इह प्रशंसनीयविस्तारवती ताराभिधाना मनोहरा नगर्यस्ति, या हि नगरी कोटिपतीनां प्रसादस्थध्वजपताकाभिव्यक्ता सती सूर्यतापेन न खेदिता भवति । तस्यां नगर्यां शास्त्राणां पुनीतार्थेन कृतार्थीकृतमानसो नीतिधर्मयोः स्थापकत्तारापीड-

नामा भूजानिरभवत् । सम्पत्तीनां भोजनं स्वीयबुद्ध्यावगतज्ञातव्यपदार्थः श्रीपतिनाम्नो मन्त्रिणः पुत्रः श्रीषेणनाम्ना तस्य राज्ञो मित्रमासीत् । एकस्मिन् दिने कामिनीजनचञ्चलनयनावलोकितो नूतनतरुणः वसन्तर्तौ रमणं कर्तुमुद्यानं जगाम । तत्रायं नयनकमलदलामृताञ्जनं सुकृतसौन्दर्यपण्याणमिव क्रीडन्तीं कामिनीं ददर्श । हरिणनयना सा चतुरं श्रीषेणं प्रत्यक्षं मन्मथं दृष्ट्वा कटाक्षविक्षेपलक्षैरुत्क्षिप्य हृदये धृतवती । परस्परदर्शने वृत्तिमग्राप्तवन्तौ परस्परं सञ्जातग्रेमाणौ व्याकुलौ तौ सायं-काले निजनिजगृहमगच्छताम् । तत्र हरिणनयनावियोगेन व्याकुलोऽयं मन्त्रिपुत्रः श्रीषेणो राज्ञौ निद्रामलभमानोऽमुद्रमिति विचारितवान् । प्रशंसायाः सीमारूपायास्तस्या अहो ! रूपमहो ! सुन्दरकान्तिः ! अहो ! नेत्रविलासः ! तथाहो ! मद्बिषये कियान् स्नेहानुबन्धोऽस्ति ! । यदि तस्याः स्त्रिया मम सङ्गमो न स्यात् तदा भूपतिना सह मम सख्यत्वं व्यर्थम्, सचिवपुत्रत्वं व्यर्थम्, इदञ्च जन्म निरर्थकम् । इत्याद्यनेकविकल्पव्याकुलमानसः स पुरुषः प्रतिग्रहरं युगपरिमाणत्वाहुः क्षिपां विभारिं निनाय । ततो द्वितीयदिने मध्याह्नसमये स एकान्ते बाह्योद्यानं जगाम, चिन्तालिङ्गितहृदयं तं कापि कात्यायन्युवाच, यथा—

अस्मिन् नगरे एतन्नगरनिवासी प्रशंसनीयगुणालङ्कारस्तारकनामा तारापीडमहीपस्योपाध्यायोऽस्ति । अयं तारकः प्रथम-स्त्रियां मृतायां वंशसम्पत्तिशीलशाली परमरूपवर्ती रोहिताभिधां स्त्रियमुद्रवाह । अहं वृद्धावस्थालिङ्गितशरीरः, इयं तु नवयौवना कामिनी, इन्द्रियाणि च चञ्चलानि, इत्यादि विचिन्त्यासौ स्त्रिया अस्या बहिर्गतिं न ददाति । धरेशितुराज्ञयाऽसौ तारकोपाध्यायो गतदिने शाखापुरं गतः, इयं रोहिता च धात्र्या मया सह कथमप्युपवनमागता । हे सुभग ! तत्र दर्शनप्रियस्त्वं तया रोहितया तथा विलोकितो यथा मन्मथज्वरसमूहपीडिता सा रोहिता मोहिताऽभूत् । मम पुत्र्याः कामज्वरशमनार्थमद्य दर्शनं देहि ! तथा

हारलतया सहागतमिमं सन्देहं स्वीकुरु, यथा-हे हृदयेश्वर ! वितततेजस्विकान्तिमतीं मनोरमां कृतनिजविशेषसप्रियां मां हारलतां च हृदये निधेहि । अथाहो ! सा मम मनोहारिणी इति वदित्वा हारलतां कण्ठे निधायासौ श्रीपेणो विशेषतया समालिलिङ्गः यतो मन्मथातुरस्य विवेकत्वं कुतः ? । तदुक्तं-“कामान्धो नैव पश्यति” । अथ निर्लज्जं तं श्रीपेणं क्षणं परिश्रमः, क्षणं श्रमः, क्षणं चिन्ता, क्षणं धैर्यं, क्षणं त्रासः, क्षणं हासश्च व्यडम्बयत्, ततोऽनया रीत्या कामदोषेण विषमीकृतेऽस्मिञ्छ्रीपेणे दुष्टचेष्टासमूहपुष्टकर्त्ता प्रदोषसमयः सञ्जातः । ‘तस्या गृहं चल ! तस्या यौवनं पवित्रं विधेहि !’ इति तया स्त्रिया कथितो दुष्टाशावान् स श्रीपेणो हर्षणाचलत् । असत्यथगमनेन हृदयोत्थितमान्मथविकारोऽन्धकाराच्छन्नः स श्रीपेणो यथाऽऽत्माज्ञानाच्छन्नो दुर्गतिं गच्छति तथा तया दुष्टबुद्ध्या स्त्रिया सह रोहितां ग्रामोति स्म । दुर्दैवदुःखितया सह यावदसौ वार्त्तालापं करोति तावत् प्रगच्छत्परिजनस्तारको प्रतीहारभूमावागमत् । भयपीडितः सः श्रीपेणः कात्यायन्या हाहा ! नरकं व्रजितुं प्रयाणकर्त्तरीव क्षालकूपके प्रक्षिप्तस्तस्यौ । तत्र कूपे तीरधर्पणसंजातव्रणशरीरः स श्रीपेणोऽत्यन्तदुर्गन्धमये कीटव्यासे पङ्कवहले जले कण्ठदेशपर्यन्तं मग्नोऽभूत् । तत्र शूकाकृतोत्कारवमनभोजनवेगताडितरुत्थितैः कुथितैः क्षालनीरैर्मुखं प्रविशद्भिर्वदनानिःसरन्तीभिश्चिक्कणाभिर्वमनलालाभिः समन्ततो वृतः स श्रीपेणः सशृङ्गरोऽप्यङ्गी वीभत्सरस इव बभूव । तत्समयेऽसौ श्रीपेणो मुखे मग्नकैर्दशैः शरीरे कृमिभिर्जलचरैश्चरणतले कर्पूरैः (‘कांकरा’ इति भाषायाम्) तथा कालैर्नितान्तं पीडितोऽभूत् । नासिकायां जले प्रविशति निजजीवनागारहितोऽयं श्रीपेणः कूपकण्ठे पाणी क्षिपन्तीक्ष्णदंशवद्भिर्द्विश्चिकैर्हतोऽभूत् । इत्थं नारकीयं महादुःखं सहमानोऽसौ नारकीयः श्रीपेणो मध्यरात्रे समये गृहे कोलाहलमश्रौपीत् । तत्समयेऽर्धजरती निपुणासौ स्त्री यथा दुष्कर्मविनाश उपद्रवाजीवमाकर्षति

तथा सञ्जरज्जुना तं श्रीषेणं क्षालत आचकर्ष । “तस्मिन्नुद्यान आगत्य भाविनं सकलं समाचारं निवेदयिष्यामि, गच्छ ! प्रतीहार-
देशो कोऽपि नास्ति !” इत्येवं तया स्त्रिया कथितः क्षालतोयलिप्तशरीरः स श्रीषेणो यमराजपाशच्युत इव ततः शीघ्रं प्रणनाश ।
अथ कोलाहलमाकर्ण्य शीघ्रमागतैर्द्वारिरक्षकैः पुरुषैः स श्रीषेणो नश्यन्नवलोकितः, धनुर्दण्डैर्हत्वा न्यबध्यत च । दुर्गन्धमयैः पङ्क्तैः
पूर्णशरीरो गतीविराह इवायं कः ? इति प्रदीपहस्तैरेभिः पुरुषैरवलोकितः सोपलक्षितश्चाभूत् । असौ महीपतेर्मित्रं त्यक्तुमत्यक्तुं वा
क्षमः ? इति विचारतत्पराः सर्वे मनुष्या मूर्खत्वं प्राप्तवन्तः (अर्थात् किंकर्तव्यविमूढा इवासन्) । तस्मिन् समये निर्मलबुद्धिमान्
महीपतिर्वीरचर्यया पर्यटन् कोलाहलशब्दं शृण्वन्नाजगाम तथागत्य च मार्गे तं श्रीषेणमद्राक्षीत् । तं ज्ञात्वा चतुरशिरोगणिः
श्रीमान् महीपो विचारितवान्, ममोपाध्यायस्य गृहे कोलाहलस्य कारणमयमेव श्रीषेण इत्यहं मन्ये । अथवास्मिन् संसारे कस्य
बुद्धिमतोऽपि जनस्य स्खलितं न भवति ? किन्त्वयं श्रीषेणो मम बाल्यसमयादेव सुहृत्, अतोऽयमुपेक्षितुं नार्हः । परन्त्वयं
श्रीषेणो मां वीक्ष्य दुःखप्रदबन्धनादपि लज्जितो भविष्यतीति योग्यतापूर्वकं कार्यं निर्णीय स्वभावेनैवोपकारकर्त्ताऽसौ मेदिनीन्द्र-
स्तारापीडो निजदुःखेन प्रतीहाररक्षकाणामात्मानं प्रकटीविधाय शीघ्रतरं तं श्रीषेणं मोचयाञ्चकार । शरीरग्रमाणाद् गुप्तराल्योप-
कारकरणस्वभावात् स्वस्य च शीघ्रतया बन्धनत्यागात् स श्रीषेणस्तं महीमेहेन्द्रमद्राक्षीत् । अथ त्रपया निजं सुखमवलोकयितु-
मक्षमः स श्रीषेणो भूभुजा कृतादेशैर्मैट्टेरादावृतः स्वगृहमव्राजीत् । प्रक्षालितसकलशरीरः स श्रीषेणः प्रातःकाले तस्मिन्नुद्याने
लतागृहेऽतिष्ठत् । तथोपवनरक्षकैर्भ्यो दुःश्रवां गिरमश्रौषीत् । अद्य विभावरीं रोहितया परिश्रमान्निद्रायमाणस्य भर्तुः कण्ठं छेतुं
क्षुरिकादुर्धरः पाणिः समुत्क्षिप्तः । तदा क्षुरिका तस्तम्भ, सहसा तारक उत्तस्थौ, रोहिता च रज्जुरहितैर्हृदयबन्धकैर्बन्धनैर्बद्धा जाता ।

ततोऽष्टैर्यतिहता सा रोहिता तथा कदुशब्दमारराट यथास्य सेवका अन्ये च जनाः कोलाहलरवाकृष्टाः शीघ्रं समाजगुः ।
अत्रान्तरे च कुतोऽपि वसुधापतिरागमत्, निजोपाध्यायममतावशात् स नम्रो भूत्वा क्षणाद् धूपमुत्क्षिप्य तामित्थमवादीत् । हे
महाप्रभावे ! त्वं कासि ? हे देवि ! ममादिश ! दयाभाजनेऽत्र स्त्रीमात्रे कथं कोपः कृतः ? । एतैर्भक्तियुक्तैर्वचनैः किञ्चित्कोपं त्य-
क्त्वा सा देवता गगनजातया गिरा राजानं जगाद । अहं श्रीजिनेश्वरशासने भक्तिमती सम्यग्दृष्टिर्देव्यस्मि, धर्मकर्मप्रवृत्तानां
सज्जनानां विद्वान् दूरीकरोमि । अतस्तत्त्वज्ञातारं दृढसम्यक्त्वं परनारीपराङ्मुखं निजभर्तारं मारयन्तीयं दुष्टा मया वद्धाऽभूत् ।
'क्रिमियं निजभर्तारं हन्ति ?' इति भूभुजा कथिता देवताऽब्रवीत्, राजन् ! वद्धो यस्त्वया मोचितस्तमेव निजरमणं विधातुं
हिनस्ति । अस्य पुरुषस्य यदि दोषं वदसि, नामाप्यस्य प्रकटं करोपि तदा तव श्रीजिनेश्वरशपथोऽस्तीति कथयित्वा भूयो देवतां
निवारितवान् । किन्तु दयालुना तारकेण भूपतिना कथिताऽप्यसौ देवी निजपतिहितरहितां रोहितामद्यापि न बन्धनमुक्तां
करोति । एवं श्रवणेण तप्तत्रपुसदृशं वचनं श्रुत्वा बलौद्वाराग्यं समुपाश्रितः श्रीपिणाश्रितयामास । अस्मिन् कोलाहले संजाते तत्समये
तथा दुष्टया मलव्याप्तोऽहं शीघ्रं क्षालतो वहिः क्षिप्त इत्यहं मन्ये । दुर्बुद्धिर्ब्रह्मा दुराचाररूपवृक्षोद्यानवनभूमिसदृशीः स्त्रीः कथं ससर्ज,
अथवा ममासौ चिन्तैव व्यर्था, यदि दुष्कर्मकरणात् स्त्रियो निन्दनीयास्तदा पुरुषोऽप्यहं महानिन्दनीयोऽस्मि, यतो दुष्कर्मवीजरू-
पदुराचारस्वभाववानहमेवासि । मम मानुषं जन्म धिगस्तु, येन मया स्ववंशोऽपि कलङ्कितः, या विद्या पापात्मनि मयि स्थिता
सा विद्याऽपि दोषवती बभूव । अस्यां वसुन्धरायां निश्चयं जितेन्द्रियत्वं गुणवल्लीपङ्कजमूलसदृशमस्ति । तदद्य मया हा ! दुरा-
चारफालप्रहारैरुत्क्षिप्तम् ! । तस्मिन् समये मामविचारकार्यकारिणं ज्ञात्वा सा लज्जाऽपि तिरोऽभूत्, हंसी किं पङ्कजहले जले सर्वदा

तिष्ठेत् ? । सत्यमित्रत्वभाजनं क्षत्रियवंशवतंसः तारापीडो राजा नूनं स्तुत्यः, यो हि मम लज्जाकर्षी सकलां पीडां दूरीचकार । अहो ! अनाकर्णनीयाचरणो मलिनताधनवानहं साम्प्रतं परमोपकारकर्तुस्तस्य राज्ञो निजाननं कथं दर्शयिष्यामि ? । ये हि मनुष्या विकसिताम्लानसन्मानरूपस्रधारिणो निजयशोमौक्तिकभूषणैर्जगन्ति समलङ्कृत्य गतास्तेऽतीव धन्याः सन्ति । इत्थमत्यन्तं विचारयतो वैराग्यमानसस्य तस्य श्रीषेणस्य, तारकोपाध्यायस्य गृहस्य समीपप्रदेशे गगने जयतुमुलशब्दोऽभूत् । तं शब्दं श्रुत्वा साश्चर्यः स यावदूर्ध्ववदनस्तिष्ठति तावद्विरक्तया कात्यायन्या समीपमेत्याभाणि । हे वत्स ! निजपुत्र्याः स्नेहान्मूर्खहृदयया मया गत-
दिवसे सन्मतिभिर्धिवकृतं दुष्कर्म कृतम् । तेन तव महाकष्टैर्निजवत्साया दुराचारैश्च मया शीघ्रफलप्रदं दुःखमिदमनुभूतम् । त्वदर्थं तया राज्ञौ भर्तुर्यदप्रियं कृतं तल्लोकप्रसिद्धमपि ममात्र कथयितुं न क्षमम् । “हे मातः ! तत्सकलं प्रातःकाले वनरक्षकात् मयाऽऽक-
र्णितम्, परन्तु तस्य गृहसमीपप्रदेश आकाशे मङ्गलनादोऽयं कः” इति श्रीषेणेन कृतग्रन्था साश्चर्यां सेयमवोचत्, हे वत्स !
स्तोकस्यापि निजपुण्यस्येदं फलं निशामय ! । दयालुना महीपेन कथिताऽपि शोकान्वितोऽनल्पजनेन सह निजं गृहमगमत् । अधुना
त्यागं न करोति । अथ व्यर्थं भूतग्रार्थनश्चित्ते सखेदो वसुधापतिरपि शोकान्वितोऽनल्पजनेन सह निजं गृहमगमत् । अधुना
चाकस्मादास्माकीनैः पुण्यैः प्रेरितं, यन्मार्गदर्शनक्षमं साध्वीद्वयं भिक्षार्थं गृहे प्राविशत् तत्साध्वीयुगलं वीक्ष्योच्चपुलककञ्चुका
साश्रुनयना बन्धनाभावादकुण्ठा पृथिवीतले लुठन्तीयं मामकीना पुत्री “मम तावकौ चरणौ शरणभूतौ स्तः” इति कथयन्ती
साध्वीद्वयं प्रणनाम तथाऽऽकाशवाणी समभूत् । हे रोहिते ! यदा त्वं साध्वीमभिवादयितुं हर्षेण झुझां श्रद्धां धृतवती तदैव
मया दैवताबन्धाः संहताः । यत्त्वयाऽखण्डब्रह्मचारिणीयं सुव्रतानाम्नी साध्वी नमस्कृता तत्संजातपावित्र्या त्वं मम समान-

धार्मिकाऽसीति कथयित्वोत्तमत्रादित्रयशब्देन सहितं जयतुमुलं बहुकालपर्यन्तं विधाय देवता तिरोवभूव । अथ कृशानुना तापितः पारदो यथा जले पीयूषरूपो भवति तथा निजदुराचारव्यथितं मामक्रीनं मनो व्रते मग्नमभूत् । शरीरधारिणो मम पापतापविनाशाय व्रतपीयूषं यच्छ ! इत्थं बहुशः प्रार्थिता सुव्रता मामवोचत् । हे कल्याणवति ! त्वं भाग्यवत्यसि, तवात्मापि तन्त्रज्ञो यच्चया कर्मवृक्षविनाशाय वञ्चतुल्यं व्रतं प्रार्थितम् । परन्तु क्रीडोपवनसमीपे मम श्रीशीलप्रभस्वरयो गुरवः सन्ति, तेषां समीपं गन्वा तदन्तिक एव व्रतं सेवस्व ! । इति तया कथिताऽहं हन्त ! अत्र तव समीपमागमम्, ममापराधः क्षन्तव्यो मां व्रतं स्वीकर्तुमाज्ञापय ! । एवं मनोहरभावार्यं वचनं श्रुत्वा प्रवलवैराग्यकल्लोलाच्छादितचेता मन्त्रिन्नुजो निचारितवान् । अहह ! विनाशितज्ञानलज्जाकीर्त्तिभयद्वारपालैर्विषयरूपचौरैरेव मम पुण्यरूपं धनं चोरितम् । कामदेवेन विलासिनीविलासवार्णहृदयं विदार्य तेषां धैर्यं न गृहीतं तानेव पुरुषानहं मन्ये । अहो ! सुव्रताया व्रतस्य कियन्माहात्म्यमभवत् ? यदेवं हर्षिता देवी प्रभाचनानिस्तारयति । ततो निजस्याब्रह्मचर्यस्य साध्व्या ब्रह्मचर्यस्य चान्तरं ज्ञात्वा साम्प्रतं मम व्रतं स्वीकर्तुं योग्यमस्ति । किञ्चित्त्वायं विदधतोऽत्र मम वदनकान्तिरुज्ज्वला स्यात्, तथा परत्रभवे महद्भाग्यसम्भवं कल्याणं भवेत् । इत्थं करणीयं कार्यं मनसि निश्चयं विधाय स श्रीधेयः कात्यायनीमवादीत्, हे मातः ! निजाशयं कथयन्त्या त्वया साध्वहं प्रतिबोधितः । मातः ! दुष्कर्मकारिणो मृदहृदयस्य मम कर्मोन्मूलने संसारसागरस्य तीरप्रदमुपायं पूज्या त्वं सूचयाञ्चकर्थ । यद्यग्र उपदेशनादो न भवेत् तदा प्रमादशयनीये मोहनिद्रया अयान् आत्मा कथं जागर्ति ? । ततो हे श्राद्धे ! निजापराधविनाशाय श्रद्धया त्वया सह गुलसमीपे श्रीर्जनं व्रतं स्वीकरिष्ये । इत्थं तस्याः समीपे प्रतिज्ञां विधाय व्रताभिलाषुकः स श्रीधेयो भृशं वियोगेन खिद्यमानो मातापितरा-

वापृच्छय स्तुत्यं तत्त्वज्ञानिनं क्षत्रियं मित्रं भूषमानन्द्य बान्धवान् संवोध्य याचकजनान् कृतार्थान् परिजनान् संत्यज्य कान्त्यायनीद्वितीयः श्रीशीलप्रभसूरीणां समीपमेत्य व्रतमग्रहीत् । अथ तपांसि विस्तारयन् कर्मशोषणः श्रीपेणो गुरुभिः सह विहारं कुर्वञ्छुद्धान्तःकरणः सन्नागमशास्त्रमपठत् । कियत्यपि समये व्यतीते गुरुणामाज्ञां प्राप्य निर्मलध्यानमग्नः स श्रीषेण-
मुनिरत्रैव शुद्धभूमावतिष्ठत् । विलोकितब्रह्मचर्यप्रभावाऽपि श्रीषेणे भृशं मोहिता रोहिता कामवासनां न मुमोच, यतः प्रेमचन्दो दुस्त्यजो भवति । निजं स्वामिनं मोदितुं गृहस्थव्रतं परिपालयन्ती रोहितासौ श्रीषेणे मोहमश्रुञ्चन्ती क्षीणशरीरा प्राणांस्त्यक्त्वा श्रेष्ठा व्यन्तरी समभूत् । अर्वाधिज्ञानसंयोगात् तं मुनिमत्रस्थानके ज्ञात्वा पूर्वजन्मजस्नेहसमूहरितहृदया सा व्यन्तरी समागमत् । प्रेमयुक्तवचनानां हवैर्भावैर्व्यन्तर्या कृतोपद्रवोऽपि स श्रीषेणमुनिर्गजदन्तग्रहारेः पर्वत इव ध्यानतो न विचलितोऽभवत् । परन्तु क्षपकश्रेणारूढस्यास्य मुनिराजस्य धातकर्मणां विनाशेन केवलज्ञानं समुत्पन्नमभूत् । तज्ज्ञात्वा त्यक्तमोहा सा व्यन्तरी सुगन्धवायुसुवर्णकमलरत्नसिंहासनादिकामिमां भक्तिमक्राप्यत् । अथ नागे विपरहिते जातेऽनया व्यन्तर्याऽऽकाशवाणी कृता, यतः प्रभावनायां सम्यग्दृष्टिदेवताया अभीष्टं भवति । हे राजकुमार ! सोऽहं श्रीषेणाभिधानो मुनिरस्मि । तथा तव दक्षिणपार्श्वे स्थितेयं विनयवती व्यन्तरी । हे सौम्य ! त्वया यद् द्वितीयं व्रतकारणं प्रपच्छे तदेतदिति विषयदोषसमुत्पन्नं वैराग्यं ज्ञातव्यम् । इत्थं कथाया भावार्थं ज्ञात्वा बुद्धिसागरः संसारविपिनत्यागोद्योगशाली विकसद्बदनपद्मो महाबलवतां धौरेयः स सनत्कुमारः केवलज्ञानदिशामणिं श्रीगुरुदेवं प्रणम्येत्यं निवेदयाञ्चकार । हे सच्चारित्रवन् मुने ! मया यत्तव पावनं चरित्रमा-
कर्णितं तत् परमं व्रतं मयाऽऽसेव्यते तदा तस्योचितं स्यात् । परन्तु यथा वत्सरो रथं वोढुं न शक्नोति तथा तन्महाव्रतं कर्तुं न

क्षमोऽसि. किन्तु विपद्दूरकारकं निजभार्यामन्तोषं कुर्वे । ततो दन्तकिरणप्रकट्यमानाज्ञाचन्द्रोदय औचित्यकल्पवल्गयारोहभूमिर्मुनि-
रवादीत् । हे विचक्षण ! सनत्कुमार ! विदिततत्त्वया त्वया योऽभिग्रहः कृतस्तैर्नैव तव संसारदावानलः शान्तो
भवियति । यो हि गृहस्थः परस्त्रीपरित्यागं करोति तेन मुक्तिविलासिनीक्रीडं निर्मलं शीलं प्रालितम् । जगतां प्रीतिप्रदासु भूषण-
ततिषु शीलेभ्यः प्रशस्यते येन कृताभरणोऽयं जीवो मुक्तिद्विधाः प्रियो भवति । तस्मात् कारणाद् हे सनत्कुमार ! त्वयोत्तमतरं
व्रतमङ्गीकृतम् । हे भव्य ! व्रतेऽत्र सततं विशेषेण प्रमादरहितेन भवितव्यम् । इत्थं श्रीगुरुदेवैः कथितो राजनन्दन इत्थमदीनं
वचनमुवाच, हे प्रभो ! तव प्रसादान्मम नियमः प्रामाण्यं प्राप्स्यति । अत्रान्तरे पवित्रहृदया चृङ्गारसुन्दरी दयासागरं
श्रीगुरुदेवं प्रणम्येत्यं न्यवेदयत् । हे गुरो ! श्रद्धामनोहराहं जीवनपर्यन्तं मनोवचनशरीरेण शुद्धं परपुरुषपरित्यागं करिष्ये । अथ
गुरुवाच, हे वत्से ! त्वं यथार्थाभिधाना चृङ्गारसुन्दर्यसि, यतो यतीनां क्षमेव स्त्रीणां चृङ्गारः शीलमस्ति । इत्थं सनत्कुमार-
चृङ्गारसुन्दर्योः स्थिरीकारं विधाय सुनिराजो यथाविधि तयोरभिग्रहमग्राहयत् । हे प्रभो ! भूयो मे भवतां दर्शनं सुलभं
भूयादिति कथयित्वा गुरुं प्रणम्य सभ्यैः स्तूयमानो राजपुत्रः सनत्कुमारोऽनन्तरं, धनोपार्जनं कृत्वा यथा व्यापारी
परदेशात् स्वस्थानं गच्छति तथा लब्धपुण्यः सत्त्वीको हर्षेण सभामध्यादुत्थायाव्राजीत् । कृतसकलकार्यः स सनत्कुमारस्तत्रा-
नन्दादीन् धार्मिकवर्गान् सत्कृत्य समये प्राप्ते प्रस्थानं चकार ।

अथ प्रवलवाहुदण्डः स सनत्कुमारः प्रतिनगरमपूर्वाणि मंगलानि पश्यन्निच्छिन्नप्रयाणैर्निजनगरमगच्छत् । विविधाङ्गका-
न्तिमत्यां क्षोभव्याकुलकामिन्यां तत्र श्रीकान्तायां नगर्यां सभार्योऽसौ सनत्कुमारो महोत्सवैः प्रवेशमकरोत् । स्थियः

शृङ्गारसुन्दरीं, पुरुषाः सनत्कुमारं, तौ परस्परं विवाहलीलाया धन्यौ मेनिरे । हिजांशोः कौमुदिमिव तनयस्य तां भार्या पश्यन्तराधिपः सागर इव परमानन्दमविन्दत् ! कामविलासविलसितललाटया तथा शृङ्गारसुन्दर्या समं स रसिकः सनत्कुमारः केन केन चिभ्रमेण न विललास ? अर्थात् सर्वप्रकारेण विलासमकरोत् । रतिसहितस्य कामदेवस्य निजमित्रस्य भ्रमेणैव भार्याद्वितीयं सनत्कुमारं सेवितुं तदा प्रसन्नतया वसन्तर्तुरुदभूत् । पीतकुसुममधुस्तथा भ्रमरशब्दैर्गानं कुर्वन् मलयाचलपवनो मत्त इव शनैः शनैरितस्तत्तत्प्रचार । शत्रुरूपेण शिशिरर्तुना गृहीतसकलधनः सूर्यः कुवेरस्य दिशं प्राप्य लक्ष्मीवानभूत् । कुसुमानि ग्रहीतुमिव किसलयव्याजान्मन्यवीरो वृक्षेषु यथेच्छमंगुलीः प्रपञ्चयामास । मन्मथक्रीडानाटकस्य नान्दी शब्दा इव विपिनरङ्गभूमिरङ्गाः कुहूकण्ठीकुहूशब्दा अभूवन् । भ्रमरकामिनीसमूहे कामदेवयशोगानं कुर्वति सिद्धानमञ्जीरहंसरै रतिरूपा नदी ननर्त्त । वियोगिनीमानसं भस्मासात्कुर्वन्नागद्वयापी कामदेवस्य प्रताप इव कुसुमसमूहात् परागो निर्जगाम । कामदेवस्य भुवनविजयकीर्त्तीरिव पुष्पाणि जितानां दुष्कीर्त्तिसमूहा इव चञ्चरीका आलिङ्गन्ति स्म । कुसुमजालैर्भुवनप्राणान् सुगन्धीविदधेनैव वसन्तर्तुः कस्य कस्य प्रमोदसन्दर्भाय नाभूत् ? तस्मिन् समये शृङ्गारसुन्दरीसहितः सनत्कुमारो वसन्तर्तुना मनोहरं क्रीडाविपिनमगच्छत् । आकाशदेवीभिर्जलदेवीभिः स्थलदेवीभिश्च सोत्कण्ठं पुनः पुनरवलोक्यमानोऽयं जायाद्वितीयः सनत्कुमारो विभ्रमान् सफलैश्चकार । पुष्परूपहास्यवता वसन्तर्तुना निजमित्रं शरीरधारी मन्मथ इवासौ सनत्कुमार इतस्ततः क्रीडन्नवलोकितः । क्रीडापर्वतरत्नशिखरेषु क्रीडावापीतीयेषु च सनत्कुमारः निजप्रतिबिम्बनात् तां मायां कष्टं सस्मार । अर्थायं राजकुमारो विभ्रमस्योत्कृष्टकोटिं गन्तुमुत्क इव मन्मथविमानसदृशीं दोलां समारोहत् । शृङ्गारसुन्दरीकरलोलितया तथा दोलया पुण्यवान्

स सनत्कुमारो यं हर्षं ग्राप तं हर्षं तस्य मन एव जानाति । दोलाक्रीडाधुताश्रुताः सनत्कुमारस्य हारमालास्तस्य चरणप्रहतस्या-
काशस्य नियतं नक्षत्रायिताः किम् ? अहो ! स्नेहैकमानसत्वमस्ति ! अथ चृङ्गारसुन्दरी दोलामियेष, तथा तत्र दोलायां तां
रमयितुं सनत्कुमारः प्रोत्तार । सञ्जातोमाश्चोऽसौ कुम्भारो रोमाञ्चितामिमां बालां बाहुभ्यामुदस्य निजमिव प्रमोदशिशुरायां
दोलायामध्यरोपयामास । कामदेवो यथा देवविजये यन्त्रेण शक्तिं विलासयति तथा सनत्कुमारो दोलया कृशार्ज्जुं चृङ्गारसु-
न्दरीमाकाशे दूरं व्यलसयत् । दोलान्दोलनैस्तस्या द्युतिरेखाकरं शरीरं निकषपापाणसदृशे गगने सुवर्णमिवाधोतत । दोलया
वारंवारमाकाशं गत्वा देवाङ्गनाहङ्गारं विनाशय नीचैरागच्छन्ती सा चृङ्गारसुन्दरी सनत्कुमारेण कुतूहलेन दृष्टा । दोलाहेला-
समूहबुद्ध्यति तस्या मुक्तावलिविस्तारे सनत्कुमारो दिने नाक्षत्रितमाकाशमद्राक्षीत् । तादृशविभ्रमसंस्पर्शविस्तार्यमाणमन्मथोदयो
निजाङ्गनाशरीराण्याश्लेषु जायमानपूर्णमनोरथः सोत्कण्ठः सनत्कुमारस्तस्मिन् समये गगनादोलवतारस्य निमेषार्धं क्षणमपि वर्ष-
जतादयधिकं गणयन् यावद्दोला स्थिरीकरोति तावत् तत्र दोलायां “सा चृङ्गारसुन्दरी नास्त्येवेति” हाहा ! शब्दमुच्चारयन् वक्षः
संताड्य कुमारचन्द्रो मूर्च्छोमाप । तत एतत् किं ? किं ? इति व्याकुलवचनेन परिवारेण पुष्परससेकेन स कुमारो मूर्च्छरिहितो
व्यधायि । हा प्रिये ! क गतासि ? इति सगद्गदं वचनं वदन् स कुमारः पृथिव्यां मस्तकमास्फाल्य भूयो मूर्च्छोमवाजीत् । हे
वीरशिरोमणे ! समाधसिहि ! हे बुद्धिगताकर ! समाधसिहि ! इति कथयन्तो मन्त्रिणोऽस्य भूयः शीतलोपनारं चक्रुः । अथ
मूर्च्छोमिवमन्धकारं त्यक्त्वा शोकमयमन्धकारमाश्रितः सनत्कुमारो वृक्षानपि विलापयन् विललाप । ततोऽग्रे समागत्य स्थिरान्
दीनगुणानलान्तं साधुनयनान् क्रीडागक्षिहरिणान् रोदनदीर्घया वाण्या जगाद । अरे ! मूर्खं हंस ! तस्या हस्ताग्रविद्युक्तस्य तव

लक्ष्मीनिवासपद्मेऽपि कथमानन्दो भविता ? । अरे ! वृष्णीह ! खानानन्तरं तस्याः केशाविस्सरद्विन्दुषु सत्तवेषु साम्प्रतं दीनः सन् कथं जलधराजलमिच्छसि ? । हे मयूर ! नृत्यसमये तादृशी हस्ततालिकाः काकर्णयसि ? येन कार्तिकेयजननी पार्वत्यपि शङ्क-
रेणाधिताऽभवत् । हे हरिण ! पवनवाहनतां भजस्त्वं हि सर्वत्र गन्तासि धन्यं त्वां कुत्रापि सा ऋङ्गारसुन्दरी लालयिष्यति, वयं तु हता एव । रे कोकिल ! गर्वं प्राप्य मनोहरशब्दं त्वं कथं न करोषि ? यदधुना सर्वेषां गर्वनिवारकस्तस्याः ऋङ्गारसुन्दर्याः स्वरो दूरं गतः । इत्थं पीडितं विलपन्तं तं सनत्कुमारं पश्यतां धैर्यवतां योगिनामपि धैर्यं दूरीकृत्य वदनात् फुत्कारा निर्जग्मुः ।
अथ दृढतरस्वप्रियावियोगजनितपीडां सोढुमदक्षः स सनत्कुमारः प्रेङ्खत्या दोलया खमाकाशे क्षित्वा मरणमैच्छत् । अत्रान्तरे विदितकुमारचरित्रः पृथिवीचन्द्रः शीघ्रतरं राजकुमारमाश्वासयितुं काननं प्राप । अथ प्रबलगूढपीडः सनत्कुमारः पितुः प्रणामच्छलेन त्रपया मस्तकं नमयन् स्वं गुप्तं चकार । ततो भूजानिः कुमारमङ्के समुपवेश्य चारंवारमालिङ्गन् नरविमानेन गृहं जगाम । मम वीरत्वं धिगृध्कि ? यन्मम पुरतोऽस्य कुमारस्य प्रिया हृतेत्येवं लज्जयेव निस्तेजाः सूर्यो द्वीपान्तरं जगाम । अथ राजकुमारवियोगानलशिखाश्रेणीभिस्तापितमिव सन्ध्यारक्तं गगनं लोहगोलसदृशं शुशुभे । तस्मिन् समये सनत्कुमारस्य हृदया-
दुदुद्भ्रान्तः शोकसागर इवान्धकारसमूहव्याजादाकाशकुक्षिम्भरिलक्ष्यत । कुमारस्य विस्तीर्णनिःश्वासज्वालाततिवशात् तारायूथ-
व्याजादाकाशस्य स्फुटं पिटकसमूहमभवत् । रतेर्गृहसदृशं तस्य खान्तं भस्मसात्कुर्वतो वियोगाग्नेरग्निकणा इव प्रतिगृहं प्रदीपा निष्पेतुः ।
अथ राजकुमारे कामदेवेन क्षिप्तो यन्त्रपाषाण इवोज्ज्वलश्चन्द्रो दूरादाकाशमार्गे दृष्टोऽभूत् । चन्द्रिका यथा यथा वसुधातले निबि-
डीभूता तथा तथा तस्य सनत्कुमारस्य मुखकमलं म्लानमभवत् । पीयूषकिरणस्य (चन्द्रस्य) पीयूषधारासदृशाः किरणसमूहाः

अपि प्रियतमप्रेमगृहसदृशं सनत्कुमारस्य शरीरं वारंवारमदहत् । अथानानन्दकरं परिवारं दूरे विमुच्य तारापतेर्भीतः स राज-
कुमारः स्वेच्छया चित्रशालामगच्छत् । दुःखी स राजकुमारो यावद् रहसि प्रियाचिन्तालीनोऽभवत् तावदग्रे देवाङ्गनेव
काऽपि मुनयना रमणी दृष्टिपथेऽवाततार । बुद्धिसागरस्तत्साहसविक्षेपचेताः स राजकुमारः प्रत्यक्षं कटाक्षविक्षेपचतुरामभिमान-
रहितां तां कामिनीमवोचत् । हे कल्याणि ! त्वं कासि ? केन च कार्येण कुतश्चागतासि इति राजकुमारेण पृष्टा प्रसन्ना सा
प्रमोदेन स्पष्टमवादीत् । हे सौभाग्यभाग्यैकमहासागर ! हे नयनचन्द्रोदय ! वैताढ्ये पर्वते रथद्वूपुरचक्रनामकं नगरमस्ति । तत्र
नगरे निःसीमैर्धर्यशाली भयमोहितगत्रुपक्षो विश्वविद्यासमुद्रो महावलवान् भीमनामो विद्याधरपतिरस्ति । हे चतुरशिरोमणे !
भानुमती नाम्नी चाहं तस्य विद्याधरपतेः प्रधानमहिष्यसि, तथा तव गुणाधीनमानसात्राकाशमार्गेणागताऽसि । हे वीरमणे ! एक-
स्मिन् दिने निर्मलानन्दो मनुष्याणामग्रेसरः स विद्याधरो मया सहाकाशे क्रीडस्तत्र वासन्तीनगर्यामगच्छत् । आकाशे स्थितः स
भीमनामा विद्याधरो वरमालया भवत्कण्ठं भूषयितुं समुत्सुकं दृङ्गारसुन्दरीमपश्यत् । अथ मनोभिलषितरूपधारी स विद्या-
धरः कृतहृल्लाद्भनदीयरूपमायां विरच्य तवार्धासनमुपविष्टः सभास्थजनमोहकारकोऽतिष्ठदिव । परन्तु दृङ्गारसुन्दर्या निजकण्ठ-
स्थापितवरमालायां विलक्षमतिः स विद्याधरोऽप्राप्तपिण्डो द्रोणकाक इवोड्डीय गगनेऽगच्छत् । ततः सानन्दो मया सार्धं क्रीडनयं
विद्याधरोऽद्यात्र समागतो मनोहरशरीरं प्रेक्षालोलां तावकीं कान्तां च ददर्श । ततो धृतप्रेम्णा तेन विद्याधरेण “किमेतदि” ति
संमोहग्रोहरुद्रकण्ठा तत्र कान्ताऽहारि । मम स्वामिनि तद्व्यसनव्याकुले, तवानुरागाधिक्यादहं तावकीं सेवाविधिं मार्गयन्ती व्योम्नि
अदृश्यैवातिष्ठत् । स्वतरेण तेन विद्याधरेण निजप्रेम सुदूर पूरितम्, भूयः पराधीनाया मम प्रेमोत्पत्तौ तमीशोऽसि । तस्माद्दे नाथ !

हे दयारूपमृगविपिन ! हे शरण्य ! कामदेवशरैः पीड्यमानहृदयाया मम शरणं भव ! हे हृदयेश्वर ! हे मनोहरयुवावस्थ ! हे शरण्य !
दृढं तव वियोगकृशानुज्वालावलीढाया मम लं शरणं भव । हे मन्मथक्रीडाविचक्षण ! हे शरण्य ! विपुलस्पृहासागरलीनस्य माम-
कीनस्य स्वान्तस्य शरणीभव ! हे अगणितपुण्यसौन्दर्य ! हे शरण्य ! द्वितीयकामिनीसंस्तमानसेन पत्या संतप्तमानसाया मम लं
शरणीभव ! इति तस्या वचनं श्रुत्वा काञ्चनशोभः तत्त्वज्ञः सत्त्ववान् स सनत्कुमारः सकर्णपीयूषसदृशीं मुनिजनोचितां गिरं जगाद ।
हे मुग्धे ! त्वं धर्मस्य रहस्यं न जानासि येनेत्थं ब्रवीषि । चन्द्रवन्निर्मलस्य शीलस्य रक्षणं तत्त्वज्ञानिभिः प्रशस्यते । तस्माद्वेतोरुल्ल-
सत्पाप(कर्दम)व्याप्तं सुमार्गस्याध्वगैर्गुक्तं परस्त्रीसङ्गाभिधं वर्त्म कथमहमाश्रयामि ? । परस्त्रीजङ्घालिङ्गनेन ये सुखं स्पृहयन्ति ते प्रचलैः
खदिरकृशानुभिः चट्टङ्गारं चिकीर्षन्ति । यदि सत्यं तव मानसेऽहं प्रियोऽसि तर्हि दुःखमुखाय सुखाय मां कथं प्रार्थयसि त्वम् ? ।
अहो ! तत्रापि प्रकटरीत्याऽन्यपुरुषासक्तिरुचिता न, त्वं कुलीनापि भूत्वाऽस्मिन् कश्मले मले कथमनुरक्ताऽसि ? । तस्माद्वे विद्या-
धरि ! इदं धर्मविनाशकं कर्म दूरीकुरु ! शीलमाश्रय ! येनेह लोके यशः परत्र च मुक्तिः । या स्त्री सद्धर्ममूलं शीलं भजते सा देवतेव
महतामपि जनानामत्र लोकेऽपि पूजनीया भवति । व्यभिचारात् पतिभयादत्र लोके सुखं न, परत्र च परपुरुषसङ्गजपापसमूहात् सुखं
न, अतस्त्वं चेतसस्तत्त्वं ब्रूहि यत्परपुरुषसेवायां को लाभः ? । एवं सनत्कुमारचन्द्रस्य वचनामृतधारासम्पातैस्तस्याः स्त्रियाश्चित्त
मन्मथविकारजन्माग्निः शान्तो बभूव । साप्येवं विचारयामास । अहो ! मामकीनो भाग्यसमूहः यदयं वृजिनप्रारम्भोऽपि पुण्यसमू-
हायाभूत् । अयं सनत्कुमारो मम धर्मगुरुरभूत्, तदस्मै गुरवे गुरुदक्षिणां विद्याधरसमृद्धिप्रदायिनीं विद्याततिं दास्यामि ।
स्वभावेन बलशालिना साम्प्रतं विद्याबलोग्रेण स्वकान्ताहरणवैरेण सक्रोपेनानेन सनत्कुमारेण सम्पराये धृतो मम स्वामी यदि

सर्वथा विफलप्रयासोऽहङ्कारहितश्च भूत्वा सन्मार्गमाश्रयेत् तदाहो ! सोऽपि मम महोत्सवः स्यात् इत्थं मनसि निश्चयं कृत्वा संप्रेमवचनैः संग्राह्यं सा विद्याधरी निर्दोषाय कुमाराय विधिपूर्वकं विद्यां दत्तवती । अथ कुमारस्याज्ञामादाय सा शीघ्रं निजनगरमगमत्, कुमारस्य च वचनं स्मरंस्मरं पुनः पुनः सरोमाञ्चं शरीरं दधौ । ततो विचक्षण उन्मनाश्च स सनत्कुमारः स्मरणैर्नवागतां सिद्धां प्रजप्तिनाम्नीं विद्याधिष्ठात्रीदेवीं प्रियवचनैः स्वकान्तासमाचारमपृच्छत् । अथ विद्याधिष्ठात्रीदेवता सनत्कुमारस्य श्रवणामृतसारणीसदृश्या वाण्या योग्यं वचनमवोचत् । हे राजकुमार ! विद्याधरपतिना भीमेन भवतः कान्ता म्वनगरोद्याने नीत्वा मनोज्ञैर्नववचनैरित्यवादि । अयि मुग्धे ! कज्जलमिश्रितैर्नयनवारिभिर्व्यर्थं कलुषीकृत्य मुखं चन्द्रसदृशं कथं विदधासि ? । अयि बाले ! सेवकेऽपि मयि विश्वासाभावान्निश्वासपवनक्रीडाभिः शिरीषकुसुमसमकोमलं शरीरं कथं ज्वालयसि ? हे देवि ! हे कमलनेत्रे ! अमृत् जनाञ्छ्यामकमलसदृशान् कुर्वती त्वं तावकाज्ञाविधायिनं मां कथं न पश्यसि ? हे सुदति ! मन्मथाग्निपीडिते मम शरीरेऽमृतस्यान्दसदृशं मुदा मुखे हास्यं त्वं कथं न प्रकटयसि ? पृथिवीपतिमात्रतनयस्य विप्रयोगे कथमातुरा भवसि ? सकलभोगवता मया सहेदं विद्याधरैर्धर्यं भज ! । इति कथयन्तं तं पापिनं सा मौनैरेव न्यपेधीत् । यतः सधूलिकः पवन आवरणेनैव वारणीयो भवति । विद्याविनाशभयात् सत्याः शापभयाच्च स भीमः शीलक्रीडाविनाशाय बलात्कारं नाक्रापीत् । इति तस्या वचनं निशम्य भयङ्करकोधेन प्रियाशीलाहङ्कारेण च प्रगल्भो नट इव स सनत्कुमार मिश्रितौ द्वौ रसौ मिषेव । अथायं सनत्कुमारः शीघ्रं विद्यया विद्याधराणां वैताढ्याख्यं पर्वतमगच्छत् तत्र च रथनूपुरचक्राभिधनगरारामं प्राप्तवान् । ततस्तत्र निर्दयाः करुणामया एवं विविधा वाणीः श्रुत्वाऽप्रत्यक्षीभूय पुतोऽवलोकयन् स सनत्कुमारो विद्याधरेन्द्र

भीमं स्वकान्तां चाद्राक्षीत् । अत्रावसरे खड्गेन भयङ्करो भीम इमामवादीत्, यदि मद्रचनं न मन्यसे तदा वध्यासि खेष्टदेवतां स्मर । अथ नीतिनायिका चृङ्गारसुन्दरी जगाद, मम श्रीसिंहराजपुत्रः शरणं यतः स्त्रीणां पतिरेव देवता । इति सनत्कुमार-
नामोच्चारणैर्दधितक्रोधः स आकृष्टकरवालो निर्दयो भीमस्तद्वधाय सज्जोऽभूत् । आः पापिन् ! किं विदधासि ? रे ! साम्प्रतं त्रियसे
त्रियस इत्युच्चस्वरेण वदन् स राजपुत्रः सनत्कुमारस्तदा प्रकटो बभूव । आकस्मिकभयाद् भीमनृपस्य करात् खड्गो भूमावपतत्,
यतोऽन्यकामिनीलम्पटानां बलसम्पत्तयो न्यूना भवन्ति । हे वीरमणे ! करेण खड्गं स्वीकुरु ! मया सह युद्धं कुरु ! एवं प्रकारेण
कथयन् सनत्कुमारोऽकृतप्रहार एवावोचत् । ततस्तथास्थितो विद्याधरपतिर्लज्जान्वितेन युद्धासज्जेन मानसेन चिन्तयामास । खुर-
लीमध्यं(कसरतशाला इति भाषायाम्) स्थित्वा जन्मपर्यन्तं योऽल्लकलासमूहो मयाऽभ्यस्तः स सम्पूर्णः समये ह्युपस्थित एव नष्टो
बभूव । यदियं परकान्ता मयाऽहारि तत्तावन्ममैकमकार्यमभूत्, संग्रामे यदल्लसमूहो अष्टस्तद् द्वितीयं लज्जाकरमभूत् । तत् त्यक्ताभि-
मानोऽहं स्वाधीनासु निजान्तःपुरमणीष्वपि स्त्रीयं सुखं कथं दर्शयिष्यामि ? हन्त ! तस्माद्यैः कर्मभिरहमीदृशीं दशां प्राप्तोऽरिरूपाणि
तान्येव कर्माणि जेतुमुद्योगमाश्रये । इति विचार्य कान्तान्वितं सनत्कुमारं क्षमयित्वा स विद्याधरेन्द्रो भीमः खेचरविपिने तापसं
व्रतमङ्गीचकार । क्षणादुद्यानपालकाङ्क्षीमनृपसमाचारं श्रुत्वा सम्भ्रांता भानुमती यावदाराममागमत् तावदग्रे ग्रीष्मर्तौ सागर
इवाग्रे प्रगच्छल्लोकोत्थितो भयङ्करः कोलाहलरवः समभूत् । इतः सनत्कुमारोऽपि मनोज्ञवचनकदम्बैर्निर्मलस्वभावां निजकान्तां
समाश्वास्य निजनगराभिमुखो बभूव । तं कृतप्रयाणं दृष्ट्वा भयभीता भीमनृपमणीदमवोचत्, हे दयालो ! शत्रुभ्य इमां नगरीं
पाहि पाहि ! । मम स्वामिन इमं समाचारं विदन्तो भीमनृपशत्रवो विद्याधरेन्द्रा वेगोत्तुङ्गा नगरविनाशाय समागता अभूवन् ।

इति तथा भानुमत्याभिहितः कृपासागरः प्रवलशस्त्रकदम्बः सनत्कुमारो नगरक्षां स्वीकृत्य ततश्चाल । रे ! रे ! नगरविनाशकाः ! मा मृता भवत ! मा मृता भवत ! इति भयङ्करं वचनं वदन्तं तं कुमारं चन्द्ररत्नचूडनामानौ विद्याधरौ समेत्याभिवादनं चक्रतुः । चूडामणीकृतकरयोः पृच्छतोरेतयोश्चन्द्ररत्नचूडयोस्त्यक्रान्तः करणतापः सनत्कुमारो निजसमाचारं सकलं वभापे ।

अथ तौ खेचरौ ग्रमोदमार्गवादित्रसदृश्या वाण्या धर्मादिचतुर्वर्गपृथक्करणसम्बन्धिगुणोदयं तं कुमारमवादिपाताम् । अरे ! महाभिमानिनाडेन भीमविद्याधरेण रिपुणा कारणमन्तरापि सततमात्रां ताडितावभूव । तस्मादीदृशावस्थस्यास्य भीमविद्याधरेन्द्रस्य नगरविनाशायागतौ, यत ऋणस्येव शत्रुभावस्य जीर्णता न भवति । भूयश्चेत् क्षत्रियशिरोमणिस्त्वमस्य नगरस्य रक्षकोऽसि तदा परिचारकयोरावयोरपि रक्षको भवेत्युक्त्वा हर्षमापन्नौ तौ विद्याधरौ सनत्कुमारस्य तत्र विद्याधरेन्द्रत्वाभिषेकं चक्रतुः । ततः सनत्कुमारस्य विद्याधरेन्द्रत्वदर्शनेन परमानन्दवती भानुमती भर्तुर्मर्गोऽध्वगा बभूव (अर्थात् तापसी जाता) । तस्य विद्याधरपतेः सनत्कुमारस्याल्पेरेव दिनैर्विद्याधरपतयो दण्डशान्तिप्रभृतिनीत्याधीनत्वं गताः । अथ निजजनकचरणवियोगजायमानपीडः सनत्कुमारो विद्याधरचक्रयुतः दृङ्गारसुन्दर्य्या सह निजनगरं प्रति चचाल । ससम्भ्रमः स कुमारो यावन्नगरस्याभ्यर्णमायाति तावदाकाशे मेघसदृशं धूमसमूहमपश्यत् । “किमेतदि”ति चिन्ताकुलितचेताः स कुमारः पृथिव्यां लोचनं ददन्नगरनदीकूलेऽसंख्यं दुःखिनं लोकमद्राधीत् । तन्मध्ये बह्विशिखाततिभिः सङ्कुलां चितां पश्यन् व्याकुलान्तःकरणः कुमारो विमानादुत्तार । त्रिपुलकोलाहलं कुर्वद्भिः प्रजासमूहैर्दृश्यमानः स कुमारो व्याकुलमनाश्चितासमीपेपविष्टाया जनन्याश्रणयोरपतत् । हे वत्स ! इत्यन्तं कालं यागत् क स्थितोऽसीति वदन्ती सुतवत्सला रुदत्परिवारासौ माता पुत्रस्य कण्ठे लगित्वा रुरोद । हे जननि !

श्रीपितृचरणेभ्यः क्षेम ? इति पृच्छतोऽस्य विदितसुतागमनो राजा नगरात् तत्राजगाम । चरणान्तिके पतन्तं सनत्कुम्भारमत्यु-
त्कण्ठितो राजा वारंवारं पाणिभ्यामालिलिङ्ग, वारंवारं च शिरसि चुचुम्ब । इयं चिता कथमिति शङ्काभीतस्य पृच्छतः सूनोर्वसु-
धापतिर्वभाये, हे पुत्र ! दूरस्थः किं जानासि ? हे वत्स ! तत्समये त्वया त्यक्ता चित्रशाला, प्राणैस्त्यक्ता निजलोकस्य तनूरिव
शोकाय बभूव । तत्समये देवराजनिवासतुल्यं सज्जनानां स्थानसदृशं तन्नागरं यमनगरमिव भूतानां निवासस्थानमभूत् । तत्समये
चात्यन्तविलापं कुर्वति नगरलोके दूरं शोकेनेव प्रतिध्वनिना गृहैरपि विलापः कृतः । हे वत्स ! तव सङ्गमं विना कृत्याकृत्यादिवि-
षयमजानन्तो वयं तत्समये हा ! जीवन्तोऽपि मृतो इवाभूम् । मनोज्ञस्त्रीलक्ष्मीनगरोद्यानमन्मथक्रीडाप्रभृतयस्तेऽकृतार्थाः पदार्था-
स्तत्समये गरलसदृशा अभूवन् । अन्यच्च तव वियोगानलज्वालापीडिता प्राणान् धर्तुमसमर्था तव माता परिस्रुक्ताहारा जाता । वंशवि-
भूषणरूपस्य तवानवलोकनेन दुःखिता तव जननी वंशदेवतामेव भजमाना पुरतः स्थिता । अष्टमस्य तपसोऽवसाने विपुलभक्तिमती
ते जननी तथैव कुलदेव्या स्वप्ने स्वयमादिष्टाऽभूत् । हे पतिव्रते ! प्राप्तस्वेचरसमृद्धिः शीलव्रतः कान्तासहितः स तव पुत्रः सत्यं
मासस्यान्ते मिलिष्यति । तस्मात् कारणाद्धे वत्से ! तादृशपुत्रवियोगोत्कण्ठितान् इमान् प्राणान् धारयितुमाहारं कथं न करोषि ?
इति । प्रगे काले स्वप्नमिमं निवेदयतीयं तव जननी मया यथाकथञ्चिदुपरोधेन प्रतिबोधेन च कृतभोजनाऽकारि । अद्य प्रातःकाले
मासस्यान्तिमं दिवसं लब्ध्वा मया भृशं निवारितापि महताग्रहेणैषा तव माता चितानिर्माणमकार्षीत् । अत्रान्तर एव देव्या वचनं
सत्यं विधातुं मम वाञ्छां पूरयितुं चास्याः प्राणान् परियालयितुं हे तात ! तवागमनमभूत् । हे महाशय ! साम्प्रतं लक्ष्म्या निवा-
सपदं चन्द्रेण सदृशं निजमाननं नागरिकनयनचक्रोराणां दर्शय त्वम् ! । अथ तनयभरितक्रोडः पट्टगजोपविष्टो हस्तिनीवाहनया पुत्र-

वधूः सहितया पट्टराज्या समन्वितश्चन्द्रतचूडादिभूषितपार्श्वयुगलो वन्दिनां वाचलैः समूर्ध्वर्ण्यमानसुकृतोदयोऽसौ पृथिवीपतिः परम-
प्रमोदामृतप्रवाहपरिप्लुतमुत्पताकं नगरं स्वजनैः सह ग्राविशत् । महोत्सवप्रदेऽत्रैव काले विचक्षणो भूजानी राज्ये तनयमभियिज्य
सन्नीकस्तपोवनमगच्छत् । एवं पैत्रिकं राज्यं ग्राप्य परमानन्दितोऽयं सनत्कुमारो मित्रयोर्विद्याधरयोः स्वेचरनगरततिशुगलमदात् ।
ततो विद्याप्रभावेण वशीकृतपृथिवीमण्डलोऽसौ सनत्कुमारो दिप्यमानैर्यशोभिर्जगत्रयं भूषयामास । सरलशीलव्रतमाधुर्यं धर्मधुरी-
णेऽत्र राजनि सकलं वसुधातलं निरन्तरं धर्ममयमभवत् । शीलप्रभावसंजातोदयं मनुष्यैर्विद्याधरैश्च सेवनीयं चट्टारसुन्दरीपति
सनत्कुमारं पश्यन् को नाम शीलवान्नाभूत् ? इत्थं पृथिवीराज्यं भुक्त्वा जन्मावसानेऽनशनभाक् सस्त्रीकः स पृथिवीजानिः सन-
त्कुमारोऽजितेऽनुत्तरे विमाने गतः । शीलरूपमूलवति गुणरूपस्तम्भवति राज्यरूपपत्रवति यशोरूपकुसुमवति धर्मरूपकल्पवृक्षे सैष
राजा क्रमशो मोक्षफलं लप्स्यति । भो भावुका जनाः ! सनत्कुमारश्चट्टारसुन्दरीचरित्रश्रवणान्वीनाथ्वर्यकस्मोक्षलक्ष्मीप्राप्तये
निर्मलं शीलं भजत । ।

॥ इति शीलधर्मे सनत्कुमारश्चट्टारसुन्दरीकथा समाप्ता ॥

॥ इति श्रीवर्द्धमानसूरिकृतस्य पद्यमयस्य वासुपूज्यचरित्रस्य संस्कृतगद्यानुवादे
तृतीयो भागः समाप्तमफाणीत् ॥ श्रीरस्तु ॥

॥ श्रीवासुपूज्यचरित्रम् ॥

[चतुर्थो भागः]

श्रेष्ठकर्माभ्युदये कारणरूपं क्षीलमिदं सज्जनानां सेवनीयम् । दुष्कर्मविनाशकं सत्कर्मकारकं च तपो विशेषतया सेवनीयम् । अनादिकालात् प्रकटदुष्कर्मशत्रुसमूहविनाशकं कृपाणधारासदृशमिदं तपो धैर्यवज्जिराद्रियते । तपः स्वयं इवान्धकार(अज्ञान)दूरीकरणात् सज्जनानां ज्ञाननेत्रे निर्मलतां तत्त्वातत्त्वपरिदर्शनं च यच्छति । कर्मन्धनानि भस्मसात्कुर्वन्नेधितोऽयं तपोऽग्निः खलवाश्चर्यजनको नूतनश्च, यो हि शरीरिणां संसृतिसमुत्पन्नं दाहं हरति । हे चतुरा जनाः ! अतो दुष्कर्मप्रक्षालनजलसदृशं तपः सेव्यताम् । यत्तपःसेवया संवरनामा मुनिरचिरेणैव कालेन पृथिव्यां सेवनीयो जातः । तथाहि—

॥ अथ तपश्चरणे संवरमुनीश्वरकथा ॥

जम्बूद्वीपे मनोहारिगुणसमुद्रनागरिका भरतक्षेत्रालङ्कारभूताऽयोध्याभिधाना नगर्यस्ति । अस्यां नगर्यां महासेननामा राजा विख्यातोऽभवत् । यद्दानं लक्ष्म्याः प्रतिबिम्बमिव चिन्तामणिष्वैक्ष्यत । अस्य महीशुजो माननीयो धनदनामा सार्थपतिरभूत्,

यस्य धनदस्य वृषा वित्तसमुपाजने मूर्तरूपा धर्मा इव शुशुभिरे । तस्य सार्धपतेगुणैर्मनोहारिणी धनश्रीनाम्नी स्त्री बभूव, या धनश्री रूपशीलयोरादिमित्रत्वस्य सङ्गमतया राज (अर्थादिनुपमरूपशीलवती सासीत्) । दुर्गतितो निस्सुतो महादुष्कर्मवान् कोऽपि जीवोऽभाग्यानां कैश्चिद्भाग्यैस्तस्या गर्भे ग्रादुरभूत् । मुण्डिता त्रुटितवस्त्रवती रजोमय्यां प्रथिव्यां शयेऽहमित्यस्या गर्भनिर्भाग्ये-
दुःखदो दोहदः समुत्पन्नोऽभूत् । सकलदुःखप्रदमिमं दोहदं कुत्रापि न ग्रादुष्करिष्यामि, तथा चैनमपत्यं जायमानमेव दुततरं मोक्ष्या-
मीति विचारयन्तीयं धनश्रीयाविदिवसान्यापयति तावद्भाग्यवशाद् धनदो मृत्युमगमत् । यद्धनं यस्य करे जातं तत्तेनैव निखिलं धनं स्वायत्तीकृतं, ततोऽस्या दोहदः प्रकृत्या शीघ्रतरः पूर्णोऽभूत् । पूर्णदुर्दिनैस्तस्याः पापी पीतनयनकेशवाञ्छ्यामशरीरः कुब्जो न्युब्जो गर्दभस्वरः पुत्रो जातः । दुःखिनी प्रसूतिरोगपीडिता सा परिवारेण त्यक्ता, तत ईदृक्शरीरे तस्मिन् पुत्रे जन्मवत्येव मृता । समान-
जातिभिः प्रतिगृह्यासिभिस्तस्या अग्निसंस्कारः कृतः, तथा सोऽपि शिशुस्तेरेव दयया दुग्धानि पाययित्वा जीवितः । अनेन जातैव सर्वं लक्ष्मीपरिजनादि नष्टं जातमिति जनैस्तस्य “संवत्सर” इति नाम व्यधायि । ततो ग्रीष्मर्तुवायुग्रे हितधूलिपातैर्यवास (जवासो इति भाषायाम्) इवायं संवत्सरोऽज्ञानिलोकानां दुर्वचनैस्ताडनैश्चाधिकमधिष्ट । तस्य बालकस्य वैरूप्यमेव नगरे वर्त्तनमभूद्यतो धूर्तानां धूर्तविधेय जीविका भवति । युवावस्थयाऽपि तस्येवपि वैरूप्यं नाहारि, यतो वैकाटिको लेष्टुमुत्तेजयितुमसमर्थो भवति ।
यावद्भिः कोलाहलकारकैः काकोलैरुलूक इव नगरे पर्यटन्नसौ संवत्सरो बालकैरेकत्रीभूय तिरस्कृतो जातः । दुर्वलानां राजवंशः परं बलमिति विचारयन् स यदि तत्र गच्छति तदा राजपुत्रैः सर्वतोऽभिभूयते स्म । दुःखान्मुक्तनगरः स मार्गे कैः पथिकैर्नपीडि ? , अथ ग्रामे प्रविशन् ग्राम्यैरपि पापाण्यपिमुष्टिभिरताडि । इत्थं सर्वतः सर्वैरपि भृशं पीडितोऽसौ संवत्सरो निःश्रासोच्छ्वासितवदनो

रहसि विचारयामास । ते वनवासिनो हरिणा अपि धन्यास्ते पतत्रिणोऽपि बुद्धिमन्तो ये राक्षसकर्मभये मनुष्यलोके प्रविशन्ति चापि न । अतोऽहमपि मनुष्यरहिते स्थाने गच्छामीति विचारयनयं शीघ्रमेव कुत्रापि विपिने जगाम ।

अथ त्यक्त्वातिशत्रुभावेन समुत्पन्नज्ञानेन साश्रुनयनेन हरिणसमूहेन सनाथीकृतसमीपपृथिवीतलं स्वाध्यायनादमाधुर्येण स्वायत्तीकृतभुवनं मुनीनां मध्ये समासीनं सिद्धसेनं मुनिराजमसौ संचरोऽद्राक्षीत् । हे वत्स ! त्वमागच्छागच्छ । इति स मुनीश्वरः स्वयं श्रवणैकामृतगण्डुषैश्वरैस्तं संचरमाकारयामास । अहो ! मुनिराजस्यास्यापूर्वा वाणीति विचार्य तिरस्कृतः पुत्रो जनकस्यैव मुनेश्वरणयोः पतित्वा सोऽरुदत् । ततो मुनिराजेन कोमलवचनेन पृष्टः समीपस्थफलोदयः स संचरः स्वीयं दुःखचरित्रं सर्वं कथयामास । अथ कारुणिकोऽसौ मुनिः सकलजीवान्नानन्दयस्तं संचरमुद्दिश्य यथार्थाद्वितीयकवचरूपं वचनं जगाद । अस्मिन् मनुष्यजन्मनि तवेदं दुखं कियन्मात्रमस्ति ? तथामी जीवा यथाऽनन्तं दुःखं क्षमन्ते तन्निबोध ! । कषायविषयानुरक्तो जीववधप्रभृतिष्वनुरक्तो जीवस्तद् दुष्कर्म समुपार्जयति येन कर्मणा जन्मान्तरेऽसौ जीवो निरयेषु भेदनच्छेदनोत्तमत्रपुपानकृपाणपत्रसमुत्पन्नैः क्षेत्रसम्बन्धिभिर्महादुःखैः कदर्थितो भवति । तथा प्राप्ततिर्यग्जन्मा तोयस्थलाकाशगमनोऽन्येष जीवो ग्रीष्मशीतवायुवाह्निभिर्भृशं पीड्यते । अथ च मनुष्यजन्मत्वेऽपि जीवो नारकप्रतिहस्तकैर्महारोगनिर्धनत्वभृत्यत्ववियोगसमुत्पन्नैर्दुःखैर्दह्यते । । देवजन्मत्वेऽपि प्राणी कल्पिषत्वकिङ्करत्वस्वल्पसमृद्धित्वादितः कुपितशतक्रतुङ्कुलिशाद् युद्धेष्वर्च्यवनान्नहि सुखभागी भवति । अनया रीत्या कर्मविपाकोऽसिञ्जन्मनि जीवान् पीडयेत्, यतो जना अस्य कर्मविपाकस्य फलान्येव जानन्ति न स्वरूपम् । ध्यानयोगानां माहात्म्यं परमात्मनां सामर्थ्यं कर्मणां विपाकं च सर्वज्ञमन्तरा नान्यो जनो जानाति । पुनश्चामुं कर्मविपाकं शुभरूपं विधातुमत्र मोक्षसुख-

कारणरूप एकः सद्धर्म एवोद्यतो वर्तते । पुनश्चायुना धर्मेण विना कर्मोभिधशत्रुभिर्जीविस्तेषु दुःखेषु पात्यते, येषां दुःखानां लहुःख-
मेकवत्खण्डतुल्यमस्ति । परन्तु मूर्खा एते क्वचित्समयेऽपि तद्धर्मं किञ्चिदपि नाचरन्ति, येन धर्मेण तद्दुःखवृक्षाणां दुष्कर्मरूपमूलं
दूरं क्षेप्यं गन्तुं शक्नुयुः । अथात्यन्तदुष्कर्मतिरस्कृतः प्रवलाशावानसौ संवरो हस्तौ मुकुटतुल्यौ कृत्वा (मस्तके अञ्जलिं कृत्वा) गुरुन्
पप्रच्छ । हे भगवन् ! प्रायः स कोऽप्युपायः किं कुत्राप्यस्ति ? येनोपायेनाहो ! दुःकर्मरूपाणां शत्रूणां नाशः स्यात् ? अथ गुरुः
पीयूषसदृशीं वाणीमुवाच, यद् दुष्कर्मणां मर्मस्थानमथने निष्ठुरं तप एवास्ति । हे अङ्ग ! यदि दीक्षाया अनुकूलेन निस्सङ्गता
स्थिरा स्यान् तदा संग्रहितानां तत्तपोऽपि तीव्रत्वं धारयति, कर्मरूपवनाग्निशिखाशमनमहामेघसदृशी सा दीक्षा गम्भीरहृदयैश्च-
तमो निश्चलतया लभ्यते । अथानया रीत्या तत्त्वार्थं निशम्य पराक्रमी क्षमाधारणतत्परः प्रमोदी स संवरः साग्रहः सन् गुरोः
ममीपि दीक्षां स्वीचकार । ततः सिद्धान्ताभ्यसनोद्रेकाद्विवेकेन भूपितहृदयः स संवरनामा मुनिनिर्व्यजं तप आरब्धवान् । श्रेष्ठ-
धर्मचातुर्योऽसौ मुनिश्चतुःपष्टाष्टमैस्तपःसमूहैर्वाणासौरैः कर्मपञ्जरं जर्जरमकार्षीत् । ततश्च प्रतीन्द्रियं पुरिमार्धमेकभक्तं नैर्विकृत्यमा-
चाम्लं चोपवासं कृत्वा कार्यज्ञो जितेन्द्रियचूडामणिः स संवरो मुनिः पञ्चविंशत्या दिनैः “इन्द्रियजयाभिधं” तपो यथा-
विधि चकार । ततश्चैकभक्तं नैर्विकृत्यमाचाम्लं भक्तवर्जनेमेवं षोडशभिर्दिवसैः स “कपायजयं” नाम तपश्चक्रे । योगानां
शुद्ध्यर्थं निर्विकृतिकमाचाम्लमेकभक्तमेवं नवभिर्दिवसैः “योगशुद्धिं” नामकं तपश्चकार । अथोपवासमेकाशनमेकसिक्कयकं तथा
चैकस्थानं ततो निर्विकृत्यमेकदत्तिमाचाम्लमष्टकवलमिति चैककस्य कर्मणो विनाशे स संवरो “अष्टकर्मसूदनाभिधं” तपश्चकार ।
तथा च यतिः स संवरः सततं त्रिभिस्त्रिभिरुपवासैर्ज्ञानस्य दर्शनस्य चारित्रस्य चापि सेवनं व्यधात् । अथैकादशसंख्यकासु शुद्धा-

स्वेकादशीषु मौनधारणपूर्वकोपवासविधानैः स शुभं श्रुतदेवीतपश्चकार । ततः शुक्लपक्षेऽष्टभिरुपवासैस्तथाचाम्लपारणैरेवं षोडश-
भिर्घसैः सः “सर्वाङ्गसुन्दरं” नाम तपोऽकार्षीत् । पुनश्च कृष्णपक्षेऽपि पूर्वोक्तविधिरेवेति, ग्लानपालनस्पृहो विषयशत्रुः स
संवरो मुनिः “नीरुक् सिंह” नामकं तपो व्यधात् । ततश्चैकान्तरितपारणैर्द्वात्रिंशदाचाम्लैर्निर्मलज्ञानोऽयं मुनिः संवरः “पर-
मभूषणं” नाम तपश्चकार । अथैका प्रतिपद् द्वे च द्वितीये एवं यावत् पञ्चदश पूर्णमास्यो निखिलास्तिथयो निरन्तरं ज्ञेयाः ।
यत्रोपवासैरेतास्तिथयो विशुद्धाः स्युस्तत् “सर्वसौख्यसम्पत्ति” नामकमुज्ज्वलं तपः स संवरो मुनिश्चकार । जिनेश्वराणां देव-
निर्मितानि नव कमलानि भवन्ति, तत्र प्रतिकमलं निरन्तररुपवासैरष्टाभिः स संवरो मुनिः “पद्मोत्तरं” नाम तपो व्यधात् ।
सरलचेतसा स मुनिः पञ्चसप्तत्युपवासैः पञ्चविंशतिपारणैर्“भद्रनामकं” तपो विदधे । श्रेष्ठधर्मवासनः स यतिः शताधिकषण्णवत्यु-
पवासैः (१९६) रेकोनपञ्चाशत्पारणैर्“महाभद्रं” नाम तपश्चकार । ततोऽसौ मुनिः शताधिकपञ्चसप्तति (१७५) मयैरुपवासैः पञ्चविं-
शत्या पारणैर्“भद्रोत्तरं” नाम तपो विदधे । ततः स मुनिर्द्विनवत्यधिकशतत्रयै (३९२) रुपवासैरेकोनपञ्चाशत्पारणैः “सर्वतोभद्र-
नामकं” तपोऽभजत् । प्रथमं षष्ठेन ततः सततमेकान्तैः षष्ठ्योपवासैरयं मुनिः “धर्मचक्रवालं” नाम तपश्चकार । एकाद्यैकैकैधि-
तैरुपवासान्तैः शतसंख्यैराचाम्लैः स मुनिः “आचाम्लवर्धमानं” नाम तपश्चकार । एवं चतुर्दश वर्षाणि, त्रिमासी, दिवसविं-
शतिं यावत् तदाचाम्लवर्धमाननामकं तपः कुर्वन्नसौ संवरो मुनिः शरीरं कर्म च क्षीणमकार्षीत् । अथैकदासौ संवरो मुनिः शुभ-
कार्यप्रकाशकं गुरुमभिवाद्य द्वादशभिक्षुप्रतिमावहने प्रप्रच्छ । दशपूर्वधारी धैर्यवान् सबलशरीरोऽसौ संवरो मुनिस्तदुष्करस्यापि
कर्मणोऽस्य योग्य एवेति चिरं विचार्य स सिद्धसेनाचार्यस्तं संवरमाज्ञापयामास, हे वत्स ! अयमर्थस्ते योग्य इति त्वं कुरु !

अथ तस्मिन् समये गुरुन् प्रणम्य तथा मुनिगणानामाज्ञां गृहीत्वा गच्छाविक्रम्य स हर्षेण प्रथमां प्रतिमां प्रारभत । असौ संवरो मुनिर्मासं यावद्भोजने पाने चैकैकां दर्शितं गृह्णाति स एवं मासे पूर्णे भूयो गच्छे प्राविशत् । एवं स मुनिरेकैकशो दत्तेर्मासस्य तावद्द्विद्विं चकार यावत् सप्तमासैरियं सप्तमी प्रतिमा पूर्णा बभूव । ततश्च कृताचाम्लपारणैः पानभोजनरहितैरेकान्तरोपवासैर्ग्रामाद्बहिरुत्तानशयनशाली प्रकम्पनहीनः सकलान्तरायसहनदक्षोऽसौ मुनिः सप्तभिरहोरात्रैरष्टमीं प्रतिमां पूर्णां व्यधात् । नियमपालनगरिष्ठः स इत्थं गोदोहिकासनस्थो भूत्वा सप्तभिर्दिनैर्नवमीमपि प्रतिमां व्यतनोत् । एवं पूर्वोक्तविधिपूर्वकं श्रेष्ठध्याने निश्चलचेताः संवरो मुनिर्वीरासनस्थो भूत्वा सप्तभिरेव दिनैर्दशमीं प्रतिमां व्यधात् । अथ पष्ठममहोरात्रं निश्चले वीरासने स्थित्वा हस्तद्वयमूर्ध्वीकृत्यासौ मुनिरेकादशीं प्रतिमां पूर्णां विदधे । ततो विहिताष्टमश्चरणौ संकोच्य लम्बपाणिः स्थिरो मुक्तिशिलान्यस्तलोचनः स यतिरेकरात्रिकीं द्वादशीं प्रतिमां पूर्णां चकार । इत्थं यथाविधि कौतूहलकरं तपस्तप्यमानः स संवरोऽनेकविधैः साध्वाचारैः पृथिवीमण्डले विचचार ।

अथैकदायं मुनिः संवरः सिद्धसेनाचार्यस्य चरणकमलगुलमभिवाद्य मस्तकन्यस्तपाणिनिमां गिरमुदाजहार । हे अनन्यदेयोत्तमधर्मज्ञानप्रद ! हे स्वामिन् ! यद्यहं योग्योऽस्मि तदा जिनकल्पकृते ममाज्ञां देहि ! अथ श्रुतज्ञानमहासागरो गुरुरमुं संवरमायाकं विदन् मोक्षलक्ष्मीप्राप्तिकल्पपट्टक्षाय जिनकल्पायाज्ञामदात् । अथ नवतत्त्वज्ञाता पराक्रमवतामग्रेसरः स संवरो मुनिः प्राप्तभुवनत्रयराज्यमिवात्मानममन्यत । अथोज्ज्वलचारित्रशाली प्रमोदेन वस्त्रपात्रप्रभृतिकं सकलं श्रीगुरोरेणे त्यक्त्वा परिवारं परिपृच्छ्य महापराक्रमी स मुनिर्गजतर्ति हन्तुं पर्वतात् पञ्चास्य इव कर्मवर्ति हन्तुं सिद्धसेनाचार्यस्य समीपतो निश्चक्राम् । बलाद्विषयचौरै

मोक्षमार्गे विचरन् स तपोधनः संवरः सूर्योऽस्तं गते स्वस्थानादेकपदमपि नाचलत् । क्रूरेण मोहदृथिवीपतिना सह विहितशत्रुभावः स संवरो मुनिराजः सूर्योदये जाते कुत्राप्येकत्र नातिष्ठत् । जाग्रत्कर्मरूपसंग्रामे व्याकुलचेताः स मुनिराजश्चरणयोर्भग्नौस्तीक्ष्णान् कण्टका-
नपि नोद्धरति स्म । अयोग्यस्थानविहितग्रमरूपापराधयोर्लोचनयोरुदासीन इवैष मुनिराजस्तृणं धूलिकणं च न चर्क्य । समीपस्थविल-
सन्मुक्तिस्त्रीसमासक्तचित्तः इत्थं निजशरीरेऽपि ममत्वरहितोऽयं निर्मलबुद्धिमान् मुनिरग्रे सिंहे स्फुरत्यपि स्वाभाविकीं निजां गतिं नात्य-
जत् । धैर्यवान् स मुनिः कदाचित् कचिद् योग्यतानिपुणैर्जनैर्दत्तं त्याज्यं तुषसौवीरतक्राद्यं जग्राह । एवमप्रतिबद्धेन निजविहारक्रमेण
प्रतिकर्मरहितशरीरः स मुनिः दृथिवीं पावनीं चकार । एवं विहरतस्तस्य मुनेः कियत्यपि समये जाते लाभान्तरायस्य कर्मणः कश्चनोदयो
बभूव । कचिद्भिक्षां न ग्रामोति, क्वाप्यकल्प्यां नाभिलपति, क्वापि कल्प्यमानामपि भिक्षुकान्तरैरेपेक्षितां न स्वीकरोति । एवं यथा
यथासौ मुनिः क्लिष्टोऽभूत् तथा तथा प्रसन्नोऽभूत्, यतः कर्मणां विनाशः यतीनां महान्नुत्सवो भवति । एवमुग्रविहारस्य सर्वथा
त्यक्तभोजनस्य सचामात्रदेहस्यास्य मुनिराजस्य षणमासा व्यतिचक्रमुः । अथ कदाचिद्विषसे क्वापि विपिने सूर्यास्तसमये शान्तमना
धर्महस्तिबंधनस्तम्भीभूतशरीरोऽसौ मुनिरतिष्ठत् । अथायं मुनिः संसारतापदूरीकरणसज्जामृतस्नानं कायोत्सर्गध्यानलयमलभत ।
ततोऽर्द्धरात्रे काले नखंपचीभूतदृथिवीतलधूलिसमूहः कोऽपि महास्तापस्तं मुनिमतापयत् । एतत् किमिति यावदसौ फुल्ललोचनो
विचारयति तावच्छलाटंतपतीव्रतेजोवन्तं सूर्यमद्राक्षीत् । ततोऽग्रे प्रांशुवृक्षसमूहच्छायालीनां सुज्ञानलोकपङ्क्तिं शकटश्रेणीमसौ मुनि-
र्ददर्श । लोकसमूहमध्यगतः पुरुषस्तदैवोद्धृतं दग्धमन्नं त्यक्तुमतिमात्रोत्सुको निर्गच्छन्नितरेण पुरुषेण कथितः । त्यक्तविकल्पभावे
जिनकल्पक्रियाकरेऽस्मिन् महामुनाविदं कल्प्यमन्नं यच्छ ! यतोऽधुना भिक्षासमयः, दग्धेनानेनान्नेन दत्तेन पुण्यं कथं न क्रीणासि ?

यतः श्यामाङ्गारेण प्राप्यमाणो मणिः कथं न स्वीक्रियते ? इति तद्वचनं निशम्य प्रसन्नः सज्जातरोमाञ्चशरीरः स 'हे प्रभो ! इदं गृहाण !' इति हस्तगृहीतवानो यतिमवादीत् । अथ विद्वान् साधुः संवरो विचारयामास, किमियं ममासावधानता ? यद्वच्छन्ती रात्रिर्न लक्षिता, नभोन्तर्गच्छन् सूर्यो न ज्ञातः ? किमयं स्वप्नः ? उत चेन्द्रजालम् ? अथवा कोऽपि बुद्धिश्रमः ? उत च केनापि मायाविना देवेन माया कृता ? । अथवा ममत्परहितात्मनो ममैभिरेकैर्विकल्पैः किम् ? सन्देहे समुत्पन्ने शरीरार्थं निश्चितमिदमन्नं न गृह्णामि । इत्थं निश्चयं कृत्वा निर्मलात्मवान् स संवरो मुनिस्तौ प्रति शान्तिपीयूषसमुद्रतरङ्गच्छटाभिर्वर्णततिभिर्दिमुवाच । मया च सम्प्रत्येव विभावरीप्रारम्भसमये ध्यानं प्रारभे, सम्प्रत्येव चाकाशमणिः सूर्यो विचरति । तस्मादेतौः कर्मसाक्षिणो रवेरयमुदयः मत्स्यो वाऽसत्य ? इति संशयेऽप्रेङ्खदोलितचेता अहमन्नं न स्वीकरोमि । अयं जीवोऽलक्षितेषु जन्मसु नक्तन्दिवं पर्वतादधिकं भोजनं समुद्रादधिकं जलं चापि जग्राह । ततो यदि तैर्न तृप्तोऽस्मि तदद्य दिवसस्यापि सन्देहेऽसुनाऽन्नेन गृहीतेन किं तृप्तिं गमिष्यामि ? इति कथयित्वा तपःपराक्रमश्रेष्ठो धैर्यवतामग्रेसरो निर्मलश्रद्धासुचेताः स मुनिर्याविद् ध्याने लीयते तावच्छकटानां पङ्क्तिर्न, न तु सूर्यः, किन्तु तेन मुनिना यथावस्था विभावरी विलोकिता । तस्मिन्नेव समये देवानां पथि दूरं दुन्दुभ्यो नेदुर्निर्मलसुगन्धिजलैर्मिश्राः पुष्पवृष्टयः प्रसस्युः । क्रीडाचपलक्षलत्कारमनोहरमणिमयकुण्डलवान् सुखचन्द्रस्यन्दिमुधाविन्दुमनोहरहरधारी मस्तकस्थापितपाणियुगलद्विगुणीकृतमुकुटः कश्चिद् देव एनं पापविनाशकं यतिमागत्य ग्रणनाम आह च दुष्टेनापि मया यः क्वचित्सत्त्वं नामोचि हे प्रभो ! हे विशालबोध निर्मलतपआकर ! त्वं जय जय ॥ एकस्मिन् दिवसे सुश्रमसभायां समुपविष्टः श्रेष्ठधर्ममयात्मा प्रमुदितचेताः शान्तकनुरकस्मात् सज्जातरोमाञ्चः स्वपाणी शिरसि दधार । हे प्रभो ! तवाधेदृशः प्रमोदः कौतस्तुतः ? इत्यम्बरनाम्ना

भजत् । स मुनिर्यत्र यत्र शुद्धायां वसुधायां पदं ददौ तां तां प्रथमत एव स सुरः कण्टककर्करहितां व्यधात् । निष्कपटस्य मुनिरा-
जस्याभिमुखं समागच्छन्तं हिंसकं प्राणिसमूहं स सुरो दूरेण न्यवारयत् । स देवो ग्रीष्मे पवनरूपो भूत्वा, सूर्ये तपति छत्ररूपो
भूत्वा, तप्तवसुधायां शीतलो भूत्वा च मुनेः सपर्यां चकार । एवं विहारं कुर्वन् स यावदेव रामपुरनामकं ग्राममगच्छत् तावदेव
सूर्य आकाशमण्डलं व्यरोचत । तत्र ग्रामे धनाभिधानस्य कुटुम्बिनः कुटुम्बिनी धन्यानाम्नी त्याज्येन दग्धेनान्नेन तं यतिराजं
प्रत्यलाभयत् । तत्समये, अहो ! दानमहो ! दानमिति वदन्नयमम्बरसुर आकाशात् पुष्पवृष्टीर्व्यधात् । एवं पदे पदे विस्तार्यमा-
णसुकृतप्रभावनः स मुनिस्तपोऽन्नधारया कर्म विदारयन् विहारं कृतवान् । अथायुषः शेषे कृतानाहारव्रतो विद्वान्, सशोकेन तेन
सुरेण सेव्यमानचरणकमलः पञ्चनमस्कारान् स्मृत्वा दृक्षसमीपे निश्चलासनो निर्मलध्यानरसानन्दलयलीनहृदयो यतिराजः संवरः
समीपस्थमुक्तिसौख्यसमूहनिर्यन्दैर्भरितमिव सर्वार्थसिद्धिनामकं विमानं प्राप । तस्माद्धेतोर्हे लोकाः ! इत्थं मुनिराजस्य संवरस्य
सत्यां कथां निशम्य कर्ममर्मभिर्देऽसुप्तै तपसे भवद्भिर्यत्नः कर्तव्य इति ॥

॥ इति तपश्चरणे संवरमुनीश्वरकथा ॥

प्रभावनाप्रभृत्याभूषणाकृष्टशुवनमानसो दानशीलतपःशरीरस्य धर्मस्य जीवो भावनाऽस्ति । अज्ञानान्धकारसन्निपाते
ध्याने मोक्षनगरमार्गे पथिकस्यात्मनो भावना ध्वान्तविनाशाय रत्नदीपसदृश्यस्ति । संसारसमराय प्रधावतां सुपात्रदानशीलतप-
सामग्रेसरी भावनैकैव महावीराणां कार्यकर्त्री भवति । सत्पुरुषाणां हृदये दमश्चमादिधर्ममुक्तावली तदन्तर्गतप्रधानतेजोवत्या निर्म-

लान्तर्भवितया शोभां धारयति । दानशीलतपोवतामपि विधर्मस्यापि च भावना चन्द्रोदरस्येव कौतूहलजनकं फलं यच्छति ।
तथाहि—

॥ अथ भावनायां चन्द्रोदरनृपतिकथा ॥

अथ लक्ष्म्या सह विवाहकारिभिः श्रेष्ठजनैः पूर्णा चतुर्थमर्चतुर्वेदिवती हस्तिपुराभिधाना नगरी वर्त्तते । तत्र नगर्यां शत्रुक्रामिनीजनाश्रुधाराविस्तृतकीर्त्तिवह्निः सदाचारकृतार्थः श्रीरामो नाम भूजानिर्बभूव । तस्य महीपतेः शतकामिनीचूडामणिललनाभूषणं तेजसा कृतदेवलोकशोभाविजया जयावली नाम्नी स्त्री जाता । स राजा जितसुवर्णं निजशरीरवर्णं तिरस्कृतशतक्रतुपदं निजपदं सर्वं तथा कामिन्यैव सफलममन्यत । स्वामिना प्रेमभिर्लाल्यमाना सा जयावली लोकेषु प्रख्यातसुमामहेश्वरयोः शरीरार्धदानभोगवत् प्रेमाहसत् । अपूर्वेण ग्रीतिरञ्जुना परस्परं नियञ्चितौ तौ दम्पती एकैकतो दूरे स्थातुं नैव दक्षौ बभूवतुः । अथैकदा भूपतौ परिषद्भाजि तदा शोभिताल्पपरिवारा सा राज्ञी पुण्योद्यानगृहं कामदेवमभिवादयितुं जगाम । कामदेवस्य सपर्यया स्वीयमात्मानं धन्यं मन्यमाना सा श्रीरामकान्ता यथेच्छसुद्यानरमणीयतामद्राक्षीत् । कमललोचना सा सहचरीभ्यो मनोहरतां दर्शयन्ती सहचरीभिश्च दर्शितं मनोहरत्वं वीक्ष्यानन्दमलभत । प्रेममोहेन वारंवारं वलितया दृशा पृष्ठतः पार्श्वयोर्निजान् बालकानवलोकयन्ती, प्रमोदेन खेलयन्ती, पादाग्रभागेन च वसुधां विलिख्य वारंवारमुल्लासितैर्धान्यकणैरानन्देन कुङ्कुशब्देन तान् भोजयन्ती, पुत्रवतीषु गृहीतशिरोभूषणेव कापि कुक्कुटस्य प्रिया विपिने प्रमन्ती श्रीरामभूपप्रियया जयावल्या व्यलोकिकि । क्रीडामनोहरां पुत्रैः शोभमानां तां कुक्कुटीं विपिने दृष्ट्वाऽनवलोकिततनयवदनचन्द्रा चन्द्रमुखी सा राज्ञी सखेदं विचारयामास । मम जन्म, जीवनं, भोगान्

सुन्दरक्रान्तप्राप्तिं च धिक्. यल्लोचनसत्तायाः फलं तनयं न पश्यामि । धनैः किं ? सैव कामिनी धन्या याऽङ्गणरङ्गणै रजोधूसरितं तनयस्य निजस्य वदनं चिरं चुम्बति । उत्सङ्गशयानपुत्रां रङ्गकामिनीमपि स्तौमि, परं मुक्तावलीभारपूरिताङ्गां भूजानिकामिनीं न । उत्पतन्निपतंश्चलन् हसंछालापङ्कजीर्मस्तनयः कस्याश्चिद् धन्याया एवोत्सङ्गं समागच्छति । उदारनक्षत्रापि चन्द्ररहिता रात्रिरिवोदारा-लङ्कारभारवत्यपि कामिनी तनयं विना न शोभते । तस्माद्धेतोर्हे विधातः ! हे तात ! स्फाराभूषणपाषाणवाहिकां मां कथं सुज-सि स्म ? एकेनापि तनयेन स्वरूपेण कथं नाशोभिष्टाः ? समीपस्थक्रीडाचञ्चलपुत्राः पशुरमण्योऽपि धन्याः, क्रोडसंगतपुत्रास्ताः पाषाणमयरमण्योऽपि धन्याः । मम क्रोडं नयने करौ कण्ठं च धिगस्तु, यैरानन्देन पुत्रो नोपवेशितो न विलोकितो नालिङ्गितो न चावलम्बितः । हहा ! भाग्यरहिताहं किं विदधामि ? क्व ब्रजामि ? मम सकलानां सौख्यानां पदेऽपि सुप्त एकोऽपि न बभूव । इति दुःखसमूहसंघट्टस्फुटदुरःस्थलेव सा जयावली निराशा भूत्वा आम्रवृक्षस्य तले वसुधायां न्यविशत । अश्रुप्लावितं वल्लं निःश्वासैः शोपयन्तीव, निःश्वासोद्धतं वसुधापांशुं वाष्पैः संघट्टयन्तीव, हृदयकमलदुःखशल्या धूर्णन्तीवेयं जयावली जानुकूर्परेण हस्तयुगलेन धृतं मस्तकं व्यकम्पयत् । दुःखकारणं ग्रन्थुमसमर्थभिः समीपोपविष्टाभिः सन्निःश्वासवदनाभिः सखीभिः सा दृष्टैव । तत्समये विरहदुःखितो रमणीसमालिङ्गनमहोत्सुकः प्रथिवीपालः सभां विसृज्यान्तःपुरं जगाम । तत्र जयावलीं स्वप्रियाम-दृष्ट्वा भूजानिर्नीतिष्ठत्, रात्रिरहितः पौर्णमास्यश्चन्द्र आकाशे कियद् भाति ? अथोत्काण्ठितो निष्परिवारः क्रीडाविपिनाभ्यन्तरं समागत्य समीपस्थोऽपि महीपतिस्तया रमण्या नादर्शि । ततस्तादृक्स्वरूपां तां जयावलीमलं निरीक्ष्यात्यन्तपीडितो महीजानिरपि जनैः समीपमेत्य सखेद्या वाण्या जगाद । हे देवि ! तावके मानसे किं नाम दुःखं ? इति वचनाकर्णनात् सुप्तोत्थितेवेयं जयावली

समीपस्थं महीपं दृष्ट्वा सम्भ्रमवत्यभवत् । प्रियतमे समागतेऽपि मयोचितं न विहितमिति सा दग्धे विस्फोटकमिव दुःखेऽतिदुःखम-
मन्यत । अथ प्रीतियुक्ताश्चर्यकारिमधुरवचनोऽयं महीपतिलोकसनांसि श्रवणगोचरे आपयंस्तां स्वप्रियासवोचत् । हे कमलवदने !
ममागमनसंस्मरणं मुञ्च ! ब्रूहि ! तावकं वदनं दिवसहिमांशुमित्रलं कथमलभत ? । मया त्वयि न कश्चिदप्यपराधः कृतः पुनरन्यः
कोऽपराधं करोति ? गुप्तचरेण तावकस्य जनकस्य कुशलं वेत्ति । तदञ्जनयुक्ताश्रुसदसमूहेनोन्मत्तेन दुःखगजेन कुत आगत्य तव
विलासब्रह्मा भग्नः कृताः ? इत्थं पार्थिवो यथा यथाऽपृच्छत् तथा तथा जयावलीयं निर्गताश्रुविन्दुरेवाभूत्, किमपि न चाव-
दत् । तत्समये समन्ततः पञ्चालीभिरिव तत्सहचरीभिर्धारिणैर्बद्धनयननारैः सा पृथिवी दुःखक्रीडाधारागृहं विहिता । अश्रूणि त्यज-
ल्लोचनयुगलं हस्ताभ्यां प्रमृज्यात्याग्रहशाली महीजानिस्तां वारंवारमपृच्छत् । अथ यथाकथञ्चिद्वैर्यमवलम्ब्य सा जयावलीदमवो-
चत्, 'हा ! अहं निपुत्रासि' इति कथितमात्रे सा भृशमरौदीत् । तद्वचनाकर्णनादेन भूभुजोऽपि नयने वर्षस्तुमासाविव जलैः पृथिवीं
पूरयामासतुः । अथ चिरात् पृथिवीकान्तो यथाकथञ्चिद्वैर्यमवलम्ब्य गलितागलितव्राणयनो दुःखमग्रां स्वरमणीमवादीत् । हे
देवि ! अमुना दुःखवह्निना सन्तप्तोऽहं त्वया श्रेष्ठधर्मसहचारिण्या यथार्थं प्रकटीविहितः । हे कल्याणि ! मामकं तद्भाग्यं कास्ति ?
येन त्वयि तनयं प्राप्नोमि, तादृशः कः पुण्यवाञ्छीवोऽस्ति यस्तव पुत्रो भवेत् । तद् हे कमलनेत्रे ! खेदं दूरीकुरु । तत्किञ्चन तपो
विधास्ये, येन तव पुत्रो भविष्यति । तद्वचनक्रमेण "तव तनयो भविष्यति" इति रसालवृक्षशिखरस्थितः शुक्रो वचनं जगाद ।
तच्छ्रुत्वचनश्रेष्ठश्रवणं हर्षणानुमोदमानौ तौ दम्पती यावदूर्ध्वावलोकनपरावभूतां तावत् कर्दमैर्मरिते मार्ग इव मेघसमूहैः पूरिते
आकाशसार्गेऽप्यायमर्दनाद्भूतिं विचरन्तं, अमीषु पक्षिषु वाञ्छाभङ्गोमामूदिति विचार्य गगने निजेच्छया गच्छतां पाक्षिणामग्रे

मार्गं त्यजन्तं, सूर्यमध्यभागादुत्कीर्णमिव शोभासमूहव्याप्तं, जनानां नयनानि कमलवद्विकासयन्तं, चिरं खेलन्तीनां पञ्चमहाव्रतम-
यलक्ष्मीनां विलासगृहकमलायमानचरणहस्तवदनं, विस्तृतशरीरपुनर्भवकान्तिक्रीडया लज्जितैरिवाचेतनैरपि तैः सुवर्णैरत्नभारैरशोभितं,
अमुना सहैव मोक्षेऽपि गमिष्यामीति मनोरथाच्छाधवार्यमिव कृशी भवता शरीरेण शोभमानं, विधीयमानतपोभासुरं, कृतैः करि-
व्यमाणैश्च मूर्त्तिमद्भिस्तपोभिरिव साधुभिः सेवितं, निजाश्चर्यजनकं भाग्यमिव पुरोभागे गगनादवतरन्तं विनयंधराभिधानं
विद्याधरमुनीश्वरमवलोकितवन्तौ । ततश्च स मुनिराजः पृथिव्यां पदमदात्, सहर्षः सपरिवारश्च महीपालस्तं मुनिं त्रिःप्रद-
क्षिणीकृत्य प्रणनाम । अथ वसुधावच्छभश्रेष्ठः शिरसि कसौ कृत्वा दत्ताशीर्वचनं नाशिताशुभशत्रुं यत्ति तं निवेदयामास, हे प्रभो !
अस्याकाशाङ्गणस्य किमभाग्यं प्रकटमभूत् ? अथवा मम पृथिव्याः किं भाग्यं विजृम्भितं ? यद्गगनाङ्गणं त्यक्त्वा त्वमिमां पृथिवी-
मशिश्रियः ? हे नाथ ! अद्याहं कृतकृत्योऽभूवमद्य मे जन्म सफलमद्य मे जीवितं प्रशंसनीयमद्य च मदीयं राज्यं निर्मलं जातम् ।
तवस्तुतिपीयूषे वचने दर्शने श्वाससुगन्धौ चरणस्पर्शे ममेन्द्रियैः परस्परं स्पर्धया कलहः क्रियते । तद् हे प्रभो ! पञ्चेन्द्रियप्रसन्नतार्थं
शब्दवतीं निर्मलां सुगन्धिं मधुरां वाचमाज्ञाप्रदानकृपया देहि ! अथ तीर्थङ्करप्रभुसिद्धान्तकल्पवृक्षपुष्पैर्वचनैर्मुनिराजः पृथिवीपति-
कर्णं भूषयामास (अर्थादुवाच) । हे राजन् ! चिरादाकाशमार्गेण पापसमूहस्पर्शविनाशनाशनसमर्था तीर्थयात्रां विदधतो ममाद्यैव श्रेष्ठध-
र्मगजवन्धनस्तम्भैरिव जिनेश्वरप्रभुमन्दिरसमूहैरलङ्कृतं, जिनेश्वरप्रतिमासमीपे क्रियमाणधूपधूमतश्चनानाशितैर्मशकैरिव तावकच-
रित्रक्षीणैरघसमूहैरपीडितप्रजाजनं, पौषधग्राहिणां गृहस्थानां भित्तिलम्बितै रत्नाभरणै रात्रौ पौषधशालास्त्रपि नाशितान्धकारसमूहं,
विष्टपोदारकान्ति, प्रकटमुक्तामालाकुसुमसमूहमिदं तव नगरं तयनगोचरमभूत् । हे पृथिवीनाथ ! तत्प्रेमयुक्तहृदयस्य दूरतो विलो-

कयतो मम मनसीयं चिन्ता जाता, यदस्य नगरस्य यः स्वामी स दूरादेव पापविजयशाली, यतो नीचात्मनोद्यानपालेनोद्यानं न रमणीयं स्यात् । तदत्र तं महात्मानं पश्यामीति प्रबलाशावता मया निहितनेत्रेण भवानीदृशदुःखमुगवलोकितः । हे महीपते ! तदहं तावकीनं दुःखं ज्ञातुं द्रुततरमागतोऽस्मि, धर्मधुरन्धराणां सज्जनानां दुःखेन को नाम दुःखितो न स्यात् ? । तदहो राजन् ! वद ! धर्मवतस्तेऽपि किं दुःखं ? यतश्चन्द्रतेजःप्रक्षालितस्य कुमुदस्य किं कापि पीडा स्यात् ? । अथ महीपतिरुवाच, हे प्रभो ! लोचनकमलसहस्रांशुना तनयेन विना मम दुःखान्धकारो व्याप्तोऽस्ति । परन्तु साम्प्रतं तत्तमो निरस्तम्, यत्तत्पुत्रद्वयोदयस्रवक एष यौष्माकीणपादारुणोदयोऽवलोकितः । अथ वसुधेन्द्रस्य हास्यपुष्पवतीमभिलषितार्थलतां वार्णीं स सुनिराजः स्पष्टं भूपयामास (अर्थादुवाच) । हे राजन् ! निश्चितं तवाखिलं शुभमेव भविष्यति, यदस्मिन् मार्गे पथिकानां पदे पदेऽभिलषितं फलं मिलति । हे महीप ! अत्रार्थे दृष्टान्तं निशामय !

अथ विशालसमृद्धिशालि स्वर्गमर्त्यपातालप्रख्यातं दूरपाराभिधानं नगरमस्ति । ज्ञानवन्तो विद्वांसो यस्य नगरस्य भूमिगृहाणि “अघोलोकं” तथैवैः शिरोगृहाणि “ऊर्ध्वलोकं” कथयन्ति । महारम्भाधीनीकृतदेवदानवमनुष्यसर्प “उग्रशासनं” नामा वसुधापतिस्तन्नगरं शास्ति । प्रसन्नेनेव येन राज्ञा देवानामुच्चैःस्थानं दत्तं, कोपवतेव येन सर्पाणामधः स्थानं समर्पितम् । तस्य राज्ञो निखिलतन्नगरविशालसकलकार्यपारंगामी शुद्धबुद्धिनाम्ना विख्यातो मन्त्री बभूव । स्वामिन आज्ञया सततमन्ननगरे अमतश्चिरादेकदा “पुरुषाश्रय” नामकः सुहृन् मिलितः । तस्मिन् मित्रेऽस्य परमस्थिरशालिनी सा कापि प्रीतिर्जाता यया ग्रीत्या भोजनसमये पात्रस्यापि भेदो न बभूव । तेनैव मित्रेण स्वातेन सुशोभितेन स प्रसन्नो बभूव, स्वयं च कदापि न स्वातो न

चालङ्कृतो बभूव । स स्वयमेवाभुं सुहृदं पुष्पघनसारमृगनाभिचन्दनप्रभृतिभिः सुगन्धयामास, परन्तु स्वस्य सुगन्धिं न चकार । स मूर्खः स्वार्थं उद्योगरहितो दुःखितो दुःखितस्यास्य वाञ्छां पूरयितुं सततं बाढं जगति बभ्राम । स सुहृदपि प्रीत्यधिकृतं दर्शयंस्तेन सह स्वपिति, तेन सह जागर्ति, तेन सह गच्छति, तेन सह च तिष्ठति । इत्थं तस्य सततमासक्ततया महोदारप्रीतिप्रवाहानन्दितमभुं “नित्यमित्र” मिति ज्ञाना आहुः । ततः किञ्चैष कुलगुरुरिति दाक्षिण्यतः कदाचनायं “विश्वहिता” भिधानस्य पुरुषस्य वचनं शृणोति । विलासो-
न्मत्तोऽयं मां मन्यतेऽथवा न मन्यत इति द्विधाचेता विश्वहितः कदापि तमुवाच । मनोहरविस्तीर्णरूपशोभावान् महावंशममु-
त्पन्नोऽयं तव वयस्यः कस्यानन्दं नोत्पादयति ? परन्तु यथात्मस्मिन्नासक्तोऽसि तथायं मनोऽशुद्धलात् प्रीतित्वं न दधाति । यतः कदापि यदैव स्नानेन भोजनेन स नालंक्रियेत तदैवाकृतसत्कार इव स विकारवान् स्यात् । तस्माद्वैवसंयोगतो यावदगुना सह वैमनस्यं न भवेचावहुः खेऽपि समाश्वासकः कोऽपि सखा विधातुं योग्यस्तेऽस्ति । यतो दैवाद्यदाऽनेन सह विघटसे तदा तवेतरो वयस्यो न भावी, जनास्तु दूरस्था एव तां हसिष्यन्ति । अत एकं नयनमनयनेष्वेकं पुत्रमपुत्रेष्वेकं मित्रममित्रेषु जगुस्तन्मित्राणि विधेहि ! इत्थं विश्वहितस्य वचनेन किञ्चिदश्वितमानसोऽसौ मन्दीभूतादरः “कृतज्ञा” भिधानं द्वितीयं वयस्यं व्यधात् । ततः स कृतज्ञानामकं वयस्यं पर्वणि पर्वण्यन्नवस्त्रभूषणसुगन्धताम्बूलसमूहैः प्रसन्नं चकार । तेन सकलेषु पर्वसु पूज्यमानं तं विलोक्य लोकाः “पर्ववयस्य” इति नाम कथयामासुः । एतादृशमित्रगुलगण्डद्वन्द्वपातिनमभुं शुद्धबुद्धिं भुवनपूजनीयः स विश्वहितो भूयोऽवदत् । स एष पर्व-
वयस्यस्तव दुःखे क्षणं खेदवान् भाव्ययमपि भद्रं परन्त्वहेतादृशसुहृदं न दिशामि । यो नमस्कारेण वा स्तुत्या वा खलपेन सन्तुष्टो भवेत् तथा दुःखेभ्यः समुद्धर्तुं समर्थः स्यात् स कोऽपि वयस्यो विधीयताम् । ततः शुद्धबुद्धिर्विहस्य मस्तके पाणी ‘निधायेदृशो

अथ शुद्धबुद्धिरुवाच—हे मित्र ! त्वदर्थं सततमकार्यं कर्म कृतं यतस्तुभ्यं सकलमुपकृतं हा ! मयोपकृतानि त्वया मुक्तानि ! अथात्यन्तव्याकुलो नित्यवयस्यः क्रोधेन जगाद—रे निर्लज्ज ! त्वं किमपवदसि ? मदर्थं त्वं किं कृतवान् ? अहं यथा यथा त्वया दत्तमग्निं तथा तथा तव प्रीतिर्जाता, ततस्त्वं स्वस्मै सर्वं कृतवान्नतु मदर्थं किमपि । रे असत्यवादिन् ! राजविरुद्धकारिणा त्वया मे न कार्यं तस्मान्मम सामीप्यं त्यजेत्युक्त्वा स तस्य कण्ठं जग्राह । अत्रान्तरे शुद्धबुद्धिसुग्रशासननृपविरुद्धमाकर्ण्य स पर्वचयस्यः शीघ्रं गुहाभ्यन्तरमाजगाम । नित्यमित्रे त्यक्ताशः किं कर्तव्यविमूढोऽसौ शुद्धबुद्धिः पर्वमित्रं प्रति दीनं तोयपूर्णं नेत्रं न्यधात् । हे मित्र ! एतत्ते किमभूत् ? अधुना मदीयं सर्वं द्रव्यादिकं दत्त्वाऽथवाऽत्र कष्टे मां नियुज्य कथञ्चिन्मुक्तो भव ! एवं पर्वमित्रस्य वाणीमाकर्ण्य लोचनयुगलं झरदश्रुजलपूरं कलयंस्तदा शुद्धबुद्धिर्विचारयामास । धिगस्तु ! विनाशितधनेन मया पुरुपाश्रयः पोषितः, परन्तु हहा ! कुतोपकारस्यास्य कदाचन किमपि न कृतम् । इति विचारयन्नेवायं शुद्धबुद्धिर्नित्यमित्रेण दृढतरं कण्ठे धृत्वा स्वतः शीघ्रं दूरे क्षिप्तः । अथैनं मा नयध्वमस्य स्थाने मां नयध्वमिति वेगेन पर्वमित्रे विहिताक्रन्दने राजसेवकास्तमग्रहीषत् । तैः सेवकैस्तस्मिन् प्रसभं कृष्टे पर्वमित्रे दुःखमभूत् । परन्तु नित्यमित्रं पुनः सुतां विवाहोव चिरादशेत । द्वादशसूर्यकान्तिसमूहकर्कशेन वह्निना दीप्तमध्यभागस्य कूपस्य समीपे तैः सेवकैरसावनीयत । हहा ! अतिनिर्दयाशयैरमीभिरहं दीप्ते कूपेऽस्मिन् क्षेप्यस्तत्कथं नु जीविष्यामि ? इति सज्जातवेपथुरयमचिन्तयत् । मां विश्वहिनोऽवादीत्, यद्यदा त्वं कष्टे पतिष्यसि तदासौ सिद्धः सर्वज्ञो लोकनाथस्त्वां रक्षिष्यति । इदानीं करालोऽतिभङ्गुरोऽयं मामकीनः समय उपस्थितस्तदयासागरोऽसौ श्रीमाल्लोकनाथो मे शरणं भवतु । इति, शुद्धबुद्धावसिन् ध्यायति विस्तार्यमाणमनोहरकान्त्यः पट्टवस्त्रपरीधानदृढबन्धकृशमध्यभागाः श्वेतवज्रम-

णिमध्यगतभयङ्करा अतिविशालहृदया विस्तृतदर्शना मनोहराकारा मुक्तावलीदृढग्रन्थिग्रहावलितवेणयः केचन पुरुषाः सारस्वरा
उत्तरस्या दिशः शुद्धबुद्धिसमीपमाजगुः । रे मत्ताः ! अमुं शुद्धबुद्धिं त्यजत ! अथवा संग्रामं कर्तुं शस्त्रं गृह्णत ! इति तेषां वाण्या
राजसेवकैर्युद्धे स्थितम् । तत उभयपक्षाणां दूरोद्भुतधूल्यन्धकारः प्रकम्पितभुवनमानसो महान् संग्रामः समभूत् । ते महापुरुषा उच्चैः
स्थितस्य जनस्य पश्यतस्तीक्ष्णायुधान् राजपुरुषान् भृशं जघ्नुस्तराम् । तैः सिद्धमहापुरुषैस्ते राजपुरुषास्त्रासिताः, पातिताः, क्षुण्णाः,
हारिताः, मारिताश्च, ततस्ते महापुरुषा विजयनर्त्तनं चक्रुः । तव प्रणामवयस्यो लोकनाथस्त्वामाकारयेदिति तं शुद्धबुद्धिं कूपान्ता-
द्धस्तेन गृहीत्वा ते महापुरुषा अचलन् । ततस्तैः पुरुषैः सह पुरतो गच्छन् स शुद्धबुद्धिः शिखरोल्लिखिताकाशं, असदृशशोभायमान-
सुवर्णमयसर्वाङ्गमनोहरं, ध्वजाग्रभागमिलन्मौक्तिकदामवलयमनोज्ञं निजविस्तारगुणैरधिकभरितदिवसमूहं, स्वीकृतमहारङ्गधोटकसन्द-
नगजं, एकमालयं सुविमर्शपूर्वकं परमप्रसन्नः सन्नद्राक्षीत् । अथ क्वचित् कामिनीशृङ्गारलोचनोत्सवे, क्वचिद् गीतपीयूषसागरतरणो-
त्सुककर्णे, क्वचिद्विपुलगृहोद्यानसुगन्धिप्रमोदिनासिके, क्वचित्सुभक्ष्यशतदर्शनचपलजिह्वाञ्चले, क्वचिच्च विलाससरोवायुरोमाञ्चितश-
रीरे तस्मिन् गृहे निर्मलानन्दः स शुद्धबुद्धिः प्रविवेश । अथागत्रिकसदृशभ्रमकृतसूर्यमण्डलं, दुर्वाराजितरजतमयार्धभाजनतुल्य-
निशापतिं, कल्याणाक्षतसमूहतुल्यव्याकीर्णनक्षत्रमण्डलं, प्रसन्नैर्देवासुरमनुष्यपतिभिरभिवन्द्यमानं, सर्वदर्शनाचार्यैर्निजबुद्धिशक्त्या
स्तूयमानं, किङ्करान् प्रति प्रसादनिर्मलां दृष्टिं वितरन्तं, भागेनापि सुदुर्लभैश्चतुर्भिः पादैः समन्विते जनाभिलषणीये महासिंहासने
निपण्णं, तस्य विश्वहितस्योत्सङ्गे विहितावष्टम्भमुष्टिरं, दीप्तशरीरं लोकनाथं प्रणाममित्रं स ददर्श । अथ तदवलोक्य साश्चर्योऽयं
शुद्धबुद्धिरचिन्तयत्, मम योग्यतां धिक्, नित्यमित्राय सर्वसं दत्तमयं तु सत्कृतोऽपि न । यदि विश्वहितस्य वचनैरस्य

प्रणतिं नाकरिष्यं तदा यथेच्छं पृथिव्यां चरतो मम का गतिरभविष्यत् ? इति चिन्तापीडितमानसोऽयं शुद्धबुद्धिलोकनाथं ववन्दे स च प्रमोदपराधीनं तमालिङ्ग्य क्रोडे धृतवान् । हे मित्र ! कथं त्वं विह्वलोऽसि ? इति तेन महात्मना पृष्ठः शुद्धबुद्धिः स्वस्मिन्नुग्रशासननृपाङ्गयमवोचत् । अथ स लोकनाथोऽसुं ग्राह-मम शरणागतस्य तव किं भयं ? क उग्रशासनो राजा ? तस्य शिरसि दुःखं वदने धूलिः । “मयायं किञ्चिन्न सत्कृतः” इति चिन्तां मा कुरु ! यतः सकलेभ्यः सत्कारेभ्यः प्रणामो महान् सत्कारोऽस्ति । लक्ष्मीं ददानो राजा किङ्कराणां शौर्यादेरनृणः स्यात् परन्तु तेषां प्रणामस्य कथमपि नानृणः स्यात् । ततः कृताभिवादनस्य तव त्रिभुवनसाम्राज्यादप्यधिकं पदमनर्पयन्ननृणो न भवामि । हे सज्जन ! यावदस्य ऋणस्य किञ्चित्कलान्तरं (‘व्याज’ इति भाषायाम्) ददे तावन्मम पार्श्वे तिष्ठैव, कुतोऽपि भयं मा कुरु ! इति कथयित्वा तेन लोकनाथेन गृहस्याग्रभूमावधिरोपितः स शुद्धबुद्धिः सुखवाञ्छासदृशसमयपूर्णमनोरथस्तस्थौ । अथ कैरपि दिनैर्लोकनाथ एनमित्यवदत्, चिरादत्र तिष्ठन्नुग्रशासननृपसेवकैर्विदितोऽसि । दुष्टैककार्यकारिणोऽमी शत्रवः कदाचिन्मम सम्यग्दृष्टिं वञ्चयित्वा त्वां ग्रहीष्यन्त्येव । अतो हे मित्र ! भवन्तं तत्र कुत्रापि सुश्रामि यत्र ते राजपुरुषाः सन्मुखदर्शनेऽपि कथञ्चिद्भुत्तुं समर्था न स्युः । परन्तु तत्र सुदूरं व्रजतां मार्गो दुःखतरः, क्षुत्तृणाप्रभृतिमहाकष्टं सहमानैः स पन्था विलङ्घ्यते । ततो हे सज्जन ! गहने कष्टसहने स्वान्तं दृढं कुरु ! मामनुगच्छ ! शत्रूणां कण्ठासने पदं देहि ! मार्गे पदे त्वां मनोहरैर्भोजनैर्लोभयित्वा शत्रवः स्नेहं दर्शयित्वाऽऽकारयिष्यन्ति । शरीरेण वचनेन मनसा च तान् सेवकान् यदि सम्भावयिष्यसि तदा कपटेन तै राजपुरुषैर्गृह्यमाणं त्वां निश्चितमहं न पास्यामि । इत्थमसुं शिक्षयित्वा लोकनाथोऽयं मार्गे प्रचलितः, शुद्धबुद्धिरपि तद्गद्गविश्वासो हर्षेण तमनुजगाम । गहने मार्गे यत्र यत्रैष शुद्धबुद्धिस्तृषितोऽभूत् तत्र तत्रागच्छ शीतलं तोयं

पिब ! इति वादिनीर्मनोहरहारप्रभृतिभूषणाः शृङ्गारसस्य देवता इव जलशालारक्षिकाः श्रेष्ठबालिका ददर्श । यथा पथिकसमूहचर-
णाग्रप्राप्तेन रुग्णे धूलीव्याप्ते तृणे तथा तत्र कामिनीसमूहे शुद्धबुद्धेर्नैत्राणि सदृशान्यपतन् । यत्र स क्षुधातुरोदरोऽभवत् तत्र पुरतः
पट्टसंपूर्तभोजनाः सज्जाः पात्रराजीरपश्यत् । पथिकश्रेणिखेदतोयपिच्छले धूलिसमूह इव तत्र भोजनसमूहेऽपि स तुल्यदर्शनोऽभवत् ।
सूर्यकान्तितापेन यत्रासौ व्याकुलो जातस्तत्र कुसुमगायद्भ्रमराञ्छायावृक्षानद्राक्षीत् । परन्तु ज्वलच्छिखे वनवह्नौ तत्र च विशाले
वृक्षसमूहेऽसौ शुद्धबुद्धिः सदृशीं दृष्टिं ददौ । तत्पालनपरेषु नरेषु कोमलवचनैराह्वययत्सु स शुद्धबुद्धिः क्रीडयापि नयनं न प्रप-
ञ्चयामास । इत्थं सम्पूर्णप्रतिज्ञः स शुद्धबुद्धिः शीघ्रं गच्छन्ननुपमाकारं केवलैः स्फटिकरत्नैर्निर्मितं भाग्यरहितैर्भाग्यवद्विज्ञानालोकि-
तपूर्वं लोकनाथेन दर्शितं महत् सद्वाग्रतोऽद्राक्षीत् । तद्गृहदर्शनेन समुत्पन्नपरमहर्षलीनहृदयः स शुद्धबुद्धिर्विष्णुशतक्रतुप्रभृतिस-
मृद्धीस्त्वृणममन्यत । तदेतन्महागृहं शीघ्रं ग्रविश ! तव कुतोऽपि न भयमिति तं शुद्धबुद्धिं कथयित्वा लोकनाथो लोकोपकार-
सिद्धये ततोऽचलत् । हे पृथिवीनाथ ! इत्थं सकलवाञ्छितप्रदं सकलदुःखविनाशकमेनं लोकनाथं प्रभुं त्वमपि वयस्यं विधेहि !
त्वं खेदं त्यज ! खेदेन कुत्रचिद् वाञ्छितकार्याणि न सिद्ध्यन्ति, वाञ्छितार्थसिद्धये शीघ्रं लोकनाथमाराधय ! अथ भूजानिर्वभाये
हे प्रभो ! स लोकनाथः कोऽस्ति ? तथायं कथमाराध्यते ? कथय ! स्त्रीसमन्वितस्तमाराधयिष्यामि । ततो भूपतिनेत्थं कथिते
विद्याधरमुनिरुवाच-हे राजन् ! अन्तरङ्गबुद्धेर्भां कथां विचारय ! संसार एव दुष्पारस्तेन दूरपाराख्यं नगमस्ति, अस्मिन् नगरे
कर्मपरिपाको भयङ्करः उग्रशासननामा महीपोऽस्ति । निर्बलात्मा जीव एवैतस्य राज्ञो शुद्धबुद्धिर्मन्त्री कथितः, पुनर्यथोच्चारि-
तगुणं शरीरं तस्य नित्यमिन्द्रम् । उत्पादितसज्जनभावो लोकतस्य पर्वमिन्द्रं कथितम्, तथा गुरोरुपदेश एवास्य विश्वहिता-

भिधान उपदेशकोऽस्ति । हे राजन् ! तस्य विश्वहितस्योपदेशेनानेन यः प्रणामवयस्योऽभिहितस्तं धर्ममेवाद्भुतं लोकनाथाभिधं
प्रभुं जानीहि ! सुप्तोत्थितेन तेन पुरतो ये निर्दयाः पुरुषा विलोकितास्ते रोगमृत्युदुर्गतिकारणरूपा दुष्कर्मपूरा ज्ञेयाः । तैर्दुष्कर्मभी
रुद्धः शुद्धबुद्धिर्जीवः शरीरं क्रियारहितं दृष्ट्वा तत्समये तस्मिन्पुक्तं भस्मनिक्षिप्तमिवामन्यत । कदाचित्किञ्चिदपि शुद्धबुद्धिरेप
यत्स्वजने पर्वमित्रे ददौ तदा कष्टपीडिते धावति तत्साधुवन्मेने । अत्रान्तरे शरीरेण कण्ठं धृत्वाकृष्टः स्वजने शोकेन क्रन्दति जीव एव नीतो
यत्र दुःखवह्निपूरितोऽसौ नरकरूपः क्लृपः । लोकनाथो मम शरणमस्त्विति तेन कथिते ये पुरुषाः समागतास्ते धर्मसाक्षिकाः कर्मगणा
ज्ञेयाः । ततो जितदुष्कर्मभिरसौ यत्र निन्ये स धर्मस्यातिशुद्धो विवेकनामा क्रीडालयो ज्ञेयः । तत्रासौ शुद्धबुद्धिर्दानशीलतपोभाव-
रूपवरचरणोपशमनामविष्टरं गुरोरुपदेशावलम्बनं धर्ममद्राक्षीत् । ततः श्रीधर्मेण निजप्रासादाग्रभूमौ देवेषु सम्यग्दृष्टित्वपदेऽयं
शुद्धबुद्धिः कमपि समयं सौख्येनानन्दितः । ततः शिक्षया स्थिरचित्तं चर्तमनि विषयैरप्रलोभितं तं शुद्धबुद्धिं धर्मोऽङ्कुतोभये
मोक्षमन्दिरे मुक्तवान् । प्रणाममात्रेण प्रसन्नेन येन धर्मेणेति कार्यं कृतं स विधिपूर्वकं समाराधितो धर्मो हे राजन् ! किं किं न
ददाति ? अथ धर्मक्रियोत्सुकचेताः पृथिवीपतिरुवाच—प्रियासहितं मां धर्मस्य समाराधने शीघ्रमुपदेशय ! ततः स मुनिराजः
शान्तिपीयूषसागरतरङ्गजलकणसमूहरक्षरै राजानं धर्मविधौ शिक्षयामास । हे राजन् ! तस्य धर्मस्य पञ्चेन्द्रियाणीवाहृतसिद्धाचार्यो-
पाध्यायसाधवो यथा प्रसन्नाः स्युस्तथा विधेहि ! हे महीपते ! अहो ! सुखसाध्यमसंभाव्यविघ्नलेशमपि तत्प्रीतेर्विस्तीर्णमुपायं निशा-
मय ! जलवह्निविषावष्टम्भः प्रियवाञ्छितवस्तुप्राप्तकारयिता पञ्चानां परमेष्ठिनां नमस्काररूपो महामन्त्रो जयति । अस्य
मनुष्यदेवदानवपङ्क्तिर्कपणे विस्मयः कः ? यदसौ नमस्कारो मोक्षमपि सम्मुखीकरोति । भूपते ! पवित्रीभूय स एव यदि त्रिकालं

जप्यते तदा 'प्रसन्ननिखिलकरणोऽयं धर्मः प्रीयते । इति कथयित्वायं मुनिराज एकान्ते शुचिशालिने महीपतये सरहस्यं पञ्चन-
मस्कारमन्त्रं ददौ । ततो मन्त्रं लब्ध्वा पृथिवीजानिः स्त्रिया साकं प्रीतो बभूव, मुनिराजश्च शरीरकान्तिशोभिताश आकाशं
जगाम । अथ मुनिराजस्य दर्शनेन प्रमोदरसास्वादविवेचनो महीपतिश्चिरं तत्रैव स्थित्वा गुहं जगाम । अथ पृथिवीपतिः स्त्रीसहितः
प्रतिदिवसं विधिपूर्वकं पञ्चनमस्कारमन्त्राभ्यानं व्यधात् । तत्समयेऽस्य राज्ञो देशो यथासमर्थपतञ्जलो रोगरहित उपद्रवहीनः
सरसान्नसमृत्पादकोऽभवत् । तत्समये यशोभिरिव गवां पयोधरतो मार्गे क्षरद्भिर्घरावद्भिर्दुग्धैस्तस्य महीपस्य पृथिव्यशोभि । तदा
तस्य राज्ञो वसुधायां सकलेषु पर्वतेषु मणिनिधयः प्रादुरभूवन्, सर्वेषु विपिनेषु गजाः समुत्पन्नाः । इत्थं महासमृद्धिवर्धिष्णुसकलदेश-
समृद्धो भूजानिः कदाचिदपि रात्र्यन्ते निद्रान्ते विचारयामास । अहो ! मन्त्रस्य माहात्म्यं ! यत्कृपावशान्मम राज्यं मनोहरं
शतक्रतोरपि स्पृहणीयमभूत् । परन्तु साम्प्रतमपि निशाकरः क्षीरसागरमिव लोचनहर्षसमूहस्थानं पुत्रो मां नानन्दयति । इति
विचारयन्तं पृथिवीन्द्रं शीघ्रं निद्रारहितलोचना राज्ञी हर्षोल्लाससमृद्ध्या निवेदयामास । 'समुत्पादिताञ्जलिभिलोकैः पीयमानममृत-
समूहं वर्षनिर्मलैः किरणैर्विम्बान्मलिनं चिह्नं कर्पन् योगिराजैरपि साश्चर्यं दृश्यमानो मुखमार्गेण जठरं प्रविश्य स्थितश्चन्द्रो मया
साम्प्रतं स्वप्ने व्यलोकितः । इत्यद्भुतस्वप्नचन्द्रां कथां निशम्य संजातपुलको महीपतिर्मुखकमलकण्डरन्दसदृशीं वाणीमुवाच । हे देवि !
निष्कलङ्ककलाशोभमानो धार्मिको मनोज्ञशरीरो भुवनोपकारकारी तनयो भविष्यति । 'एवमस्त्वित्येतस्यां वस्त्रे ग्रन्थिं बध्नत्यां
बहिः शंखानां प्रातःकालीनो मङ्गलध्वनिरुद्भूत् । अथोद्यदानन्दोल्लासः पृथिवीपतिः प्रियासहितः क्षणं नमस्कारमन्त्राभ्यानस्थमना
बभूव । इत्थमेतौ दम्पती तत्र मन्त्रे विशेषतो विस्तीर्णादौ कष्टं शमयामासतुर्दिवसांश्च गमयामासतुः । ततो दिवसेषु परिपूर्णेषु जया-

वयरा राइयाः शुभे दिने शुभलक्षणः पूर्णचन्द्राननस्तनयो जातः । यो यो मनुष्यो महीपतये तनयजन्मोत्सवं जगाद तस्य तस्यो-
ल्लासितप्रमोदः स नृपोऽधिकमधिकमदात् । तदा तस्मिन् पुत्रे समुत्पन्ने तत्समये भूभुजो मुक्तबन्धनानन्दमनसां शत्रूणामप्युत्सवो-
ऽभवत् । अत्र पुत्रे गर्भस्थे मात्रा जठरे निशापतिर्व्यलोकीति विचार्य खप्नानुसारेण राजा तस्य “चन्द्रोदरः” इति नाम चकार ।
राजलक्ष्म्या सह स बालको दिने दिने वद्वधे, तयोः पञ्चपरमेष्ठिनमस्कारस्योत्कृष्टश्रद्धा चैधिष्ठ । पञ्चवार्षिकः स चन्द्रोदरो
भूभुजा सानन्दं सकलकलोपदेशाय कलागुरुभ्यः समर्पितः । यथेष्टमभ्यासं कुर्वतस्तस्य कुमारस्य बुद्धिविशालतां द्रष्टुमिव कलाः
कौतूहलेन तत्समीपं समागताः । ‘लालयन्तीभिर्वारिचारं सञ्जातानन्दाभिः कलाभिर्यथेष्टमाश्रयदियं बालः क्रोडात्क्रोडमनीयत
(अर्थात् सकलकलापारंगतोऽभूत्) । ‘चतुराभिः कलाभिरयं बालः कथञ्चित् तथा लालितो यथा ताभिर्विना क्षणमप्ययं क्वचिदपि
न तस्यौ । एवं क्रमशः कलासमूहेषु विपुलाभ्यासेतेजस्वी बालोऽयं ज्ञानाधिक्येन गुरूणामपि गुरुरभवत् । व्याकरणवर्त्मनि खिन्नं
सूर्यसमकठिनन्यायशास्त्रव्याकुलं चन्द्रोदरस्य मनः पथिकवद् वारंवारं साहित्यपीयूषवापीषु प्रविवेश । दानमनोज्ञं सुविद्यावन्तं च
चन्द्रोदरं देशान्तरस्था विद्वांसो लक्ष्मीसरस्वत्योः सङ्गमरूपजङ्गमतीर्थमवेत्याजग्मुः । अभ्यासाच्छरीरस्य समन्ततोऽपि शस्त्रं भ्रमयन्नयं
चन्द्रोदरः प्रेक्षकैर्लोहपञ्जरमध्यगत इवादिशि । अभ्यासकौतूहलेनाप्यस्याग्रे कोऽपि न तस्यौ, स दक्षः कुमारः स्तम्भमेव लक्षं
विधाय धनुर्विद्यामसाधयत् । संयतकचपातिनः कुसुमादभिन्नचरणन्यासः, त्वरावेशाद्विदितपूर्वपञ्चाचरणगतिः, वामदक्षिणमण्डलैः
खुरलिकास्थाने(‘कसरतशाला’ इति भाषायाम्) क्रीडन् स चन्द्रोदरो न शरीरश्रमं न स्वेदं न च श्वासमदर्शयत् । स चन्द्रोदरो
वीरो वाणैः सगुडगजभेदनाभ्यासे तुरगस्य नीरसं नखं महिषत्वचां च शतं विवेध । अयं चन्द्रोदरोऽविदितादानसन्धानाकर्षणमो-

क्षणैर्वाणैर्दूरचञ्चललक्ष्मदृढानि वेद्यानि विद्वान् । ततः सकलेषु चित्रेषु दुष्करकार्येषु दुर्धरः स एष चन्द्रोदरो महीपतिभिर्धनुर्धरा-
ग्रेसरः कथितः । हृदयवद्भराक्रमराजराजमदराजिद्वयसदृशे तस्य हस्तयोर्मैचके धनुर्गुणचिह्नपङ्कती शुशुभाते । स राजकुमारश्चन्द्रो-
दरस्तरङ्गेषु सूर्यस्य प्रतिविम्बमिव चपलेषु घोटकेषु परिस्फुरञ्छुभे । बलाहकैर्वायुरिवेतस्तत्तरलितैर्दुतं वालितैश्चालितैर्गजैः स
कुमारः स्रैरमरमत । महासदंशकापीड्यमानग्रीवं प्रमत्तमपि गजं सर्पमिवायं कुमारो निजेच्छया चालयत् । इति, समस्त-
कला प्राप्तिविशेषमनोहराकारो युवा स चन्द्रोदरः पूर्णेन्दुसादृश्यमभजत । ततो महीपेन चन्द्रोदरोऽयं श्रेष्ठधर्मविधिसारस्य
नीतिशास्त्ररहस्यवेदिनो मत्तिसारस्य शिक्षार्थं समर्पितः । दशनच्छविभिः कूर्चकुन्तलानधिकं श्वेतीकुर्वन् मन्त्री कुमार-
स्याग्रे वाणीं नर्त्तयामास (अर्थादुवाच) । हे वत्स ! त्वां यच्छिक्षयामि तत्त्वर्थं प्रज्ज्वलयामि, तथापि भूभुज आदेशो न लङ्घ-
नीय इत्यहं किञ्चिद्वदामि । तीर्थङ्करोपदिष्टो धर्मः परलोकलक्ष्मीनामिव नीतिरिह लोकलक्ष्मीनां पुष्टिकर्त्री विद्यते । धर्मेणैव भूभुजा
सेवकानां मनोरथः पूरणीयः, प्रत्युत पापेनेव दुःखोदयो न तेषां कर्तव्यः । कल्पवृक्षः सेवकानां मनोरथं शीघ्रं ददाति धर्मस्तु
चिरादवाञ्छितं दत्ते परन्तु शीघ्रमयाचितमेको भूपो ददाति । या जीवतामधिककष्टाय मृतानां नरकाय च तासु लक्ष्मीषु कामि-
नीषु च नासक्तिर्न च विश्वासः कर्त्तव्यः । धर्ममूलाय यज्ञसे सततमुद्यमः पालनीयः । अन्यं यज्ञो भूमौ जातवृणपङ्क्तिरिव शीघ्रं
विनश्यति । पुरुषाणां रूपं न रूपं, परन्तु दानं रूपं भुवनानन्दाय, यतो वर्षन् मेघः कृष्णोऽपि वरं, न तु श्वेतोऽवर्षन् मेघो
वरम् । नगरेऽपि वसन् कष्टभाक् समर्थः सदा पालनीयो यतो दुःखश्रेण्याः पापमिव पापानां मूलं कष्टम् । धर्मस्य कष्टाभावो मूलं,
सकलसुखलक्ष्मीनां मूलं धर्मः, कुशानौ शैत्यमिव व्यसने मूर्खाः सुखं वाञ्छन्ति । हे तात ! ततः सकलव्यसनरहितेषु सुकृतोत्सवैः

सहितेषु पुरुषेषु त्वया प्रेम कर्तव्यम् । इति, सचिवाचार्यवचनेन प्रीतोऽसौ राजकुमारः सुहृदयान्पीयूषेनोन्मुदो देवानपि व्यर्थममन्यत ।

अथ कदाचिदुत्तमनक्षत्रमाकाशं निशापतिरिव राजा तेजस्विकङ्करं सभामध्यभागं शोभयामास । कमलस्योत्सङ्गे हंस इव भृङ्गपदनदिवसपतिहास्यस्य सचिवराजस्योत्सङ्गे राजकुमारोऽभूत् । कलावद्भिः सह कलासम्बन्धि वात्तिलापं कुर्वन्तं तनयं पश्यन् पृथिवीनाथः स्वस्मै व्रतं पुत्राय राज्यसमृद्धिं चेप । ततो महीपतिः स्वदीक्षायां तनयविवाहं विघ्नरूपं मेने । अत्रान्तरे नम्रेण वेत्रवता निवेदितः । हे प्रभो ! नम्रीभूतसकलशत्रोः काम्पील्यपुरुषतेः श्रीरत्नसेनस्य सन्देशहरो द्वारि वारितोऽस्ति । अतो हे प्रभो ! पृथिवीकल्पवृक्ष ! तावकवदनेन्दौ नयनमानन्दयितुमभिलषतोऽस्य मनोरथं पूरय ! इति, तद्वचनं निशम्य भ्रूलतासंकेतेन भूभुजा नियुक्तोऽयं वेत्रधारी तं दूतं शीघ्रं राजसभादेशमवेशयत् । अथ प्रकटानन्दो मस्तकन्यस्ताञ्जलिः स दूतस्तदा राजानं प्रणम्य दर्शिते आसनेऽग्रत उपविष्टः । मामकीनः परमसुहृच्छ्रीरत्नसेनः कुशली किम् ? राजशिरोमणिः स त्वां मयि किमर्थं प्रीधीत् ? इति पृथिवीधवेन पृष्टः स दूतः स्वध्वनितिरस्कृतमेधो बभाषे । हे प्रभो ! यस्तव करे समर्पितोदयस्तस्य कुशलप्रश्नः कः ? सूर्यस्य क्रीडाकमलं किं क्वापि संकुचति ? हे राजन् ! चन्द्रस्यान्तःपुरे लीलाचकोर इव भवदाधीनः स निजस्य किञ्चिदपि स्तोकं न मन्यते । हे मर्त्यभुवनश्रेष्ठ ! हे पृथिवीकामिनीश्रवणकुण्डल ! तस्य मामकीनस्य प्रभोर्यत्कार्यं तच्छृणु । श्रीरत्नसेनस्य रत्नमञ्जरी नाम्नी स्त्री विद्यते या तस्य पुण्यवृक्षस्य मञ्जरीव शोभते । पुनश्च तस्य भूधवस्य रत्नमञ्जरीजठरकमलैकहंसी नयनानन्ददायिनी कलावती नाम्नी पुत्र्यस्ति । तदवलोकनगृहीतोत्कण्ठमिवासंसारदध्यनवलोकितपूर्वं शीलं रूपं च समागतम् । तस्यां कन्यायां स्वतोऽप्युपरि-

वर्त्तिनीं बुद्धिं वीक्ष्य कलाश्रेणिर्लज्जयेव हृदये लीना गुप्तमतिष्ठत् । जिनेश्वरस्यागमेन जिनेश्वरस्य भक्त्या च व्या-
प्तश्रवणमस्तकहृदयैर्गौणसकलालङ्कारा शोभते । अयं राजा यथा तया कन्यया तथा तनयैर्न शुशुभे, हिमालयो यथा गङ्गया तथा
'तुहिनैर्न राजते । एषा तनया सततं शोभेव सभादानसुरार्चनादिकार्येषु महीपेन साकमेव सञ्चरति । अथैकदा तां कन्यां स्वाङ्के समु-
पवेश्य भूपोऽनेकै राजभिरलङ्कृतां सभामशोभयत् । रूपकलाशीलैरस्याः सदृशो वरः पृथिव्यां कोऽस्ति ? इति राजाऽनेकपृथिवी-
चारिणो दूतान् पप्रच्छ । यावदमी दूताः किञ्चिद् गदन्ति तावदानन्दशालिनी सा राजकन्येति जगाद--“विवाहं नेच्छाम्यहम्”
इति । अथ वैलक्ष्यमानसः पृथिवीपतिरेतां कन्यामवादीत् । हे वत्से ! तावकी बुद्धिर्विवाहसम्बन्धात् कथं पराङ्मुखी ! येन केन
विना तव मानस आनन्दो न स्फुरति, स शरीरच्छायवच्छुशुरगृहे तया सहागमिष्यति । तडागस्य कमलिनीव चेन्मम वियोगे दुःखी-
भविष्यसि तदा हंसमिव तावकं वरमत्रैवानेष्यामि । अथवाऽन्यत् किञ्चित् ते वाञ्छनीयं स्यात् तद् दुःसाध्यमपि पूरयामि । हे वत्से !
अतो ममेच्छया त्वं विवाहासहनत्वं दूरीकुरु ! इत्थं धरेशस्य महाग्रहेण वचनेनापि सेयं राजकुमारी विवाहवार्त्तामपि न स्वीचकार ।
ततः पृथिवीपतिभार्यया रहसीयं राजकुमारी विवाहार्थं वारंवारमभ्यर्थ्यमाना चिराद्व्राणीभुवाच । हे मातः । यः पुरुषो राधावेधं
कर्त्ता यः रुयन्तरं न गन्ता तेन केनापि विदुषा मासुद्राहयय ! इति तस्या वचनं राज्ञीविदनाच्छ्रुत्वा धराधवो राधावेधकरणाय
वीरानाकारयितुं दूतान् प्रेषयामास । मित्रतायाः परां कोटिं गन्तुमनसा नृपेणाहं त्वत्र प्रेषितोऽस्मि । तथेदं वचनं निवेदितम् । हे प्रभो !
यद्राजकन्यया वरवरणाय राधावेधे चन्द्रोदरस्य वीरत्सिद्ध्योच्छासितमना अस्म्यहम् । चन्द्रोदरं विना कोऽपि राधावेधाय न
समर्थ इति विचार्यास्त्रिव यशो वितनितुं परेऽपि वीरा आकारिताः । अतो हे राजन् ! इह राधावेधोद्यमे चन्द्रोदरमाज्ञापय ! इह

जगत्यावयोः स्नेहग्रन्थिरधिकं दृढत्वं धारयतु ! इति श्रीरत्नसेनस्य सन्देशेन प्राप्तसन्मान आनन्दसञ्जातपुलकशरीरः पृथिवीनाथो राधावेधोत्कण्ठितं विवाहवचनैल्लज्मानं चन्द्रोदरमस्मिन् महोत्सवे सादरमाज्ञापयामास । ततः कृपादानाद् हर्षस्यूते दूते गते चतुरङ्गसेनासमूहः कुमारः सानन्दं चचाल । जगति महत्त्वनिर्जितेन सागरेणोच्चैः करीकृतमिव नादं प्रकटयन्त्या सेनया समन्ततोऽन्वितः, रत्नैर्विभूषितान् निर्क्षरन्मदनिर्क्षरान् विजयलक्ष्मीजङ्गमलीलापर्वतान् गन्धगजान्नवलोकयन्, वेगेन त्वरासमूहमनोहराणि लोकचे- तांस्तपि वारंवारमाकर्षन्तीषु तुरङ्गश्रेणिषु दत्तदृष्टिः, धुर्यतुरगेभ्यः कलां शिक्षितुं पताकाच्छलेन सहिताभिगङ्गोर्भिभिर्मनोहरान् स्थान् पश्यन्, निजधैर्यतोऽसून् भुवनत्रयं च तृणं मन्यमानैरभिन्नात्मपरैर्मुनिश्रेष्ठैरिव वीररभिष्टुतः, आकर्णिततादृशस्वयंवराः पातालस्वर्गयोः कन्या विलोकितुं तुरगखुरैः पृथिवीं खनन्, धूलिसमूहैः पद्मां विदधन्, प्राप्तानन्दाभिर्विकसितदृग्भिरसंस्कारमनोहराभिर्ग्रामरमणी- भिरकस्माद्विलोकितः, मार्गे निजैश्चितैरिवोज्ज्वलैर्नवनीतदधिदुग्धैर्विस्तारितोपायनान् नगरवृद्धान् सन्मानयन्, गजसमूहानां मदजलै- र्विपिनवृक्षान् सिञ्चन्, पृथिवीरजःसमूहैर्दुस्तरा नदीः सुतरा विदधन्, रथचक्रैः पर्वतमध्यमार्गजन्यवैषम्यं भिन्दन्, वीराणां सिंह- ध्वनिभिर्विपिनकेशरिणः क्षोभयन्, पण्डितानां कथारसैरविदितमार्गसञ्चारो राजकुमारश्चन्द्रोदरः क्रमशः काष्पिल्यनगरसमीपं ययौ । ततो रत्नसेनेन राज्ञा सन्मानपूर्वकं निशापतिकिरणचिनाशितोद्दामप्रकाशे गृहे राजकुमारः स्थापितः । स्वमेकं धनुर्धरं मन्यमानै राधावेधाय धावितैरन्यैरपि वीरैरियं नगरी शीघ्रं पूर्णाऽभूत् । ततश्चञ्चलपताकाच्छायासर्पपालितैर्मदनस्पष्टनिधानघटैरिव घटैः सुशोभितं मणिपङ्क्तिशोभाहसन्मञ्चसमूहं विलासमण्डपं पृथिवीपतिरकारयत् । ततो महीपतिना वीरराजकुमारा आकारयित्वा तत्र मण्डपे न्यवेक्ष्यन्त, नक्षत्रेषु हिमांशुरिव चन्द्रोदरो राज । यत्राग्रे गगने बल्लभयोः सृष्टिविनाशरूपेणाधळ्ध्वयोर्भ्रम्यतोः षोडश-

श्रीवासुपूज्य
॥ चरित्रम् ॥

॥१५९॥

द्वादशारयोश्चक्रयोरुपरि भ्रमन्तीं दारुक्कच्छपीं न्यस्य महीतले मनोहरैर्धृतैः पूर्णं सुवर्णपात्रमधात् । सकलवीराणां पश्यतां राजा
हस्तमूर्ध्वीकृत्य सजलमेघसमधीरगम्भीरनादोऽवादीत् । धृतमध्यगतप्रतिविम्बमये लक्ष्ये दत्तदृष्टिवेगप्रभावभ्रमच्चक्रयुगलारान्तराकाश-
मार्गेण वाणं क्षिप्त्वा यः प्रप्रमत्कच्छपीवामनयनकनीनिकां मेत्स्यति स एव मम सुतां परिणेष्यति । इति वचनं श्रुत्वा युद्धविद्यैका-
भिमानः कोऽपि भूभर्त्ता धनुर्लदञ्चयन् राधायन्त्रतलमाजगाम । तेन राज्ञा त्यक्तः शरः शीघ्रं आम्यदरोद्दृढदृक्छरीरभङ्गमयादिव
वामतश्चक्रं त्यक्त्वा दिवं जगाम । स एष वेध्यमार्गं वारंवारं रुणद्धीति क्रोधादिव कस्यापि वसुधेशस्य शरश्चक्रस्यारं विद्धवान् । असौ
वाणो वेगेन सहास्माभिः स्पर्धत इति क्रोधेन चक्रस्य भ्रमद्भिरैः कस्यापि भूभर्तुर्वाणो विखण्डितः । ऊर्ध्वमुखस्य कस्यापि कच्छ-
पीनयनभेदनाय त्यक्तश्चक्रैः स्वलितः पतितो वाणस्तस्यैव नयनं विद्धवान् । कश्चिच्छोकैर्विगुप्यतो हास्यमानान् भूपान् दृष्ट्वाऽहं
स्वयंवरोत्सवं विलोकितुमागत इति मञ्चाग्रादुत्थितोऽपि नाभूत् । शिक्षितां कलां कामिनीकृते दर्शयन्तं किं न लज्जे ? इत्युत्तरकर्त्ता
कोऽपि हसन् राधां तिरस्करोतिस्म । राधावेधनिषेधकर्तृणामुत्तरेष्वपि रुद्धेषु कश्चिदवदन्नेव मञ्चादुत्थाय जगाम । इत्थं नृपसमूहे
निराशे जाते काम्पील्यनगरपतिश्चन्द्रोदरस्य पुरत आगत्य गर्जनसदृशं वचनं जगाद । हे धनुर्योग्रेसर ! उत्तिष्ठ, उत्तिष्ठ ! यतो
वीरा वीरत्वराहित्यदुष्कीर्त्तिमिव वदनेषु श्यामिकां धृतवन्तः । यद्यपि वीराः सन्ति परन्तु राधावेधसाधने त्वमेव समर्थोऽसि, यद्यपि
तेजस्विनः सन्ति तथापि रात्रिविनाशे सूर्य एव समर्थो भवति । केनापि मनुष्येण राधा न वेध्येति भूभृजां त्रयापहं परस्परं निश्चयं
सादृश्यलक्ष्म्या सह दूरीकुरु ! इत्यस्य राज्ञो वचनैरुत्थाय सानन्दं गमनं विदधन् हसद्भिर्भूपैरवलोकितो रामपुत्रश्चन्द्रोदरो राधां
ययौ । तत्र खैरं गृहीतवन्दितासज्जिते पोडशे धनुषि स विद्वान् कुमारः स्रज्यग्रशिखं वाणं संदधे । धृते प्रतिविम्बितं अमल्लक्ष्यं

पश्यन्नयं कुमार इदं वारंवारमिहागच्छतीति स्थिरां दृष्टिं विधाय दृष्टिलक्ष्यसंमुखीं वाणस्य शिखां धृत्वाऽऽकृष्टचापोऽसौ चिरं चित्र-
न्यस्त इव तस्थौ । तत्समये भूभुजां नयनयुगलं कुमारस्य शराग्रे लक्ष्ये च हृदयस्पर्धया वारंवारमागमनगमने कुरुते । तत्समये च
सात्त्वैर्यै राजभिः स बाणं त्यजन् नालोकि, गगने सञ्चरन् बाणश्च न प्रैक्षि, किन्तु वेध्यमेव विद्धमदर्शि । अथ राजसु महविषयक्रीडा-
स्थानेषु श्रीरामतनयश्चन्द्रोदरः परिश्रमदूरीकरणाय कैः प्रशंसापीयूषरसं नापायि ? ततो योग्यादरसन्मानसहानीतेतरभूपतिना राज-
कुमारो नगरप्रवेशं कारितः । ततो हर्पालीने राजकीयजने विवाहसम्बन्धिमार्गलिकोत्कण्ठिते सा राजकुमारी म्लानं वदनं धृतवती ।
अथ दुःखेन पाण्डुवर्णा रत्नमञ्जरी तादृशसमुत्पन्नहर्षमन्थरया वाण्या राजकुमारीमुवाच । हे वत्से ! अद्यापि सकलपरिवा-
राननकमलविभावरीं श्यामतां मुखे कथं धारयसि ? रूपे सादृश्यरहितः काम्यकलाश्रेणिविलासस्थानं शुद्धवंशोत्पन्नो राजकुमारस्तव
श्रद्धामपूपुरयत् । धीरोदात्तलक्षणवाञ्छरव्यनैपुण्यदाक्षिण्यालङ्कारोऽयं कुमारस्तव कदाचित् सपत्नीकष्टं न दर्शयिष्यति । अतो हे वत्से !
वैमुख्यं त्यज ! अत्र समये स्वजनहर्षक्षीरसागरस्य निशाकरस्तव वदनहास्यं शोभताम् ! इति जनन्या वचनं निश्म्य चन्द्रवदना सा
कुमारी अचेष्टितैर्हृदयविशालशोकं सूचयन्ती जगाद । हे मातः ! सपत्नीभ्यो मम किञ्चिद्भयं नास्ति, यदि ताः सपत्न्यो मत्तः स्पर्धासु
कर्मबन्धं कुर्युस्तद्भयमस्ति । अथ यदि सपत्न्यो भविष्यन्ति तदाऽत्यन्तप्रेमरीतिभिस्ता भर्तृसुन्दरीः सोदरी इव विचारयिष्यामि ।
हे मातः ! तदेतन्मालिन्यकारणं मम मनसि न, यतः सूर्यः किं कमलिन्याः संकोचकारणतां धारयति ? किञ्चमुना राधावेधेन
मम प्रतिज्ञा न पूरिता जाता, येन मम हृदयमहोत्सवः स राधावेधोऽन्योऽस्ति । सत्कर्मदुष्कर्मचक्रयोः सुष्टिविनाशक्रमेण शीघ्रत
रैश्रमाद्भिर्वेदनामयैरैरन्तरितं संशययन्त्रेण आन्तं सूक्ष्मं परं तत्त्वं विमर्शबाणेन यश्छिन्द्यात् स राधावेधी मम प्रियः स्यात् ।

इत्थं राजकुमार्यं वचनं वदन्त्यां पृथिव्याः क्रीडावातायनतलाद् राजमार्गादयं श्लोक उदभूत् ।

“ईदृक्षराधावेधेन कलावत्या मनःप्रियः । एकश्चन्द्रोदरो विश्वमौलिवर्त्ती जयत्ययम्” ॥१॥

इति श्लोकश्रवणमनुमोदना हर्षान्विता राजकान्ता तनयया सह जालान्तरे लोचनं दत्तवती । अत्रान्तरेऽग्रे पठद्वन्दिसमूहं तुर-
गवाहनं मार्गे संचरन्तं वीरं चन्द्रोदरं राज्ञी ददर्श । चन्द्रोदरस्य स्वतनयायाश्च वदनं वारंवारं पश्यन्ती रत्नमञ्जरी योग्यमिलनान्म-
स्तककम्पं चकार । विद्वच्छिरोमणिरयं क्व गच्छतीति तथा पृष्टा कापियुवतिः शीघ्रं गत्वा सर्वं विदित्वा समीपमागत्य निवेदयामास ।
हे देवि ! अद्यायं मन्त्रीश्वरमत्तिसारंवाण्या नगरमध्यतीर्थङ्करमन्दिरयात्राकरणेच्छया चचाल । ततस्तेन समाचारेण चन्द्रोदरस्य
शोभावलोकनेन च किञ्चित्प्रसन्ना कलावती विवाहवाञ्छामकार्षीत् । अथ भूप आसमुद्रमिलितपरिवारसमूहं चन्द्रोदरकलावत्यो-
र्विवाहमहोत्सवंमकारयत् । पण्डितानपि “हे पठन्मूर्खं तिष्ठ !” इति साक्षेपमकस्मादानन्ददोषद्विद्राज्वाचारं कारयन्तीषु, ताम्बूल-
भरितस्थूलकपोलासु शोभमानकुङ्कुमकेशरकान्तिषु युवतिषु माङ्गलिकगानतत्परासु, समन्ततो वैतालिकसमूह उत्तले वंशगुणगानं
कुर्वति, सान्द्रगम्भीरनादपूर्वकं वादित्रेषु वाद्यमानेषु, लज्जयाधोमुख्योर्निजैर्निरुन्मुखीक्रियमाणयोर्वधूवरयोर्वरिचारं तारेक्षणे जाय-
माने, आभरिताकाशो भयजगत्कर्णेन्द्रियो दिग्भिन्नश्रोतपन्न इव कोऽपि राजपुरुषः समागत्य त्वराचलनकण्ठशोषेण रूक्षया वाण्या वैधुर्यग्लपि-
विकसितलोचन उत्कन्धरे पृथिवीर्षतौ चन्द्रोदरे च कोऽपि राजपुरुषः समागत्य त्वराचलनकण्ठशोषेण रूक्षया वाण्या वैधुर्यग्लपि-
तनादमवादीत् । हे प्रभो ! आकाशस्य सङ्कोच इव विन्ध्याचलस्य विस्तार इव कृतान्तस्य ऋत्त्वदीक्षायाः प्रथमगुरुखिव शुण्डावलि-

तदशनाग्रभागो गर्जननादतिरस्कृतदिग्द्विपो नयनगोचरस्य जनस्य शरीरखण्डनैर्नामापि नाशयन् नगरापणपङ्क्तिशृङ्गलङ्कणमहा-
वेगो हिंसामहानदीपूर इवात्यन्तसमुन्नतौ दानजले लुब्धकैः षट्पदैर्गीतकीर्त्तिः कश्चिद्विपिनवासी गजः कुतोऽपि नगरसमीपं समागतः ।
तस्य हस्तिनो भयेन स्वीया गजा स्वस्य गर्वमिव स्तम्भमुत्पाद्य श्रवणेष्वथरणेषु चञ्चलत्वं धृत्वा पलायाञ्चक्रिरे । वेगोपहतवायवः
पलायमानास्तुरगाः क्रोधोद्धताः परस्परं वर्त्मनिरोधं ललङ्घिरे । येषां नयने पतितश्रुवनमपि न क्षणत्करोति, अहो ! करसस्तायुधैस्तैर्वी-
रैरपि पलायाञ्चक्रे । अथवा किमधिकं वच्मि ? असमयकल्पान्तनीरद इव गर्जनेषु गज आगतः स्वयमेव दृश्यतां, इति तद्वचनेन
सपरिवारौ वेगेन समुत्थितौ तौ चन्द्रोदरमहीपती कथिताधिकं गजमपश्यताम् । यावन्महीपतिः पश्यति तावद्वायुना तृणैरिव गजा-
द्भूतैस्तैर्जनैरग्रतो महीतलं शून्यमकारि । अस्मिन् हस्तिन्यापणसमूहाडालकश्रेणिका भञ्जयति नगरस्य दयया कम्पमानो धराधवोऽ-
वोचत् । कुत्रचिन्मम सेनासमुदाये कोऽपि क्षत्रियातनयोऽस्ति ? यो बाहुपराक्रमेण गजेन भज्यमानं नगरं रक्षेत् ? इति कथयित्वा
भूजानिर्यस्य यस्यानने नयनमदात् स स वीरो नवोदेव शीघ्रमधोमुखत्वं दधार । ततो विहितमहाक्रन्दने तत्र नगरेऽतिव्याकुले
वधूत्तरीयेण वद्धमुत्तरीयं तरसा त्यक्तवोच्चपुलकावलिः कुमारश्चन्द्रोदरः पर्युत्प्लुत्य कुतसिहध्वनिः “रे रे ! मा मा !” इति हस्तिन-
मवोचत् । तस्य कुमारस्य ध्वनिभयेन भीतः क्षणं स्तब्ध इव गजः स्थित्वा निजं मानसं स्थिरं विधाय कोपेन कुमारं प्रत्यधावत ।
गजो वामभागेन शीघ्रं चलितुं न शक्नोतीति विचार्य गजपार्श्वभागमाश्रित्य कुमारः पुच्छसमीपं गतौ । बलवान् कुम्भी कोपात् तं
कुमारमन्वचलत्, प्रबलः कुमारः पेचकमूलस्य एवामुं गजं पीडयन्नभ्रमत् । इत्थं क्रोधद्वेषप्रभृतिदोषवाञ्छीवः कर्मणेव कौतूहला-
द्वीरेण कुमारेण गजश्चिरमभ्रामि । उदामवासपाश्चात्तिभ्रमणपरिश्रमस्फुटच्छरीरः स गजस्तत्समये कुत्रिम इव कुपित एव स्थितः ।

परिश्रमाच्छुष्यन्मदं प्रोधान्निःश्वासं मीलन्नयनं तं गजं कुमारः पुर आगत्य स्वहस्तेन शुण्डेऽताडयत् । कोपखेदाद्गलद्रुधिरे इव रक्तवर्णे लोचने धारयन् दुष्टो गजः सर्पः फणमिवासिन् कुमारे शुण्डं चिक्षेप । ततो यथा दुष्टक्रणिको धनिकं व्याकुलयति तथा-
ऽग्रहो नश्यंस्तिष्ठन्पतन्नुद्यद्गुपकुमारस्तं कुम्भिनं व्याकुलयामास । अथ यथा योगी लोकस्याग्रभागं सिद्धशिलामारोहति तथानवलोकितोत्पतनो राजपुत्रः किल शिलामयं स्थिरं गजं रभसाऽऽरोहत् । ततस्तदवलोकनाश्रयोत्ताले शरीरिणां समूहे गते गजराजः पक्षीव वसुधाभागादाकाश उदपतत् । आकाशे लसन् कृष्णकान्तिशोभमानः स गजः कुमारस्य कान्तिभिश्चञ्चलविद्युद्वान्मेघ इव तैर्जनैरवलोकितः । एष गच्छत्येष गच्छतीति लोके विहितकोलाहले राजकुमारमाणिक्यचौरौऽयं गजोऽन्तर्दधे । एतत्किमिति चिन्तापीडानिश्चलैश्चित्रलिखितैरिव लोकैर्दुःखस्य चित्रशालेव सा नगरी जाता । ईक्षणैकप्रिये तस्मिन् कुमारे चन्द्रोदरे गजेन हते निजसर्वस्वमिव लोकानां लोचनैर्नलमत्याजि । आयूरुद्धदेशेन्द्रियरूपद्वारे शरीररूपगृहे प्रियं राजकुमारमन्वेष्टुं मनुष्याणां व्याकुलैः प्राणैः समन्ततोऽभ्रमि । तत्समये तेन राजपुत्रेण सहैव हृदये गते धराधवस्य तनया कलावती मूर्च्छामिगच्छदित्युचितम् । दग्ध-
स्योपरि विस्फोटकोद्भेदं तं वीक्ष्य दुःखसमुद्रे मज्जन् पृथिवीनाथः किं कर्तव्यविमूढोऽभवत् । पुनश्चैतन्यं प्राप्ता तद्गजमार्गदत्तलोचना सा राजकुमारी हा ! जीवितेश ! क्व गतोऽसीति वचनगर्भं स्रोद । अहो ! तत्समये लोकानां महोदग्रं दुःखं किं ब्रूमः ? यत् तस्यां कुमार्यां रुदत्यां वृक्षेषु पाषाणेषु चापि पीडा जाता । अथ विस्मृताक्रन्दहेतुरपि स लोकस्तथा राजकन्यया हा ! तात ! हा ! मातः ! हा ! दैव ! इत्यादिकथितश्चक्रन्द । अथ रसीभवन्त्या शुचा सह विलासं कुर्वतस्तल्लोकस्य सतस्तत्समये त्रुटिमाहात्म्यवान् दिवसो ययौ । चक्रवाकध्वनिभिः क्रदन्ती नक्षत्रैश्चुबिन्दुधारिणी ध्वान्तैश्च त्यक्तकेशा विभार्यपि दुःखिनीवाभूत् । अथ निशापतावप्युद-

यमाने कुमाराननशङ्कया प्रसन्नीभवतो लोकस्य लाञ्छनरेखेव विघ्नं चकार । कण्ठविलग्रां रोदनक्रियां नयनेऽनुभवन् मोहनिद्रासुप्तः स जनो गच्छन्तीं विभावरिं न विवेद । ततः सूर्यकान्तिचिन्तासमूहेऽस्तंगतहिमांशुरूपपतिवियोगिनीस्तारकाः पतन्तीर्दृष्ट्वा हृदयंगमपतिवियोगपीडिता सा राजकुमार्यपि मम दुःखौषधं कृशानुरस्त्रियुच्चैर्वचनमवादीत् । तत्समय आनुपरङ्कपर्यन्तं मरणमभिलषतां लोकानां वदनेष्वपि तदेव वचनमुत्पन्नमभूत् । इत्थमेकमतमाश्रित्य कर्मसाक्षिणि सूर्ये उदिते लोको नदीतीरपृथिवीतलं इमशानमगच्छत् । इह निजस्य चिताकृते लोकैर्दूरादुल्लैर्मितं वसुधायाः खण्डं खण्डं कृपाणाकर्षणैर्व्यभज्यत । तत्र लोकैरहं पूर्वमहं पूर्वमिति रीत्या सुवर्णसदृशमूल्यगृहीतैर्दारुखण्डसमूहैश्चिता निर्मिताः । तच्चितासमूहमवलोक्य भविष्यत्तापशङ्कया तत्सीमाकाशजलस्थलदेवताः समकम्पन्त । ततस्तृणपूलेषु कृशानुं विन्यस्य लोको जीवितस्याग्रेसरमिव पवनमाननतोऽक्षिपत् । वारंवारं प्रेरिताभिराननवायुवीचिभिर्भूयो वह्निर्नाज्वलत् ततोऽयं जनो विलक्षोऽभवत् । उत्पादितज्वलनोपायसमूहेनापि लोकेन कुतुकीव पवनैर्हसन् स वह्निर्ज्वलियितुं न समर्थोऽभूत् । ततो विलक्षा राजकुमारी दिक्षु विक्षिप्तनयना दूरतः शरीरोत्सर्गध्याननिष्ठं मुनिमद्राक्षीत्, विचारयामास च, दयापीयूषसागरस्यास्य मुनिराजस्य समीपे चैतावज्जनतासंहारकारणो वह्निर्न ज्वलतीति युक्तम् । तदहं संशयरहितं स्वार्थसिद्ध्यर्थं शीघ्रममुं वन्दे, यत ईदृशा गुरवो भृशं वाञ्छाकल्पवृक्षाः शोभन्ते । इत्थं विचार्य निर्मलबुद्धिर्मुनिवन्दनस्पृहावतीयं राजकुमारी मुनिदर्शनसानन्दैः सकलैर्लोकैः समन्विता ययौ । अथ प्रकटभक्तिदेदीप्यमानहृदया पृथिवीकान्ततनया तं यतिं प्रणम्य स्वदुःखसूचकं वचनं जगाद । हे दयासागर ! भवता स्वतपःप्रभावेण किं वह्निनिरोधः कृतः ? कृशानुप्रकटतापपीडितममुं जनं किं न वेत्सि ? हे भगवन् ! हे भुवनकल्याणकर्तः ! तर्हेतादृशतापव्याकुलमिमं जनं संयमपीयूषसमुद्रे निमज्जय ! अथ संसारपारदर्शी

मुनिराजः कायोत्सर्गं पारयित्वा साक्षात् तिरस्कृतद्राक्षाताफलं वचनं वभापे । गार्हस्थ्ये पुण्यसम्पत्त्या दानशीलतपोभावविजय-
शालिनी शासनस्य प्रभावना त्वत्तो भाविनी । तद् हे कल्याणिनि ! साम्प्रतं संयमोद्यमं मा विधेहि ! यतस्त्वयि च किञ्चिद्विशे-
षभोगफलं कर्म चञ्चति । यदर्थमयं प्रयासः, स चतुर्थे दिवसे समागमिष्यति, तथा स राजकुमारश्चन्द्रोदरो यथा वर्तते तथा त्वं
निशामय !

अथ कल्याणभरितलक्ष्मीवती चैतादृथ्यपर्वतालङ्काररूपा नगरसमूहशिरोमणिर्मल्लिका नाम्ना प्रख्याता नगर्यस्ति । न्याय-
शाली विशालपराक्रमो मनोहरविद्याशक्तिसम्पन्नो रत्नाङ्गदो नाम विद्याधरश्चेष्टतां नगरीं शुनक्ति । तस्य नृपस्य लीलावतीनाम-
स्त्रीजठरकमलैकहंसी रूपवती स्वरूपलक्ष्मीरिव रुक्मिणी नाम तनयाऽस्ति । गतदिवसे तां सुतामङ्के रमयन् स रत्नाङ्गदः सभा-
स्थिताञ्जनानिदं वभापे, पृथिव्यामेतत्सदृशः कश्चिद्दरोऽस्ति न वेति ? ततो विद्याधरवदनेभ्यस्तव पतिं तदधिकशोभावन्तं निशम्य
स विद्याधरपतिः कुमारमुदाहरयत् । ततः स्वतनयाविवाहार्थं तेन प्रार्थितो नयधर्मसदाचारमती राजकुमार इदमुवाच । दैवमर्या-
दोल्लंघिस्वरूपशोभावतीं नयनविलासकथितशीलप्रभृतिगुणवतीं वधूमधैवाहमुद्रवाह । सतीं सुरूपवतीं चैकां हरिणलोचनां स्वीकृत्य
द्वितीया सुवदना कस्मै सुखाय परिणीयते ? कारागृहनिवासो वरं, देशान्तरभ्रमणं श्रेष्ठं, नरकसंचारी वरं, पुनर्द्विभार्यः पुरुषो न
वस्म । भार्याद्वयपतिः पुरुषोऽनलङ्घ्यो गृहाद्रच्छति, जलच्छटां न ग्रामोति, प्रक्षालनरहितचरणश्च शेते । दुर्भगापि विरूपापि सपत्नी
कामिनीनामपि सदा हि हृदयतप्तलौहशय्यवच्छरीरमात्रं लसेत् । तत् तादृशकामिनीप्रीतिसव्यसनिना मया तव तनयासम्बन्धबन्धो
मनोहरोऽप्युचितो न लक्ष्यते । इति कथयित्वा धर्मासक्ते राजकुमारे तूष्णींभूते विद्याधरचक्रवर्त्ती वभापे । हे महाभाग !

मामकीनाऽसौ तनया परिणीय तया कदापि द्रष्टव्या न भवतु वरं, तथापि त्वमेनां परिणय ! एतावतापि मम भाग्यम् । इत्यादिव-
चनसमूहरोष्य विवाहितः कुमारः स मण्डपरात्रिं विधाय सभार्योऽन्वागमिष्यति । इति तद्वया वह्निस्तम्भं तां कथां च कथ-
यित्वा स चारणमुनिर्नरप्रचारहिते मार्गे (गगने) चचार । इहैव स्थितैः कुमारगमनमहोत्सवः पाल्य इति विचार्य तैलकैर्नदी-
पुलिन एव तस्थे । अद्य राजकुमारचन्द्र आगमिष्यति यतो मुनिवाणी नान्यथा भविष्यतीति चतुर्थे दिवसे मध्यरात्रेऽपि स
जनो जागरीकृतः । रे रे ! मया हुतां कन्यां परिणीय नीत्वा क्व गमिष्यसि ? अयं न भवसि ! हे शस्त्रवेत्तः ! शस्त्रं शीघ्रं सञ्जय !
रे रे ! मया परिणीतामेतां कन्यां त्वमाच्छेत्तुमभिलषसि ? आगच्छ ! एभिरेव चरणैस्तव मस्तकं पातयामीति स्त्रीविरोधेन कोपेन
गगने धावतोः कयोश्चिदुच्चैरुक्तिप्रत्युक्तयो जनेनाकर्णिताः । एतत्किमिति सम्भ्रान्तः स जनः आकाशे दत्तदृष्टिः सहुङ्कारान् कृपाण-
प्रहारखादकाराब्जश्रौषीत् । इह गगनयुद्धे कुमारश्चन्द्रोदरो माभूद्यदिचेत् स्यात् तदा विजयी भवत्विति व्याकुलमनसो जनस्य परस्प-
रमुक्त्य आसन् । एतस्मिन्नवसरे खड्गप्रहारक्षतजरुधिरवृष्टिकरी तेजस्विशरीरः कोऽपि प्राप्तमृत्युराकाशात् पपात । हा ! नाथ ! यत्
त्वं संग्रामाग्रेसरस्तथा ध्यानसिद्धिसिद्धिर्देवोऽसितच्छत्रुणानेन द्वियमाणां मां कथं न रक्षसि ? एवं दूरं विलपन्त्याः कस्याश्चिद् द्विय-
माणाया इव मृगलोचनाया आकाशमार्गे नादः शुश्रुवे । ततो धरित्रीधवो यावत् पतितं पुमांसं दीपेनाद्राक्षीत् तावत् तं राजकुमारं
चन्द्रोदरमुपालक्ष्यत पूचकार च । ततः शोकेन मुनिराजस्यापि तां वाणीं निन्दन्तो नगरवासिनः कुमारमरणमवलोक्य परां
शुचमलभन्त । राजकुमारी तु घनैः काष्ठैश्चित्तमुपचितां कुर्वन्ती शोकहर्षयोर्विहत्वा शुश्रुमे । तां मरणव्यवसायव्यग्रां विलोक्य
राजादयो जनाः सर्वे सद्यो मरणकर्मरचनापरा बभूवुः । ततश्चितां राजकुमारमारोप्य कृशानुं प्रज्वाल्य प्रोज्झितकम्पा राजकुमारी

ज्ञम्पाकृते स्थिता । तत्समये केचिद्वलेनापरे योग्याचरणेन परे त्रपया शीघ्रं स्वीयां स्वीयां चितां सज्जयामासुः । बलस्य निकषसदृशे तत्समये भयभीतमानसाः केऽपि नदीस्नानाचरणप्रभृतिव्याजात् पलायिताः । परे लज्जाभयगुलकूलकषया चिन्तया व्याकुलाः शनैः शनश्चितासमूहप्रपञ्चनं चक्रुः । केऽपि सत्त्वधारिणः स्वकपोलोरोमाञ्चोत्तरं प्रसन्नमनसो राजकुमारीतो द्विगुणं चितोत्साहं धारयामासुः । स्वकूरताविजयाद् यमराजत आच्छन्नं दण्डमिव धूमं मस्तक उच्चैर्भ्रमयन्तश्चितावहयो जज्वलुः । तलैः पृथिवीं ज्वालासमूह-राकाशतलमग्निकणैर्दिशोऽपि तापयन्तोऽमी वह्नयः कस्य भयजनका नासन् ? । तत आकाशे दत्तलोचना सा राजकुमारी लोच-नानन्ददायिनं प्रियासहितं विमानेन समागच्छन्तं कान्तमद्राक्षीत् । मम कान्तस्याप्यसौ प्रियतमा तद्दृष्टुं ममातिप्रियेति सा राज-कुमारी कलावती सपत्न्यामपि प्रीतिसरसां दृष्टिं ददौ । किं जीवितं ? किमानन्दः ? किमुत्सवोऽसौ समागच्छतीति विचार्य विकसितदृष्ट्या केनैव चन्द्रोदरो न विलोकितः ? अथ सूर्यः पद्मानीवायं राजकुमारो लोकवाहनानि विकसंश्चरणन्यासैः पृथिवीमशोभयत् । अथ प्रणामं कुर्वन् स चन्द्रोदरो भूपेन गगनसंग्रामादि पृष्टो बभाषे । असौ युष्माकं वञ्चनाय कस्यापि माया-प्रपञ्चोऽभूत् । ततः कृतराजकुमारागमनोद्धवः पृथिवीकान्तो दानैर्याचकसमूहानानन्दयन् नगरीं प्रविवेश । ततश्चिरं निर्मितविशे-पतमजामातृगौरवः स कृती महीपः स्वं कृतार्थममन्यत । अथ वारंवारमापृच्छयमानः स राजकुमारो बद्धबाष्णेन मेदिनीनायकेन सत्कृत्य कान्तासहितः प्रेषितः । ततः पत्या सह गच्छन्ती राजकुमारी जनकस्य चरणावभिवन्द्य त्रिनयेन शोभमाना वचनमिदं बभाषे । धर्मज्ञो यो युष्माकं धर्मरुचिनामा धार्मिको मन्त्री वर्तते स धर्मकथाकथनाय मया सह प्रेष्यताम् । अथ महीपेन राजकुमाराय चन्द्रोदराय निवेद्य धर्मपवित्र आबाल्यब्रह्मचारी धर्मरुचिरसौ तनयया सह प्रेषितः । ततो वरोऽसौ राजकुमारः

श्रीजित्तदेशान् दुःखयन्नाहतान् देशांश्च ग्रीणयन् भार्याद्वियुतः स्वां नगरीं प्राप । अथ तं तनयं समागच्छन्तं वीक्ष्य प्रसन्नो भूजा-
निर्योग्यत्वाद् वलेन राज्येऽभिषिच्य व्रतमग्रहीत् । सचिवस्थापितवसुधाभारः पृथिवीपतितनयाधीनः स चन्द्रोदरो विद्याधर-
पतिपुत्रीं न जगाद न च दर्श । परन्तु शीलव्रतरक्षणशालिनी सद्धर्मकर्मैकविमर्शनिर्मला सा राजकुमारी तत्समये विचारया-
मास । यावत्यो युवतयः पत्या कृतपरिणया भवन्ति तावद्दिनान्तरे दिवसे वारकसशस्तासां स पतिर्भवति । रागादन्यस्या वारं संत्यज्य
स्वयमागामुकः पतिः शीलवत्या कामिन्योपपतितवत् स्पृश्योऽपि न । ततो विद्याधरपतिपुत्रीवारनिवारणोऽसौ पृथिवीकान्तो माम-
भिलपन् पापाय जायते । तस्माद् विद्याधरपतिपुत्रीवारं संत्यज्य मम द्वार आगच्छन्नयं केनाप्युपायेन न्यायेन च वलेन च वारणीयः,
तथापि यदि स आगतः स्यात् तदा मया न द्रष्टव्यः, इति मनसि निश्चयं कृत्वा शीललीलावती सा राजकुमारी विनयावनतानना
गृहागतं राजानमुवाच । हे राजमणे ! सा मम कनिष्ठा भगिनी सद्गंशोत्पन्ना कलङ्करहिता रूपवती चापि किं त्वया दृश्यतेऽपि न ?
हे धर्मज्ञ ! नासौ धर्मोऽपि, हे नीतिज्ञ ! नीतिरसावपि न, हे गोत्राचारज्ञ ! गोत्राचारोऽप्ययं न यं त्वमाचरसि । हे स्वामिन् ! हे
युक्तिविचक्षण ! हस्तस्वीकृतां तां युक्त्या रक्ष ! शुद्धधर्मनीतिविचाराचारकारिषु जनेषु यशः प्राप्नुहि ! इत्यादिवचनयुक्तिभिरभितः
कथितो भूजानिस्तदुणातिशयाधीनस्तत्कर्म न स्वीचकार । अथ निश्चलमानसाऽपरिमितमहिमनिर्मला सेयं राजकुमारी चैकान्तरेण
दिवसेन भूभुजमसेवत । विद्याधरपतिसुतारुक्मिणीवारोचिते दिवसे तु सा राजनन्दिनी धर्माधीनेन मनसा समागच्छन्तमपि
महीपतिं नापश्यत् । प्रत्याख्यानकारिणी सा नृपतनया तादृशधर्मकथाकथनसमूहकलयैव तां रात्रिं गमयामास । पृथिवीशस्तां राज-
कन्यां प्रति सपत्न्यामपि वात्सल्यं तादृशं सतीत्वं चापि विचारयन् वारंवारं सज्जातरोमाश्चोऽभवत् । सदाचारदेवताः स्त्रियः प्रभा-

वपात्रं भवन्ति, अहो ! यो जनस्तासां वैमनस्यं विदधाति स पातकी स्यात् । तद्वयं तस्या आनन्दाय कर्म कुम इति महिजानी रुक्मिण्या अप्यनन्तरमेकान्तरं वारं ददौ । ततः सतीशिरोमणिरियं राजकुमारी रुक्मिणीवारदिवसान् पुण्यलब्धान् प्रदत्त-धर्मकार्यावकाशानमन्यत । पुनः स्वामिप्रेम्णा धन्यं मन्यमानासौ पतिव्रता राजसुता निजवाचासरात् पुण्यसारेण घटितान् मेने । स्वीयवारेऽपि नृपचन्द्रस्य राजकार्यविसरेषु सा राजकुमारी पुण्यस्य केलिभिरेवात्मानं सफलीचकार । तेन धर्मरुचिना पूर्णसाधनसमूहवती सा राजसुता त्रिकालं जिनेश्वरस्वार्चनानि चकार । जिनेश्वरपूजावशिष्टाभिरेव सुगन्धिभिर्द्रव्यैः सा स्वभोगानपि कृतसुकृतविस्तारांश्चकार । यच्च भोज्यं वस्तु मुनिकृते कल्प्यं तन्मुनिराजेषु वितर्य सा बुभोज, तथा दृष्टिपवित्रैव मार्गेण विजहार । सप्तक्षेत्रीषु निरुपमदानवितानावशिष्टैर्धनैरसौ राजकुमारीतराणि कार्यणि चकाराथवा न चकार । इत्थं शीले च दाने च दृष्टान्तं भवन्ती सा राजकन्या दूरतोऽपि सख्येव युक्त्या समाल्लेष्टुमियेष । चतुर्थपट्टाष्टमप्रभृतिभिस्तपोभिः शोपित-निजात्मा धर्मरुचिस्तेषु धर्मेषु तस्या राजकुमार्या बन्धुत्वं दधौ । चेतसा पवित्रः स धर्मरुचिस्तया पितेव भ्रातेव मेने तेनापि च सा राजकन्या सततं मातेव स्वसेव चामन्यत । स धर्मरुचिस्तस्या राजकन्यायाः, सा च धर्मरुचैस्तस्य धर्मक्रियां प्रमादात् यातुं कदाचन चिरसमयं नैव दूरीवभूवतुः । धर्मेऽत्यन्तशुद्धमतिं धारयन्तीयं सती राजनन्दिनी निजवारलुप्तये रुक्मिण्यां स्वामिनः प्रीतिमैच्छत् । रुक्मिणी तु सततं विचारयामास, छलादपि बलादप्यसत्यमपि दोषं दत्त्वा कदासौ सपत्नी बध्या स्यात् ? इति सततं दुर्ध्यानवती तदासीनमत्सरा सा रुक्मिणी राजकुमारीकलङ्कच्छलं विधातुं दासीरुवाच, दुर्जनानां बुद्धिं धिक् ! अथैकदा रुक्मिणीसमीपमासीनो भूजानिर्जालमार्गेण धर्मरुचिं जिनेश्वरदर्शनार्थं मन्दिरविहारिणं वीक्ष्य प्रकटरोमाञ्चो बभाषे, प्रधान-

महिषीधर्मबन्धोरस्य धर्मरुचेः सदृशो धर्मकार्याचरणे कोऽपि पुरुषो नास्ति । इति भ्रूजि निष्कपटं कथयति कपटक्रियानिश्चला रुक्मिणी सखीनामाननं दृष्ट्वाऽधोमुखी जहास । तासां वदने विकारं विलोक्य साश्चर्यो महीपोऽवोचत्, किं धर्मरुचेरपि क्वचिद्धर्मकर्मविनाशो युष्माभिरदर्शितः ?-ततः किञ्चित्कथितुमिच्छन् इव क्षणकम्प्रमनोहराधरास्तस्याः सख्यो मिथः सस्मितमपश्यन् । तासु सखीषु मध्यत एका बभापे-धर्मरुचेर्धर्मे श्रद्धा विदिता, यदेष प्रधानमहिषीं लोके स्वसारं कथयति । तत इत्थं कथयन्ती सा सखी रहसि कुटिलभ्रुवा नयने भ्रमयन्त्या रुक्मिण्या मस्तकप्रकम्पेन निषेधिता । ततोऽर्धवचनेन तदभिप्रायं जानन्नृप उवाच-तत्र धर्मरुचौ दोषकथनं विगिह्यक्, तत् स्वर्गे लाञ्छनकथनमस्ति । सज्जनानां गुणोऽपि स्पर्धालौ लोके दोषलं गच्छति यतो निशापतेः कान्तिरपि चक्रवाकस्य सन्तापजनयित्री भवति । अथ क्रोधारुणचञ्चलनयना रुक्मिणी ग्राह-यो यत्रासक्तः स तत्र क्षीण इति जनवाणी सत्या । हन्त ! दुर्जनानां दोषोऽपि तत्प्रिये लोके गुणः स्यात्, यतोऽन्धकारोऽप्युल्लेके प्रकाशकर्तृत्वमावहति । अनया यत् कथितं तद्यदि तव प्रत्यक्षं दर्शयामि, तथापीष्टप्रेमविनाशितविचारनयनो न विश्वसिसि । यत्र युक्त्या घटामेति तत्र को नाम विद्वान् विश्वसिति ? गगने पुष्पितां लतां विलोक्य क इन्द्रजालं न वदति ? तथापि यदि तत्र दूषणं प्रत्यक्षीकुरुषे तद्विचिन्त्य तौ प्रति किमप्युच्चै रचयिष्यामीति विचार्य पृथिवीनाथे कथितवति “अद्य सायंकाले तच्चरित्रं तव दर्शयिष्यामि” इति सा रुक्मिणी जगाद । इतश्च स्वर्गे पश्चिमपर्वतमस्तकमणीभूते (सूर्यास्तसमये) सा प्रधानमहिषी जिनेश्वरार्चनसज्जतां भेजे । ततः सा धर्मरुचि-सज्जितसकलसामग्रीक्रमां तृतीयसमययोग्यां श्रीअरिहन्तप्रभोः सपर्यां व्यतनोत् । अथ सपर्यां समाप्य जिनेश्वरशेषाणुषण्डाग्न्या धर्मरुचिना सा मस्तके धम्मिल्लेऽबन्धयत् । देवीमस्तके धम्मिल्लवैचित्र्यं रचयन्नयं धर्मरुचिः सायंकाले रुक्मिण्या जालद्वारेण

राज्ञे प्रदर्शितः । अथ भयङ्करे क्रोधचण्डाले विमर्शधर्मखण्डिनि रुधिरच्छटाभिरिव रक्तं नयनयुगलं धारयन् महीजानिः कृपाणीमा-
कुष्यान्तःपुरं प्रविश्य देव्या धम्मिल्लं धर्मरुचेश्च तौ शुजावच्छिन्त । ततो रे ! रे ! सतीत्वधर्मित्वच्छलेन मम गृहे समेत्यायं
विकारो व्यधायि ! धिगिति कथयन्निजगाम । अथ कपटपरायणा रुक्मिणी मनोज्ञवचनामृतैः कोपाग्निं शान्तं कुर्वन्ती तं स्वामिनं
निजगृहे निनाय । ततो दुःखजलसमूहदीर्घिका कलावती विचारयामास, धिग्धिक् ! पूर्वकृतं कर्म कथं परिणतिं गतम् ? दुरितपोषका
मोक्षद्वारस्य व्रतस्याच्छादनवृत्तितां गताः शिरःकेशा यच्छिन्नास्तन्मानन्दायाभूवन् । परन्तु जिनेश्वरचरणनखकान्तिनिर्मलं कुलं
मुषा लाञ्छनेन यन्मलिनीकृतं तन्यम दुःखायाभूत् । हा ! हा ! धिग्धिक् ! जिनेश्वरचरणयुगलपूजनयोग्यौ धर्मपीयूषरारः कमलशोभौ
तस्य धर्मरुचैः करौ शासनदेवीनां पश्यन्तीनामपि क्षणाद्विपुलपराक्रमवता दुष्कर्मगलेन हतौ ! कर्मसु शतक्रतुरपि बलवाचेति हस्त-
विनाशमशोचन् धर्मरुचिस्तु महामहिमपञ्चनमस्कारभ्यानपरायणोऽभूत् । ततः खेदवती सती सा कलावती तु सञ्जमभ्येदति-
पुष्टानि विभारीध्वान्तानि दुःखेन श्यामैर्वदनकिरणैः पुष्णन्ती किं करोमि ? इति चिन्तापीडिताऽऽकक्षात् सूर्यमण्डलमिव विस्तृ-
तकान्तिसमूहमवलोकितवती । अथ किमेतदिति संशयमापन्ना राजश्रियां प्रभामध्यगता मनोहराकृतिधारिणी कापि स्त्री बभागे । हे
चन्द्रवदने कलावति ! तीर्थङ्करस्य शासनदेवतां तद्भक्तभक्तिकारिणीं मां पद्मावतीं नाम्नाऽवेहि ! पुण्यलक्ष्मीर्यथा पापानि
नाशयति तथा ये जिनेश्वरभक्तिरसास्तेषां कष्टानि दूरीकर्तुं सामीप्यं न त्यजामि । मयि सत्यां तवेदृशं भयङ्करं विडम्बनं न स्यात्,
मया तु शासनस्य प्रभावनामभिलषन्त्या सोढम् । हे प्रक्षालनमन्तरापि विशदे ! साम्प्रतमयं तन कल्लो भर्मप्रभावनाजलैः
पङ्कवत् क्षालनीयः, नीरदश्रेणिर्दृष्टयाग्रीष्मजं पृथिव्या ऊष्माणमिव । इत्युक्त्वा तस्या हृदयतापं दूरीकृत्य सा देवी तिरोबभूव । इतश्च

प्रतिरोमभ्रमत्तप्तलौहशङ्कुसमूहविजयवती पृथिवीपतेः शरीरे काचिदाकस्मिकी पीडा समुत्पन्नाभूत् । पराक्रमैकेन्द्रोऽपि तया पीडया-
त्यन्तं व्याकुलीभवन्नयं भूजानिश्चन्द्रोदरः स्वं जीवितं कष्टमयं मेने । हृदये प्रविशन्तीभिर्वेदनाभिः पीड्यमान इव तस्य राज्ञ
आर्त्तशब्दसमूहः कण्ठकूलानि भञ्जयन् मुखेन निर्जगाम । स्वयमाननेन ग्रहितो महीपस्य स शब्दो दूत इव विस्तारितकण्ठो दूरस्थि-
तानपि मन्त्रिण आकारयत् । भिषग्बरा यथा यथौषधोपचारं, मन्त्रिका मन्त्रवादं च चक्रुस्तथा तथाऽस्य धराधवस्य वेदनैधत ।
अथाद्वैतवादिवादैकविजयावलम्बनभूतया महीपस्य वेदनया पीडितो लोको व्याकुल्यभवत् । स राजा न शयनीये न च वसुधायां न
शीतोपचारैर्न चोष्णोपचारैर्न मर्दनान्नचामर्दनात् सुखमलभत । नैरसाब्धेऽस्मिन् रोगे देवसंयोगाद्यदि कापि देवता किञ्चिदौषधं
कथयति तदा भूजानिजीवतीतिविचारयन्तं जनं पूर्वमपूर्वनादेन सावधानं कृत्वाऽऽकाशभारत्येषाऽभूत् ।

“कस्याश्चन जिनस्वामिभक्तिकेतनचेतसः । सतीशतनमस्यायाः केशस्तनपनवारिभिः ॥१॥

जिनार्चकस्य कस्यापि कुमारब्रह्मचारिणः । हस्तात्तैः स्नपयित्वास्तरुजं कुरुत भूभुजम्” ॥२॥

इति गगनवाणीं निशम्य प्रसन्नैर्मन्त्रिभिर्नगरप्रसिद्धो जिनेश्वरभक्तः सतीसमूहो ब्रह्मचारिसमूहश्चानीतः । अथ तैः प्रत्येकं
क्रमशस्तस्मिन् कर्मणि कार्यमाणे भूभुजः पीडा नरकलज्जाकरी व्यवर्धत । अथ पीडयद्भिः पीडायाः शरीरधारिभिरवयवैरिव दीन-
मन्दव्याकुलैर्वर्णैर्नृपः स्वपरिवारमुवाच । शान्त्यै विश्रुतैरेभिरुपचारैर्लोभभवतां लोभ इव प्रत्युत वर्धत एव । तत्साम्प्रतं यद्भविष्यत-
यैवमेव स्थातव्यं, असावहमियं वेदना च क्रीडाव इति किं भवेत् ? अथ जिनदासनामा वृद्धसचिव उवाच—गगनवाणी नासत्या,

परन्तु सतीस्त्रियो वसुधायां दुर्लभाः स्युः । भूयस्ताः सतीर्विचारयामीति क्षणं निश्चलीकृताकार एष मन्त्री स्मरणमभिनीय राजान-
मुवाच-तव महादेवी महासती जिनधर्मशिरोमणिः स च धर्मरुचिरुच्चैर्वाल्मह्याचारी वर्तते । तयोर्गृहस्थितयोर्यदस्माकं तदुणा-
लोकनं वहिः, सा गृहजुषयोः कामधेनुकल्पद्रुमयोर्भिक्षा । अथ वेदनापीडितोऽपि हासान्विताननो महीप उवाच, हा ! मन्त्रिन् !
परस्परं विप्लुतयोस्तयोरेवं कथां मा कुरु । इति राज्ञो वचनं श्रुत्वा मन्त्री गृहाद्बहिर्गत्वा निशाकरं दृष्ट्वा ततोऽन्तरागत्य करेण
च दीपं स्पृष्ट्वा जगाद । हे राजन् ! अद्यापि चन्द्रोऽमृतमयो द्योततेऽद्यापि च कृशानुर्दहति तन्निर्मलयोस्तयोर्विप्लवं कथं वदसि ?
कथितेन जलयोगेन त्वां शीघ्रं रोगरहितं कुर्वन् साम्प्रतमेवाहं तयोरविप्लुतं व्रतं दर्शयामि । नृपोऽप्युवाच-हे मन्त्रिवर ! किं रच-
नीयं ? यन्मया दोषशङ्कया देव्याः केशसमूहश्छिनो धर्मरुचेः हस्तौ खण्डितौ । सचिवोऽप्युवाच-हा ! महाराज ! किं कृतं त्वया ?
निश्चितं तयोः शापेन व्यर्थं पापेऽत्र पतितोऽसि । तथाप्यहं तस्या देव्याः स्नानजलमानीय खण्डिताभ्यामपि धर्मरुचिहस्ता-
भ्यां त्वां सेचये । इति कथयित्वा स सचिवः शीघ्रं गत्वा विपुलदुःखतरङ्गवेदवतीं प्रधानमहिषीं मधुरां भारतीं वभापे । हे
देवि ! तव दुःखकरणपापेन राज्ञा महाव्याधितापेऽपतत्, तत् तावकस्नानजलस्पर्शपुण्येन व्याधिसुक्तो भवतु । इति कथयित्वा
पृथिवीपतिक्लेशकार्णनपुष्टमहाशोकाया देव्याः पुत्र्याः पितेव सचिवः स्नानाय मस्तकवन्दनं यावच्चकर्ष तावत् स मन्त्री पूर्ववत् धम्मि-
ल्लमद्राक्षीत्, पूर्वपतितं च धम्मिल्लं तस्य प्रतिविम्बवद्वत्नघटितभूमौ च्युतमद्राक्षीत् । हे देवि ! अहो ! तवेदं शीलं, अहो ! तवेदं-
शीलमाश्चर्यकरं ! येन च्छिनोऽपि केशपाशः शीघ्रं पुनर्जन्मा जातः । इति देव्याः स्तुतिं रचयन् केशान् प्रक्षाल्य तत्तोयं हेमघटस्थ-
मादाय स मन्त्री धर्मरुचेः समीपं ययौ । सचिवस्तस्यापि निर्जितरक्तमलशोभौ क्षतरहितवेव करौ तयोश्चाधः पूर्वकरौ ददर्श ।

अहो ! तव ब्रह्मचारित्वं, अहो ! तावकं विशदं तपः ! यत्पुण्यपीयूषसेकेन शीघ्रं हस्तौ प्रादुर्भूतौ । त्वं देवीखानतौयैर्निजकराभ्यां शीघ्रं राजानं स्वपय । त्वल्लाञ्छनप्रदानसमुत्पन्नपीडं तं नृपं सद्यो व्याधियुक्तं कुरु ! । इति मन्त्रिणि कथयति स धर्मरुचिर्यावज्जलकलशं धारयन्नचलत् तावत् तत्समये शासनदेव्यतिशयात् तज्जलकलशसमीपे गगने निराधारं छत्रं मनोज्ञचामरवीजनं कुसुमवृष्टिर्जयजयशब्दो दुन्दुभिनादश्चाभूत् । इत्थं महोत्सवैर्गत्वा हिमांशुरंशुभिः कैरवमिव धर्मरुचिस्तैर्जलै राजानमसिञ्चत् । वायुदीप्तवाहिशिखया गृहादन्धकार इव तेन जलेनाभूत इव शीघ्रं नृपाद् रोगसमूहो निर्जगाम । तच्चरित्राश्चर्यतरङ्गसमूहलीलया स चन्द्रोदरो राजा चिरं चपलवदनकमलोऽभवत् । ततः स बुद्धिमान् महीपतिर्धर्मरुचिं क्षमयित्वा तां च देवीं क्षमयितुं रुक्मिण्या सह जगाम । हे प्रिये ! मम सर्वमपराधं क्षमस्व ! इति पृथिवीपतौ देव्याः करलगे, रुक्मिणी वाष्पपूर्णनयना चरणयुगललगा वभाषे । हे देवि ! विवाहसमये तावको भर्ता यन्मया हारितस्तव च मृत्युवाञ्छया यदाकाशसंग्राममृतकमदर्शि, तथा मयि सततं विशालं चात्सल्यं विभ्रत्या अपि तवासत्यं कलङ्कमुत्पाद्य यत्कष्टमकारि, सततं च दुश्चिन्तया मया यत् तव विप्रियं चिन्तितं तन्मम सर्वमपराधं हे क्षमावति ! हे महासति ! क्षम्यताम् । तत्पृष्ठदत्तकरा सा देवी प्राह-त्वया मम किं कृतम् ? यतः सर्वोऽपि लोकः पूर्वकृतानां कर्मणां फलं प्राप्नोति । अथ सपश्चात्तापो भूपो हस्तगृहीतां देवीमुवाच-अहं तव मूर्त्तिमत्कर्म, येनेदं फलं दर्शितम् । सपत्नीष्यविशाद् रुक्मिणी कुटिलतां चकार तद्वत्, परन्तु मया प्रियेण यत् दग्धासि तद् हा ! हतोऽस्मि । सहजप्रेमवती हृदयवह्नुभा सती मया कथं विराड्वासि ? धर्मरहितं मां धिग्धिक् । अरे ! तस्य प्रेमपात्रस्य मया कीदृगनिष्टं कृतम् ? तदहमनाकर्णनीयचरित्रोऽनवलोकनीयाननश्चासि । एवं राजनि कथयत्यपि सा कलावती कान्तपराभवातिशयभागवतीव मस्तकमूर्ध्वं नैव चकार । ततश्चन्द्रोदरो निश्चले मनसि

विचारयामास-अस्या मयि यः कोपः स्यात् स कारणप्रमाणादल्पः । तदसौ प्राणप्रिया केनोपायेन मयि प्रेम करिष्यति ? यद्वाऽस्या मम का चिन्ता ? तावदात्मानं न चिन्तयामि ? ममाग्रसत्तेर्नियतमेया साम्प्रतमग्रसन्नाऽभूत्, दाहस्वरूपो वह्निः समीपस्थं काष्ठादिकं स्वं दहति । तद् हे आत्मन् ! त्वं सर्वदा मनसि प्रसन्नं किं न धारयसि ? यतस्त्वय्येव प्रसन्ने सुवनं प्रसन्नं स्यात् । हे ज्ञान-मय आत्मन् ! यदि त्वं स्वस्य हितं न विचारयसि, ततस्ते कोऽस्ति, यः पीडां धृत्वा तत् (हितं) कथयिष्यति ? । त्वमेकः कर्मणां कर्ता, तत्फलस्य च भोक्ताऽन्ये च सर्वे संयोगजा भावाः कर्मविरचिताः सन्ति । मातृपुत्रपितृभ्रातृभार्यास्वजनप्रभृतयः सर्वे स्वार्थाय ताम्यन्ति त्वदर्थाय तु कश्चनापि न । पुनः सकलजीवकल्याणकारिणी सहुरोर्धर्मदेशनाऽस्ति सा संसारव्यवहारमनोव्यथाबाधे त्वयि स्थिता न, तस्मात् हे वेद्यज्ञ त्वं किंस्वरूपः, किमुद्यमः, अद्यापि च क्रियत्कर्मा, कथं च तव संसारनाशः स्यात् तज्जानीहि । इत्युक्त-मनिर्मलभावनां विचारयतस्तस्य चन्द्रोदरस्य मानसं वैराग्यरङ्गाच्चिरमात्मज्ञाने रेमे । इत्थं यथा यथास्य भूपस्य मनो ज्योतीरूपे चैतन्ये स्थितं तथा तथा सूर्यतापे हिमवद्विलयं ययौ । चेतसि विलीने समन्ततो घातिकर्मसु क्षीणेषु संसारोपग्राहिकर्मसु दग्धरज्जु-सदृशेषु चन्द्रोदरो राजा सद्भ्यानपीयूषसिक्ताया भावनालतायाः फलं केवलज्ञानमलभत । ततः पद्मावत्या कुसुमवृष्टिपुरःसरे महोत्सवे विहिते यथाविधि च यतिवेषे वितीर्णं कलावत्या धर्मरुचेर्जिनदासस्य सचिवस्य च दीक्षां दत्वा वसुधायां विहारं कृत्वा तत्त्वज्ञानप्रकाशनं विधायानशनं कृत्वा मासपर्यन्ते पुण्यवसुधातले शरीरं त्यक्त्वा चन्द्रोदरमहासुनिर्मोक्षं जगाम । इत्थं दानशीलतपोधर्मरहितोऽपि पुरुषो भावनायाः प्रभावाच्चन्द्रोदर इव मोक्षं प्राप्नोति ॥

॥ इति भावनायां चन्द्रोदरनृपतिकथा समाप्ता ॥

अथ सोऽध्यात्मज्ञानी पद्मोत्तरो भूपालो दानशीलतपोभावरूपं चतुर्विधं धर्मं श्रुत्वा तं सुनिराजमुवाच । हे धर्मा-
धीश सुनिराज ! धन्य एवासि, यस्य भाग्योदयैर्भवान् मोक्षलक्ष्मीमुखहेतुरूपमीदृशं धर्मं व्याजहार । हे प्रभो ! त्वया कृतो विचारो
मम मनसि चमत्कारं करोति, किन्तु एकः सन्देहो हृदये समुपजायते । सज्जनैर्हि दुष्कर्मणां समूहं भेत्तुं व्रतं गृह्यते, परन्तु ध्यानात्
केवलज्ञाने सम्प्राप्ते व्रतात् (दीक्षाग्रहणात्) किं फलं भवति ? । जना हि प्रकाशाय गृहे दीपं दीपयन्ति, परन्तु स प्रकाशो यदि
दिवसे सूर्यादुत्पन्नस्तदा तेन दीपेन किं कार्यम् ? । ततो वसुधापतिप्रार्थितो मुनिः प्रत्युत्तरं व्याजहार—हे राजन् ! त्वया समीचीनं
कथितं, परन्तु तत्कारणं निशामय ! । सद्गुणोऽपि कुमारो गोत्रवृद्धैः पुरुषैर्नैव प्रणम्यते, किन्तु विभूषितराजलक्ष्मीरवनतशिरोभिः
प्रणम्यते । एवं केवलज्ञानी गृहस्थो लोकैर्न वन्द्यते, परन्तु गृहीतमनोहरचारित्रः स इन्द्रैरपि पूज्यते । अतश्चारित्रं केवलज्ञानादधिकं
वदन्ति, तेन विद्वांसस्तस्मिन् केवलज्ञाने प्राप्तेऽपि चारित्रं प्राप्तुं धावन्ति । एवं सम्यक्तत्त्वारनिर्मलां गुरोर्भारतीं श्रुत्वा राजा
तत्समये सावधाने मनसि विचारयामास । यदेष मम श्रीमान् गुरुर्याश्चतुरो धर्मान् व्याजहार, तेषु धर्ममेकमपि सम्पूर्णं विधातु-
महं न समर्थः । सुप्रात्रे दयनीये च क्षेत्रे दानं देयमिति व्यवहारः, परन्तु महाव्रतधारिणो मम नृपस्य दानं न गृह्णन्ति । स्त्रियां
विषयासक्तमानसस्य पृथिवीनाथस्य ममाखण्डितब्रह्मचर्यजीवनं सर्वश्रेष्ठं शीलं क्व ? वृषभस्येव वसुधोद्धरणोत्तरस्य ममोपवासकृत-
निवासं शरीरभङ्गकरं तपः क्व ? । समन्ततो निरन्तरचरच्चिन्ताव्याकुलमानस्य मम संयमाधीनाया भावनायाः कथा क्व ? । यदि
राज्यं त्यक्त्वा शीघ्रं महाव्रतं स्वीकरोमि तच्चतुर्विधं निर्मलं धर्मं विधातुमहं समर्थः स्याम् । वैराग्यसंवेगो विद्वत्स्वयः स राजैवं
विचार्य वाञ्छितपदार्थप्रदं सुनिराजं विज्ञापयामास । हे प्रभो ! हे ज्ञानचण्डांशो ! त्वया कथितं सकलं धर्मोद्धरणकारणं जननी-

वात्सल्यमिवानुपमस्ति । जगति पुण्यवाञ्छनः प्रत्युपकारतोऽनृणी भवेत्, परन्तु संसारभ्रमनाशकस्य तव तत्त्वज्ञानोपदेशस्य कोऽ-
प्यनृणी न स्यात् । आतपोत्तापितस्य पीयूषधाराभिषेचनमिव, दारिद्र्यपीडितस्य चिन्तामणिरत्नलाभ इव, महान्धकारगह्वरप्रवि-
ष्टस्य दीपिकेव, सागरमध्यनिक्षिप्तस्य श्रेष्ठतरणीव, भयङ्करारण्यमध्यअष्टस्य वाञ्छितसार्थपतिरिव, अगाधकूपपतितस्योद्धरणमश्विकेव,
अनन्तसंसारभ्रमणपरिश्रमनिराशस्य मम मोक्षलाभाय साम्प्रतं तावकं दर्शनं वाहनं वभूव । हे मुनिराज ! विस्तारितज्ञानश्रीसर्व-
ज्ञनिर्मितया दीक्षया त्वं मयि दयां विधेहि ! असिन् राज्ये तनयं निवेक्ष्य यावदहं पुनरागच्छामि तावद्भि सदैवः प्रमोश्चरणै-
रिहैव स्थातव्यम् । इति सद्गुरुन् निवेद्य नगरं प्रविश्य राजा स्त्रीये राज्ये धनोत्तरं नाम तनयं स्थापयामास । सकलान् मनु-
ष्यान् भग्नशृङ्खलान् कारागृहेभ्यो विमुच्य पाशेभ्यः क्रीडाहरिणान् पञ्जरेभ्यश्च पक्षिणो विमुच्य स्वजनवर्गं व्यवस्थाप्य विहितस्नान-
विलेपनो वन्दिभिः प्रस्तूयमानो जनैर्गीयमानगुणोऽयं वादित्रमनोहरशब्दैर्भैरीभाङ्करैराकाशं पूरयञ्जिनेश्वरमन्दिरेषु देवान् पूजय-
न्नाश्चर्यकरं दानं ददानः स्वस्वामिपथमनुगच्छन्त्य एता राज्यो वसुधायां धन्या इति स्वजनैः प्रशस्याभिरन्तःपुरकामिनीभिः सम-
न्ततो भूयितो व्रतार्थिभी राजभिरन्वितो नूतननृपेण सहितो मनोहरशृङ्गारः श्रेष्ठगजवाहनो हहा ! असौस्त्यक्त्वा स्वाम्येवं व्रताय
गच्छतीति दुःखपीडितैः पुरनिवासिभिर्दृष्टः पृथिवीनाथो विपिनान्तिकं प्राप । ततो गजादय उत्तीर्य सचामरं छत्रं सुत्वा क्षरद्भा-
ष्यामनुगच्छन्तीं प्रजां क्षमयित्वा हे वत्स ! तवेदं शरीरं व्रतकष्टं कथं सहिष्यते ? इति कथयन्निविडाश्रुं जननीवर्गमापृच्छय
अहो ! सत्त्वमहो ! सत्त्वमिति साधुसमूहः स्तुतो ममत्तरहितो राजोद्यानं प्रविश्यालङ्कारवेपादिकं तत्याज । ततः समर्थो महीपः पक्षी
पञ्जरमिव राज्यवन्धं परित्यज्यात्माराममनोहरां दीक्षाशां सहर्षमशिश्रियत् । ततो विहितकेशशुश्रूणो वसुधाधवस्तत्समये वज्रनाभं

गुरुमभिवाद्य गुरोः करे छत्रीभूते इति पपाठ । हे भगवन् ! इहैवं सामायिकं व्रतमङ्गीकरोमि, तथा सकलं सावद्यकं योगं नियतं त्रिधा(मनोवचनशरीरैः) प्रत्याख्यामि । ततस्तत्समये केवलिनं राजर्षिं च भक्तिपूर्वकं प्रणम्य साश्रुलोचनः सकलो जनो नूतन-नृपेण सह नगरे जगाम । प्राप्तसंयमसाम्राज्यो महाबुद्धिमान् विनयशाल्येष राजमुनिर्यथाविधि गुरुभिः सह विजहार । अथासौ राजर्षिराचाराङ्गं, सूत्रकृताङ्गं, स्थानाङ्गं, समवायाङ्गं, विवाहप्रज्ञप्तिं (भगवतीं), ज्ञाताधर्मकथां, उपासककथां, अन्त-कृद्दशां, अनुत्तरौपपातिकां, दशाश्रुतस्कन्धं, प्रश्रव्याकरणं, विपाकश्रुतं चैतान्येकादशाङ्गानि सूत्रादर्थ्यापि पपाठ । तत उपवासः, कनोदरता, वृत्तिसंक्षेपः, रसत्यागः, संलीनता, कायक्लेशश्चेति षड्विधं बाह्यं तपः कुर्वन्तथा प्रायश्चित्तं, वैयावृत्यं, स्वाध्यायो, विनयः, कायोत्सर्गः, सदृघ्यानं चेति षड्विधं सततमान्तरं तपो विस्तारयन् सत्पराक्रमः स्फुरद्दयशाली स राजर्षिः गजो विपिनानीव सुश्लिष्टान्यपि कर्माणि हेलया जर्जरीचकार । अथ निर्मलश्रद्धाकरः स मुनिराजो विंशतिस्थानकानि संस्पृशंस्तीर्थङ्करनामकर्मर्जियामास । तथाहि-

सकलप्राणिनां बान्धवे, कल्याणकरमार्गदर्शके सर्वज्ञे तीर्थङ्करे प्रणामं स्तवनं पूजानुमोदनं च चकार । क्षयंगमितकर्मसु लोका-ग्रभागास्थितेषु सिद्धेषु स्थिरमना अयं मुनिराजो ध्यानधारणपूर्वकमाराधनां व्यधात् । एष मुनिः श्रीसङ्घरूपे सिद्धान्तरूपे प्रवचन-आज्ञानुल्लङ्घनक्रमेण यथाशक्ति भक्तिमानभूत् । अयं मुनिराजः पञ्चविधमहाव्रतधारिणे निर्मलधर्मोपदेशकरे गुरवाज्ञाधीनमानस-त्वात् पूजां व्यरचयत् । एष मुनीन्द्रः समवायाङ्गवित्सु वयोव्रतमहत्सु बृद्धेष्वपि संसारभ्रमविनाशाय निश्चलां भक्तिं व्यधात् । सूत्रधरादर्थधरः श्रेष्ठस्ततोऽप्युभयधरः श्रेयान्नित्यसौ विद्वान् मुनिराजः कमशः श्रुतधरेषु भक्तिं ततान । तपोनिधिर्निर्मलश्रद्धाधर

एष सुनीन्द्रस्तीव्रं तपो वितन्वत्सु तपस्त्रिषु सर्वविधां शुश्रूषां चकार । अयं सुनीशः सिद्धान्तस्याध्ययने गुणनेऽर्थे च चिरं तदेक-
मानसत्वाद्धारमुपयोगमदात् । अयं मुनिः सर्वज्ञधर्मसर्वस्वे मुक्तिमिलनकारिणि सम्यक्त्वे निजं मनो निश्चलं व्यधात् । ज्ञानस्य
ज्ञानपात्रस्य च गुणशिरोमणौ विनयेऽयं सुनीन्द्रो मोक्षलक्ष्म्या विघ्नमतिचारं न चकार । संसारमहासागरपारेषु व्रतलक्ष्मीनां व्या-
पारभूतेष्ववश्यककर्मसु स नियतमाचाररहितो नाभूत् । धर्मैकमतिरयं राजर्षिः पुण्यवल्लीमूले शीले मूलोत्तरगुणेष्वपि निरतिचार-
त्वमधारयत् । क्षणलवग्रमाणेऽपि समये सावधानबुद्धिरयं राजर्षिर्ध्यानासेवनसंवेगभावनादीनि न तत्याज । असौ राजर्षिः शरीर-
तैजसावर्तन्यां निक्षिप्तमात्मरूपं कनकं ज्वलितेन तपोवह्निना रात्रिन्दिवमशोधयत् । श्रद्धास्थानं स मुनिनायकः शुद्धं वस्त्रपुस्तक-
पात्रान्नादिकमानीयानीय साधुभ्यो ददौ । स एष राजर्षिर्मुनी रोगवत्सु बालेषु सततं विस्तीर्णादिरः सर्वलोकप्रशंसनीयं वैयावृत्यं
चकार । मनोव्यथानाशकोऽयं केनापि कारणेनातिसन्तोषरहितं सर्वेषां चेतः सन्तुष्टं कारयामास । ज्ञानाच्छादककर्महारी राजर्षिरयं
सततं श्रवणपठनव्याख्यानुग्रहैर्नूतनं नूतनं ज्ञानं जग्राह । आनन्दसमासक्तो रोमाञ्चसमूहशोभितशरीरश्चिरं चञ्चलमस्तकोऽयं मुनिर्वा-
रंवारं श्रुतज्ञाने भक्त्या मनो ददौ । धर्मदेशनाप्रतिवादीशप्रत्याख्याकवित्त्वप्रभृतिभिर्गुणैः स सुनीशः सर्वज्ञशासनस्य प्रभाववि-
स्तारकोऽभूत् । इति समुपलब्धतीर्थङ्करनामकर्मा समाहितो व्रतसमूहव्रतः स मुनिपतिर्भुवनं बोधयन् विजहार । पुरोलक्षाश्चतुरा
आकाशगामिनो विद्याधरा हंसा नदीमिव साक्षात् तस्य मुनेः पीयूषमयं वचनं श्रोतुं गगनादाजग्मुः । मनीषादिगुणा यथा विनयं
सेवन्ते तथा तपःप्राप्तिभिराकृष्टा देवदानवमनुष्यनागास्तमसेवन्त ।

एवं स्वचरित्रेण व्रती स मुनिराजो वसुधां पावनीविधाय संसारभ्रमणमहागदविनाशायानशनव्रतेच्छुरभवत् । ततः केवल-

ज्ञानी सकलपापहरो गुरुः श्रीचञ्जनाभो विज्ञाय तद्राजर्षिपुण्यैस्तत् स्थानं प्राप । चन्दनसिक्तस्य यथा मलयाचलवायुसङ्गमस्त-
थाऽनशनमानसस्य तस्य राजर्षेर्गुरुदर्शनमानन्दायाभूत् । अथानन्दोच्छाससञ्जातरोमाञ्चः स राजर्षिशिरोमणिर्गुरुचरणकमलयोः
पद्मदलीलां स्वीचकार ॥ ततोऽसौ सुनिराजोऽनशनं कृत्वा गुरुसमीपे मस्तकघटिताञ्जलिरित्यालोचनामकरोत् । चिरमव्यवहार-
नामराशौ निवसता मयाऽनुन्तग्राणिसमूहो यत्परितापितस्तत् तान् क्षमापयामि । तथा व्यवहारनामराशौ पृथिवीशरीरवता मया
लोहलोष्ठपापाणीभूय ये जीवाः परितापितास्तान् क्षमयामि । नदीसागरकूपेषु जलरूपेण मया ये केऽपि समाश्रिताः प्राणिनस्ता-
पितास्तान् क्षमयामि । अग्निविद्युद्वावानलदीपादिमूर्त्तिना तेजःशरीरेण मया ये हतास्तान् क्षमयामि । महावृष्टितुहिनरजोदुर्गन्ध-
सहितेन वायुशरीरेण मया ये पीडितास्तान् क्षमयामि । दण्डधनुर्बाणरथप्रभृतिवता वनस्पतिशरीरेण मयाऽत्र ये व्यथिता-
स्तान् क्षमयामि । अथ कर्मवशात् त्रसतां प्राप्य दुर्बुद्धिना मया रागद्वेषाभिमानान्धेन ये पीडितास्तान् क्षमयामि । सर्वत्र ते प्राणि-
नोऽपि मामकीनमपराधं क्षमन्तां, सकलजीवेषु मम मैत्र्यमास्तां, कुत्रचिच्छत्रुता माऽस्तु । पञ्चमहाव्रतेषु यः कश्चनतीचारो मया
कृतस्तत्र गुरुसाक्षिकं मम दुष्कृतं मिथ्या भवतात् ! अव्यवहाराभिधे राशावनन्तजीवसंघडाद्यया मम कर्मच्छिन्नं तां पीडासम्यनु-
मोदयामि । जिनेश्वराणां प्रतिमामन्दिरकलशमुकुटप्रभृतिषु यः पृथिवीमयो मम देहो जज्ञे तमनुमोदयामि । तथा दैववशाद्वा
मम जलमयदेहो जिनेश्वरस्नानेषु पात्रेषु चोपकृतो भवेत् प्रायस्तमनुमोदयामि । यो मम तेजोमयो देहो जिनेश्वराणामग्रे
धूपाङ्गारे दीपे चोपयोगी जातस्तमनुमोदयामि । अरिहन्तप्रभुसमीपे धूपोत्क्षेपे तीर्थमार्गेषु च वा परिश्रान्ते सङ्घे यन्मम
वायुमयं शरीरमुपयोगि जातं तदनुमोदयामि । यतीनां पात्रदण्डेषु जिनदेवपूजनपुण्येषु यो मम वनस्पतिमयो देहोऽभूत् तम-

उत्तरादिना-
स्वरेपम्

चतुर्थो
भागः

॥१८०॥

नुमोदयामि । शुभकर्मयोगेन यो मम त्रसमयः कायः कापि जैनधर्मोपकारकोऽभवत् तमनुमोदयामि । इत्यनन्तजन्मप्राप्तं दुष्कर्म-
समूहं स निन्दयामास, तथा कदाचित् किञ्चित् सुकृतं कृतं तदन्वमोदत । अथ श्रीजिनेश्वर-सिद्ध-साधु-धर्मा मम शरणं
भवन्त्विति पुनः पुनः कथयन् स चतुःशरणमशिश्रियत् । परित्यक्तनिदानो मरणजीवनेच्छारहितः संसारमोक्षस्पृहाहीनोऽसौ मुनि-
राजः समाधिं प्राप । सुहृद्भिः पञ्चपरमेष्ठिनां नमस्कारान्नुच्चैर्वदन् मुनिराजः पञ्चलं गतः । एवं समा-
धिप्राप्तस्य मरणस्य व्यथामनुभवन् पूर्णमासोपवासोऽयं मुनिराजः प्राणतं देवलोकं प्रपेदे । तत्र चन्द्रप्रभासाभिधे विमाने
विपुलसमृद्धिवाचनन्तुहूचान्मिलितसकलपर्याप्तैर्भवः सूर्यः प्रातःसन्ध्याकालमिव शय्यावरणं दूरिकृत्यैव मुनिराजस्तेजस्समूहदेदी-
प्यमानो देव आविरभूत् । कैः पुण्यैरियं मम समृद्धिरुत्पन्नेति साश्चर्यः स देवोऽवधिज्ञानविदितं पूर्वजन्मान्वमोदत । तत्समये तद्वि-
मानपरिजनो देवसमूहः स्फारस्फुरजयजयशब्दस्तदग्रे महोत्सवांश्चकार । हे प्रभो ! त्वं पुण्ययोगैरस्माकमनाथानां स्वामी प्रकल्पि-
तोऽतस्तत्त्वं चिरञ्जीव ! चिरञ्जीव ! सेवकानस्मान् रक्ष ! रक्ष ! इत्यादि कथयन् देवानां देवीनां च समुदायस्तं ववन्दे, तथा
हर्षेण पञ्चशब्दोदयं विस्तारयामास । ततो महामाङ्गलिकविस्तारवान् स देवः पल्यङ्गादुत्थितो विहितवैक्रियस्वरूपसमृद्धिः क्रीडादी-
धिक्रामवाप । स देवोऽकस्मात् प्रवेशोल्लोलतरङ्गजले तद्वदनविलोकनलज्जामश्रकनकमले तत्र जलाशये स्नानमकरोत् । अथ देवक-
र्त्तव्यानां निधानं पुस्तकं वीक्ष्य स देवो भक्त्या विमानस्थापितजिनमन्दिरस्थितं शास्त्रं जिनेश्वरमपूजयत् । अथ विमानशोभासु-
कुटं सिंहासनं शोभयित्वा हर्षतरङ्गमग्रेन्द्रियः स देवो दिव्यनाटकमद्राक्षीत् । मूर्त्तिमान् विलास इव स देवः कदापि क्रीडासरसीषु
कदाचिन्नन्दने कानने रमणीभी रेमे । कदाचिदेवैः सार्धं जिनयात्रासु विजहार, कदाचिद्धर्मक्षेत्रे श्रेष्ठपुरुषस्तुतीर्व्यरचयत् । भवि-

प्यत्तीर्थङ्करभावसमुत्पन्नैराश्वर्यकरैः शरीरकिरणैरिन्द्रानपि जयन् स देवो जिनेश्वरमहोत्सवेषु जगाम । इत्थं प्रतिक्षणं विरचित-
देवकार्यैः सततोत्सवैरानन्दमयो भृशमप्रमत्तश्चपलमस्तकदेवसमूहश्रवणप्रेङ्खलकेलिसुखः स्फुरितमनोहरचरित्रयशाः समीपतीर्थङ्करभाव-
समृद्धिषु लोभं कुर्वन् समीपापतच्छयवनसमयशोकेनाप्यचान्तो महामहिमशाल्यसौ देव आह्लादनकान्तौ तत्र विमाने रसमयं कालं
गमयामास । इति ॥

॥ इति श्रीवर्द्धमानसूरिकृतस्य पद्यमयस्य वासुपूज्यचरित्रस्य संस्कृतगद्यानुवाचे
चतुर्थो भागः समाप्तिकाणीत् ॥ श्रीरस्तु ॥
[पद्यमयस्य मूलग्रन्थस्य द्वितीयः सर्गः समाप्तः]

॥ श्रीवासुपूज्यचरित्रम् ॥

॥१८३॥

[पञ्चमो भागः]

[पद्यमयस्य मूलग्रन्थस्य तृतीयः सर्गः प्रारभ्यते]

इतश्चासंख्यमहासागरद्वीपसमूहपरिवेष्टितो रत्नमयजम्बूद्वीपनामा द्वीपोऽस्ति । यत्र जम्बूद्वीपे समन्ततः स्फुरन्तौ द्वौ सूर्यौ द्वौ चन्द्रौ च धारयंश्चतुर्यामिकवानिव कनकाचलो मेरू राजते । धर्मपालनकार्ये बुद्धिमान् वीर इव यो जम्बूद्वीपः सदा मध्यस्थितमेरुपर्वतमणिदण्डवतीं विजयपङ्क्तिं फलक('ढाल' इति भाषायाम्) वहधार । कुग्राहः प्रकटक्षारो जलमूर्तिर्मलिनो लवणसमुद्रो येन जम्बूद्वीपेन वहिष्कृतो वसुधायां लुठन् महाशब्दं करोति । तत्र द्वीपे भारतं नाम क्षेत्रमस्ति, यत् क्षेत्रं पद्मिधारीराज्जीवान् गोप्तुं षण्मन्त्रमण्डलानीव पद् पृथिवीखण्डानि धारयति । पृथिवीरमणीललाटस्थलशोभायितस्पर्शे यत्र भारते क्षेत्रे श्रीखण्डचन्दनलेखेव रूप्यमयो चैत्ताढ्यपर्वतो भाति । इह भरतक्षेत्रे गजसमूहमदाद्रीभूतपृथिवीतला सम्पत्तिरचितनाकलोककम्पा चम्पाभिधाना नगर्यस्ति । यस्यां पुरि कुतपापगरलयासा जिनेश्वराणां प्रासादाः पताकारसनैश्चन्द्रं यथेच्छमास्वादयन्तीव । यस्यां पुरि निरुपमोऽपि मनुष्यो मणिघटितदेवस्थलवसुधासु निजैरेव प्रतिविम्बितैः सोपमानोऽभवत् । धर्मक्षेत्रे यत्र पुरि परस्पररूपविलोकनान्निर्निमेया दम्पतीसमूहा समागताः स्वर्गपौरा इव रेजुः । यत्र नगर्यां सज्जनानां मोक्षमार्गविलोकनेऽस्त्युच्चैर्जिन-

मन्दिरैरग्रे धृता मोहान्धकारविनाशका दीपा इव रत्नघटाः शुशुभिरे । तत्र पुरीक्ष्वाकुवंशकमलशोभासजीवनौपधं प्रतापे सूर्ये इव वसुपूज्यनामा राजाऽभवत् । यस्य राज्ञः प्रतापेन शोपिताः शत्रूणां पराक्रमलता अष्टैः पत्रैरिव कृपाणैः संग्रामकाननमपूरयन् । अहो ! यस्य भूशुजो दानलक्ष्मीः कामधेनुदुग्धप्रक्षालिते कल्पवृक्षपुष्पाच्छादिते चिन्तामणिशिलातले नृत्यतीव । सततं समन्तत एधमानस्य यदीयधर्मस्य जिनमन्दिरशोभाः स्वध्वजाञ्चलैरावरणानि विस्तारयन्ति स्म । संग्रामधूलिभ्यो निस्सृतां, याचकहर्षाश्रुभिः स्नातां, निजयशःप्रियां यो राजा जिनमन्दिरधूपनधूमैरधूपयत् । राज्ञस्तस्य स्वर्गकामिनीविजयशालिनी जयाऽभिधाना प्रधानमहिषी बभूव, यस्या मुखचन्द्रस्य कान्त्या जितमिव बहिर्हास्यं नासीत् । ध्रुवं त्रिभुवनकामिनीजलयब्धवैजयन्तीत्रयसदृशं रेखात्रयं कम्बुकण्ठ्यास्तस्याः कण्ठो दधार । अङ्गुलीनवपलाशशोभि नखकिरणपुष्पमण्डितं यस्या भुजलतायुगलं महीपनयनषट्पदैरसेवि । मम नीचस्थेऽपि नितम्बे काञ्चीपट्टोऽस्ति, मयि नैति दुःखित इव तस्या मध्यभागः कुशोऽभवत् । मरालो वारिजे एव यस्याश्चरणौ यन्नासेवत तत्र गमननिर्जयत्रयैव कारणं विद्वाः । अन्तःपुरे सत्यपि पृथिवीकान्तमनस्तस्यां चिक्रीड, यथा लक्षतारासमूहे दृष्टेऽपि नयनं हिमांशुबिम्बे व्रजति ।

अथैकदा तस्य मेदिनीजानेः प्रतापं सेवितुमिव महातापशाली ग्रीष्मर्तुरत्युग्रताग्रास्ये समागच्छत । निखिलमपि विभावरी हेलया कवलीकृत्य वासरसमूहो निजाद्वैतं विरचितुमिवैधाञ्चक्रे । स्वशत्रोर्वासरमणेः प्रतापाधिक्यं विलोक्य दुःखादिव रात्रयो भृशं कुशीभावं सेवन्ते स्म । सरोवरनदीजलशोपे सन्तोषेणैव कूपगानि जलानि जगदुपकारसाम्राज्यात् शीतलज्जमभजन् । यतो ग्रीष्मन्तौ सूर्यस्य भानवो नियतं पृथिवीतलाज्जलमाकर्षन्ति यत्सङ्गाच्छरीरिणां शरीराणि नीरैराद्राणि भवन्ति । चण्डांशुतापेन तप्ता वृक्षाणां

छायाऽपि ध्रुवं मध्याह्नकाल आलवालजलशीतलं मूलं जगाम । स्वयं तापतप्तैः शान्तये यः सेव्यः स पवनोऽपि तप्तो वाति स्म, इति धराधवः स च सुपूज्यः शीतलश्वासप्रियतमासत्तिं न तत्याज । ततश्च तत्समये मुक्तोत्पत्तिमयो जलकणो जलदाच्छुक्तिमिव स पद्मोत्तरदेवः सागरोपमविंशतिमायुः पूरयित्वा प्राणताण्ड्यदेवलोकज्ज्येष्ठे शुक्लनवम्यां शतभिषक्षे गते चन्द्रे जयाजठरमुभजत् । तत्समयेऽत्यन्तार्थकारिसम्भूतकाञ्चनभित्तिमनोहरे, नीलपापाणस्तम्भघटितरत्नपाञ्चालिकाशोभिते, वर्तुलविशदमुक्तावचूलितवितानमनोबि, अनल्पतेजस्विमाणिक्यदीपनाशितान्धकारे, विकसितमल्लिकाकुसुमसमूहसुगन्धिसम्पत्तौ, दह्यमानाभ्यसृगनाभिवनसारगुरुधूपने, कान्तितिरस्कृतशतक्रतुविमाने निवासगृहे दुक्कलास्तीर्णसत्तूलानुपमपल्यङ्गसंश्रया सकलसौख्यमयस्तोकनिद्रामुद्रितेक्षणा जयादेवी प्रकटाब्जेतान् स्वप्नानद्राक्षीत् । हे देवि ! अयं तावकस्तनयो मम प्रभोरिन्द्रस्य सेवनीयो भविष्यतीति कथयितुमिवागच्छन्तमैरावतं गजं सा ददर्श । हे देवि ! तव तनयो मद्भक्तं पृथिवीभारवहो भविष्यतीति साक्षात् पुरःस्थितमिव दृष्टुं जयादेवी ददर्श । अथ तव नन्दनो मद्ब्रह्मजुमत्तगजं हनिष्यतीति विज्ञापकमिव पञ्चाननं सुवदना जयाऽद्राक्षीत् । हे देवि ! तव नन्दनमाश्रिताया ममाश्चल्यदूषणं गमिष्यतीति विज्ञापयितुं ग्राप्तामिव लक्ष्मीमद्राक्षीत् । हे देवि ! तव तनयो मद्भक्तं सत्कीर्त्तिसौभो भविष्यतीति कथयन्तीं पुष्पमालां सा जयादेवी पुरो ददर्श । हे देवि ! तव तनयाननसादृश्यं मम विद्वद्भिर्दोषिष्यत इति कथयितुमागतमिव पूर्णचन्द्रमियं जया ददर्श । हे देवि ! यथाऽहं तथा तव नन्दनो मोहमयीं विभावरीं हनिष्यतीति विज्ञापयितुं स्थितमिव सूर्यसाऽद्राक्षीदिति मन्ये । हे देवि ! मामिवासुं निजतनयं कुले ध्वजं जानीहीति कथयितुमिव पुरःस्थं ध्वजमेवा ददर्श । हे देवि ! मद्भक्तं तव नन्दनो ज्ञानादिरत्नानां स्थानं भविष्यतीत्याख्यातुमिवागतं निधिकलशं सैक्षिष्ट । हे देवि ! मद्भक्तं तव कुमारो विश्व-

तृष्णां छेत्स्यतीति गदितुमिव पुरःस्थं पद्मसरो ददर्श सेति शङ्के । हे देवि ! अहमिव तव पुत्रो गम्भीरो भविष्यतीति खलु कथयितुमिवायातं महासागरं सा राजप्रिया ददर्श । हे देवि ! अहमिवैष तव स्रुग्भाण्यरहितैर्जिविदुर्लभो भविष्यतीति कथयितुमिवागतं विमानं सा जया देवी ददर्श । हे देवि ! मद्भक्षे तव नन्दतो भुवं जगदलङ्कारो भविष्यतीति शंसितुमिव प्राप्तं रत्नस्थालं साऽद्राक्षीत् । अहमिव तव तनयस्य ध्यानं कर्मन्धनानि धक्ष्यतीति गदितुमिव पुरस्थं धूमरहितं वह्निं सा ददर्श । एवमसौ जयादेवी तत्समये उन्मेपान्तरितेषु स्वप्नेषु वदने प्रविशन्ति चतुर्दशवस्तून्यैक्षत । अथ निद्रापर्यन्ते शीघ्रमियं पत्यङ्कादुत्थिता तथा बुद्धिमती सा स्वामिनो मनोज्ञवचसां प्रपञ्चनं चकार । अथ प्रेमवति वसुधापतौ समुत्पन्नजागरे सा जयादेवी स्पष्टयालोकितान्श्चतुर्दश स्वप्नान् कथयामास । ततो धराधवोऽत्यन्तहर्षसन्दर्भगर्भं व्याजहार—हे देवि ! एभिः स्वप्नैस्तव दिव्यस्तनयो भविष्यति । अत्रान्तरे मनोहरवाद्योत्तमध्वनिर्वितस्तार मङ्गलपाठकोश्रेमं मनोज्ञं श्लोकं पठुः ।

“पूर्वादिचूडागर्भस्थो जगत्त्रियपावनः । भास्वानेष भुवो भर्ता भवतात् तव नन्दनः” ॥१॥

इत्थं समयोचितं श्लोकं निशम्य द्विगुणां मुदं धारयन्ती वसुधापतिकान्ता जयादेवी शकुनग्रन्थि बबन्ध । हे श्रेष्ठगर्भशोभिते ! धन्ये ! देवि ! प्रासादं सुशोभय ! इति भूसुजा विहितादेशा जयादेवी शुद्धान्तमगच्छत् । तस्मिन्नेव क्षणे संजातविष्टरकम्पनप्रेरिता द्वात्रिंशदिन्द्रा अवधिज्ञानतः प्रभोराधं कल्याणकं विदित्वा वसुपूज्यस्य सन्नि समागत्य गर्भगतस्य श्रीजिनेश्वरस्य स्तवनं चक्रुः । हे त्रिभुवनपते ! हे ज्ञानत्रितयस्थानरूप ! भगवन् ! जय ! जय ! मेघमध्यस्थो भास्वान्विव गर्भगतोऽपि त्वं सज्जनानां हर्षयासि । हे त्रिभुवनतारक ! संसारसागरस्य परं पारमिवान्त्यं गर्भमाश्रितस्त्वं कस्याश्रयणीयो नासि ? । हे जयादेवि ! त्वं जय ! यतोऽभिव-

न्दनीयाऽसि, यस्या जठरे भुवनपतिः समागतः, यत्र कल्पवृक्षः समुपजायते सा वनभूमिरपि वन्दनीया । हे देवि ! कामिनीषु त्वमेव प्रशंसनीयाऽसि या जिनेश्वरस्य माता, दिक्षु पूर्वैव प्रशस्यते यस्यां दिशि सूर्य उदयते । इति जिनं तन्मातरं च स्तुत्वा भक्तिपूर्वकं चाभिवन्द्य कुसुममनोहरसुगन्धजलवृष्टिधिततमनोज्ञाः सर्वे देवराजा नन्दीश्वरद्वीपेऽष्टाह्निकोत्सवं विधाय स्पष्टं स्वं धन्यं मन्यमानाः स्वर्गं ययुः । खेमेषु देवेश्वरेषु चाप्यागत्यातृप्त इव सूर्यः पुनरप्युदयव्याजात् प्रभोः कल्याणकमहोत्सवे समागतः । अन्तरङ्गान्धकारविनाशकं तीर्थङ्करप्रभुमवतीर्णं वीक्ष्य बाह्यमप्यन्धकारं दूरी चकार, पापाः क्वनु शङ्कराहिताः सन्ति ? । तीर्थङ्कर-प्रभोः प्रथमं कल्याणकमहोत्सवं विदित्वेव कमलिन्यो भ्रमरशब्दैर्गायन्ति स्म, वायुनान्दोलितैः पत्रैर्नृत्यन्ति स्म च । ज्ञानत्रयवति प्रभाववतीर्णे गुणिन्योऽपि वयं दोषाकरेच्छा इति त्रपया कुमुदिन्यः संन्यमीलन् । प्रभाववतीर्णे मोक्षद्वारोद्घाटनसूचकाः सर्वतो धर्मस्थानेषु कपाटा उद्घटन्ते स्म । त्रिभुवनैकप्रदीपसदृशेऽसिन् प्रभाववतीर्णे सति त्रपयेव गेहप्रदीपा विच्छाया अभूवन् । प्रभो-धर्मदेशना सुधावृष्टिकरी भविष्यतीति पूर्वमेव चक्राकपक्षिणां वियोगकृशानुः क्षीणोऽभूत् । अथ कृतप्रभातकालीनक्रियः श्रीव-सुपूज्यो महीजानिः स्वर्गो यथाकाशं शोभयति तथा सभाप्रदेशं शोभयामास । इन्द्रकृतोत्सवैर्जिनेशितुरवतारं विदन्नपि वारंवारं कृता वार्त्ता परं प्रियाया मुदे भवेदिति विचार्य राजा शीघ्रमानीय सम्मान्य स्थापितैः खम्रविचक्षणैः स्पष्टविलोकितांश्चतुर्दश स्वप्मानवर्णयत् । अथैते मनीषिणः प्रसिद्धान् स्वप्नग्रन्थानवलोक्य चिरं परस्परं सम्पूर्णं विचार्य सज्जातपुलका अवोचन् । हे स्वामिन् ! एषु स्वप्नेष्वेकैकमपि स्वप्नं या काऽपि नारी पश्यति सा न्यायवन्तं राजानं नन्दनं जनयति । हे नृप ! एतेषु स्वप्न-चतुष्टयं या नारी तु पश्यति सा शत्रूणामसदृशशतुल्यं बलभद्रं प्रसूते । हे राजशिरोमणे ! या पुनरेतेषु सप्त स्वप्मान् वीक्षते

साऽर्धभरतक्षेत्रस्य भोक्तारं श्रेष्ठं तनयं प्रसूते । हे प्रभो ! एतांश्चतुर्दशापि स्वप्नान् या किञ्चिदप्रकटान् पश्येत् सा रमणी
चक्रवर्त्तिनं तनयं जनयति । हे नाथ ! इयं जयादेवी पुनरेतान् प्रकटानेव स्वप्नान् द्राक्षीत् तत् सा देवी त्रिभुवनपतिं जिनं जन-
यिष्यति । इयं जयादेवी यच्चतुर्दशनं शुभवदनं गजमपश्यत् तदस्यास्तनयश्चतुर्विधनिर्मलधर्मोपदेष्टा भविष्यति । द्रुषभस्य
विलोकनादस्मिन् भारते क्षेत्रे जयादेव्या नन्दनो बोधिबीजवपनकारणतां गमिष्यति । केशरिनिरीक्षणादेव्यास्तनयो दुष्कर्मगजै-
र्भज्यमानान् भव्यजीवरूपनस्पतीन् रक्षिष्यति । पुनः साभिपेकलक्ष्मीभार्गणादेतस्यास्तनयः सांवत्सरं दानं ददानो लक्ष्मीं पावनीं
विधास्यति । पुष्पमालानिरीक्षणादेतस्या नन्दनः सदा देवदानवमनुष्यपतिभिर्मस्तके गृहीतचरणो भविष्यति । पूर्णहिमांशु-
मार्गणान्नयनानन्दो रागरहितात्मा देव्यास्तनयः सततं भूमण्डले हर्षं दास्यते । सूर्यमण्डलनिरीक्षणादस्या नन्दनः सूर्यमण्डलसदृ-
शसकलभामण्डलालङ्कारो भविष्यति । ध्वजस्य दर्शनाद् देव्या नन्दनः स्वाग्रे विस्तार्यमाणदिव्यधर्मध्वजलक्ष्म्या निजं प्रभुत्वं
विस्तारयिष्यति । कलशस्य निरीक्षणादस्याः सुचारित्रवान् पुत्र उच्चोज्ज्वलसद्भर्मप्रासादशिखरे स्वस्थितिं करिष्यति । पद्मसरोवर-
विलोकनादस्यास्तनयो देवसञ्चारितकनकमलनिहितचरणो विहरिष्यति । क्षीरसागरभार्गणादेव्या नन्दनो गार्भभीर्यगुणः केवल-
ज्ञानरत्नस्य स्थानमरिहन्तृतीर्थङ्करो भविष्यति । पुनर्विमाननिरीक्षणाजयादेव्या नन्दनो वैमानिकनिकायानां स्वर्गादवतरण-
निमित्तं भविष्यति । तथा रत्नसमूहविलोकनादस्या नन्दनो मनोहररत्नप्राकारगर्भसद्भर्मोपदेशकर्त्ता भविष्यति । पुनश्च दीप्य-
मानकृशानुविलोकनादस्यास्तनयो भव्यजनात्मकल्याणशुद्धिकरणनिमित्तं भविष्यति । जयादेव्या यच्चतुर्दश स्वप्ना निभालितास्तत्
तत्सुतश्चतुर्दशरज्ज्वात्मलोकाग्रं पदं लप्स्यते । एवं तन्मनोहरं श्रवणपीयूषं वचनमाकर्ण्य भूपस्तेभ्यः स्वप्नपाठकेभ्यः पट्टवस्त्रताम्बू-

लादि विपुलं पारितोषिकं ददौ । अथ धराधनो यथोचितं सभाजनं विसृज्य हर्षेण श्रीजयादेव्या सहितं शुद्धान्नमगच्छत् । अथ जयादेव्या स्वयमुत्थाय सज्जितमासनं महीजानिः शोभयाञ्चकार । ततः सापि जयादेवी स्वामिन आज्ञया तत्रोपाविशत् । समुत्पन्नप्रमोदः स राजा रोमाञ्चितशरीराया देव्या अग्रे दैवज्ञकथितानि स्वप्नफलान्यकथयत् । हे नाथ ! इदं ते जल्पितं वचनं सत्यं भवत्विति कथयित्वा पद्मलोचना सा जयादेवी पाणी मुकुटीचकार । इत्थं दम्पत्योस्तनयाश्रितैः प्रेमकथितैः समयकलामानाः सौख्यमया दिवसाः शीघ्रं जग्धुः । तत्समये गर्भस्याद्भुतमाहात्म्यात् तस्या जयादेव्याः शरीरे तथा द्रङ्गं क्वचिन्मानसीचिन्तारोगभयपीडा न बभूवुः । प्रभोः प्रभावात् तस्याः सौधस्याङ्गणमादराच्छ्रेष्ठभक्तिमत्यः पवनकुमार्यो मार्जयांचक्रिरे । पुनरिह नीरदकुमार्यस्तदङ्गं सुगन्धिजलैरभ्यपिञ्चन् । ऋतुदेव्यश्च हर्षेण कुसुमसमूहानवाकिरन् । पुनर्व्यन्तर्यः सेविन्य इव तस्याः शरीरशुश्रूषां व्यधुः ज्योतिष्कप्रमदा रत्नमयं दर्पणमदर्शयन् । विद्याधरपत्न्यो मनोहरां क्रीडां कारयाञ्चक्रिरे । किन्नरयोषितो यथेच्छं गीतिरीतिं विस्तारयामासुः । इयं श्रीअरिहन्तृप्रभोजननी मामकीनैस्तापैर्मर्कटिश्यतामिति विचिन्त्य नत्समये सूर्यो मेघमालासमूहान्तरितोऽस्फुरत् । श्रीजिनेश्वरस्य जन्माभिपेकान्मम पवित्रता निकटवर्तिनीति हर्षादिव तत्समये महासागरस्य जलमुच्चैरनुत्यत् । जिनेश्वरे वासरमणाबुदेप्यति तदा जगति कुसुमितैः पाटलोद्यानैररुणोदयो बभूव । जिनेश्वरमातुश्चरणस्पर्शात् पवित्रमानिनी वसुन्धरा वात्यावर्त्तधूलिच्छलादुत्करेव ननर्त्त । मालतीस्थपदपदैर्गान्तं ग्रीष्मर्त्तुं तिरस्कृत्य वर्षर्त्तुः प्रभोजनन्या हर्षाय नीरदमृदङ्गसमूहमवादयत् । असौ जयादेवी यादृक्तेजस्विधारिणी तादृशी नाहमिति विचार्येव ध्रुवं गगनं सौदामिनीभिर्जयादेव्या आरात्रिकमिव व्यधात् । वृष्टिसिञ्चिता वसुन्धराऽपि नियतं सुगन्धिभिर्वाष्पैः पुरुषरत्नगर्भवत्या जयादेव्या धूपधूममुदक्षिपत् ।

सागरतरङ्गाणामुच्चैः कोलाहलं निवार्य दिशो मयूराणां केकाशब्दैर्जयादेवीं स्तुवन्ति स्म । मेघैः सागराद् हत्वाऽनीतं जलं धर्मज्ञा पृथिवी नदीप्रवाहैर्व्याघ्रैश्च स्वस्वामिप्रत्यासत्त्येवार्पयत् । त्रिभुवननायके प्रभावेष्यति जातिकदम्बनूतनेकतैः कुसुमैः षट्पदागीतैस्त्रिधोत्सवो विहितः । तत्समये तापशमनप्रसन्नाया जयादेव्या हृदये तादृशतनययोग्या हर्षेण बद्धमित्रभावा दोहदा अभूवन् । जगन्नयस्यापि पतय आगत्य मां प्रणमन्तु ! तथा भुवनानन्दाय दरिद्रतानाशस्यादि कारणं दानमदात् । धर्मविशदाचरणेषु वात्सल्यतः सुखं विदधामि तथा भुवनत्रयभयसमूहविनाशं स्वीकरोमि । इति तस्या एषु दोहदेषु शक्रेण पूर्यमाणेषु जयादेव्याः स गर्भः क्रमश आनन्देन सहैधाश्चक्रे । मध्यभागप्रकटभूते दीपके यथाऽध्रकनिर्मितगृहं, मध्यस्थिते चूडामणौ यथा प्रमदाया निर्मलवस्त्रं, अभिप्राये हृदये स्फुरति यथा सुकवीनां वचनं तथा देवे गर्भे गते जयादेव्याः शरीरमधिकं बभौ, सन्तोषमात्रस्वभावस्य प्रभोः संसर्गेणैवासौ जयादेवी मधुरेऽप्याहारेऽत्यासक्तिं न विस्तारयामास । रोमच्छिद्रैर्निर्गच्छन्त्या हर्षहास्यशोभयेव तस्य देव्याः कपोलौ विशदां कलां कलयामासतुः । जयादेव्यास्तनयत्वमाप्नोऽपि भुवनत्रयपतिर्निजाङ्घ्रिपीयूषपानकारी, न चावयोः पानकारक इत्यस्या देव्याः कुचौ कृष्णवदनौ बभूवतुः । जगदैश्वर्येऽप्यनौद्धत्यलुषो नन्दनस्य गुणादिव गुप्तगर्भाया जयादेव्या जठरमौद्धत्यं न दधार । मदीयस्तनयो दयालुस्तपृथिव्याः खेदो मा भवतु ! इति गर्भभारालसगमनासौ देवी शनैःशनैश्चचाल । अथ जयादेव्याः सीमन्तोन्नयनमहोत्सवे प्रवृत्ते मनोहरशब्दकृन्मरालमञ्जीरा नृत्यतीव शरददुर्गराजगाम । भाविनि जिनेश्वरजन्माभिषेके देवा अस्मान् गृह्णन्त्विति विचिन्त्य जलानि विशदीभूय कमलैरात्मानं सुगन्धयामासुः । जिनेश्वरजन्मोत्सवाय देवैः सज्जीकृता वन्दनमालिका इव गगने शुकानां श्रेणयो विलेसुः । जिनेश्वरजनन्या हर्षाय भुवनं शान्ततापं विधायोच्चैरुदञ्चत्सुकृता इव नीरदाः कृष्णत्वम-

त्यजत् । जिनेश्वरजन्मप्रभावतोऽन्तर्भुवनमीतिमुक्तं सहस्रगुणितैः फलैरभिव्याप्तं शास्त्र्यमभूत् । देवाङ्गना गोपीरूपाण्यादाय शालि-
क्षेत्रेषु गोपीसमूहं तीर्थङ्करगुणगीतान्यशिक्षयन् । गर्भस्थितवासरनायका शारदी नीरदपङ्क्तिरिव प्रभुगर्भवती जयादेवी पाण्डुप्रभा-
ऽपि विस्मयजनकशोभा शुशुभे । तीर्थङ्करमुखशोभादासभावः साम्प्रतं मम प्राप्तो भवतीतीव हिमांशुर्विशदत्वातिशयं धारयामास ।
त्रिभुवनालङ्कारेण तनयेन सुशोभिताऽस्मि, तदेभिराभूषणैः किमितीव सा जयादेवी भूषणान्यल्पीचकार । अस्मिन् प्रभौ गर्भावि-
तीर्णे कुबेर इन्द्रस्याज्ञया श्रेष्ठवस्त्रकनकरत्नैर्महीपटुहं पूरयामास । अथ जयादेव्या महागर्भोष्मशान्तये कमलानि ढौकयन् हेम-
न्तर्तुः समुपागमदिति मन्ये । अत्र मामकीनः शत्रुरहन्नागमिष्यतीति भयेन शरीरिणां हृदयेभ्यः केसरविलेपनव्याजाद्रागो बहि-
रभूत् । तत्समये रात्रयो महामहिमपात्रं समजायन्त, श्रीतीर्थङ्करप्रभौ जयादेवीगर्भं गते प्रमदाजातेर्महत्सुचितम् । जिनेश्वर-
स्वर्गालोके वासरान् गुरुन् भाविनो विदित्वा त्रपयेव दिवसनायको दिवसोल्लघूचकार । श्रीजिनेश्वरप्रभोर्जन्माभिपेकावसरे प्राप्ते,
धिग्धिक् ! अधस्तरं मां देवा न स्वीकरिष्यन्तीति कूपोदरे जलं तापमलभत । अथ मयि भुवनपतेर्जन्मभवितीति मदोद्धतः शिशि-
रर्नद्धेयकुन्दकुसुमदन्तः सकलानुत्तूञ्जहास । प्रभुकान्तिसागरः साम्प्रतमागमिष्यतीति भक्ति इव विनयवद्भिर्नक्षत्रचन्द्रसूयैश्छ-
विस्त्वल्पलं विस्तार्यते स्म । इह वसुधातले तीर्थङ्करचरणेष्ववतीर्णेष्वस्माकं शोभा का ? इति कमलैः पूर्वमेव नष्टत्वमाप्तम् । लोको यदा
तीर्थङ्करवचनपीयूषं पास्यति तदा मम का गतिः ? इति ध्यानादिव हिमालये जलं स्तम्भमलभत । जिनेश्वरजन्ममहोत्सवे देवाः
कल्पवृक्षपत्रैस्तोरणमालां करिष्यन्तीति शुचा वृक्षपत्रैः पृथिव्यामपाति । वृद्धप्रमदालोकैर्देव्या रक्षासु क्रियमाणसु तत्समये सार्धा-
ष्टमवासरा नव मासा व्यतीयुः । अथ फाल्गुने मासे शुभे कृष्णे दले चतुर्दश्यां मध्यरात्रे हिमांशौ शतभिषर्क्षगते रोह-

णभूमी रत्नमिव जयादेवी सौरुथमहिषलाञ्छनं नूतनकमलकान्तिं भुवनालङ्कारं जिनेश्वरमजीजनत् । तत्समये नारकभूमिष्वपि प्रकाशोऽभूत् सकलानां नारकाणामपि क्षणं सुखं समुत्पन्नम् । सकलगुणरत्नाकरोऽयमस्माकं प्रभुः प्रादुरभूदित्यानन्दवशेनैव दिशः प्रसादमलभन्त । भुवनपतेः सद्भक्तिं विस्तारयन्त इव प्रदक्षिणावर्त्ताः पुष्पलक्ष्मीविमिश्रिताः पवना ववुः । भुवनेषु प्रभोजननमो-त्सवं कथयितुमिव मेघगम्भीरनादा दुन्दुभय आकाशे नेदुः । प्रभुचरणकमलस्पर्शपावनं वसुधातलं पूजयद्भिरिव देवैः कुसुमवृष्ट-यश्चक्रिरे । विष्टप्रक्रम्पेनावधिज्ञानतः प्रभोजन्म विज्ञायाधोलोकवासिन्योऽष्ट दिक्कुमारिकाः समाजग्मुः । भोगङ्करा, भोग-वती, सुभोगा, भोगमालिनी, तोयधारा, विचित्रा, पुष्पमाला, अनिन्दिता चेत्येताः कुमारिका जयादेवीं नत्वा स्तुत्वा च न भेतव्यमिति कथयित्वा जिनेश्वरजननमहोत्सवं निजागमने कारणं जगदुः । ता ऐशान्यां दिशि सहस्रस्तम्भं ग्राह्मुखं वायु-पवित्रयोजनवसुधातलं स्रुतिकागृहं विस्तारयामासुः । हे देवि ! त्वं धन्याऽसि, यस्या नन्दनो भुवनत्रयगुरुरित्यादिगीतगायिन्यस्ताः प्रभोः समन्ततस्तस्थुः । आसनप्रकम्पात् प्रभोजन्म विज्ञाय मेरुनिवासिन्यः प्रसन्ना अष्टौ दिक्कुमारिका ऊर्ध्वलोकादिहाजग्मुः । ताश्च यथा-मेघङ्करा, मेघवती, सुमेधा, मेघमालिनी, सुवत्सा, वत्समित्रा, वारिषेणा, बलाहका चेमा जिनं ज-यादेवीं च प्रणम्य योजनविस्तारवतीं वसुधां सुगन्धिजलैः सिक्त्वा कुसुमवृष्टिं चक्रिरे । पीठप्रक्रम्पेन जिनेश्वरस्य जननं मत्वा पूर्वदिक्स्थरुचकद्वीपादष्टौ दिक्कुमारीका आययुः । ताश्च यथा- नन्दा, उत्तरानन्दा, आनन्दा, आनन्दवर्धना, विजया, वैजयन्ती, जयन्ती, अपराजिता च । एताः कुमार्यः प्राच्यां दिशि स्थित्वा जननीसहितं जिनेश्वरं प्रणम्य प्रसन्न-मानसा भुवनरम्याणि गीतानि जगुः । तत आसनप्रक्रम्पेन दक्षिणरुचकाद् भृङ्गारभूषितपाणिसरोजा अष्टौ दिक्कुमार्य

आजगुः, ताश्च यथा-समाहारा, सुप्रदत्ता, सुप्रबुद्धा, यशोधरा, लक्ष्मीवती, ज्योतिषवती, चित्रगुप्ता, वसुन्धरा चेति । एताः कुमार्यस्तीर्थङ्करं तीर्थङ्करजननीं चापि प्रणम्य मनोहरगीतकलकुशला दक्षिणस्यां दिशि तस्थुः । आसनप्रकम्पात् पश्चिमरुचकादष्टौ दिक्कुमारिका व्यजनसमूहविभूषितहस्तकमला आजगुः । तासां नामानि यथा-इलादेवी, सुरादेवी, पद्मवती, एकनासा, नवमिका, भद्रा, शीता चेति । मातृसमन्वितं त्रिभुवनपूजितं जिनेश्वरं प्रणम्य प्रसन्ना गीतपीयू-पमृचः पश्चिमायां दिशि तस्थुः । उत्तररुचकादासनप्रकम्पेनाष्टौ दिक्कुमार्यश्चच्चारमनोहराः समागताः । ताश्च यथा-अलम्बुसा, सुकेशी, पुण्डरीका, वारुणी, हासा, सर्वप्रभा, श्रीः, द्वीः, इति तासां नामानि । विपुलभक्तिसमूहास्ताः कुमार्यो जनन्या सहितं प्रभुममिवाद्य मनोहरविशालगीतय उत्तरस्यां दिशि स्थिताः । आसनप्रकम्पात् सुतारा, चित्रकनका, चित्रा, सौत्रामणीति चतस्रो दिक्कुमार्यो विदिग्भ्यः समागताः । ताः कन्याः प्रभुं तज्जननीं चापि प्रणम्य प्रकटप्रदीपहस्ता गीतपीयूषधारिण्य ऐशान्यादिषु विदिक्षु स्थिताः । पुनरासनकम्पान्मध्यरुचकाद् रूपा, रूपासिका, सुररूपा, रूपवती, चेति चतस्रो दिक्कुमार्योऽत्रागताः । ता बालस्य प्रभोश्चतुरङ्गुलवर्जितं नालं छित्वा रत्नसहितं पृथिव्यां निखन्यात्र दुर्चामिरोपयन् । मूलगृहात् पूर्वदक्षिणोत्तरदिक्षु चतुःशालासिंहासनवतस्त्रीन् रम्भागृहांस्ताश्चक्रे । ततो दक्षिणचतुःशालसिंहासने ता देव्या जिनेश्वरस्य च दिव्यैस्तैलोद्वर्तनकैर्मदनोद्वर्तने चक्रे । ततः पूर्वचतुःशालसिंहासने ता उभौ संस्पृज्य संमार्ज्य दिव्यचन्दन-लिप्त्वा वस्त्रालङ्कारैरभूषयन् । उत्तरचतुःशाले समागत्य मथितारणिकाष्ठशानुना द्रुतैर्हिमालयाद् हतैर्गोशीर्पचन्दनैः प्रकट-भक्तिविधौ निपुणास्ताः श्रेष्टासनोपविष्टयोस्तयोः शान्तिकमाधाय रक्षापोद्दलिकां ववन्धुः । हे प्रभो ! पर्वतसदृशायुष्मान् भव ! इति

कथयित्वा प्रभोः श्रवणसमीपे स्थातास्ताः कराभ्यां पापाणगोलकावास्फालयांश्चभूदुः । ततो जिनेश्वरं जिनेश्वरमानरं च वृत्तिका-
गृहे समानीय शय्यायामाधाय गानं कुर्वन्त्यः समन्ततस्तस्थुः । तत्समये देवलोकं सुवनप्रबोधनाटकैकनान्दी वादित्रनादसदृशः शाश्व-
तघण्टानां नादः समुत्पन्नोऽभूत् । तत्समये च भक्तकर्मैजिनेश्वरजननाश्चर्यवतीं पृथिवीं व्याख्यान्तीव शक्राणां पर्वतसदृशनि-
श्चलानि विष्टाराण्यचलन् । अथैवं मयि कः पराक्रमं दर्शयति ? इति कोपाकुलं गृहीतपविं सुधर्मेन्द्रं प्रणम्य सेनाध्यक्षो ब्रभाषे । हे
नाथ ! कुलिशं विश्रामं लभताम् ! ब्रूहि ! तव कं शत्रुं हन्मि ? इत्यस्य वचनैरवधिज्ञानदर्शनादुद्धृतसमाधिः प्रभोर्जननं विदित्वा
विनाशितकोपवन्धन इन्द्रः शीघ्रं मिथ्यादुष्कृतं कृत्वा स्वसिंहासनमन्यजत् । इन्द्रः प्रभुजननदिशि सप्ताष्टौ पदानि दत्वा तथा
जिनेश्वरं प्रणम्य स्तुत्वा भूयो निजासनमभूपयत् । अथ स नैगमेधिणं सेनापतिमाहूयेति समादिशत् - जिनेश्वरजन्ममहोत्सवं
विधातुं त्रिदशानाकारय ! इति । अयं नैगमेषी सुघोषेतिनामतो योजनसम्मितां घण्टां त्रिपुलस्वरं त्रीन् वारान् प्रोच्चरवादयत् ।
अथैतन्नादादेकोनद्वात्रिंशल्लक्षसंख्यया विमानेषु सर्वतः प्रतिनादाः प्रादुरभूवन् । ततः क्रीडासक्ताः सकला देवाः सावधानपुरस्सरं
स्थितास्तथा घण्टाध्वनौ विश्रान्ते सेनापतिरित्युद्घोषाणां चकार । भो भो देवाः ! भारते क्षेत्रे जिनेश्वरजननमहोत्सवे शक्रो
गमिष्यति ततो यूयं दयितासहिताः शीघ्रमागच्छत ! आगच्छत ! अथ विस्वतप्रमोदास्ते त्रिदशसमूहा जिनेश्वरजन्ममहोत्सव-
वाञ्छया स्वाप्रियाभिः सहाजगुः । ततः पालकनामा देवः शतक्रतुनिदेशात् पञ्चयोजनशत्युच्चं पालकाभिधानं लक्षयोजनवि-
स्तारं विमानं निर्ममे । स्तम्भैरङ्कुरितं, कूजत्क्षुद्रघण्टिकाभिः सकोकिलं मुक्ताफलावचूलैः सत्कुसुमं, वैजयन्तीभिः सपल्लवं, घटैः
फलान्वितं, रत्नकान्तिभिर्मजाकटभरं, देवाङ्गनाभिः क्रीडापर्वताढ्यं, जालसमूहैर्निकुञ्जभृत्, चञ्चलतोरणश्रेणिभिश्चञ्चलप्रेङ्खापङ्क्तिम-

ण्डितं, किञ्चिद्दम्भीरामनानामन्तैर्महाजलाशयं, काञ्चनध्वजशोभाभिर्धूतकुसुमधूलिसमूहं सौधमेन्द्रस्य तत् पालकाख्यं विमानं
क्रीडोद्यानमिव शुशुभे । तत्र विमाने शक्रस्य मनोवचनशरीरसम्पत्तीनां सहारोढुमिव तिस्रो रत्नसोपानपङ्क्तयः शुशुभिरे । त्रिसो-
पानपङ्क्त्यामारोहतो देवानित्थं साञ्जलिहस्तैः प्रभुरभिवन्दनीय इति त्रिभिस्तोत्रैस्तद्विमानमशिक्षयत् । तत्र पालकविमाने नाना-
विधकान्तिर्गोलाकारो मध्यपृथिवीप्रदेशो जिनेश्वरजननेन स्वर्गलक्ष्मीप्रकुटवाञ्जम्बूद्वीप इव रराज । अस्य मध्यप्रदेशे निजनृत्य-
विलोकने स्वमूर्त्यन्तरैः स्थिता देवाङ्गना इव पाञ्चालीधारियन्नाटकरङ्गमण्डपः शुशुभे । तत्र मण्डपे चतुर्योजनपिण्डाऽष्टयोजनदीर्घ-
विस्तारवती कान्त्याः क्रीडापर्वततुल्या रत्नपीठिका बभूव । चपललक्ष्मीनिश्चलीकारवन्धरज्जुसदृशैः किरणैस्तदुपर्येकं रत्नघटितं सिं-
हासनं बभौ । तत्सिंहासनोपर्यर्धमौक्तिकमालापङ्क्तिवृतमौक्तिकमालाधारी कुलिशाङ्कुशवान् दिव्यश्चन्द्रोदयो बभूव । मध्यासनादु-
त्तरशान्यवायव्यदिक्षु चतुरशीतिसहस्रसंक्रन्दनतुल्यदेवानामामनानि दिद्युतिरे । पूर्वस्यां दिशि प्रधानदेवीनामष्ट विष्टराणि शुशुभिरे,
आग्नेय्यां चाभ्यन्तरपार्षदत्रिदशानां द्वादशसहस्राण्यासनानि रेजिरे । अन्तः सभासदां देवानां दक्षिणदिग्भूषणरूपाणि चतुर्दशसह-
स्राणि पीठानि तत्राभूवन् । नैऋत्यां दिशि षोडशानां सहस्राणां बाह्यसभासदां नाकनिवासिनां देवानामासनश्रेणिरभवत् । पश्चिमायां
दिशि च सप्तानां सेनाध्यक्षत्रिदशानां सप्तसंख्यकानि सिंहासनानि शुशुभिरे । शतक्रतोरासनं समन्ततश्चतुरशीतिसहस्राणां शरीर-
क्षकाणां देवानां योग्यतापूर्वकमासनान्यासन् । एवमाभियोगिकैस्त्रिदशैर्विमानं विरचय्य तत्समये चास्यवस्तुधरोहणे विज्ञापया-
ञ्चके । स्फुरद्भिः पत्रस्यन्दनैर्मरालैः कमलमिव विविधविमानपङ्क्तिशोभिभिरितैर्नकिलोकनिवासिभिर्धृतं तद्विमानं विस्तार्यमाणमा-
द्भलिकनादः सपरिवारः शतक्रतुराथरूपसमृद्धिं विवृत्य समारोहत । अग्रनिहितादर्शग्रभृत्तिकाष्टमङ्गलो विपुलसिंहासननिपण्णः

पुरन्दरस्तद्विमानमदीदिपत् । सौधर्मदेवलोकानुत्तरेण तिर्यग्वर्त्मनोत्तरत् तद्विमानमसंख्यद्वीपसमुद्रलङ्घनान्नन्दीश्वरं द्वीपं प्राप । तत्र द्वीपे यथा साधुलोको मानं संक्षिपति तथा शक्र आगेय्यां दिशि रतिकरं पर्वतं प्राप्य तद्विमानं संचिक्षेप । ततो विमानमैशान्यां दिशि त्यक्त्वा स पुरन्दरः स्रतिकागृहं त्रिः प्रदक्षिणीकृत्य जननीयुतं जिनेश्वरं वव्रन्दे । हे मातः ! तव नन्दनस्य जननोत्सवं विद्यातुं वयमिहागता इति शतक्रतुः शङ्काशङ्कुदूरीकरणाय देव्यै जयायै न्यवेदयत् । ततोऽसाविन्द्रो देव्या निद्रां दत्वाऽत्र प्रभोः प्रतिमां त्यक्त्वा हृदयेऽमार्तो सुदं धत्तुमिव रूपपञ्चमकरोत् । असौ देवराज एकया मूर्त्या गोशीर्षचन्दनरससुगन्धिमनोहरे पाणियुगले तीर्थङ्करं ग्रभुं दधार । पुनरसौ शक्र एकया मूर्त्या छत्रं, द्वाभ्यां चामरे, एकया चाग्रे क्षिप्रप्रतीष्टं वज्रमधारयत् । अथ देवराजो विविधरूपधारिभिर्विविधकुतूहलरमणीयैर्देवैः सहितः सुमेरुपर्वतं जगाम । तत्पर्वतशिखरं दक्षिणेन पाण्डुकाभिधे त्रिपिने निर्मलकान्तौ अतिपाण्डुकंचलायां शिलायामपूर्वप्रमोदोऽयं पूर्वादिङ्नायको दिवस्पतिः पूर्वाभिमुखो भूवोत्सङ्गसमारोपितप्रभुः स्नानसिंहासनं सिपेवे । अत्रान्तरे महाघोषाख्यघण्टानादसाग्रधानानां विमानिनामष्टाविंशतिप्रमाणैर्लक्षैर्देवैः समन्वितः शूलधारी वृषभवाहन ईशाननायकः पुरुषकदेवेन रचिते पुरुषकाभिधे विमाने तस्थौ । तत ईशानदेवलोकान् दक्षिणात् तिर्यङ्गार्गानुत्तीर्य नन्दीश्वरद्वीपमागत्यैशान्यां दिशि रतिकराख्ये पर्वते क्रमशो विमानं संक्षिप्य सौधर्मनायक इवेशाननायको भक्त्या सुवर्णगिरिशिखरे जिनेश्वरस्य समीपमाजगाम । द्वादशभिलक्षैर्वैमानिकैर्देवैः सहितः सनत्कुमाराख्य इन्द्रः सुमनोऽभिधानविभानस्थः प्रभोः समीपमाययौ । महासमृद्धिभिरष्टविमानपतिलक्षैरन्वितो माहेन्द्रनामा शक्रः श्रीवत्सनामविमानेन प्रभोरन्तिकं प्राप । चतुर्लक्षैर्वैमानिकैर्देवैर्वृतो ब्रह्मपतिनामेन्द्रो नन्द्याचर्त्ताख्यविमानस्थो जिनेश्वरसमीपमा-

जगाम । तथा पञ्चाशत्तैमानिकदेवसहस्रैः सहितो लान्तकशक्रः कामगवाभिधविमानमधिरूढ आजगाम । चत्वारिंशत्सहस्रवै-
मानिकदेवसमन्वितः शुक्रलोकेन्द्रः प्रीतिगमनामविमानेन जिनसमीपमाययौ । तथा पद्मसहस्रवैमानिकदेवैः परिवारितो मनोर-
माभिधानविमानेन सहस्रारदेवलोकाशक्रोऽत्राजगाम । चतुःशतैर्विमानपतिभिः सुरैः सहितो विमलनामविमानस्य आनतप्राण-
तनाकलोकेन्द्र आययौ । शतत्रयवैमानिकसुरैः परिवारित आरणाच्युतदेवलोकाशतक्रतुः सर्वतोभद्रनामविमानेनेह सुमेरुगिरावा-
जगाम । अथ रत्नप्रभाभिधायां पृथिव्यां ब्राह्मण्यमध्यवासिनां भवनव्यन्तरशक्राणामासनानि व्यकम्पन्त । चमरचञ्चाख्यायां
नगर्यां सुधर्मभिधसमामध्ये समासीनोऽसुरशतक्रतुः स चमरोऽवधिज्ञानाज्जिनेश्वरस्योत्पत्तिं विदित्वा लोकज्ञस्यै पदातिसैन्य-
नायकेन दुर्माख्येन मोघस्वरानाश्रीं घण्टामवादयत् । तिसृभिः सभाभिश्चतुर्भिलोकपालैः, पञ्चभिः पट्टदेवीभिः, सप्तभिश्च महासैनिकैः
परिवारितः, सप्तभिः सेनापतिभिरन्यैश्चापि विपुलैरसुरैश्चतुःषष्टिसहस्रैः सामानिकमहासुरैः, प्रतिदिशं शरीरक्षकाणामसुराणां चतुः-
षष्टिसहस्रैस्त्रयस्त्रिंशत्प्रमाणैस्त्रायस्त्रिंशैरसुरैः परमसमृद्धिमान् पञ्चयोजनशत्युच्चं, मनोहरध्वजविभूषितं, पञ्चाशत्सहस्रयोजनविस्तारमभि-
योगाभिधेन देवेन क्षिप्रं निर्मितं विमानमारुह्य चमरेन्द्रो भक्त्या प्रभोजनमहोत्सवं विधातुमभिचचाल । वर्त्मनि विमानं संकोच्य
संकोच्यासुरेन्द्रः सौधमेन्द्र इव प्रभुसुशोभितं मेरुपर्वतमाययौ । अथ बलिचञ्चानगरीनायको बलिर्नामसुरेन्द्रो महौघस्व-
राख्याया घण्टाया वादनं कारयित्वा महाद्रुमाभिधसेनापतिसमाहूतैः षष्टिसहस्रैः सामानिकदेवैस्तेभ्यश्च चतुर्गुणैः शरीरक्षकैस्त्राय-
स्त्रिंशादिकैरन्यैरसुरैश्च समन्ततः परिवारितो महोत्सवाच्छ्रेष्ठविमानेन मेरुगिरिशिखरे समागतः । ततो नागदेवो धरणनामा वासवो
मेघस्वराख्यघण्टावादनाद् भद्रसेनाख्येन सेनापतिना तीर्थङ्करस्य जन्म बोधितैः पट्टभिः सहस्रैः सामानिकनागैस्तथा महाभ-

क्तिमद्भिश्चतुर्विंशत्यङ्गरक्षकसहस्रैः परमसमृद्धिशाली पद्भिः श्रेष्ठदेवीभिरन्यैश्च फणिसमूहैः परिवारितः सार्धद्विशतयोजनग्रीवो ध्वज-
समूहं पञ्चविंशतिसहस्रयोजनविस्तृतं विमानवरमारुह्य मेरुशिखरे समागतः । दक्षनाम्ना सेनापतिना मेघस्वराख्यघण्टाभिताडना-
दाहूतैः सामानिकादिभिः फणिसमूहैः परिवारितो भूतानन्दनामा नागनायको भक्तियुतो दिव्ययाननिपण्णस्तीर्थङ्करयुतं मेरुपर्व-
तमाययौ । हरिहरिसहनामानौ विद्युत्कुमारशकौ सुपर्णानां वासवौ वेणुदारि-वेणुदेवनामानौ च समाजग्मतुः । अथाग्नि-
माणव-अग्निशिखनामानावग्निकुमारपुरन्दरौ वेलम्ब-प्रभञ्जननामानौ च वायुकुमाराणां वासवौ समाययतुः । महा-
घोप-सुघोषनामानौ स्तनितकुमाराणां वासवौ जलान्तक-जलप्रभनामानौ चोदधिकुमाराणां पुरन्दरौ समागतौ । तथा
पूर्ण-अवशिष्टनामानौ द्वीपकुमाराणामिन्द्रौ तथाऽमित-अमितवाहननामानौ दिक्कुमाराणां पुरन्दरौ समागतौ । महा-
काल-कालनामानौ व्यन्तराणां पुरन्दरौ सुरूप-प्रतिरूपनामानौ च भूतानां पती शक्रावाजग्मतुः । माणिभद्र-पूर्णभद्र-
नामानौ यक्षनायकौ शकौ भीम-महाभीमनामानौ च श्रेष्ठौ राक्षसवासवौ समाययतुः । किंपुरुष-किन्नरनामानौ किन्नरा-
णामाखण्डलौ महापुरुष-सत्पुरुषनामानौ च किंपुरुषाणामिन्द्रौ समागतौ । अतिकाय-महाकायनामानौ महोरगाणामिन्द्रौ
गीतयज्ञो-गीतरतिनामानौ च गन्धर्वाणां वासवावाययतुः । अथाप्रज्जप्तिपञ्चप्रज्ञायादीनां व्यन्तराष्टनिकयानां षोडश
पुरन्दराः समाजग्मतुः । तत्र सन्निहित-समानकनामानावग्निसिवासवौ धाता-विधाता चेति द्वौ पञ्चप्रज्ञातिरक्षकौ शक्रावा-
गतौ । ऋषि-ऋषिपालकनामानावृषिवादितिकवासवौ तथा चेश्वर-महेश्वरनामानौ भूतवादितिकशकौ समागतौ । सुयत्सक-
विशालनामानौ क्रन्दिनानां वासवौ हास-हासरतिनामानौ च महाक्रन्दितिकाखण्डलौ समाजग्मतुः । श्वेत-महाश्वेताभिर्यौ

कूष्माण्डानां वासवौ पावक-पावकगतिनामानौ च पावकानां वासवौ समाययतुः । तथा ज्योतिषां सूर्य-चन्द्रनामानौ पुर-
न्दरौ संख्यातीतावजगमतुरिति शक्राणां चतुःषष्टिस्तत्समये मेरुगिरिशिखरे समाययौ ।

अथाच्युतवासवेनादिष्टा देवसेवका ईशानदिशि वैक्रियेण समुद्घातेनोपक्रम्य श्रेष्ठपुद्गलानाकृष्य योजनोरुवदनान् सौवर्णान्
राजतान् रात्निकानपि हेमरजतमणिस्वर्णमणिरजतमयानपि हेमरजतमणीन् मृन्मयानपि रचितान् प्रत्येकमष्टोत्तरसहस्रसंख्यकान् घटा-
न्निर्ममिरे । एवं ते सुस्थापितान् पात्रीकुसुमभाजनस्थालभृङ्गारादर्शान् रत्नकरण्डांश्च व्यकुर्वत । तत्समये देवाः क्षीरसागरपुष्करसमुद्रा-
भ्यामपि पद्मसरोवराद् भरतैरवतक्षेत्रमुख्यात् तीर्थसमूहादपि वरकमलं मृन्मनोहरं जलं क्षुद्रहिमालयतः कुसुमसिद्धार्थतुवरोषधीरानिन्यिरे ।
ते देवाः सौमनसाद् भद्रशालाब्रन्दनविपिनात् पाण्डुकवनात् सुगन्धिवस्तूनीहानीय तत्र जले निचिक्षिपुः । मल्लिकापाटलाजातिशुथि-
काचम्पकसमुत्पन्नैर्मन्दारपारिजातोद्भवैः कुसुमैरपि हेमकमलैरुत्क्षिप्त्वागुरुधनसारोऽच्युतपुरन्दरः प्रभोरग्रे स्तुतिं विस्तारयन् देवैः सह
पुष्पाञ्जलिं तत्याज । विणादिततवादित्रेषु, कांसीरादिधनवादित्रेषु, वंशीप्रभृतिशुषिरवादित्रेषु, सर्वतो विस्वतेष्वाभियोगिकैर्वाधमानेषु,
किन्नैर्मनोहरशब्देन गीतेषु गीयमानेषु, देवीलोकैर्यथातालं नृत्येषु विस्तार्यमाणेषु, देवमङ्गलपाठकैर्जिनेश्वरे पठ्यमाने देवासुरैः
स्वच्छेषु चामरेषूज्यमानेषु, तथा हे द्वादशतीर्थङ्कर ! हे श्रीमन् ! हे निर्जितसंसार ! जय ! इत्यादिस्तवनवचनेषु चरणानां सुखा-
न्निस्तुतेषु धूपितपूजितकलशनिहितैरखिलौषधिसमन्वितैः केसरधनसारश्रीखण्डागुरुमनोज्ञैर्महानन्दैरच्युतवासवपुरस्सरैस्त्रिषष्ट्या
पुरन्दरैः कल्याणलक्ष्मीनां पात्रं त्वानं विदधे । ततस्ते वासवा गन्धकाषाढ्यवस्त्रेण मार्जितं घनसारागुरुधूपितं ग्रंथं पात्रिकानिहि-
तैर्गौशीर्षचन्दनैर्विलेपयामासुः । साम्प्रतं स्वामिनः शरीरस्पर्शो भविष्यतीति विकसितैः षट्पदगीतिपरैः कुसुमैः सुराः प्रभुमपूजयन् ।

ततः कृत्यसावीशानः सौधर्मवासव इव पञ्च मूर्त्तिर्विधायकया मूर्त्या प्रभुं क्रोडेधारयत् । द्वाभ्यां पाण्डुरौ चामरावेकयोज्ज्वलं
छत्रमेकया च मूर्त्याकाशकूलङ्कपं दूरोच्छारितं शूलमधारयत् । अथासावीशानः शरीरिणो धर्मान्निबोन्मीलत्स्वर्यकान्तिमणिमया-
श्रुतःसंख्यकान् वृषांश्रुतसुषु दिक्षु व्यकरोत् । ततोऽभिवृषशृङ्गाग्रभागोच्छलन्मनोहरदुग्धधाराभिः सौधर्मपुरन्दरो भुवनत्रयनायकस्य
प्रभोः स्नात्रमकारयत् । भक्तिपात्रेण सौधर्मवासवेन दिव्यैः पट्टवस्त्रश्रीखण्डपुष्पदाममाणिक्यालङ्कारैः प्रभुः सुशोभितः । अथ शक्रो
जिनेश्वरस्याग्रे मणिमये कर्मण्डकविनाशाय रूप्यतण्डुलैरष्टमङ्गलीमातेने । अथोद्धर्षीभूतः स इन्द्रः किञ्चिदपसृत्य स्वामिनोऽग्रे
ज्वलद्दीपध्वस्तान्धकार आरात्रिकमकार्षीत् । स इन्द्रो विस्तारलुठन्नक्षत्रमिव देवसमूहैः क्षिप्तकुसुमं तल्लिनेश्वरस्याग्रे त्रिवारसुद-
तारयत् । ततः स शान्तक्रतुः पृथिवीतलमिलन्मस्तको भुवनपतिं प्रभुं प्रणम्य प्रसन्न इति तुष्टुवे । हे त्रिभुवनार्थर्यरूप ! जय ! हे
त्रिभुवनभय ! जय ! हे जगन्नयप्रमोद ! जय ! हे त्रिजगदुदय ! जय ! । अद्य मया शीघ्रं भाग्यवत्सु प्रथमरेखा प्राप्ता, यद्भुवनत्रय-
सारभूतस्त्वं द्वादशो जिनेश्वरोऽवलोकितः । मम हृदयं, तदुद्भवं वचनं च स्वल्पं, तेन हे प्रभो भुवनविलिङ्घिन-
स्त्वद्गुणाः कथं स्तुत्याः स्युः ? । हे स्वामिन् ! पुण्यसीमया दृश्यसीमानं त्वां प्राप्य प्रसन्नानि लोचनानि रूपान्तरविलोकनान्य-
वर्त्तन्त । हे जगत्पते ! अवसर्पिणीसमयसर्परूपकर्मगरलव्याकुलं भुवनममृतद्रवैः कदोच्छासयसि ? । इति स्तुत्वेशानात् प्रभुं गृहीत्वा
देवैः परिवारितः सौधर्मवासवः पञ्च रूपाणि गृहीत्वा स्रुतिकागृहं ययौ । ततः स इन्द्रः प्रभोः प्रतिषिम्बं संहृत्य
जनन्याः समीपे जिनेश्वरं संस्थाप्योच्छीर्षके ('ओसिङ्कु' इति भाषायाम्) दिव्ये वस्त्रे कुण्डले च तत्याज । ततः स शक्रः कनकबलयैः
शोभितं लम्बिविविधमणिं जिनेश्वरस्य नयनानन्दं कन्दुकमुल्लोचे स्थापयामास । जिनेश्वरा मातुर्दुग्धं न पिबन्तीति विचार्य

नीतिज्ञो वासवः प्रभोः पाण्यङ्गुष्ठे विविधरसपीयूषं स्थापयामास । अथ पृथक्पृथग् द्वात्रिंशत् राजतकनकरत्नकोटीस्तथा द्वात्रिंशत् नन्दासनभद्रासनान्यन्यच्य सुखप्रदं मनोज्ञं वस्त्रादि वस्तु वासवादेशात् कुबेरो जिनेश्वरस्य गृहे समुत्पादयामास । प्रभोः प्रमुजनन्या वा योऽशुभं चिन्तयिष्यति तस्य मस्तकमर्जकमञ्जरीवद्भस्त्र इति वचनं पुरन्दरस्यादेशादाभियोगिकदेवा श्रुतुर्वपि सुरनिकयेषू-
च्चैरुद्घोषाणां चक्रुः । अथ शक्रः स्वयं जगत्पतेरग्रे धात्रीकार्यकरणाय पञ्च कुशला अप्सरसः समादिदेश । तत्समये तु बहवो देवा हर्षेणाष्टाह्वीं विधातुं सुमेरुगिरिशिखराग्रभागादेव नन्दीश्वरं द्वीपं जग्मुः । ततः सौधर्मैन्द्रस्तसमये प्रभुगृहान्नन्दीश्वरे द्वीपे देव-
रमणाभिधं क्षुद्रमेरुपर्वतसदृशं पूर्वभागेऽञ्जनाचलं जगाम । अत्र सौधर्मपतिर्मनोहरे चतुर्द्वारे चैत्यवृक्षशक्रध्वजाङ्किते शास्वत-
तीर्थङ्कराणां जिनमन्दिरेऽष्टाह्वीमारेभे । अथ तत्समये तत्र पर्वते चतुर्दिक्षु महादीर्घिकास्थितेषु स्फटिकमयेषु चतुर्षु दधिमुखपर्व-
तेषु शास्वतजिनविम्बानां जिनमन्दिरेषु चत्वारो शक्रदिग्रक्षका महिमाद्भुतमष्टाह्विकोत्सवं चक्रिरे । तत्र नन्दीश्वरद्वीप ईशान-
वासव उत्तरे रमणीयामिधेऽञ्जनाचले गत्वा नित्यानां तीर्थङ्कराणामग्रेऽष्टाह्विकामहं व्यधात् । ईशानेन्द्रस्य दिक्पाला अपि
पूर्ववद्वापीस्थितेषु दधिसुखपर्वतेषु शास्वतानां तीर्थकराणामुत्सवं चक्रिरे । तत्र तु दक्षिणदिक्स्थिते नित्योद्योताभिधेऽञ्जनाचले
चमरवासवः शास्वतानां जिनेश्वराणामुत्सवं चकार । तद्वापीगर्भस्थितेषु तद्वदधिसुखपर्वतेषु तदिक्पाला हर्षेण नित्यानां जिना-
नामग्रेऽष्टाह्वीं व्यधुः । बलिरिन्द्रस्तु पश्चिमदिक्स्थे स्वयंप्रभाभिधानेऽञ्जनाचले नित्यानां जिनेश्वरप्रतिमानामुत्सवं चकार । तद्वा-
पीमध्यस्थितेषु दधिसुखपर्वतेषु तदिक्पालाः शास्वातानां जिनेश्वरप्रतिमानां महोत्सवं व्यधुः । इति नन्दीश्वरे द्वीपेऽष्टाह्वीं
विधाय ते पुरन्दरा यथागतमार्गमार्गगाः स्वं स्वं स्थानं जग्मुः ।

अथ प्रभुद्धाया देव्यास्तु नन्दनविलोकेन यो हर्षोऽभूत् स संकीर्णं हृदय आस्तां परन्तु भुवनत्रयेऽपि न ममौ । तत्समये प्रमो-
दसाक्षीभूता दासदासीशरीररक्षका बद्धस्पर्धा वर्धापनिकार्थं (‘वधामणी’ इति भाषायाम्) शीघ्रतरं दधाविरे । हे देव ! तनयरत्न-
स्य जन्मना वर्धयेसे वर्धयेस इत्युक्तिः कापि दासी धराधवस्योत्तरीये हस्तमक्षिपत् । इयं दासी मम श्रवणयोः काञ्चनमालिकां निहित-
वतीतीव राजा तस्या गृहं काञ्चनैः पर्यपूर्णयत् । तनयजननोक्तिसारस्य परिजनस्य सादरं दानं ददानो महीशः क्षतिकागृहं प्रति
जगाम । निःसारनक्षत्रं नक्षत्रेशमिव कान्तिनिस्तेजोभूतरत्नदीपं नन्दनानं महीजानिरद्राक्षीत् । ततः कोमलैः प्रीतीमनोजैर्वचनैः प्रियां
संभाष्य राजा नन्दनजननोत्सवाद्भुतं नगरमकारयत् । केशरधूलिसमूहमनोहरजलपूरच्छटा बालकेऽपि स्वामिनि पृथिव्या अनुरागा
इव शुशुभिरे । स्वाम्यनुभावेनोत्तैः पुण्यबीजसमूहेरिव प्रतिगृहं काश्मीरजर्दमे स्वस्तिकमौक्तिकैः शुशुभे । विभुहिमांशोरुदय उद्भ्रा-
न्तहर्षसागरबुद्बुदैरिव नगरे समन्ततः कुसुमसमूहेर्दिद्युते । प्रभुसेवावसरप्राप्तये सकलद्वीपचण्डांशुभिरिव सुवर्णकलशैर्नागरिकाणामा-
जिने स्थितम् । प्रभुजननोत्सवे विपणिलक्ष्म्यो वन्दनमालाभिश्चञ्चलभ्रुवो वैजयन्तीकरक्रीडाभिर्ननृतुः । अतिवैशधाद् दूरतोऽपि
प्रभुमन्तर्विधातुमिवोच्चैस्तोरणचूडासु मणिमयादशैरशोभि । मनोहररत्नविभूषणकान्तिसमूहतोयप्रवाहाः, चपलहस्ततरङ्गवत्यः,
चञ्चत्पयोधरचक्रवाकाः, मनोज्ञसिञ्जानमञ्जीराजहंसमनोहरनादाः, विक्रस्वरवदननूतनकमलोल्लासितगीतालनादाः, प्रसृतिसदृशीभि-
र्दृष्टिभिर्नगरवासिलोकैः पीयमानाः, प्रभुजननानन्दलक्ष्मीविलासरसकारणीभूताः प्रमदा वाप्य इव पदे पदे संभूय मण्डलीभूय च
रासकोल्लासक्रीडाभिः शुशुभिरे । साम्प्रतं मम शुद्धिर्भविष्यतीति हर्षित इव धर्मः सपर्यानाटकव्याजात् सकलेषु जिनमन्दिरेषु
ननाद । पूर्णभाजनच्छलात्स्वहृदयेऽमान्तमानन्दं करे धारयन्निव ललनालोको महीजानेर्गृहे प्रविवेश । तत्समये प्रभोमर्तुः प्रम-

दाजातिस्तथोत्कर्षमनीयत, यथा तृणं दूर्वमपि वसुधापतिरपि शिरसा दधार । सोममातृकां कथयन्तः पाठकोलाहलोत्सुका बालक-
सहिता बालकाध्यापका महीशेन पूजयामासिरे । संसारबन्धनाद् विमोक्षणं विधास्यतः प्रभोः काराविमोचनान्महीपः पुण्याहमञ्जलं
चकार । पुत्रदर्शनकीडया चिना मम क्रीडान्तरं क्व भविष्यति ? इतीव भूजानिः क्रीडापक्षिणो बन्धनात् तत्याज । असौ तेज-
स्वी ? अथवासौ ? इति स्वयमन्तरं पश्यन्निव तृतीये दिवसे प्रातःसमये राजा प्रभोः स्वर्यमदर्शयत् । अथ राजा तस्यां रात्रौ
प्रभोः काञ्चिनमदर्शयत्, स चन्द्रः पीयूषवृष्ट्या प्रभुहृष्टयैव सुधाकरो बभूव । जिनेश्चररूपनिरीक्षणाद् यथेष्टं निर्निमेषनय-
नाः प्रमदाः सुखेनैव पट्टीरात्रिजागरणं चक्रुः । प्रभुजनमनैव निर्मलैरपि राजवंशलोकेकादशे दिवसे स्नातं, यतो वृद्धानामाचारो
दुस्त्यजः । नानाभोजनताम्बूलपट्टवस्त्रभूषणशोभितैः स्वजनसमूहैर्दूरतः समन्ततो राजगृहे पूरिते “अयं वसूनां पूज्य एव” इति
विचार्य त्रिशुवननायकस्य “श्रीवासपूज्य” इति नाम महीधवो द्वादशे दिवसे दत्तवान् । इति नूतननूतनैरुत्सवैर्दिने दिने चैधमानः
प्रभुरशुष्णामृतपुष्टः पितृनयनयोरानन्दं ददौ । उत्तानशायिनः प्रभोश्चञ्चलाः करौ चरणौ, चतुर्णां सद्गर्भकल्पद्रुमाणां पल्लवा इव
रेजुः । प्रभोरानने दुग्धच्छविर्मुग्धो हास्योदयो लोकानां बोधायोत्सुक उरस्तो निर्गच्छन् धर्म इव राज । यत्र तत्रापि चिरनिश्च-
लनयनः प्रभुः किमपि ध्यानमभ्यस्यचिवाभासतेति मन्ये । प्रभोः प्रह्लातलोपोपरिनिहितमौक्तिककन्दुकोऽग्रे पिण्डरूपेणास्थितं ज्ञानं
प्रस्तावमपश्यदिव । वालिकाभिः करतालाभिर्दूरत आहूतः स प्रभुरुच्चैः पदवीगमाम्यासकारीबोह्यसति स्म । निजाशुष्णपीयूषसिक्तस्य
विभोर्दन्तकुड्मलास्त्रिशुवनहर्षकन्दस्याङ्कुरा इव प्रादुरभवन् । मयैव संसारो जित एवेति हर्षेणोल्लसन्निव प्रभुः प्रायोऽन्निभ्रायं किलकिल
शब्दं व्यधात् । चञ्चद्वस्तक्रमः प्रभुः पृथिव्यां वक्षसा विलसन्नपरसंसारसागरं तरन्निव शुशुभे । संसारकूपाशुवनं स्वपराक्रमेणोद्धतुं

समर्थोऽपि प्रभुर्जननीकराङ्गुलीलयः कुतूहलेन चरणानधात् । मोहनिद्रायां प्रसुप्तं लोकं जागरयन्निव प्रभुश्चरणन्यासे निविडं घर्घरशब्दं चकार । स्वजनैराहूयमानो जिनेश्वरोऽन्यतो गच्छंस्तेषां सांसारिकभोगविनाशाय ममलं खण्डयन्निव वभौ । गुणैरसमानां वयसा प्रभोः समानीभूय चतुर्विधाः सुरा वासवादेशतः क्रीडां व्यधुः । प्रभोर्मस्तके स्फुरन्ती विमुक्ता चूडा संसारमन्थनं प्रति तत्परस्य प्रतिज्ञैव रराज । स प्रभुर्येन येन यत्समये कौतुकात् क्रीडितुमैच्छत् तत्समये तत् रूपं धारयित्वा देवैरग्रतः स्फुरितम् । सद्गुणसागरः स प्रभुः पूर्वमसंख्येषु भवेषु विलोकिताम्यस्ताकर्णिताः कला अवधिज्ञानत एव ससार । इति मोक्षप्रदः प्रभुर्भुवनहर्षदायिनो यौवनस्य भाग्येनेव बाल्यं वयोऽतिक्रान्तः ।

अथ यौवने धनुःसप्ततिप्रमाणशरीरधारी स प्रभुः कर्माणि जेतुं वज्रक्रवभनाराचनामानं संहननं दधार । प्रभोश्चरणतलयुगलं रक्तत्वान्निश्चितं तस्मिञ्छन्मनि रागसमुद्रः स्वचरणतलाधोभागे निहित इति विद्वद्भिर्विदितः । जिनेश्वरस्य दश चरणनखचन्द्रा यतिधर्मलक्ष्मीनां रत्नरचिता दर्पणा इव शुशुभिरे । पापकर्दमसमूहान्निर्गच्छतां दशदिग्वासिनामालम्बनयष्टय इव प्रभोश्चरणाङ्गुल्यो विरेजिरे । संसारमहासागरतीरविहितस्थितेः प्रभोरुन्नतौ चरणौ निलीनकच्छपाविव शुशुभाते । शुवनपतिसुकुटघनघर्षभयादिव पभोश्चरणयोर्गुल्फा अत्यन्तं गूढत्वमलभन्त । स्वामिनो जङ्घाद्वयव्याजाद् द्वेषरागजितोः शमनिर्ममभावयोर्विजयस्तम्भौ सज्जौ जाताविव रेजतुः । मम नैष्ठुर्येण प्रभोः कोमलकरयुगलं मापीडीतीव जिनेश्वरस्य जानुनी गूढतां प्राप्ते । प्रभोरनुक्रमोन्नते द्वे ऊरू अधर्मविजयसज्जयोर्विरेतेरीय्यासमितेश्च तूणवच्छुशुभाते । प्रभोः कटीतटी पृथुर्मध्यदेशश्च कुशो बभूव, तादृशाः परमाणवः समस्तशरीरे क्वतु पूर्यन्ते ? लावण्यजलाशयस्य प्रभोर्नयनभ्रमरमिलितं रोमश्रेणिनालं नाभिकमलं कदाचिदपि लक्ष्म्या न त्यक्तमभूत् । भविष्यते

केवलज्ञानचक्रवर्तिने श्रीवत्सच्छलात् प्रमोहदयाजिने सिंहासनं सज्जितम् । मनोहरैः नखैर्नक्षत्रिता तांभ्रा प्रभोः करयुगली सन्ध्या जगति पुण्यशशिना उदयं सूचयामासेव । प्रमोहोद्दण्डौ भुवनसमृद्धिगृहेऽसच्छलेन सुवर्णकलशयुक्तौ, तोरणस्तम्भावित्र शुशुभाते । कमलानामुच्छासकर्त्ता संसारसमुद्रस्य शोषकः कोऽप्यपूर्वो हिमकिरणः प्रभोराननमशोभयत् । प्रभोराननगृहे रसनाप्रेङ्गाग्रवेलिनी भारती ओष्ठरत्नगवाक्ष्यान्तर्मर्गेण कैर्नलक्षिता ? अतिगम्भीरनादः प्रभुज्ञानपीयूषमेधो दशनकान्तिपीयूषधारासारैः कस्य तापं न दूरीचकार ? भुवनपतेर्नासिकाऽन्तःश्वाससुगन्धिवाञ्छया दूरोन्मत्ताऽपि पुरतोवदनसम्मुखी नन्ताऽभवत् । धैर्यवन्तौ लोचनवीरौ भुवनमोहं जेतुं प्रभोः कपोलव्याजात् सौवर्णौ पुरःस्फुरौ संस्थाप्य खलु तस्थुः । सज्जनानां स्वर्गमोक्षद्वारस्थाः कर्मकपाटिकाः समुद्घाटयितुं प्रभुः कुञ्चिकासदृश्यौ भ्रुवौ दधार । त्रिभुवनकल्पद्रुमस्य जिनेश्वरस्य श्रवणपाशौ ध्यानज्ञानलक्ष्म्योश्चञ्चले ग्रेह्ये इव शुशुभाते । प्रमोर्ललाटस्य को भां किं स्तौमि ? यस्मिन् विलोकिते तिरस्कृतार्थचन्द्रा सकला सिद्धिशैलिव विलोकिता । शरीरकान्ति-सौदामिनीमनोहरा प्रभोः केशश्रेणिः सज्जनानां दुष्कर्मतापविनाशाय मेघसदृशी रराज । विपुलपुण्यसुगन्धजलवापीघनक्रीडाभिः प्रभुः ससुगन्धिः स्वेदमलत्यक्तं देहं दधार । निश्चितं प्रभुर्यदुष्कर्मपिथ्यं नासेवत तस्मात् तिरस्कृतसकलभोगै रोगैर्न दूषितोऽभूत् । पूर्वतपःशणैः प्रभोरात्मा तथा विशदोऽभवद्यथा तत्कान्त्येव रुधिरे मांसेऽपि स्वच्छताऽभूत् । आवयोः कार्यं तु शरीरदुर्गन्धकरणं तत् तत्र न भवेदिति लज्जेव प्रभोराहारनीहारौ जगतामदृश्यौ बभूवतुः । इदं कमलमस्तीति प्रभोरानने समागत्य चञ्चरीकाः श्वाससुगन्धिभिस्तृप्तिमलभन्त । अहो ! भ्रान्त्याऽपि कृता जिनसेवा निष्फला न भवति, इत्युत्पन्नाश्चर्यरूपातिशयैवभवः प्रभुः प्रमदानां विलाससरसस्य जीवितरूपो बभूव ।

अथ कदाचित्-लक्ष्मीक्रीडासरोजोद्गच्छद्भूलिधूसितामिवाचितकनकोत्तानपट्टप्रकटकान्ति, दृष्टिहरिणहर्षकारिदूर्वाविपिनस्तम्ब-
समूहामिव घटितनीलरत्नश्रेणिमालितविस्मयकुम्भिकां, सततोद्यद्राजतेजःसूर्यसन्ध्यारागश्रितामिव पद्मरागमयस्तम्भकान्तिसमूह-
परिप्लुतां, सौन्दर्याद्भुतस्तब्धविद्याधरीसमूहामिव स्तम्भावष्टम्भाश्चालीविपुलीकृतसम्पदं, सुधर्माख्यसभाविजयोद्दण्डकीर्तिसमूह-
पूरितामिव प्रकटस्फटिकसमूहरचितभारपट्टवर्णाद्भुतां, सूर्यत्रस्तनक्षत्रसहितनिशाश्रेणिश्रितामिव मुक्तावचूलआजिण्णुश्यामोल्लोचसमूहां,
स्वर्गलक्ष्मीकर्मणोत्क्षिप्तजपाकुसुमसमुदायामिवासदृशमूल्यमाणिक्यघटश्रेणिशोभिनीं, द्वारस्फुरद्वारपालहुङ्कारस्खलितप्रजामाकृष्टखड्ग-
लतारङ्गच्छरीररक्षकविहितवेष्टनां, प्रचण्डमण्डलनायकसमूहाखण्डभूषणां, निर्दोषमहाविधसुधीवर्गविशिष्टप्रभां, विशालमनोज्ञशृङ्गार-
गणिकावृन्दभूषितां, औचित्याचरणप्रशंसनीयसुजात्यसचिवशतसमन्वितां, व्यवहारकलाकुशलव्यवहारिसमूहयुक्तां, पूर्यमाणमनोर-
मवादित्रयिकविकसरां, वसुपूज्येन सुशोभितां सभां पूजानिपुणैर्देवैः सेव्यमानचरणः प्रभुर्निजेच्छया प्रविवेश । वादिमराल-
सदृशैः सकङ्कणक्षणत्कारगणिकापाण्डुच्छिन्नैश्चामरैः सेव्यवदनकमलस्य जनकस्य गुणसमूहानां चक्रिण विजयमुत्पादयञ्जगत्प्रण-
म्यचरणः प्रभुः पादपीठे समुपाविशत् । राजनि सत्यपि सभासदां दृष्टिः प्रभौ लीना जाता, दृक्षे स्थितेऽपि भ्रमरी कुसुम एव
निलीयते । प्रभुणा स्वच्छश्यामलया दृशा विलोकिताः सभासदः स्वं जाह्नवीयमुनासङ्गमजले स्नातं मेनिरे । गुरुभिर्ग्रन्थसमूहैस्तक-
रग्यहताः सज्जनानां भ्रान्तीः प्रभुवर्चितालापैकक्रीडया तत्समये दूरीचकार । विदिततत्त्वोऽपि प्रभुस्तत्समये कविशिरोमणीनां नूतन-
वचनरूपैर्विव साश्चर्य इवाभवत् । कलानामालापैः सभासदां मोहं दूरीकुर्वन् प्रभुः कापि जनकस्यानुचितामपि चाणीं तथेत्यमन्यत ।
तत्समये रसविदः सभासदो वेणुवीणाप्रभृतिवाद्यं निवार्य कथयतः प्रभोः श्रवणामृतस्यन्दिवचनं शुश्रुवुः । तत्समये प्रभोर्लवण्य-

सुधापायिभिः सम्यमनुष्यैर्निर्निमेपतया सभा स्वर्गसदृशी कृता । तत्समयेऽत्रेदृशं तनयं विलोक्य वसुधावासवस्तद्विवाहमहोत्सा-
हचिन्तापीडितमानसोऽभवत् । तत्समये प्रतीहारश्रेष्ठः स्वकक्षाभ्यन्तरे वेत्रं क्षिप्त्वा राजानमभिवाद्य जातुतलनिहितकरो व्यजिज्ञपत् ।
हे महीनाथ ! सम्प्रति श्रीचालनगरनारायकस्य लीलाविलासाभिधस्य राज्ञः सुवेगनामा दूतः समागतस्त्वां द्रष्टुमिच्छतीति
श्रुत्वा देवः प्रमाणमिति । अथ महीशस्य ब्रूपल्लवोच्छाससंज्ञया स प्रतीहारोऽंशुं दूतं सभान्तरेऽमृचुत् । सभां प्रविशत एव
सभारत्नकान्तिं पिवदस्य नयनं कौमरैः शरीरकान्तिफलत्कारैर्दूतोऽहारि । किमिदमत्र कान्तिसमूहः ? इत्यन्तःकरणोत्पन्ना-
श्चर्यः स दूतश्चिरं विलोक्य पुरुषरूपनिश्चयाद्विचारयति स्म । किमयं शेषनागः ? न न, स तु फणारत्नेष्वेव तेजस्वी, सकलशरीर-
कान्तिः किमयं सूर्यः ? न न, स नयनानां प्रियः कः ? किमयं नयनानन्दश्चन्द्रः ? न न, तस्य दिवसे प्रभा क्व ? किमयं
सततप्रकाशी शक्रः ? न न, स नयनसमूहव्रणवान् । अये ज्ञातम् ! यद्विनयवान् पृथिवीपतेश्वरणाग्रे स्थितस्तद्यथाकर्णितोऽयमत्र
वासुपूज्यः कुमारोऽस्तीति मन्ये । एवं विचारयेन्नेव वासुपूज्यरूपहृतचेतनः सम्भवत्येमा स दूतः संजातरोमाञ्चोऽश्रुनयनः
स्तम्भवत् स्थितः । अथ शिरो व्याधुन्वन्नानन्दाविष्ट एष दूत इति वभाषे-यस्यायं मनोरथः स धराधवोऽपि धन्य एवास्ति । एवं
तद्वचनमाकर्ण्य राजा वसुपूज्यः ससम्भ्रममिदमुवाच-असौ धन्यः पृथिवीजानिः कः ? को वा तस्य मनोरथः ? इति राज्ञो
वचनेन प्राप्तचैतन्यः स दूतो राजानं प्रणम्य प्रथमप्रणामविस्मारसज्जनपो व्यजिज्ञपत् । हे पृथिवीश ! अस्ति भवदीयसुहृदो
लीलाविलासाभिधस्य नृपस्य मन्मथसम्पदः सीमारूपा मदनरेखा नाम रमणी । अन्यदा अमरीसंगीतसुगन्धिसमज्ञां सरोज-
मालिकां ददन्ती, शुभ्रसुधावृष्टिकारिनयनविलासा, शान्तप्रभावती, कमलस्था, करकमलगृहीतपद्मा पद्मावती नाम देवी तया

मदनरेखया रात्र्यन्ते स्वप्ने व्यलोकितं । त्यक्तनिद्रा सा भूभुजे स्वप्नमेतं व्यजिज्ञपत् । राजोवाच-जगदानन्ददायिनी तनया तव भविष्यति । इति राज्ञो वचनं निशम्य ग्रीत्या साऽभाषीत्-हे नाथ ! तव वचनं सत्यमस्तु ! मम पुत्राः सन्त्येवातः सत्कन्यामभिलषामि । अत्रान्तरे वहिः प्रभातकालीनवाद्यध्वनेरनन्तरं तिरस्कृतमृगपतिनादो मङ्गलपाठकोऽपठत् ।

“पद्मिनी विकसत्पद्ममुखी सौख्याय जायताम् । त्रैलोक्यलोचनं भानुर्यत्पतित्वाय युज्यते” ॥१॥

अथ प्रसन्नो महीजानिः प्रियासुवाच-हे देवि ! अनयोपश्रुत्या तव नन्दिनी नूनं त्रिभुवनगुरोर्भार्या भविष्यति । इत्युक्ति-प्रसन्नमानसा स्वामिवोदिता सा मदनरेखा विशेषपुण्योपार्जनै रात्रिशेषं निनाय । स्वभावलोकितायास्तत्पद्मावतीदेव्या अद्भुतं शरीरं चिन्तयन्ती सा ध्यानसदृशं सुकृतैकसारं गर्भमधत्त । स्वामिनः प्रेमसमूहार्पणतः सम्पूर्णदोहदा सा राजकान्ता सौम्योच्च-ग्रहदृष्टिवति लग्ने तनयामजीजनत् । तत आश्चर्यजनकोत्सवसमूहमर्तापिटृभ्यां शोभने दिवसे स्वप्नानुसारतस्तस्याः “पद्मावती” इति नाम दत्तम् । देहावयवस्पर्धधमानकलाश्रेणिर्मूर्खताविमुखी सुवदना सा यौवनोन्मुखी बभूव । वदनस्य परितश्चन्द्रान्त्यानु-चारिणी विभावरीव यस्याः श्यामला केशराजी राजते । भुवनविजयकर्तुः कामदेवस्य यशःस्तम्भ इव निःसीमलावण्यो यस्याः सीमन्तः प्रतिराजते । श्रुकुटिशिरीषस्फुरद्धारः कामदेवस्य चम्पककुसुमरचितोऽर्धचन्द्रबाण इव यस्याः शिरसि सीमन्तदण्डो राजते । नयनविश्वासहरिणालिङ्गितौ यस्याः श्रवणौ युवमनोहरिणान् धर्तुं मदनयौवनयोर्मृगपाशाविव ज्ञायेते । भग्नश्यामले यस्याः श्रुकुट्यौ मन्मथकामिनीयुगललीलादीर्घिकातुल्ययोनयनयोः पालीविपिनराजीव शोभेते । मनोहरकान्तिद्वाराचारेण तस्याः लोचने शृङ्गारवि-लासरसप्रवाहयोः प्रणाल्याविव शोभेते । यस्याः नासिका रतिप्रीतिकेलिकुट्टिमयोरिव कपोलयोरन्तः सीमाभित्तिसदृशत्वं दधाति ।

चन्द्रवन्मनोऽं जगन्नयनतुरंगवाहि समूहचलययुगलविभ्रमं यस्याः कपोलद्वयं भाति । कान्तितिरस्कृतप्रवालं यस्या ओष्ठद्वयं नूतनोद्भि-
नरागदृक्षकिसलययुगलसादृश्यं वहति । वीणामधुरस्वरैरनुमीयमानायाः सरस्वत्या मुक्तावलीव यस्या आनने दन्तपङ्क्तिः शोभते ।
हृदये पुष्पेषुर्मदनो निवासं करोतीतीव यस्याः श्वसितपवन अद्भुतसुगन्धिरम्यो लक्ष्यते । भ्रुवनेन नयनाञ्चलचामरैर्वीज्यमानस्य वदन-
महीशस्य चेव्रासनमिव यस्याः कण्ठो दृश्यते । यस्याः स्वाभाविकतया प्रवर्धमानयोः श्रवणपाशयोः पदं दातुमिवांसौ किञ्चिन्नम्रा-
कारवभूताम् । चञ्चदङ्गुलीकिसलयशोभयोर्नखकिरणकुसुमयोर्यद्भुजलतयोः फलं कश्चित् सुकृतात्मा प्राप्स्यति । यस्या हृदयस्थायिनो
मदननृपस्य स्तनवीजपूरफलयुगलं यौवनेनोपायनीकृतमिव राजते । खच्छप्रतिपच्चन्द्र इवातीव कृशत्वं धारयन् यस्या मध्यदेशो
लोकेनाकर्णितो न तु विलोकितः । यस्याः संकटे मध्यमार्गे व्रजितुं रतिप्रीतिमदनैः करालम्बनदण्डसदृशं वलित्रयं सज्जीचक्रे ।
पालनकुशलसर्पसदृशप्रत्यक्षलक्ष्यरोमराजिशोभिनी यस्या नाभिः सौन्दर्यसुधाकुण्डसदृशी रराज । मन्मथमत्तगजवेगक्रीडाकरणसैकतं
यस्या जघनस्थलं रोमराजिमदरेखा शुशुभे । कृशाङ्गा यस्या नितम्बजलार्द्रवनभूम्याडम्बरः किं वर्ण्यते ? यस्माद्विस्तारवाञ्छुङ्गार-
द्रुम उच्चैराविर्भवति । कुसुमेपुसाप्राज्यासदृशमाङ्गल्यकारणं रम्भास्तम्भयुगलसदृशं यस्या ऊरुद्वयं शोभते । स्वमद्भुतं मन्यमाने यस्या
जङ्घे परस्परं दृष्ट्वा मुदा शब्दायमानमुक्तामञ्जीरद्युतिभिर्हसतः । मरालगमनाया यस्याः किञ्चित् कच्छपोन्नतौ पादौ वदनचन्द्रभया-
द्वद्धकोशे कमले इव स्थिते रेजतुः । क्रीडातिरस्कृतजेतव्याशोकपल्लवकान्ती यस्याश्चरणौ नखैर्वद्धमाणिक्यशिरोभूषणाविव शोभते ।
गमनशोभया जितयोर्गजमरालयोः स्तनाभ्यां गजसौभाग्यं, नूपुराभ्यां च हंसनादशोभां या जग्राह । अनया जगन्नयनमणीसमूहो
जित इति कामदेवो महीपतिः कन्नरीदण्डव्याजाड् यस्या जैत्रपत्रं दत्तवान् ।

अथ कदाचित् कृतविस्तीर्णशृङ्गारा शृङ्गाररसजीवानुरूपा सा राजकुमारी सभानिषणस्य पितुः क्रोडं स्वीचकार । अस्या भर्ता को नाम भुवनत्रयगुरुर्भविष्यति ? इति चिन्तासमूहपरितमानसो यावद् धराधवोऽभूत् तावत् पूर्वपरिचितं वीणानिहितनादं किञ्चित् किन्नरमिथुनमाकाशात् समामध्ये समाजगम । अहो ! आगम्यतामागम्यतां ! युवां कुशलिनौ ? किं चिरकालादागतौ स्थः ? इति ससम्भ्रमं महीशस्तावुवाच । ततस्तावूचतुः चतुःसागरपवित्रितपृथिवीतलालङ्कारो लोकोत्तरगुणसमूहो भुवनव्यामोहजनको रूपशोभासतताकारितशतक्रतुकामिनीनयनः प्रातःकालीनशीतलाभिः सूर्यस्य प्रभाभिर्निर्मित इव गुणागुणविशेषवेत्ताऽनन्यसाधारणदानकर्त्ता चम्पानगरीनायकनन्दनो हे राजन् ! साम्प्रतमावाभ्यां सेव्यते । पुनश्चिरकालपरिचयोत्कर्षवशीभूतहृदयावावामन्तःकरणप्रीत्यैव भवन्तं विलोकितुमागतौ स्वः । अथ राजोवाच—यदि तस्य पुरत एव युवयोर्गेयं तद्युष्मद्रीतसुधापाणं मम क्व नु स्यात् ? ततस्तावूचतुः—भक्त्या प्रार्थिताऽप्सरसां वरा चित्रलेखा प्रभो रूपं पटे न्यस्यावयोर्दत्तवती । जगति निजेच्छया विहारिणावावां तत्पदस्थरूपं सहैव वहावहे, यत्र तत्रापि कौतुकात् तदग्रे कृत्वा गायामः । तद्वे पृथिवीनाथ ! यदि तवास्माकीनगीतश्रवणवाञ्छास्ति तदासनं त्यज ! अत्रासने च प्रभो रूपचित्रपटं स्थापय ! इति किन्नरद्वये वदति प्रभुरूपदर्शने समुत्सुको महीधवः स श्रेष्ठासनत्यागमेवोत्तरमददत् । ततस्तौ दिव्यपुष्पमालापूजितं प्रभोश्चित्रपटं संयतकेशादाकृष्य भद्रासने संस्थाप्य हर्षेणागायताम् । प्रभो रूपं पश्यतां गुणाञ्छृण्वतां सभासदां मानसं नयनकर्णभ्यन्तरे गमनागमने करोति स्म । परन्तु पद्मावत्या मनः पुनर्मुक्तेतरेन्द्रियव्यापारं प्रभुरूपदर्शनेच्छया वेगान्नयने गवाक्षे जगाम । हे प्रभो ! त्वं त्रिभुवनस्पृहाकल्पवृक्षः कथ्यसे तन्मम त्वच्चरणदासीत्वसंकल्पं पूरय ! इति ध्यानमयसागरमध्यमज्जितहृदया प्रभुरूपातिशयोभासकनयनैव सा पद्मावती तस्यौ । प्रभुरूपसमुद्रे नयने जलक्रीडां

कारयन्निव मस्तकं कम्पयन् महीपतिः सभासद इत्यब्रवीत् । ग्रथुर्यच्चित्रपटेऽपि विलोकितस्तत्पूर्वैः पुण्यैः फलितं, साम्प्रतं तु तस्य साक्षान्मूर्त्तिनिभालनात् तद्दर्शनपुण्यं फलतु ! पुण्यवृक्षफलरूपमिमां कुमारीं समर्प्य श्रीवासुपूज्यं शीघ्रं पश्यामस्तदर्थं च चम्पानगरीं गच्छामः । अथ प्रसन्नैर्हृष्टोमभिः सभासद्भिरनुमतो राजा सैन्यारब्धपृथिवीकम्पश्चम्पानगरीं अति चचाल । भवद्भ्यां चित्रलेखात् ईदृशं चित्रं विधाप्यतां ! नयनाकर्षी जीवनालम्बनमयं पटो मे दीयतां ! इति जनकस्य छन्नं प्रार्थितौ किन्नरौ पद्मावत्यै पटं प्रदाय राजकृतसत्कारौ चित्रलेखार्थं ययतुः । हे स्वामिन् ! कन्यावदनचन्द्रविच्छायवर्त्मनदीकमलसमूहस्त्वत्सुहृत् स राजा सत्वरं त्वामागच्छति । हे चम्पानगरपते ! भवद्देशसीमानं प्राप्तवता तेन तुभ्यमिदं ज्ञापयितुमहमग्रत एव प्रेषितोऽस्मि ।

अथ श्रीवासुपूज्यो राजा हर्षेण मुकुटं विना शरीरलङ्घं सकलमद्भुतमाभरणं सुवेगाय दूताय दत्तवान् । तत ऊर्ध्वीकृतमुखात् सुबुद्धिप्रभृतीन् मन्त्रिणः प्रसादतरङ्गस्पृशा दृष्ट्वा पश्यन् पृथिवीवासवो व्याजहार । अहो ! मम च श्रीवासुपूज्यस्य विवाहचिन्ताऽभवत् तथा च सुवेगः कन्यारत्नमिहायातमकथयत् । कार्यप्रारम्भेऽनुकूलार्थसम्पत्तिर्महच्छकुनमित्थमयं ग्रन्थार्थ एव मामिहोत्साहयति । तत्साम्प्रतं तस्य भूभुजः सन्मुखं गन्तुमुचितमेवेति सचिवेन कथितः सपरिवारः स राजाऽचलत् । गुरुणोपदिष्टतत्त्वार्थश्रोतृश्रद्धारसाविवात्यन्तप्रमोदमहिमाविमौ राजानावमिलताम् । ततः परस्परालिङ्गनकुशलपृच्छाप्रेमवचनप्रसन्नौ तावेकहैमस्यन्दनारूढौ नगरसमीपं समाजग्मतुः । तत्र महति निवासगृहे लीलाविलासं समानास्य यथायोग्यं च सत्कारं विधाय वसुपूज्यो राजा नगरीं प्राविशत् । ततस्तावन्तः सततसञ्चारैः पवित्रवाचकैरमात्यैर्वरकन्ययोः पाणिग्रहणं दृढं चक्रतुः । अथोभाभ्यां कृतसत्कारो दैवज्ञश्चेष्टः कुण्डलयित्वा तद्विषाद् दशमे दिवसे शुद्धं लग्नं ददौ । ततः सुवर्णदानकारी स राजा कल्याणदायिनौ चरणौ प्रक्षाल्य

हर्षेण श्रीवासुपूज्याय कन्यां दत्तवान् । ततः शुभे दिवसे तया जयादेव्या मदनरेखया च विशदकल्याणैर्गर्नैर्वैवाहिकं कर्म
पस्पृशे । संमर्दभयभीताः षोडश विद्यादेवताः प्रभुं विलोकितुमिव पाश्चाल्यः स्तम्भाग्रभागानभजन् । समुक्तागुल्ममुक्तामाला-
नीलाहिमांशूदयव्याजात् प्रभुविवाहे नादपूर्यै चन्द्रताराव्याप्तं गगनं प्राप्तमिव । प्रभुं विलोकितुं सोत्सुकानि चत्वारि दिगाननानीव
चपलतोरणभ्रुकुटिधारीणि स्तम्भान्तराणि शुशुभिरे । नूतनशरीरेवेदिकाच्छलनिधिकलशसमन्विताश्चतसृणां दिशां लक्ष्म्यः प्रभुसेवायै
तत्राजगुः । वयमपि श्रीवासुपूज्यस्य विवाहोपयोगिन्य इति बद्धैर्वाङ्कुरैः सपुलका वेद्यो रेजुः । इतश्च विहितमङ्गलाः प्रमदा हैमा-
सनोपविष्टायाः पद्मावत्याः सुगन्धिभिस्तैलैरभ्यङ्गं विस्तारयामासुः । प्रभुगुणाश्लेषमङ्गलैरस्या मन इव हर्षितास्ता अङ्गनाः पिष्टात-
कैरिमां राजकुमारीमुद्धर्त्तयामासुः । प्रभुपाणिग्रहणे तस्यां नवग्रहसंतुष्टय इव नवसु शरीरेषु निहितमङ्गल्यतिलकाः शुशुभिरे ।
ततस्ताः प्रमदा भाग्यगृहं तच्छरीरं माङ्गलिकप्रारम्भद्वत्रिमिव तर्कुकौसुम्भसूत्रेण सव्यापसव्ययोरस्पृशन् । दूरीभूतचापलेयं राजकु-
मारी वर्णके ताभिः स्थापिता, हृदये भुवनपतिं ध्यायन्ती योगिनीव शुशुभे । ततस्ताभिरङ्गनाभिस्तादृशानां तद्विधीनामनुवादकर्त्ता
वर्णकस्य विवादीव तस्या उद्धर्त्तकः कृतः । ततः प्रभुशरीराभमाणिक्यकलशपूरितैर्जलैः प्रसन्नाम्भवन्यस्तास्तां विष्टरान्तरे समुपवेश-
यित्वा स्त्रपयामासुः । ततस्ता मनोहरवस्त्रजलरहितकायकेशामद्भुतैर्धूपितां तां विष्टरान्तरे समुपवेशयामासुः । श्रोज्ज्वतरागेऽपि
प्रभावहमनया योजनीय इति विनयवानिव रागोऽलक्तकव्याजात् ताभिरङ्गनाभिस्तच्चरणयोर्लङ्गितः । प्रभुलब्धिमग्रकटीभूतैर्दवैरिव सा रा-
जतनया ताभिश्चन्दनशुभ्रवस्त्रमौक्तिकालङ्कारैर्विभूषिता । स्वामिभयेन मदनेन वाणा गोपयामासिर इव ताभिः स्त्रीभिस्तस्याः केशेषु पुष्प-
माला निदधिरे । इत्थमानन्दरसात् कृतशृङ्गारा सा दृपतनया ताभिरुत्पाद्यान्तर्मातृगृहं नीत्वा स्वर्णविष्टरे न्यवेशयत । इतश्च वासवोऽव-

धिज्ञानतः प्रभोर्विवाहमङ्गलं विदित्वा सपरिजनः समाजगाम, यतः सेवकाः समयविदो भवन्ति । वचनलोपभयवता शक्रेण वसुपूज्यं पुर-
स्कृत्य विवाहमङ्गलार्थं प्रभुः प्रार्थितः । अथ जिनेश्वरोऽपि मोक्षमार्गरोधि भोक्तव्यं कर्म भेतुं मदनं वशीकृत्य कामासभृतां प्रमदां करे
विधातुं मनो दधे । मलस्वेदप्रभृतिरहितोऽपि विभुर्विविधिदा वासवेन हर्षेण रत्नमयप्रतिमास्थ इवास्त्रप्यत । भोगफलकर्मविजयोन्मुखः
प्रभुश्चन्दनविलेपनव्याजात् सर्वाङ्गीणं धर्ममयं चर्म दधार । ताडूप्यमेव धारयद्भिरतिनिर्मलतोयजीवितैस्तुक्ताभूयैः प्रभोः शरीरका-
न्तिर्निच्छादितां बभूव । अतिशयाद्भुतकान्तिर्धृतनिर्मलश्चेतवस्त्रः प्रभुश्चन्द्रिकाच्छादितमाणिक्यगिरिशिखरोपमो रराज । अथ प्रभुर्मधु-
रशब्दमैरावतं गजपतिमारुह्य क्षीरसागरतरङ्गं चालद्भयप्रतिविम्ब इवाचलत् । तत्समये हिमांशुः स्वकलङ्कं दूरीकर्तुमिव किरणसमूहं
चामीकृत्य मण्डलं च छत्रीकृत्य प्रभुमसेवत । कुलवालयया वारंवारं कलितो मङ्गलघटः शोभाभिस्तुनिशापतिरिव प्रभोराननाग्रे बभ्रास ।
परीक्षानिष्णुया पुलोमजया लावण्यैकाकरस्य प्रभोर्लवणं वारं वारमुच्चारणीकृत्य परितः प्रोज्झितम् । गूढं तीर्थङ्करस्योत्तमभावम-
जानतो मूर्खस्य संसारस्य कण्ठगर्जिरिव तत्समये वाद्यनादः ग्रादुरभूत् । कूजन्निर्मलमङ्गला देवाङ्गनाः प्रभोः समीपेऽनृत्यन्, प्रभु-
स्तासामानन्दयेव असन्वमानं धृतवान् । तदा सहचरीवर्गैः परिवारिता नरयानगा जया वारंवारं निजतनयमुखं पश्यन्ती धवलमङ्ग-
लानगायत् । मनुष्यसंघट्टस्पर्धैर्धमानप्रभोदो वासवादिभिः सुरैरन्वितो वसुपूज्यो मनोज्ञवाहनस्थोऽग्रतश्चचाल । इत्थं सुधासिञ्चनैर्ज-
नानां नयनानि कृतार्थयन् प्रभुर्नक्षेत्रेशः पूर्वदिङ्मुखमिव मण्डपद्वारं प्राप । प्रोज्झितकार्यो मुनेरात्मा ध्यानासक्त इव मुक्तवाहनो
वासवकरालम्बनः प्रभुस्तत्र तस्थौ । तत्समये तत्तत्कार्यसमूहव्याकुला मदनरेखा तु गानं कुर्वन्तीनां स्त्रीणां मध्ये पृथक्पृक् ताः प्रमदा
इत्यादिदेश । हे हंसि ! मणिभाजनं गृहाण ! हे चम्पिके ! त्वं चन्दनं नय ! हे आलि ! त्वं तण्डुलकणांस्त्यज ! हे धारिणि ! त्वं

दधि धारय ! हे तरले ! त्वं कौसुमं वस्त्रं सरलं प्रगुणीविधेहि ! हे मदने ! मम मुखे स्थाने त्वं तिलकं विधेहि । हे मुखरे ! त्वं शेखरं देहि ! हे सज्जने ! त्वं मालाः सज्जय ! हे कर्पूरे ! त्वं घनसारं यच्छ । हे मृगि ! त्वं कस्तूरीं स्मर ! यूयमेवं शिथिलगमनाः कथम् ? किमत्र न विलोकयत ? नन्वत्र त्रिशुवननायको वरो द्वारि दृश्यते । अथ कापि प्रमदा प्रभुलावण्यशरीरकान्तिस्पर्धिनौ लवणकृशान् वर्धमानकसमुद्रके क्षिप्वा द्वारि तत्याज । काऽपि रमणी प्रभुविवाहमहे संक्षिप्तसमागतनीलकमलफेनभरितं मानससरःसदृशं दूर्वादधिशुभं भाजनं धृतवती । कर्माणि मथितुं भक्तुं विभोः शरीरिणी शक्तिरिव काचिदङ्गना हस्ते मन्थानं मुसलं च गृहीत्वाऽग्रतस्तस्थौ । अथ श्वश्रूः श्रीजिनेश्वरप्रभोः समस्तकेषु नवसु शरीरेषु निधिलक्ष्मीनां नवानां दर्पणाच्चि चान्दनान्नव तिलकांश्चकार । हे अर्धदे ! पूज्याय वरायार्घ्यं यच्छ ! इति पृथुनादैर्धवले गीयमाने सा प्रभोरित्यर्घं ददौ । शुवनानां मङ्गलस्यापि प्रभोः सा दूर्वादध्यक्षतैर्मङ्गलं चकार, यतो जनानामाचारो महान् भवति । अथ सोत्तरीयकौसुमभस्त्राच्छादितवदनेन मथा च मुसलेन च प्रभोर्मस्तकं त्रिवारं पस्पर्श । अथ त्रटत्रट इति शब्दं विस्तारयन्तं लवणवह्निपूरितं शरावसंपुटमुत्तार्य सा प्रभोः पुरतस्तत्याज । ततः प्रभुः सपादुकेन वामेन चरणेन तच्छरावसंपुटं बभञ्ज । यतो शुवनजीवातोर्वयोर्बुद्बुद्भञ्जने का त्रपा भवेत् ! ततस्तया मदनरेखया कण्ठे कौसुमं दुक्कलं क्षिप्त्वाऽऽकृष्य च प्रभुः शीघ्रं मातृगृहं नीतः । अत्र श्वेतवसनाच्छादितशरीरो विशुः काञ्चनकमले मराल इव मातृणां पुरतः काञ्चनमये विष्टरे समुपाविशत् । ततः शतक्रतुर्मदनराजशोभाविधानमुद्रोपममदनसमन्वितं कङ्कणं वरवच्चोर्दक्षिणे हस्ते बबन्ध । तत उच्चैः कुतधवलवसनतरङ्गप्रकटीभूतवदनारविन्दयोस्तयोर्वर्गवध्वोः परस्परं निभालनमभूत् । एकत्रसमुत्पन्नयोः शमीपिप्पलयोस्त्वचौ पिष्ट्वा सभक्तिका अङ्गना वधूकरे हस्तालेपनमकार्षुः । लग्नस्य सामीप्येन कोलाहले गिनिवारिते “समयः समयो-

ऽस्ति” इति लोकैः पृथुतरमुचरिते शुभलभे प्रभुः स्वक्रेण वधूकरं जग्राह, तथा करसम्पुटे पाकशासनोऽङ्गुलीयकं चिक्षेप । तत्समये वन्दिवचनं शरत्प्राज्ञाशीर्वाद्यमङ्गलगीतिभिरानन्दमुल्लेख्यनयनं भूर्यपूरि । अथ तद्दृश्यगुणं (तन्तु) समृद्धिवस्त्रयोः सकलस्तारामेलो नयनतेजोरूपहीरतन्तुभिः प्रकटं स्यूततां चक्रे । क्षमया तपोगुण इव जगदत्यद्भुतरूपया तया कन्यया सहितो भुवननाथः प्रक्रामं रमणीयो बभूव । इन्द्रो भक्त्या प्रभुं कव्यामारोप्य वेदिगृहं प्रति चचाल, तथा चैवं शची वधूमुत्पाद्य तत्समये तत्राचालयत् । अमुं कृतहस्तं च द्वाञ्चलं प्रमोद्येत्तद्वधूवरं मिलितं यशोदानसदृशं शुशुभे ।

अथ तथा स्थितः प्रभुः शतक्रतुना मङ्गलेष्वर्चयितुं पूर्वद्वारेण प्रवेक्ष्य तत्र मुमुचे । यथा वासरमणिर्दिवसलक्ष्म्या मेरुं अमति तथा रमण्या सह प्रभुर्मनोहरशिखं कृशानुं परितो बभ्राम । अथ लीलाविलासनृपादेशेन सचिवेश्वरस्त्रिभुवनप्रभोः सुलक्षणां हृत्पादिकांस्तुरगानदात् । अथैवं द्वितीये मङ्गले प्रवर्त्तिते सचिवो ह्येण प्रभोरुन्मदान् परःसहस्रान् हस्तिनो दत्तवान् । ततस्त्वृतीये मङ्गले प्रवर्त्तिते मन्त्री प्रभवे कोटिमूल्यान् परःशतानलङ्कारसमुदायानयच्छत् । ततश्चतुर्थे मङ्गले पूर्णे सचिवो लक्ष्मीक्रीडाचलान् काञ्चनमौक्तिकमाणिक्यसमूहान् प्रभोरदात् । अथ चतुर्थे मङ्गले जाते तनया परकीयेति निष्ठुरे गीते कन्याजननी स्वजाड्यविनाशाय तप्तमानन्दाश्रु दधौ । अथ तत्समये समुत्पन्नहर्षवधूसमाश्रितः प्रमदालोकैः परस्परं कौतुकमङ्गलोलोदानं चक्रे । अथ मनोरथातीतैर्दानैर्याचकान् कृतार्थयच्छक्रे वरवध्वोः पाण्यञ्चलप्रोज्ज्वलनं चकार । सचिव आनन्दादभिवाद्य करप्रोज्ज्वलनपर्वणि कोटिद्रव्यदातारं देशं प्रभवेऽयच्छत् । अथ हावभावजायमानभङ्गीसङ्गीतविभुयशसो देवदानवमनुष्याङ्गना निजनिजानन्दरचुत्यन् । अथ कृतानुपममङ्गल्यः प्रभुः स्त्रिया सहैरावतं गजमारुह्य महोत्सवैर्निजस्थानं प्रति चचाल । अथ पत्नीयुतः प्रभुः पञ्चमहाशब्दैरागच्छतीत्यौ-

त्सुक्येनापूर्णशृङ्गाराः पौरप्रमदा अधावन। अद्भुतशरीरशोभस्य प्रभोर्न्युञ्जन् विधातुमिव कापि प्रमदा पाणावुत्तरीयं विदधती सत्वरऽ-
जगाम । कुण्डलरहितः कुण्डलवान् वा कर्णः मनोज्ञः इति विभुं प्रष्टुकामा इव कापि सुश्रवणा कुण्डलैकयुता समाययौ । शृङ्गाररसो
नीचैः शान्तरसस्तूत्रैस्तीतीव कापि रमणी रभसा कस्तूर्या वदनं चन्दनैर्मस्तकं चालिष्य प्रभोरिष्टं चकार । श्रीअरिहन्तुः सदृशः
कोऽपि नास्तीत्यर्थे काप्यभिमानिनी प्रमदा कृष्टफणिहस्तेव वेणीगुम्फनतत्परा समाययौ । कापि स्त्री शृङ्गाररससमूहावधिं प्रभोज्ञापिन्ती-
वौत्सुक्याद् यावकभ्रमेण नीचोष्टेऽञ्जनं दधार । कापि योषिदत्नकरा कामदेवस्याज्ञेव रभसावेशात् कण्ठयोग्ये कुसुममाल्ये पाणिस्थिते
विभोरग्रे समाजगाम । कापि सुदती रभसा विस्मृतहारापि वैरूप्यं नाभजत्, यत्प्रभुदर्शनानन्दहास्यैस्तच्छोभां धृतवती । अथैवं नगरे
प्रमोदसन्दर्भं धारयन् प्रभुर्यथा योगी निर्मलं ध्यानं प्रविशति, तथा कान्तायुतः सौधं प्रविवेश । ततः पुरन्दरो भक्तितः प्रभुं प्रणम्य
चारुवदनां जयादेवीमापृच्छ च मुदा विहितोच्छासो निजावसथं जगाम । अथो प्रभुजनकः परान् संख्यातीतान् काञ्चनहीरमाणिक्य-
मौक्तिकालङ्कारान् पद्मावत्यै ददौ । परस्परं भोजनवसनाम्बूलाभरणप्रभृतिप्रदानतस्तथा विवाहोऽभूद्यथा लोक उपमापि नास्ति ।
ततो वसुपूज्येन राज्ञा लीलाविलासो धराधवः काञ्चनतुरगजस्यन्दनवह्नैः सन्मान्य निजदेशं प्रति ग्रहितः ।

अथ ज्ञानत्रितयदृष्टिभिर्विलोकितभूतभवद्भावविभावोऽपि आन्तरिहतोऽपि श्रीवासुपूज्योऽसौ मनसा संसारसागराल्लोकानुद्धतुं
गृहीतप्रयत्नोऽपि मुक्तिलक्ष्मीसमालिङ्गनप्रारम्भे संरम्भवानपि परं भोगफलं कर्म भोक्तव्यमिति निश्चयात् किञ्चित् संसारव्यापारक-
रणं मनो व्यधात् । कदाचिन्मनोहरोद्याने, कदाचिन्नदीतटे, कदाचित् क्रीडापर्वते, कदाचिच्चित्रशालासु, कदाचित् प्रमदा-
नन्दान्वितरासक्रीडादर्शने, कदाचित् किन्नरीमनोहरगीतश्रवणकौतुके, कदाचित् पुरन्दरादिष्टदेवीघटितनाटके, त्रिदैश्वर्येन्द्रितः

प्रभुः कर्मनिर्जरां रचयामास । भुवनसुहृदो भुवनसेवनीयस्य प्रभोर्विशेषज्ञाः षट्शतानि विशेषेण सुहृदः सेवकाश्चाभूवन् । यथा संसारिणः शरीराणि तथा ते राजानः सेवका आसने, क्रीडने, गमने, अवस्थाने, शयने भोजने च तीर्थङ्करस्य समीप एव तस्युः । सुवर्णकैतकसङ्गाद् वस्त्राणि यथा सुगन्धवन्ति भवन्ति तथा ते राजानः सेवकाः प्रभ्यासत्तेर्विशदगुणवन्तः सुदर्शनाश्च बभूवुः । तथा चाभूत्पराक्रमाभेतांस्तत्त्वानि बोधयन् प्रभुः प्रेममनोहरान् दिवसान् सुखेन व्यतीतांश्चकार । अथैकदा माता-पित्रोर्लोकस्य चानन्दाय ससुहृत् प्रभुर्वसन्तोत्सवं विलोकितुं क्रीडोद्यानमगच्छत् । चञ्चलिकवृक्षपरागद्रवपृथिवीसेककार्यैः, सिन्धुवारपुष्पविस्तारमुक्तास्वस्तिकश्रेणिभिः, उड्डीनसहकारकिञ्जल्कतरङ्गविस्तारगन्धवृष्टिभिः, लीलापर्वतनिर्झरोद्गारवाद्यमनोहरशब्दैः, पवनकाम्पितलताकिसलयनर्चनैः, वकुलामोदमत्तचञ्चरीकराजिवेणुमधुरशब्दैः, कोकिलकामिनीकुहूकारपञ्चमोच्चारणीतिभिः, शब्दायमानशुकमहावन्दिममूहजयघोषणैः, मनोहरचम्पकप्रफुल्लकुसुमारात्रिकमङ्गलैः, मलयपवनसंश्लिष्टपाटलाञ्चलवीजनैः, पलाशाञ्जनवासन्ती-विचित्रन्युञ्जन्नवैखारामलक्ष्मीः प्रविशतो भुवनपतेर्भूहोत्सवं चकार । क्रीडोद्याने प्रसर्पन्ती निसर्गचपला प्रासादनिर्मला प्रभोर्दृष्टिः पीयूषवृष्टिरिव शुशुभे । अथ निजशरीरद्युतिभिरास्तम्भात् तस्याशोकवृक्षस्य पल्लवान् विस्तारयन् प्रभू रक्ताशोकस्य तले विष्टरे समुपाविशत् । तदा पुष्पालङ्कारैरत्यन्तं विभूषितः प्रभुरदीनशरत्कालीननीरदपङ्क्तिर्मणिपर्वत इव राजा 'प्रेङ्खालक्रीडाशृङ्गारसभरिगीति-भिलोकं प्रमादिनं दृष्ट्वा प्रभुरेवं विचारयामास । अहो ! सकलज्ञानाशकारी कियान्नेष मोहः ? यस्य प्रभावात् सांसारिकाणां हृदयेऽसद्भावाः सद्भावा इव लक्ष्यन्ते । प्रेङ्खालितां कामिनीं विमानस्थां देवीमिव पश्यन्ति, परन्तु मोहान्धा धैर्यनाशिनीं पाशवद्भा-मिमां शिलामिव न पश्यन्ति । मुग्धबुद्धिर्जनः स्वं प्रेङ्खान्दोलितं जानाति परन्तिवत्थं न वेत्ति यत् 'किं कर्मयं ? क्व गतो नेयः ?'

इति विधात्रा तुलाघृतम् । मूर्खा जना अश्रुजलरक्तं स्वकामिनीनयनं “प्रेमसागरतरङ्गः” इति विदन्ति, परन्तु प्रमादबहिर्गन्धस्य पुण्यगृहस्य उवालां न जानन्ति । मनुष्यः स्वशरीरे क्रीडानीरकणान् मुक्त्वा विदन्ति, परन्तु विषयैस्तेषु कल्याणशरीरे “एतद्व्रण-
समूहः” इति न जानन्ति । स्वल्पबुद्धिमाञ्जनो गीतं मदनाखण्डङ्कार इति वदति, परन्त्वित्थं न जानाति यत् स नरकद्वारकपाटोद्-
घाटननादः । गीतगाने प्रशंसायां मूर्खैः शिरःकम्पो विस्तार्यते, परन्त्वयं प्रमाद इति निषेधे शिरःकम्पः कथं न ज्ञायते ? भुवन-
त्रयसमृद्ध्यापि मानुषं जन्म न लभ्यते, तदित्थं मानुषं जन्म व्यर्थं हार्यते, अहो ! इह जगति मोहः खलु महान् तदेवं सर्वथा
संसारो मूर्खजनविस्तारितोऽहतात्मनां महतामयं त्यक्तुमेवोचितः । तदद्यापि मदीयमिदं भोगफलं कियदस्ति ? इति ततस्तत्र प्रभुः
स्वकीयमवधिज्ञानं प्रथितवान् । अथ जन्मतोऽष्टादशसु वर्षलक्षेषु व्यतीतेषु कर्मभोगफलं मुक्कमित्यवधिज्ञानतस्तदा मत्वा जित-
मदनो जयातनयः श्रीवासुपूज्य उच्चैर्मोक्षस्थानारोहणैकसोपानां दीक्षां ग्रहीतुकामोऽभूत् । अथैतस्मिन् समये ब्रह्मलोकाभिधपञ्च-
मदेवलोकात् सम्यक्त्वपरिणामा महासमृद्धिवन्तो लोकान्तिकनामानो देवाः स्वस्वविष्टरकम्पेन क्षणात् प्रयुक्तावधिज्ञाना विदित-
द्वादशतीर्थैर्ङ्करश्रीवासुपूज्यव्रतसमूहाः क्रियाविदः, सारस्वताः, आदित्याः, बह्वयः, चरुणाः, गर्दतोयाः, स्तुषिताः,
अव्याबाधनामानो, मरुतो, अरिष्टाभिधाना एते नव त्रिदशसमूहाः समागत्य प्रभुं भक्त्या प्रणिपत्य विज्ञापयामासुः । हे
तीर्थनाथ ! संसारसमुद्रे मग्नस्त्रीवान्नुद्गुरुं परैरहतं निर्मलं धर्ममयं तीर्थं प्रवर्त्तय ! इति । अथ विदितकृत्यमपि स्वामिनमेवं निवेद्य
प्रणम्य च प्रसन्नचेतस एते त्रिदशा यथास्थानं ययुः ।

अथ दीक्षाग्रहणेऽभिलाषुकः प्रभुः क्रीडोधानात् स्वावसथं समागत्य मातापित्रोः समीप इदमुवाच—हे मातः ! हे पितः ! माम-

कीनं मानसं क्रीडोचाने तुष्टिं न प्राप, ततो मामिदानीमात्मारामायानुजानीतम् ! सरलतोज्ज्वलमानसौ तौ सर्वज्ञं प्रभुमृचतुः-हे वत्स ! आत्मीय आरामः कः ? यत्र तावकं मनो रमते । वास्तुपूज्य उवाच-हे मातः ! हे पितः ! काञ्चिद्वृक्षाणां समूहं स्वं न वदामि, यतः शरीरमपि स्वं न भवति शेषवस्तुषु का कथा ? विषयकषायरहितमिष्टानिष्टे तुल्यं निर्मलध्यानवद्गुल्यं मन एवाभुमा-
त्मारामं कथयामि । मम मानसं तत्रात्माराम आसक्तं, तत् तु दीक्षया लभ्यते, ततो यदि युवयोरहं प्रियोऽसि तदीक्षायै मामनु-
जानीतम् ! श्रवणकुटुंकं प्रभोः पटुकं तद्वचनं निशम्य मातापितरौ सज्जातमूर्च्छौ पृथिव्यामपतताम् । ततः शीतलोपचारेण बहुकाला-
नन्तरं लब्धचैतन्यौ विहितानेकसंकल्पौ तावनल्पमवदताम् । हे वत्स ! सकलानन्ददातुस्त्वत्तोऽस्मासु दुस्सहा वाणी कथमभूत् ? यद्वा
कदापि नीरदादपि कापि सौदामिनी पतेत् ? हे पुत्र ! इत्थं नूतने वयसि दीक्षार्थं कथयन् भवान् प्रातःकाले वैकालिकं याचन्निव
बालकानां हास्यपात्रमभूत् । श्रीनाभेयादिभिरेकादशभिस्तीर्थङ्करै राज्यं कृत्वा व्रतं स्वीकृतं, तेऽपि च मोक्षमलभन्त । त्वं तु द्वा-
दशस्तीर्थङ्करो नूनं मोक्षं लप्स्यसे तदूर्ध्वं तु नास्ति गतिरिति विपुलसुखदं राज्यं भजस्व । अथ जिनेश्वरेण प्रश्रुणा मातापित्रोः
प्रबोधिनी दशनकिरणमुक्तामालालङ्कृतोत्तमा वाणी कथ्यते स्म । यथा सूर्यप्रभा नयनरोणिणां व्यथाक्काणिनी तथा यन्मामकीना भारती
परममोहाच्छादितचेतसां दुस्सहेति सत्यम् । नूतने वयसि या दीक्षा सा सज्जनानां नैव हास्याय स्याद्, यतो विद्वद्भिरमृतपानेऽव-
सरोऽपि न दृश्यते । भोगफलं कर्म भोक्तुं पुरा जिनेश्वरै राज्यं कृतं, मम तु तदेव कर्म छिनं, तद्राज्ये कृते न किमपि फलमस्ति ।
राज्येऽपि सुखं नास्ति, यत ऐश्वर्यप्रमाणतो दुःखं, यतो रसात्यन्तानुमानेन व्याधयो तुदन्ति । अतो हे पूज्यौ ! मोहं दूरीकृत्य
व्रतं कर्तुं तत्परं मां सर्वथैवानुजानीतम् ! इहार्थे कृताञ्जलिरहमस्मि । इत्याकर्ण्य सत्चरहिता जयादेवी लज्जां त्यक्त्वा रभसा तथा

रुोद यथा चित्रस्थानपि जनानरोदयत् । अश्रुसंरुद्धकण्ठा जयादेवी प्रभुं क्रोडस्थं विधाय हस्तेन स्पृशन्ती गद्गदस्वरमुवाच—हा पुत्र ! मयि तत् तावकं वात्सल्यं क्षणादेव क्नु गतं ? यत् त्वमेवं व्रतदीक्षावार्त्तया मामकं स्वान्तं दारयसि । मालतीकुञ्जले कुकूल-
वद्विमोचनं किमुचितं ? अथवा क्वचित् कमलिनीदण्डे क्रकचदारणमुचितम् ? क्षौमवस्त्रे कर्करसमुहवन्धनं किमुचितं स्यात् ? अथवा नयने विपुलमरिचचूर्णस्य प्रक्षेपः किमुचितः ? काचकलशे किमु हठान्मुद्रताडनमुचितं ? वा रम्भास्तम्भगर्भे किं कृपाणघातपातः सज्जनानां मान्योऽस्ति ? हे कुमार ! शिरीषकुसुमाग्रसुकुमारेऽत्र तावके शरीरे केशलुञ्चनादीनि कष्टानि किमिष्टानि ? अथ जिने-
श्वरः पीयूषमनोज्ञं भुवनतापहरं वचनमुवाच—हे मातः ! साररहितैरेभिः कुविकल्पैः किं दूयसे ? तीर्थङ्कराणां शरीरेषु कुलितेष्विव बाह्यस्पर्शं लोकोत्तरा सुकुमारता, तथाऽन्तरङ्गं सारत्वं स्थिरं जायते । इत्याकर्ण्य प्रभोर्दीक्षाग्रहणे निश्चयं ज्ञात्वा वसुपूज्यभूपो भगवदर्चनीयां जयादेवीं बभाषे । देवि ! त्वामेव जगत्त्रये धन्यां मन्यामहे, यस्यास्तनयो देवासुरमनुष्याधीशपूजनीयो जिने-
श्वरोऽभूत् । ततः साम्प्रतं स्वीयसुकृतैकग्रासादस्य प्रभुदीक्षानुमत्या त्वमाश्चर्यकरं कलशारोपणं विधेहि ! एवं कथिता मुक्ताद्यु-
तिनिर्मलवंशवती जयादेवी बभाषे । मम तनयस्येष्टं भवतु ! एतावताप्यहं प्रसन्नाऽसि । ततः कृताञ्जलिः प्रभुस्तावापृच्छ च हर्षतः सकलतीर्थङ्कराणां मतं सांवत्सरिकं दानमारेभे । स जिनेश्वरः समुद्रपर्यन्तं पृथिवीतले संकोचरहितं दानं दातुं स्वसेवकान् कन
कल्पवृक्षीचकार ! यस्मै यद्रोचते तेन तद् ग्राह्यमित्युद्धोषिणः काञ्चननीरदाः प्रभुसचिवाः : पृथिव्यां ववृषुः । नष्टप्रभूणि, क्षीणानि, प्रभ्रष्टानि, चिरादपि क्षेत्र-श्मशान-गृहादिपृथिवीखातगतान्यपि, पर्वतकुञ्जेष्वेकत्रीभूतानि, अथवा यत्र तत्र स्थितानि, अतिनष्टसेतूनि, सर्वथाक्षीणव्यजानि, काञ्चनरत्नधनानि वासवादिष्टकुबेरनियुक्ता जुम्भकत्रिदशाः प्रमोदीनिऽपूरयन् । प्रभुर्वसिरोदयादारभ्य भोजन-

कालपर्यन्तं साष्टलक्षमेकां स्वर्णकोटिं प्रतिदिवसमदात् । इति प्रभुरष्टाशीति कोटिभिः सहितं कोटिशतत्रयं लक्षाशीतिं च सुवर्ण
वर्णैकेन दत्तवान् । अथ तद्दानान्ते त्रिदशपतयोऽत्युत्तुकाः समागत्य महोत्सवेन प्रभोर्दीक्षाभिषेकं चक्रुः । पुरन्दराः सकलतीर्था-
नीर्तैर्जैः प्रभुमभ्यषिञ्चन्त, परं चित्रं यदात्मानं पवित्रयामासुः । अथ वासवेनाहुतानि हृदयभक्तिजोवन्ति दिव्यवसनाभरणानि
प्रभुः पर्यधत् । तत्समय एव स्फुरदुपक्रमो वासवस्तेजस्तिरस्कृतभास्करकान्तिं पृथिवीनाम्नीं माणिक्यशिखिकां निर्भमे । अथ
त्रिभुवननाथः संसारसागरकूलस्थल्यामिवानन्यकान्तिमनोहरायां तस्यां शिबिकायां चरणमदात् । अथ स्वभावविशदस्तीर्थपतिधर्मो
विवेकमिव भुवनपापनाशकः प्रभुः सिंहासनमारोहत् । अथ श्रेष्ठशृङ्गारैः सुवंशसमुत्पन्नैर्भक्तिदेदीप्यमानैः सहस्रसंख्यैर्मनुष्यैः सा
शिबिकोत्क्षिप्ता । क्षणात् तस्यां शिबिकायां पूर्वस्मिन्निदशा दक्षिणे दानवाः पश्चिमे गरुडास्तथोत्तरे पार्श्वे नागा अलगन् ।
तत्समये भम्भादुन्दुभिनिःस्वानभेरीशङ्खादिवाद्यपुरस्सरं महामनोज्ञनादं वाद्यं वादयद्भिः कैश्चिद्, अद्यसंसारनामा रियुजितो जित
इति महाहर्षेण निजनिजायुधोच्छासलालसैरग्रगमनशालिभिः कैश्चिद्, विशुसेवया सुकृतवर्णिकां दर्शयद्भिरिव धवलां छत्रपरम्परां
धारयद्भिः कैश्चिद्, उद्दामचामरपवनसमूहदूरग्रसर्पणैः सुकृतसागरसुत्तरङ्गं विस्तारयद्भिः कैश्चिद्, उत्तालव्यजनाग्रजाग्रत्पवनमनोहर-
मोहस्य प्रतापप्रदीपं निर्वापयद्भिरिव कैश्चन, श्यामभ्रमरपातेन विश्वासप्रसवनीरिव पातकसमूहानां वागुरा इव माला धारयद्भिः
कैश्चिद्, हर्षपीयूषगण्डूपसदृशस्तवनलीलयौच्चैः स्तुतिं कुर्वद्भिरपि कैश्चिद्, दैवदानवमनुष्यैः परिवारितो जीव ! नन्द ! जय !
इत्याशीर्वाण्या नागरिकलोकैः स्तुतः प्रभुर्विहारगृहाभिधानमुद्यानमयासीत् । पूर्वपर्वताद् भास्वान्निव यानादुत्तीर्य प्रभुर्वाल्याराग-
मिवालङ्कारसमूहं त्यक्तुमारेभे । वराको भूयणवर्गो ममैकाकी त्यक्तुं नोचितमितीव तीर्थङ्करेण तत्समये सहायोऽलङ्कारवर्ग

इत्थं मुमुचे । प्रभुः पूर्वं छत्रच्छायास्पृहया सह मुकुटं तत्याज, ततः स्नानमनोरथैः सहितं संयतकेशगुम्फितकुसुमसमूहं मुमोच । ततो जिनेश्वरो मनोज्ञश्रवणकुतूहलैः सह कर्णभूषणे मुमोच, ततो दुष्टवचनसमन्वितं ताम्बूलं सपदि तत्याज । मुमुक्षुभूपालः प्रभुर्वन्धुप्रेमयुतं हारमुत्तारयामास, तथा बाहुर्गेष्ण साकमङ्गदौ तत्याज । ततो जिनेश्वरः प्रभुः शस्त्रग्रहणादरैः सह हस्तभूषणानि तत्याज, प्रणतसमूहमोहेन सह च चरणभूषणं तत्याज । इत्याभरणत्यक्तोऽपि भगवान्नाधिकं राज, चन्दनादिविलेपनं रतनस्य कान्तिं हन्त्येव । मुक्तपट्टवस्त्रो व्यक्तशरीरोऽपि तीर्थङ्करो नीरदत्यक्तः सूर्य इव भुवनलोचनान्यानन्दयञ्छुभे । ततः पुण्यस्य रहस्यमिव सूक्ष्ममतिधवलं सरुदेवदूष्यं नाम वस्त्रं प्रभोरसदेशे पुरन्दरो न्यधात् । अथ प्रभुर्विपुलाश्रुसमूहरुद्धनयनां जयादेवीं वसुपूज्यं च सविनयं मधुरवचनैरापृच्छथा फाल्गुने मासे वारुणे नक्षत्रे पूर्वार्द्धेऽमावास्यातिथौ, चतुर्थतपसा पद्भिः सुहृच्छतैरन्वितः प्रभुर्दुःखफलदानां विषयतरूणामङ्कुरानिव केशान् पञ्चभिर्मुष्टिभिरामूलदुन्मूलयामास । ततः सौधमेन्द्रः प्रभो-स्तीर्थत्वकारणं केशसमूहं वस्त्रेणालम्ब्य नीत्वा क्षीरसमुद्रे चिक्षेप । अथ नयननिषेधेनोपसदृक्तधानायानवेगेन वासवेन प्राणिनां कोलाहले निवारिते समग्रसावद्योगं प्रत्याख्यामीत्युच्चारितवचनः कृतसिद्धनमस्कारः प्रभुर्मनोहरचारित्रमङ्गीचकार । तालवृन्तैक-अमणसमुत्पन्नेन पवनेन परिश्रमव्याकुलैरिव तीर्थङ्करदर्शनेन क्षणं नारकैरपि सुखं प्राप्तम् । दीक्षया सस्पर्धमिव प्रभोर्मनुष्यक्षेत्र-मनोद्रव्यप्रकाशकं मनःपर्यायं ज्ञानमुत्पन्नम् । ततो निर्मिताञ्जलयो वामवप्रमुखा देवश्रेष्ठा भुवनपतिं श्रीवासुपूज्यं प्रणम्य स्तुतिं चक्रुः । हे लोकत्रयपते ! हे लोकत्रयगुरो ! जय ! हे लोकत्रयप्रिय ! जय ! पापकर्दमश्रेणिमञ्जत्प्राणिसमूहो-द्धारसमर्थं तथा कालपङ्के मज्जन्तं धर्मं भवान्मुदृष्टवान् । यः स्वामिनामपि स्वामी, यो गुरुणामपि गुरुः, यो देवानामपि देव-

स्तस्मै तुभ्यं नमो नमः । हे स्वामिन् ! कृपापीयूषवृष्टिभिः सिताभिर्दृष्टिभिर्ज्वलत्संसारदानलशिखादाहिनोऽस्मान् रक्ष ! रक्ष ! इति भुवनार्च्यं श्रीवासुपूज्यं स्तुत्वा देववराः प्रभोमर्तापितरौ लोकांश्च संवोध्य नगरे तत्यजुः । अथ ते स्वर्गधामशिरोमणयो वासवा जन्माभियेकवत् कृतनन्दीश्वरद्वीपोत्तमोत्सवाः स्वं स्वं स्थानमगच्छन् ।

अथापरे दिवसे परमेश्वरो दृष्टिपवित्रेण मागण पारणाय महापुरं नाम नगरं जगाम । उद्यन्तं वासरमणिमिवायान्तं प्रभुं विलोक्य प्रेम्णा नागरिकाः कृतकोलाहलाः पक्षिण इव समुत्पेतुः । ततस्तद्दृष्टान्तं ज्ञात्वा हर्षितः सुनन्दनामा वसुधाजानिस्त्यक्तच्छत्रोपानत् त्वरमाणः प्रभुमभ्याययौ । पुण्यवान् प्रभुदर्शनात् पुण्यसागरस्नातः स सुनन्दः प्रभुचरणकमलमार्जनैः केशान् सुगन्धयामास । अथ कृतकृत्योऽस्मि, धन्योऽस्मीति कथयता तेन सुनन्देन परमाग्नेन परमेश्वरः पारणं कारितः । चन्द्रधवलं पायसं कराभ्यां गृह्णन् प्रभुः सुकृतवृक्षस्य कन्दमिव सुनन्दायादर्शयत् । तत्समये सुनन्दविपुलसुकृतसमुद्रतरङ्गशब्दमनोहरा मधुरगण्ढा दुन्दुभयो गगने नेदुः । तदुत्सवोल्लासितसुरभ्रष्टाभरणवसुधेव कापि रत्नवृष्टिः सुनन्दचुपगृहे बभूव । तत्समये तमाश्वर्यकरं दातारं पूजयितुमिव कल्पतरुनायकदैवैः कल्पिता गगनात् कुसुमवृष्टिरभवत् । सुनन्दयशःकम्पितानां कल्पवृक्षपुष्पालानां पुष्परसारिव गन्धोदकैराकाशाद् वृष्टिरभूत् । श्रीसुनन्दभूषकीर्त्तितरङ्गश्रेष्ठवसनसमूहो वासवादिभिः सुरैराकाश उत्क्षिप्तश्चलाचलः । इत्थं महतोत्सवेन कृतपारणो भुवनत्रयपतिः प्रभुर्यथेच्छमन्यत्र जग्मिवान् । अमेयमाहात्म्यशालिनीयं धरा नरैर्मोलङ्घ्यतामिति विभोः पारणवृथिव्यां राजा रत्नपीठमकारयत् । ब्रह्मव्रतं यथा साधुगुणा अनुगच्छन्ति तथा ते सुहृन्सुनयो

श्रीवासुपूज्य
॥ चरित्रम् ॥

॥२२४॥

स्वलब्ध्याऽन्यत्रविहितपापणाः प्रभुमनुययुः । क्षमाचरो जिनेश्वरोऽपि कर्मशङ्कणां जयं विधातुमसिधारावत् तीव्रं तपः कुर्वन्
वसुधायां विजहार ॥

॥ इति श्रीवर्द्धमानसूरिकृतस्य पद्यमयस्य वासुपूज्यचरित्रस्य संस्कृतगद्यानुवादे
पञ्चमो भागः समाप्तिमफाणीत् ॥ श्रीरस्तु ॥
[पद्यमयस्य मूलग्रन्थस्य द्वितीयः सर्गः समाप्तः]

॥ श्रीवासुपूज्यचरित्रम् ॥

[षष्ठो भागः]

अथैतत्थ शत्रुतृणसमूहे वायुवेद्रेण वहन् पृथ्वीपुराख्ये नगरे पवनवेगनामा राजा बभूव । अखण्डपुण्यशाली स राजा प्रथिव्याः खण्डं रक्षन् मित्राणामभिन्नाणां चानन्दं दत्तवान् । समये प्राप्ते अमणसिंहनाम्नो मुनेर्व्रतमादाय तीव्रं तपस्तप्त्वा सोऽनुत्तरं विमानमलभत । इतश्च जम्बूद्वीपालङ्कारेऽस्मिन् दक्षिणे भरतार्धे निश्चललक्ष्मीकं विन्ध्यपुरं नाम नगरमस्ति । तत्र सफलशक्ति-
विन्ध्यशक्तिर्नाम राजा बभूव, यस्मिन् धनुः प्रविशद्विजयलक्ष्मीद्वारात् दधार । यस्य राज्ञः प्रतापसमूहपीडिता भूपानां राजयो यत्कृपाणगर्भे गम्भीरजलभ्रान्त्या समुपेत्य पेतुः । समरनश्यच्छत्रुराजित्वासमूहतिरस्कृतैर्लज्जयेवावनतवदनैर्यस्य तुरगैरशोभि ।
अथ कदाचित् सभानिपणमसुं वसुधाधवं प्रतीहारविज्ञापितः काश्चिदुदूतः समागत्य विज्ञापयामास । हे राजन् ! त्वं वेत्सि, इहैव भर-
तार्धे पृथिवीसुकृतोदयेन समुत्पन्नं साकेतमिति नाम्ना प्रसिद्धं नगरमस्ति । तत्र नगरे समरकीर्त्तिविस्तारनिर्झरः शौर्यलक्ष्मीक्रीडा-
जङ्गमगिरिः पर्वताभिधानो नृपोऽस्ति । कृतान्तमृत्युद्वयीधारावान् कालो यस्य कृपाणत्वं विभ्रदहतोदयो हन्त ! शत्रून् यथेच्छं

हन्त्येव । यस्य सेना, घोटकचरणसमुद्भवै रजोभिः करिसमुद्भवैश्च मदजलैः सागरस्यापि संहारसृष्टिकारिणी राजते । राज्यलक्ष्मीभाग्यश्रेष्ठमीदृशं तं राजानं नयनकटाक्षेणैवात्यन्तं दीनं कुर्वन्ती “गुणमञ्जरी” नाम्नी वेदया तस्या प्रियतमाऽस्ति । यां वेदयां विरचय्य ब्रह्मा सागरे करौ क्षालयामास, तत्र सागरे विविधमणिसमूहव्याजात् तन्मलमिति वेद्मि । अहो ! यद्बहुतिदर्शनस्मिताश्चर्याः सर्वे दिगीशा अपि स्वस्मिन् पर्वतीभावं स्पृहयन्ति । निष्कपटतदालिङ्गनसञ्जातरोमाञ्चास्तदाभरणाधिष्ठातृदेव्योऽप्यानन्दं प्राप्नुवन्ति । हे देव ! तया रमण्यैव स पर्वतको नृपस्त्वत्तोऽधिकः, परन्तु सैन्येन लक्ष्म्या रूपादिभिश्च गुणैस्त्वं ततोऽधिकोऽसि । तया कान्तया भवान्नीतीव शोभते, सा च भवताऽतीव शोभते, हिमांशुविभावयोरिव भवतोः पृथग्भावेन शोभा न भवति । अथ तद्वचनमाकर्ण्य प्रसन्नेन पृथिवीनाथेन तं चरं सन्मान्य दौल्याय प्रेषितः सचिवो गत्वा सभानिषण्णं पर्वतं नृपमुवाच-शत्रूणां गरलोपमः सुहृदां च पीयूषरसस्तव सुहृद्विन्ध्यशक्तिर्नाम राजा मदानेन त्वां ब्रवीति । यस्ते शत्रुः स मम शत्रु, यो मम वयस्यः स तव वयस्यो, या तव लक्ष्मीः सा ममापि लक्ष्मीः, या मम भूमिः सा तवापि भूमिः । एवं मित्रत्वसंबन्धेन शोभमानैकभावयोरावयोर्लक्ष्म्यां क्रियायां वा भृशं विभेदो नैव वरः । तद् हे मनीषाप्रिय ! मित्र ! यदि शरीरेऽपि भेदं न धारयसि तदा मह्यं शीघ्रतरं वारविलासिनीं गुणमञ्जरीं प्रेषय ! इत्यस्य वचनेन वायुना कृशानुरिव दीप्तः पर्वतो नृपः स्फुलिङ्गवत् तीव्रामक्षराजिं विस्तारयामास (अर्थादुवाच) । अथ विन्ध्यशक्तिना राज्ञा चिरान्मित्रत्वं साधु दर्शितं यन्मम प्राणस्वरूपाऽसौ गुणमञ्जरी याचिता । यदि स राजा ममाग्रे निजाननैवैतदवदिष्यत् तदा तस्य निजखड्गमुखेनाहमुत्तरमदास्यम् । ममैधमानः क्रोधवह्निस्त्वामपि नूनं धक्ष्यति तत् त्वं शीघ्रं याहि ! दूतमारणदुर्यशो मा देहि ! इति राजनि क्रोधवति वण्ठैः कण्ठे धृतोऽसौ पुरुषो गत्वा पराभवात् समधिकं विन्ध्यशक्तये भूपालाया-

ब्रवीत् । ततो बलाद् दैवमपि शीघ्रं दुर्वलं गणयन्वसौ भूपस्तत्समय एव रजसाच्छादिताकांशं प्रयाणमकार्षीत् ।

अथ सैन्यप्रयाणचूर्णीकृतमार्गगिरिर्धैर्यसागरमकरः पर्वतनृपोऽपि रंहसा प्रतिप्रयाणं व्यधात् । अथ चलद्भिर्ध्वजवस्त्राग्रैः परस्परमपि तर्जयन्तौ बर्धितोत्साहौ सैन्यसागरौ तौ योद्धुं समाजग्मतुः । क्षणं तयोः पृथिवीपरिवृढयोरनुत्पन्नजयपराजयानि घोटकगजस्यन्दनपदातीनां द्रन्द्रयुद्धान्यभूवन् । चिरकालादभिलषितायां संग्रामलक्ष्म्यां सज्जातसंगतौ शूरैश्चिरसञ्चितरागवद् रुधिरं व्यलोकित्वा । वीरसमूहानां कायैर्वीरवारमभ्युत्पत्य प्रहाराणामापतन् समूहो यथेच्छं कवलीकृतः । लुब्धा धनसमूहान्निवान्येषु परिपातिनः शत्रुसमूहप्रहारात्रापि स्वस्मिन्वैच्छन् । अपस्तृत्यापस्तृत्य शीघ्रं शत्रुषु प्रधावन्तो वीरा विजयलक्ष्म्याः प्रेङ्गाक्रीडाकुतूहलं पूरयामासुः । भुजधनस्य परस्परं संघृत्य कर्पतोरुजयोरिव बलवतोः सैन्ययोरिति सद्यश्च एव विजयोऽभूत् । ततो गर्वात् सर्वविधाभिसारेणोत्तिष्ठमानः पर्वतभूपः शत्रुसमुद्रमभिमानतरङ्गरहितं चकार । तेजोवह्नि ज्वालयन् स्वयंपाकव्रतकारी काल इव स पर्वतः शङ्खैः पशून्निव शत्रुवीरान् खण्डशो विदधञ्छुभे । ततः संकीर्णयमराजमुखं शत्रूणां संहारं विदधन् कोपितो विन्ध्यशक्तिरपि युद्धभूमावधावत । चूर्णीकृतसकलसैन्यौ प्रचण्डबाहुवलौ भ्रुवैव परस्परं तर्जयन्तौ तौ द्वौ गर्जन्तावभिययतुः । यथा विशालौ पर्वतौ तथा तौ परस्परं स्यन्दनसारथिघोटकानाममन्यथं कदनं प्रथयित्वा वसुधायां तस्थतुः । स्यन्दनान्तरोपविष्टावत्यन्तहर्षपराक्रमौ कोपेन तेजस्तेजयन्तौ तौ वीरौ विजयाय युयुधाते । विन्ध्यशक्तिना राज्ञा संग्रामे पर्वतको भूपो निर्जित इति युक्तं, परन्त्वाश्चर्यं यत्पलायमानोऽपि स पवनं जिगाय । अथ महागजकुम्भस्थलमनोज्ञपयोधरोज्ज्वला तस्य पर्वतस्य लक्ष्मीरिव सा गुणमञ्जरी विन्ध्यशक्तिना भूपेन शुहीता । अथ सर्वतो गर्वरहितः स कृती पर्वतो राजा संभवनाम्नः सूरैः संसारवासनारहितकरं व्रतमङ्गीचकार । जन्मान्तरे विन्ध्य-

शक्तिभूषस्य वधे भूमः शक्तिर्भवतात् ! इदं विदामध्यानेन तेन पर्वतेनानुपमं तपस्तेने । एवं तैः कामधेनुमिव तपो विक्रीय सोऽन-
शनं गृहीत्वा मरणं प्राप्य प्राणतं देवलोकं जगाम । विन्द्यद्यश्चित्तरपि जन्मानि आम्यन् कुत्रचिज्जन्मानि जिनलिङ्गधरो देवलोकं
गत्वा देवो बभूव । ततश्च्युत्वा विजयपुराभिधे नगरे श्रीमतीजठरजन्मा श्रीधराख्यराजभूस्तारकाभिधानः कुमारोऽभवत् ।
स सप्ततिधनुर्मन्त्रशरीरो मपीकान्तिशाली द्विसप्ततिवर्षलक्षाधुष्मावतिशयपराक्रमवानभूत् । अन्ते जनकस्य प्रतापलक्ष्मीताडङ्कं चक्रं
लब्ध्वा स प्रत्यर्धचक्री पृथिवीचक्रखण्डत्रयमसाधयत् । इतश्च मध्येसागरं चतुर्गलक्ष्मीपरिपूर्णैरशालिनी नाकसौभाग्यतिरस्का-
रिणी द्वारिकाभिधाना नगरी वर्तते । शत्रुभिरपरिभूता सौराष्ट्रदेशवदनभूषणा या नगरी पश्चिमसमुद्रजलगजमनुष्यघोटकैरेव
वेष्टयते । ब्रह्मज्ञो वचनानामप्यगोचराचरणलक्ष्मीः परकामिनीषु ब्रह्मचारी ब्रह्मा नामात्र भूपालो बभूव । तस्य राज्ञः शुभे मनोहर-
कान्ती खङ्गस्य धारे इव सतीव्रतगुणाश्रिते सुभद्रा-उमे द्वे स्त्रियावभवताम् । कलाशोभमानः स राजेन्द्रः कौमुदीविभावरीभ्यां हिमां-
शुरिव ताभ्यां कामिनीभ्यां शुशुभे मुमुदे च । इतश्च केशरी शिखराद् गह्वरमिव पवनवेगस्य जीव उत्तरतश्च्युत्वा सुभद्रागर्भ-
मलभत । तत्समयेऽसौ सुभद्रा रामजननाभिद्वचकान् गज-सिंह-दृषभ-भास्करा इति चतुरः स्वमानपश्यत् । अथ शुक्तिमु-
क्ताकणमिवेयं सुभद्रा समये हिमांशुसदृशकान्तिं पृथिव्यलङ्कारतां गतं तनयमजीजनत् । कारागृहत्यागादिभिः शत्रूणामपि हर्षं
ददानो ब्रह्माऽस्य पुत्रस्य “विजय” इति नाम कृतवान् । इन्द्रियशोभाभिरात्मेव पृथक्प्रथितकार्यभिः पञ्चभिर्धात्रीभिराल्यमानोऽयं
विजयः शोभयैधाञ्चक्रे । क्रमशः एधमान एष विजयो हास्यैर्दिशः पुष्पिताः कुर्वन् वसन्तर्तुवासरसमूह इव कस्यानन्दाय नाभूत् ?
अथ चिन्तामणिः समुद्रात् पुण्यशालिमुष्टिमिव प्राणताद् देवलोकान्च्युतः पर्वत उमादेव्या जठरमासादत् । अथोमा गज-सिंह-

सेवकोऽस्ति । हे पुरुषोत्तम ! आदेशवर्तिनं सन्मानयोग्यं चैनं निगृह्यतस्तव परिवारेऽपि चिरागो भविष्यति । तदोषमुत्पादयितुं तं प्रति चरो नियुज्यताम् ! यतो मृत्युरप्यनदोषादिना विना शरीरिणं न हन्ति । चरेण गजतुरगरत्नान्यसौ याच्यो, यदिचेन्न दास्यति तदा स दोषी, यतो व्याजदर्शके प्रभौ सकलो जनो दोषवान्नास्ति । अथ मन्त्रिवचसि प्रीतिमावहता महीक्षेन त्रिषितो दूतः सभायां पार्श्वस्थिततनयगुलं ब्रह्माणमुवाच । हे राजन् ! त्वां तारको भूयो ब्रवीति, त्वं मामकीनो भक्तिमान् सेवकोऽसि, तन्ममैव रक्षणीयोऽसि, तव गजाश्वादिना किं प्रयोजनम् ? । ततः सर्वमस्मभ्यं देहि ! यत् तव प्राप्त्यं नास्ति, यतो भरतार्थे यद्वस्तु स्यात् तद् भरतार्थनायकस्यास्ति । इति कथयन्तममुं दूतं क्रोधस्वल्पीकृतकल्पान्तकृशानुब्रह्मा भ्रूतनुतेजोभिर्बध्नन्निव बभाषे । वंशपरम्परागते राज्ञे वयं स्मः स च वर्तते, स यदिचेदस्माकं सेवको न तद्वयं तस्य सेवकाः किं स्मः ? स मूर्खोऽस्माकं रक्षको भूत्वा रत्नानि याचते किन्तु प्रत्युत यद्यहं याचिष्ये तदा तं को रक्षिष्यति ? । मयि सिंहतुल्ये स्थिते शृगालसदृशः स भरतार्थनायकः क्व ? गच्छ ! अहं तस्य मस्तकेन सह रत्नानि गृहीतुमागच्छामि । इति कथयित्वा विष्णुना भ्रुकुटिशिखया विष्टरादुत्खात इव स दूतः शीघ्रं गत्वा निजस्वामिने सर्वं सत्यमवोचत् । अथ कोपक्रूरात्रसत्कृतान्तस्तारकः शत्रुप्राणविनाशाय प्रयाणमकारयत् । जितनीरद्वर्जनभम्भानादनूतनश्रवणाद् वीराणां हृदयमयूरा अखण्डं ताण्डवं चक्रुः । ततश्चतुर्भुजविष्णुविजयस्पृहया चतुर्भिनगरद्वारैश्चतुर्विधशस्त्रप्रचण्डश्चतुरङ्गसेनासमुद्भवोऽभूत् । मिलद्भिः सचिववमुधापतिमण्डलेशादिसैनिकनघन्तरैर्नदीव सा गच्छन्ती प्रतनैधिष्ठ । ततः सावेशोऽनुलङ्घितसामर्थ्यः प्रतिवासुदेवोऽप्रमाणैः प्रयाणैः शीघ्रं वत्सार्धमलङ्घिष्ट । इतश्च तादृशोत्साहसाहसवर्गालङ्कृतो ब्रह्माऽपि मार्गार्धमागत्य पुरतो वर्त्म रुरोध । ततो विस्तीर्णसमरगुणग्रामग्रहणोन्मुखा उभये भटाः कृतान्तकर्णसुखदां वार्त्तां विस्तारयामासुः । नि-

बिडाः संग्रामवाद्यथा एकैकप्राणिभक्षणेनातृप्तमालस्यशायिनं कृतान्तमजजागरन् । अथ वीराः स्वस्वप्रभुविजयवाञ्छया पुलकोद्गमवारि-
तान् कवचान् संग्रामसंप्रतिभिः स्वशरीरैः कष्टं गृह्णन्ति स्म । अत्रेष्टश्चिराभिलषितः परिब्धुमागच्छन् मृत्युर्मा मा पराङ्मुखो भूदिति के-
ऽपि वीराः कञ्चुकाबागृह्णन् । ततः कपोतद्यूतकारिण इवात्युत्सुका उभयेऽपि वीराः शरीरविरगमानसा अमिलन् । हृदयवसत्त्वामि-
प्रतापज्वलिता इव कृपाणा मिथोऽभिधातेन चारं चारं स्फुलिङ्गांस्तत्पुङ्गुः । शत्रुतेजोवाह्निनीरदेषु हस्तिषु मदनवर्षिषु खद्योतसदृशै-
र्दशनाघातोत्पन्नैरग्निकणैरघोति । रथशोभिनां वीराणां बाणाः शाकिनीमन्त्रा इव अदृष्टा एव वध्यशरीरप्रविष्टाः शोणितं पपुः । मणि-
राजिकवचकान्तिहारवद्भिरश्वाद्भिस्तादृशशल्यग्रहारसमुत्पन्नं निर्गच्छच्छोणितं नावेदि । श्रुतां कवचशस्त्रदण्डास्थिशकलानां शब्दैर्जन-
तामार्तनादैश्च भयङ्करः संग्रामो मृत्योरपि भयायाभूत् । शत्रुकृपाणोत्क्षिप्ता अमर्षिणां वीराणां प्रकम्पितकृपाणाः कराः सिंहनादिनो-
मस्तका आकाशे देवान्मप्यत्रासयन् । युध्यमानमहावीरो नष्टवीरसमूहो यमकामिनीनयनोत्सवः क्षणं कामं प्रकटः संग्रामो बभूव ।
नष्टायुधः कञ्चन वीरः शत्रुक्षतं स्वं भुजमेवायुधीकृत्य समागताया विजयलक्ष्म्या आसनकमलं चकार । छिन्नशस्त्रबाहुमस्तकः कञ्चन
क्रोधत उत्पत्य सक्थिसन्दंशबन्धेन शत्रुं शीघ्रं प्राणरहितं चकार । कोऽपि वीरः संग्रामकण्डूसमूहविनाशाय स्वशरीराण्यभ्युत्थापयन् मन्द-
ग्रहारकर्तुः शत्रोः ग्रहारान् दृढीचकार । दृष्टिपातेनैव शत्रुवीरसमूहे नष्टे कोऽपि वीरोऽपूर्णसंग्रामाभिप्रायः प्राय उपवेशनमभजत् ।
कश्चिद्वीरो हक्कां ग्रहारं च तुल्यं दत्वा हक्कान्युतशस्त्रे शत्रौ दिशकलीकृते पश्चात्तापात् स्वमेवावधीत् । निजशरीरे गाढं ग्रहारमभिलषन्तौ
कौचिन्महावीरौ कृपामन्दग्रहारिणौ कोपेनान्यतोऽन्यतो जग्मिवन्तौ । वितीर्णधातेषु रिपुषु प्रतिधातमकुर्वन्तः स्वोपमं वीरं पश्यन्तः केऽपि
भटाश्विरं श्रेष्ठः । ग्रहारकारके रिपौ योऽभ्यासादङ्गनाशमकार्षीत् तमपि सञ्जातवेगा वीराः कातरममन्यत । वीरेभ्यो निर्भयो यस्तदस्त्र-

मन्त्रेण चिच्छेद सोऽपि मृत्युभीतो भटेषु गणानां न लब्धवान् । एवं बाहुभ्यां युद्धसागरं तरन्त उभये वीरा विजयलक्ष्म्या दृष्टि-
पातेन विलोकिताः । अथ विजयलक्ष्म्या अभीष्टं शयनमिव स्यन्दनमारुह्य वासुदेवस्तकण्ठमिव हर्षेण पाञ्चजन्याख्यं शङ्खं जग्राह ।
ततो वासुदेवः पाञ्चजन्यं प्रणादयञ्छस्त्रशय्यासुप्तानि शस्त्रार्थैर्देवतानि सत्त्वरमजजागरन् । तेन शङ्खस्य नादेन प्रतिवासुदेवस्य
सैन्यानि वायुना तृणानीव पुरत उड्ढाययामासिरे । ततो मेघनादात् पञ्चाननः पर्वतशिखरमिव पाञ्चजन्यनादात् कुपितः प्रतिवा-
सुदेवः स्यन्दनमारुरोह । विजयलक्ष्मीहिठाकृष्टिसिद्धमन्त्रार्थैरिव कोदण्डटङ्कैरः सैन्यानि स्थिरयन् स वासुदेवः प्रतिवासुदेवं
जगाम । अथ क्रुद्धौ सजितौ तौ दृष्टियुद्धवचनयुद्धपुरस्सरं क्रमशः सकलशस्त्रैर्मिथः योद्धुं प्रारब्धौ । परस्परं छिन्नाः पृथिवीगतवदना-
स्तयोर्बाणाः कबन्धैरिव पश्चादै रणमस्तके ननृतुः । छिन्नमध्यभागा अपि तयोः केऽपि बाणा अतित्वराबलोद्घुराः क्रोधवन्त इव लक्ष्यं
जग्मुः । क्रोधेन रक्तवदनौ श्यामद्युती शरपञ्जरमध्यगौ वाचालौ तौ विजयलक्ष्म्याः क्रीडाशुकत्वं ययतुः । सदृशोद्यमबलवन्तौ
सदृशकार्यप्रतिकार्यक्रमौ सदृशलक्ष्णौ तौ दृष्ट्वा पराजयो भग्नशो बभूव । विजयलक्ष्म्या स्वैकैकभुजेन परिरम्भिताविव तौ केन केन
महायुधेन पराक्रमं न चक्रतुः ? । अथापरायुधेन विजयकनिष्ठं द्विपृष्ठं दुर्जयं मत्वा तारकश्चक्रेण हस्तमतिदुर्दशं चकार । स्वयस्य
जीवातुमिव सौदामिनीनां रहस्यमिव बहेर्हृदयमिव जाज्वल्यमानं तच्चक्रमवलोक्य को नाम न त्रसति स्म ? । तादृशप्रभावचक्रं न
किञ्चिदिति विचारयन् वासुदेवो नयनकनीनिकाद्युतिनीरदैस्तत्पीतवान् । चक्रेण जितमेवेति मन्यमानः स तारकस्तु दृष्ट्वैव तर्ज-
यन् ग्रहसन् विष्णुमुवाच-मम चिरकिङ्कृतनयो दुर्बुद्धिरिति हन्यसे, भो बालक ! ममादेशं स्वीकुरु ! भोगान् भुङ्क्ष्व ! मा म्रिय-
स्व ! अथ विष्णुरुवाच-तवायुधानां प्रमाणं मया व्यलोकिकि, साम्प्रतं चक्रमपि त्यज ! अस्य चक्रस्यापि तेजोऽहं पश्यामि । इति

जल्पनेन कुपितस्तारकस्त्रस्तेन्दुसूर्यनक्षत्रं चक्रं रभसा गगने आमयित्वा तं प्रति तत्याज । जयलक्ष्म्या प्रीत्या श्रवणकुण्डलेनेव तेन चक्रेण नाभ्यां हृदये हतः केशवः सुखमृच्छामवाप । अथ विष्णुप्रतापकृशानुमतिल्जालयेव विजयेन वसनान्तं व्यजनीकृत्य स वीजितः । ततो मृच्छान्ते तदेव चक्रमुद्भ्रम्य विष्णुस्तारक्रमवोचत्-भोः ! त्वं ममाग्रभागं त्यज ! जीवन्तं त्यजामि, वसुधां मुद्धस्व ! । ततः कोपेनारुणभ्रमन्नयनकनीनिकस्तारकस्तं दशनपेषसमुत्पन्नाग्निक्षणश्रेणिं वाणीमब्रवीत्-अरे रे ! त्वरितं ममैवेदं त्यज त्यज ! यतो भूयः करगृहीतेन यत्नात् त्यक्तेनानेन चक्रेण तावकं मस्तकं हरामि । इति वचनेन पीडितो वासुदेवश्चक्रं शिरस्युद्भ्राम्य त्वरितं तत्याज तथा चक्रेण छिन्नं शत्रुमस्तकमद्राक्षीच्च । इत्थं चिरं विजयलक्ष्मीं सम्भुज्य प्रसन्नः प्रतिवासुदेवः कीर्त्तिवसनावगुण्ठनो वीरशय्यायां सुष्वाप । निजाल्यरिपुसंहारप्रसन्नैस्तारकैरिवाकाशात् क्षुमुमट्टल्लक्ष्म्या वासुदेवं सेवितुमागामि । गायनोद्गीतगुणसमूहो वासुदेवः संग्रामं जिगाय, स्वयं विजयो यस्यानुगामी स केन जीयताम् ? (न केनापीत्यर्थः) । तारकस्य चक्रं राजचक्रं च किं करोमि ? इति वासुदेवस्य करे चरणे च लग्नं तदाश्चर्यमस्ति । भरतार्धविजयारम्भोत्सुकहृदयस्य विष्णोश्चक्रमेव जेयदेशवत्भोपदेशकमभवत् । जैत्रः स वासुदेवस्तथा यात्रया सैवैः पृथिवीयतिभिः सह दक्षिणं भरतार्धं जीतवान् । ततः स मागधपतिं वरदामपतिं प्रभासपतिं चापि देवान्नेतान् सेवावाणीनकरोत् । ततः प्रयाणचिनिवृत्तो माधवो मगधदेशमाजगाम, तत्र कोटिमनुष्योत्पादनीयां महाशिलामद्राक्षीत् । दूरावलोकैच्छुर्मनुष्यः स्वहस्तमिव माधवस्तां शिलां स्वमस्तकतटपर्यन्तं क्रीडयोत्पाटयामास । अथानन्देन तां शिलां यथास्थानं स्थापयित्वा माधव उत्तोरणनगरगृहद्वारवतीं द्वारिकां पुरीं जगाम । ततः पित्रा ज्येष्ठभ्रात्रा सकलैर्वसुधानायकैश्च सिंहासनेऽध्यास्य स माधवोऽर्धचक्रित्वेऽभ्यषिच्यत । उद्यानरक्षको यथा वृक्षराजिं गोपायति

तथा स वसुधाधनो वसुधां विपुलां नीतिं विस्तार्यागोपायीत् ।

अथ तत्समये छद्मस्थावस्थादूरीकृतपापः समासन्नेकेवलज्ञानोत्पत्तिदिवसः श्रीवासुपूज्यो वर्षं विहारं कृत्वा दृष्टिपवित्रां पृथिवीं चरणैः पवित्रयंश्चम्पाख्यनगर्यां विहारगृह्णामिधाने ब्रतारामेऽगच्छत् । अथ कृततुर्यतपाः प्रभुः पाटलावृक्षमूले प्रतिमास्थितोऽप्रमत्तनामकं गुणस्थानं प्राप्तवान् । ततोऽपूर्वकरणारूढः प्रभुः “पृथक्त्ववितर्कसविचार” नामकं शुक्लध्यानं प्राप्तवान् । ततः प्रभुरनिवृत्तिं सूक्ष्मसम्परायनामकं च गुणस्थानद्वयं च प्राप्य क्षणात् क्षीणकषायनामकं गुणस्थानमभ्यारूरोह । अथ प्रभुर्मोहान्तिमक्षणे नष्टेऽवीचारनामकमैक्यश्रुतनामकं च (एकत्ववितर्कविचारं) शुक्लध्यानं द्वितीयमलभत । ततः प्रभुः पञ्चज्ञानावृतीश्चतस्रो दर्शनावृतीः पञ्च चान्तरायायानिति धातिकर्माणि ननाश । ततो माघशुक्लद्वितीयायां तिथौ चन्द्रे शतभिषनक्षत्रयुते प्रभोर्भुवनप्रकाशि केवलज्ञानमुदभूत् । तत्समये दिशः शान्तिमभजन्, सुखदाः पवना ववुः, नारकीया अपि क्षणं दुर्लभं सुखं प्रापुः । अथ प्रभुवैभवदर्शनाद् गर्वरहितानां देवेन्द्राणां मस्तकानीव सर्वतो विष्टराणि चकम्पिरे । प्रभुं नमस्कर्तुमाग-
गच्छतागच्छत ! गच्छत ! इति वासवलोकेषु प्रकटशब्दैर्महाघण्टाः स्वर्गवासिन आदिशन्निव । तीर्थङ्करं प्रभुं नमस्क-
र्तुमागन्तुमभिलषतः सुधर्मैन्द्रस्य स्मरणैर्नैरावतदेवो गजीभूयाग्र आजगाम । लक्ष्ययोजनप्रमाणशरीरः शुभशोभावान्नैरावतो
गजो मेरुपर्वतस्पर्धया रौप्यपर्वत इवोच्चतां ययौ । जिनेश्वरं जिगमिषोस्तस्यैरावणगजस्योच्चैर्मदधाराशुगलव्याजान्निकाचितमनि-
काचितं च पापं गलच्छुशुमे । स गजो गर्जितैर्महाघण्टाटणत्कारयुगलैश्च जिनेश्वरं नमस्कर्तुं त्रिभुवनमाकारयन्निव रराज । प्रभुव-
चनाकर्णनोत्कण्ठिताः प्रत्यक्षा बुद्धिगुणा इव तस्य गजस्य काञ्चनपट्टाढ्यललाटान्यष्टौ मुखानि शुशुभिरे । तस्य च मुखे मुखेऽष्टौ

दन्ताश्चतुःपष्टिकलालक्ष्मीनां क्रीडाशय्यातल्या इव व्यराजन्त । शरीरसामर्थ्यसमुत्पन्नाऽस्य करिणः मूर्तिमती कीर्त्तिरिव स्वादुनिर्मल-
शीतजला दीर्घिका रदने रदने रराज । प्रतिदीर्घिकमष्टदिग्रमणीमुखप्रतिविम्बवदष्टाष्ट विकस्वराणि कमलानि शुशुभिरे । तीर्थङ्करद-
र्शनकौतुकादत्युत्तुङ्गानीव प्रतिकमलचाष्टापत्राणि शोभामधारयन् । प्रतिपत्रं चतुर्विधाभिन्नयोच्छासितरसप्रसरीलया मनोहराण्यष्टाष्ट
नाटकान्यभूवन् । अथात्र प्रतिनाटकं प्रभुभक्तिसमूहग्रकटीभूतनिजनिजगुणानि द्वात्रिंशत् पात्राणि व्यराजन्त । इत्याश्चर्यकारकशो-
भामनोहरं गुणभरितं शुण्डोत्पातेन गगने गङ्गानदीं कुर्वन्तमिव सुगन्धिश्वासकल्पवृक्षपुष्पमालादानवारिभिस्त्रिधा प्रसन्नैश्चञ्चरीकैः
समन्ततो गीतयशसमिव भुवनपतिग्रणाममनोरथमिवोक्तं तं गजराजं सपरिवारः पुरन्दरो रभसाऽऽरुरोह । इत्थं वासवे गजांसव-
द्विष्टरे स गजराजः प्रभुसपर्योत्सुकमानसस्त्वरकृष्ट इव ततश्चाल । ततः पूर्वैरक्षक इव स गज आत्मानं संक्षिपन् क्षणादपि
प्रभुचरणकमलपवित्रमुद्यानवसुधातलमयासीत् । ततो मनोहरवराभरणसमूहधारी सुधर्मैन्द्रोऽसौ धर्मनायकं तीर्थङ्करं नमस्कृतुमुद्यतो
गजादुत्तार । अहं पूर्वमहं पूर्वमिति ध्यानैधमानतरत्वर अच्युतादयोऽन्येऽपि वासवाः सुरैः साकं तत्राजगुः । ततः स्वामिनः
समवसरणार्थं वायुकुमाराः स्वयमेक्योजनां वसुधाममृजन् । निजपोष्यवृक्षसमूहदैर्घ्यैर्मकरन्दैरिव गन्धोदकैर्मधकुमारास्तां वसुधां
सिपिचुः । ततो व्यन्तरास्तां भूमिं मनोहरैर्मुक्तामाणिक्यदीनारैर्बन्धुः, कर्मभिर्बद्धमात्मानं श्लथं चक्रुः । तत्र ते वृक्षान् विना
पृथिव्या एव उद्गतानीव सुगन्धीनि तुङ्गवदनानि पञ्चवर्णकुसुमान्यवाकिरन् । अथेह ते व्यन्तरा मुक्ताकाञ्चनमाणिक्यैश्चतुर्गतिकसं-
सारनिर्गमद्वारभूमिमिव चतुस्तोर्णीं चक्रुः । तेषु दिक्तोर्णेषु प्रभुं सेवितुमिव साक्षात् तदधिष्ठानदेवताः पाञ्चालिका उच्चैरतिष्ठन् ।
भीतेन संसारसागरेण सेवने त्यक्त्वा इव तेषु तोरणेषु प्रवद्धा इन्द्रनीलमया मकरसमूहाः शुशुभिरे । चतुर्विधसंसारनाशकानां चतुर्णां

धर्माणां नाथत्वसूचकानीव चत्वारिच्छत्राणि तत्र व्यराजन्त । मोहं जित्वा धर्मसैन्यैः पटसमूहोऽभ्रमीव तेषु श्वेतवर्णश्चपलो ध्वज-
समूहः शुशुभे । तथा तत्तले बलिपीठेष्विवोच्चेषु पृथिवीपीठेषु स्वास्तिकादीन्यष्ट माङ्गलिकानि चिह्नान्यभूवन् । संसारसागरमध्यद्वी-
पेऽस्मिन् पृथिवीपीठे वैमानिका देवा वेलारत्नसमूहाकारं प्राकारं निर्मिरे । अस्मिन् प्राकारे विविधमणिमयकपिशिर्ष(कांगरा
इति भाषायम्)समूहोऽभवत्, यत्कान्तिसमूहमयूरः कस्य पापसर्पान् न जहार ! । तत्प्राकारबहिर्ज्योतिरिन्द्रा आत्मीयाश्रयीभूतान्मेरु-
पर्वतादाहृतैरिव सुवर्णसमुदायैर्द्वितीयं प्राकारं चक्रुः । तत्र प्राकारे ज्योतिषां नायकः सूर्यो सधनमण्डलो भूत्वा स्वयमिव रत्नराजि-
कपिशिर्षतामलभत् । तथा तत्प्राकारबहिर्भागे भवनपतिर्भेदैवैः ग्रन्थुभक्तिशुभ्रैर्हृदयाणुभिरिव रजतैः प्राकारो निर्मितः । तत्प्राका-
रोपरि स्फुरद्भिः काञ्चनकपिशिर्षसमूहस्तस्य प्राकारस्य धवले कान्तिजले चक्रवाकैः पक्षिभिरिवाशोभि । इत्थं सा त्रिप्राकारी ध्रुवं
परस्परस्वस्वाकारप्रतिबिम्बपातादनन्तप्राणिपालनार्थमनन्तप्राकारिवाभूत् । तत्र संसारभ्रमौ परिश्रान्तं लोकं बीजयितुमिव स्थिताः पता-
काजुषो माणिक्यतोरणाः शुशुभिरे । इह द्वादशश्रावकधर्मलक्ष्मीविविश्रामैकैकजालवत् प्राकारे प्राकारे चत्वारि पुरद्वाराणि शुशुभिरे ।
प्रतिद्वारं व्यन्तरैर्लोकपापविनाशाय धूमदण्डच्छलेद्भुतकृपाणा धूपकुम्भिकाश्चकासिरे । तैर्व्यन्तरैः प्रतिद्वारं चतुर्विधधर्मलक्ष्मीरमणे-
च्छया निष्कमला पुष्करिण्यपि कृता । सुवर्णप्राकारस्यान्तरुत्तरपूर्वतो भुवनपतेर्विश्रामाय ते व्यन्तरा अनुपमं देवच्छन्दं रचयामासुः ।
पूर्वप्राकारस्य पूर्वभागे काञ्चनवर्णौ स्वशरीरतेजोराजिपरिवेष्टितौ वैमानिकौ द्वारपालौ तस्थुः । तत्र दक्षिणद्वारे ग्रन्थुभक्तानां मूर्तिमन्तौ
कीर्त्तिधर्माविव धवलशरीरौ द्वौ व्यन्तरौ द्वारपालौ तस्थुः । पश्चिमद्वारि पुण्याकृष्टिष्यानवशत इव सर्वतोऽरुणवर्णौ ज्योतिष्कौ द्वार-
रक्षकौ बभूवतुः । प्राकारश्रियो वदने इवोत्तरद्वारि भवनाधिपती द्वारपालाऽलकलतावत् तस्थुः । क्रमशः सकला अभयं, पाशिनं,

दिव्याङ्कुशं, सुदुर्गरिणं च धारयन्त्यो हिमांशुकमलसुवर्णञ्जिनद्युतयो जया-विजया-अजिता-अपराजिता इति देव्यः
पूर्वादिक्रमेण सुवर्णवप्रतीहारपृथिवीषु तस्थुः । राजतप्राकारे प्रतिद्वारं जटामुकटः शूलशस्त्रौ मनुष्यमस्तकमालाविभूषितस्तुम्बर-
नामा देवौ द्वारपालतां दधार । तथा समवसरणस्य मध्ये व्यन्तराः श्रीद्वादशतीर्थङ्करशरीरद्वादशगुणोत्तुङ्गं चैत्यघृक्षं रचया-
मासुः । तदधस्ते विविधमणिसमूहेन वेदिकां चक्रुर्यत्किरणैरशोकवृक्षो मयूरपिच्छातपत्रमिव रराज । तस्योपरि ते तिरस्कृतसकलदेव-
विमानकान्ति निस्तेजोभूतसूर्येण मणिसमूहेन च्छन्दकं रचयामासुः । तन्मध्ये तेऽस्याः समवस्तुतिलक्ष्म्या जीवनमिव रत्नैः पूर्वा-
भिमुखं सपादपीठं सिंहासनमसृजन् । तदुपरि ते प्रभोज्ञानदर्शनचारित्रप्रभुतादर्शकं चन्द्रवन्मनोहरं छत्रत्रयं विस्तारयामासुः । तत्र
प्रभोर्वदनं सेवितुं हिमांशुगलेन किरणसमूहौ प्रेषिताविव चामरौ यक्षाभ्यां धृतौ । अथ समवसरणस्य प्रतीहारे श्रीधर्मचक्रि-
त्वसूचकं कान्त्याद्भुतं कनककमलस्थं धर्मचक्रमभवत् । अत्र यदन्यदपि दिव्यं करणीयमासीत् तत् सर्वं प्रभुभक्त्याऽनुत्पन्नपरिश्रमा
व्यन्तरा विस्तारयामासुः । ततश्चतुर्विधत्रिदशकोटीनां कोटिभिः परिवारितः प्रभुस्त्रिभुवनानुकम्पया समवस्तुत्यर्थं चचाल । अथ
नवतत्त्वलक्ष्मीनां मुखानीव त्रिदशभुवननायकस्याग्रे दिव्यानि काञ्चनकमलानि विस्तारयामासिरे । ततः प्रभुश्चलंस्तेषु कमलेषु द्वयो-
र्द्वयोश्चरणन्यासं चकार, अन्यानि कमलानि च देवसमूहोऽग्रे चालयामास । ततो वासरपतिर्भुवनान्धकारसमूहविनाशयाकाशमिव
प्रभुः पूर्वद्वारेण समवस्तुतिभूमिं प्राविशत् ।

ततः प्रभुश्चैत्यघृक्षं प्रदक्षिणीकृत्यः “तीर्थाय नमः” इति कथयित्वा पूर्वाभिमुखो भूत्वा सिंहासनं सिषेवे । अथ व्यन्तरा
अन्यासु दिक्ष्वपि तत्क्षणाद् रत्नसिंहासनस्थानि प्रभोस्त्रीणि प्रतिरूपाणि चक्रुः । ते व्यन्तराः प्रभोरङ्गुष्ठस्यापि रूपं विकर्तुं समर्था

न, तासु मूर्तिषु प्रभुमाहात्म्यादेव तद्रूपमासीत् । सकलद्वीपद्वयतेजांस्येकत्रीकृत्य रचितमिव प्रभोरनुमस्तकमतितेजस्वि भामण्डलमु-
द्बभूव । जिनेश्वरदेशनास्त्रानुसारी भुवनपापनाशकारी दुन्दुभिगकाशं पूरयन्तुर्चैर्ननाद । प्रभोरग्रे रत्नध्वजदण्डउद्बभूव, यत्पुरतो-
वैजयन्तीकरेण नृत्यन् धर्मो नटलं धारयामास । अस्मिन् च पूर्वद्वारेण समागत्य तिस्रः प्रदक्षिणा दत्त्वा तीर्थं प्रभुं च प्रणम्या-
ग्रेय्यां दिशि हर्षणाचारविदो वैमानिकस्मण्यः साधूनां साध्वीनां च पदं संत्यज्य तदन्तरे रचिताञ्जलय ऊर्ध्वाः स्थिताः । अथ दक्षि-
णद्वारेण विधिपूर्वकं प्रविश्य नैऋत्यां दिशि क्रमशो भवनपतिज्योतिष्कव्यन्तरपत्न्यस्तथुः । अथ पश्चिमद्वारेण प्रविश्य वाय-
व्यदिशि भवनपतिव्यन्तरास्तेनैव क्रमेण यथाविधि तस्थुः । अथौच्चैरुत्तरद्वारेण विधिपूर्वकं तत्र प्रविष्टाः कल्पदेवा मनुष्याः
स्त्रियश्चैशान्यां दिशि तस्थुः । प्रथममागतः स्वल्पऋद्धिस्तत्रागतं महर्धिकं देवं ववन्देऽग्रे चायातं तु स वन्दमान एव जगाम ।
तत्र कापि नियन्त्रणा नासीन्न च कानन दुष्टकथा, न च भयं न च मत्सरिणामपि मात्सर्यमासीत् । तथा द्वितीयस्य प्राकारप्र-
कारस्य मध्ये परस्परं स्पर्शसुखस्थिता मुक्तवैरभावाः केशरिहस्तिप्रभृतयस्तिर्यञ्चस्तथुः । पुनः रौप्यप्राकारमध्ये संघट्टादप्यभग्नानि
देवदानवमनुष्यपतीनां वाहनान्यवतस्थिरे । तत्समये जयादेवीपद्मावतीसमन्वितो वसुपूज्यो भूपो नगरे शोभां कुर्वन्तत्रोत्सवै-
रागत्य प्रभुमभिवन्द्य विधिपूर्वकं तस्थौ । भुवनत्रयेण स्तूयमानयोर्मातापित्रोर्निजतनयैश्चर्यं वीक्ष्य य आनन्दोऽभूत् तदग्रे सागरोऽ-
ञ्जलिस्थ इव बभूव । योजनसहस्रेऽपि ये प्राणिनो मान्ति न वा मान्ति, ते प्राणिनः स्वामिमाहात्म्यात् तत्रैकयोजने समवसरणे ममुः ।
अथ तत्समये श्रेष्ठभक्तिमान्निन्द्रः सकलं कोलाहलं निवार्य तीर्थनायकमिति स्तोतुं प्रचक्रमे । हे श्रीवासुपूज्य प्रभो ! दशदिङ्नि-
वासिप्राणिकर्मन्धकारनाशकास्तव चरणनखकौमुद्यो नन्दन्तु ! हे प्रभो ! संसारबहिनाशकारणाय शान्तिपीयूषसमुद्भवीचिभ्य इव

तावकीभ्यो दृष्टिलीलाभ्यो नमोऽस्तु ! । हे प्रभो ! हृदये शाश्वतप्रदीप्तध्यानवह्निकान्तिसदृशा दासीकृतप्रवालास्तव शरीरकान्तयो राजन्ते । हे जगत्पते ! संसारसागरतण्णतरणीरूपस्य तव दशनकान्तयः श्वेतध्वजवत्प्रसदृशा निर्मला जयन्ति । हे प्रभो ! पृथिव्यां भवोन्नेव भव्यलोक्रानां भाग्यमिव शोभते, यतो भवतो दर्शनं तेषां लोकानां सकलेन्द्रियहर्षप्रदमस्ति । हे स्वामिन् ! अमनस्कोऽपि त्वं यत् सुमनोभिः स्तूयसे, तदहो ! तव केवलस्य सुकृतस्यैव महत्त्वमिदमस्ति । हे जिनेश ! धर्मदेशनया लोकं वीतरागयिष्यन् प्रागेव दशनकान्त्याऽधरं वीतरागं विदधासि । हे वासुपूज्य ! हे जिनेश्वर ! एधमानोत्तमज्ञानज्ञेयः कल्याणलक्ष्म्याः स्थानं तव प्रसादः सततं ममास्तु ! ।

अथेत्यं वासवस्तुतिभिस्तुष्टे देवदानवमनुष्ये निविष्टे निर्ममनायकः स वासुपूज्यो निर्मलां धर्मदेशनां रचयामास । योजनप्रसराः सकलभाषापरिणतिप्रियाः पञ्चत्रिंशद्गुणा जगत्पतेभिरित्य एवं शुशुभिरे । भो भव्याः ! सांसारिकाणां विपुलभाग्येन मनुष्यजनम् भवति, तल्लब्ध्वा संसारं ग्रीज्झत्वा मोक्षमाश्रयत ! । यतो यथा पण्डिता अश्वत्थवृक्षस्य कृमियुतं फलं न सेवन्ते तथा विपुलशोकदुःखपूर्णं संसारं न भजन्ते । भव्यजनैः शाश्वतसुखाय मोक्षाय प्रयत्नशीलैर्भवितव्यम् । यतो ध्रुवं शुभात्मनां दुःखानि न भवेयुः । यत्र मोक्षेऽनन्ताः शक्तिज्ञानदर्शनप्रमोदानूनं स्थितास्तत्र मोक्षे संसारसुखभ्रमेण को नाम निरुद्धमः स्यात् ? संसारसुखस्यास्वादान्मोक्षसुखे यो निरुद्धमः स दुर्बुद्धिः कर्दमभक्षणे स्पृही पीयूषं तिरस्कुर्यात् । संसारे परमं दुःखं मोक्षे च परमं सुखमिति तत्त्वं विदित्वा मोक्षप्राप्त्यर्थं तत्परैर्भवितव्यम् । वृक्षस्य बीजमिव तस्य मोक्षस्य मुख्यं कारणं धर्मस्ततो बुद्धिमद्भिस्तस्मिन् धर्मे सावधानैः प्रयतनीयम् । अयं धर्मः साधुश्रावकाश्रयाद्विद्वद्भिर्विविधो ज्ञातव्यः । स द्विविधोऽपि धर्मः स्वल्पास्वलपवि-

लम्बेन मोक्षमुखायास्ति । तत्र साधूनां सदा सावधयोगानां सर्वतो विरतिरूपः चारित्रलक्षणो निर्दोषो धर्मः स्यात् । यदि सावधयोगानां देशतो विरतिः स्यात् तदैव श्रमणोपासकानां गृहस्थानां (श्रावकाणां) धर्मो ज्ञेयः । द्विविधोऽप्ययं धर्मो विशदया अद्वयाऽधिकं कर्त्तव्यः । पुनः सा श्रद्धाऽऽकर्णितैः सद्गुरोस्त्वचोपदेशैः समुपजायते । अहो ! ते गुरवोऽपि, उपदेशो निर्मलबुद्धिमुख्येष्विव, आस्तिकताभाजनेषु विविधहृदयेषु फलन्ति, नान्यत्र कुत्रचित् । तद्यथा—

अथ महामाहात्म्यशालि “अनन्तजनं” नाम नगरमस्ति, यन्नागरिकैरेव भुवननगराणि सततमपि वसन्ति । तत्र नगरे दुर्जनानां महाकष्टप्रदः साधूनामानन्दकारी “चित्रगति” नामा वसुधाधवः प्रतिवसति । अस्मिन् नगरे कष्टं तिष्ठन्तश्चत्वारो नगरनिवासिनः “यत्र सुखं भवतां प्राप्तं स्यात् तत्र कुत्रापि गन्तव्यं” इत्येकदा तेन राज्ञा कथिता निर्जग्मुः । तेषां नामानि च शुद्धमति-र्योग्यमनि-र्मन्दमति-र्दुर्मतिश्चेति । ते तु ग्रामक्षुद्रेषु कर्मवृत्तितोऽजीवन् । शीतवाय्वातपेष्वपि कामं वृत्त्यर्थं अमन्तस्ते चत्वारः कष्टोपाजितद्रव्यपाथेया रतनद्वीपं जग्मुः । अत्र रतनद्वीपे ते मूर्खाः कुपर्वतेषु सत्रासान्नल्पतेजोवतः पाषाणशकलान् रतनान्त्या गृह्णन्तः प्रसन्ना बभूवुः । इह तैर्दिव्यालङ्कारदीप्यमानः श्रेष्ठपरिच्छदः कोऽपि महान् पुरुषो वृक्षच्छायास्थितो व्यलोकित । अथ प्रसन्नमानसया प्रशान्तताख्यया भार्यया प्रेरितोऽसत्यवचनरात्रिविनाशस्वर्योऽयं पुरुषस्तानब्रवीत्—युष्माकं रोचितैः पामर्योन्मैरेभिः पाषाणशकलैः किं ? यानि परीक्षका नगरवासिनो हस्तेनापि न स्पृशन्ति । इतः पुरतो महागुणस्थानं माणिक्यपर्वतोऽस्ति, यस्य तेजःसु ध्वान्तानि तेजांसि च न चकासति । यदि तं पर्वतं गच्छत तत् तानि तानि रतनानि प्राप्स्यथ येषामग्रे महान् तेजोवतां रतनानां महन्मूल्यमप्यल्पकमस्ति । अथ शुद्धमतिश्चिन्तयामास अनेन नरेण मम साधु कथितं, ईदृशां जीवनं प्रकट-

तया परोपकारार्थमेवास्ति । तदस्याज्ञासाधाय दारिद्र्याय नीराञ्जलिं दद इति विचिन्त्य माणिक्यपर्वतदिग्बदनोऽसौ शुद्धमति-
श्चाल । अथ कृतज्ञः स दिव्यः पुरुषो रत्नार्थिने तस्मै शुद्धमनये खानिखननाय तीक्ष्णधारया शोभितं कुद्दालं दत्तवान् ।
एष शुद्धमतिर्माणिकगिरिमवाप्य हर्षोभवत्पुलकशरीरः खानीः खननिह तेजसां स्थानं रत्नानि लब्धवान् । अतिकष्टेनाप्यहं
कालेनापि तदमूल्यकं रत्नं ग्रहीष्ये येन सम्प्रतमक्षयं सुखं प्राप्यत इति विचिन्त्यातिकष्टासु माणिक्यपर्वतसीमसु चरणानि
ददानः स क्रमशस्तस्य गिरेः शृङ्गं लब्धवान् । यत्प्रभावेण पुरन्दरा अपि सेवां विस्तारयन्ति, तदुदञ्चत्कान्ति रत्नं तेन शुद्धमतिना
दृष्टम् । तस्य महतो रत्नस्य निरीक्षणादेव शुद्धमतिरात्मानं शुवनत्रयस्योपरि स्फुरितमन्यत । स एव पुरुषो ज्ञानवान् पुण्यवान्
दयाचारिधिगुरुर्येनेदग्रलभाजनं पर्वतो मम कथितः । रत्नाभिलाषुकैः पुरुषैरयमेव रत्नाचलः सेवनीयः, सकलेष्वपि पर्वतेषु रत्नानि
सन्तीति तु कविवचनमात्रमेव । अस्य गिरेर्यः कश्चिन्नायकः स एव देवोऽन्यसुराणां येषामीदृशं स्थानं नास्ति तेषां देवत्वं क्व ? ।
कान्तिभरितशुवनेऽसिन् माणिक्यपर्वतेऽपि ध्वान्तसमलनयनानामस्ति नास्तीति संशयो भवति । एनं रत्नाचलं वीक्ष्याप्यपरान्
पर्वतानिच्छतोऽस्यान्धदृष्टेर्लोकस्य प्रकाशेऽन्धकारे चापि भेदो न । 'अयं पर्वतोऽपि रमणीयोऽस्ति, तथाऽन्ये पर्वता अप्यद्भुताः
सन्ति' यस्यैवं संशयज्ञानं स्यात् स पापैः कथं न लिप्यते ? । अपरपर्वतस्था अपि भाग्यशालिनः प्रयत्नाद् रत्नानि लभेरन्निति वात्तापि
हा ! एतत्पर्वतवासिनां हास्यायास्ति । इतरपर्वतवासिभिः पुरुषैरेतच्छैलवासिनः पुरुषा दर्शनेनापि लज्जेरंस्ततः प्रशंसां कुतः सहेरन् ? ।
अहं धन्योऽहं कृतकृत्योऽहं प्राप्तमनुष्यजन्मफलोऽपि येनासाधारणप्रभावमेतद्वत्नं लभ्यते । हन्त ! भाग्यरहितं जडबुद्धिं मां धिक् !
येन पुरा समुपाजितैस्तै रत्नैरपि दिवसा(निष्फला)अगम्यन्ततमास् इति मनसि विचारयन् स शुद्धबुद्धिः सुनिश्चलं तद्वत्नं धारया-

मास, यदच्छिद्रमप्यनन्तैर्विशदगुणैः प्रोतमासीत् । तद्रत्नधारणात् स शुद्धमतिर्देवदानवपूज्यां समृद्धिं लेभे, यतो मणिमत्रौषधी-
गुणा अचिन्त्य प्रभावा भवन्ति । अतिक्षणतद्रत्नसङ्गसुखनिर्भरश्रद्धावान् स शुद्धबुद्धिर्महाहर्षमपि (मोक्षम्) अलभत । अहो ! भाग्य-
वतां किं न भवति ? । तदुक्तं—“भाग्यं फलति सर्वत्र न विद्या न च पौरुषम्” ।

अथ यो योग्यमन्तिरासीत् सोऽपि दिव्यपुरुषस्य वाणीनां गुणैः प्रसन्नस्तथा मूलाच्छुद्धमतिं वीक्ष्य लब्धनिश्चयः पूर्ववत्
प्राप्तकुदालो ज्ञाताः खानीः खनन् कृतप्रयासश्च बहुमूल्यं रत्नसमूहमपि लब्धवान् । असौ योग्यमन्तिः किञ्चिद्रत्नमूल्यसुखास्वादो-
ऽभूत्, परन्तु तत्र लोकोत्तरं (अमूल्यं) रत्नं प्राप्तुमादरमादधौ । किञ्चिद् दिव्यं नगरं गत्वा रत्नलब्धलक्ष्मीकः स बाञ्छासहसम्प-
न्नभोगयोगश्चिरं स्थिरः सुखेन तत्र तस्थौ । ततो नष्टलक्ष्मीको लक्ष्मीप्राप्त्यर्थं माणिक्यपर्वताद् रत्नानि लब्ध्वा पुनः पुनः स यथेच्छं
दिव्यानि नगराणि ययौ । अथ कदाचित् स योग्यमन्ती रत्नद्वीपे माणिक्यपर्वतं गत्वा सप्ताष्टवारगमनश्रान्तो मनसि विचारया-
मास । साम्प्रतमपि हितैषिणा दिव्येन पुरुषेण मम तावच्छाश्वतसौख्यस्य कारणभूतममूल्यं रत्नमादिष्टम् । ततस्तत्प्राप्तये यत्नं करो-
मीति विचार्य तथा चकार, ततस्तदमूल्यं रत्नं लब्ध्वा स शुद्धमन्तिरिव शुशुभे । यस्तु मन्दमतिर्नाम नर आसीत् स दिव्यपुरुष-
वचनेष्वीदग्विमर्शस्पर्शेन मनश्चञ्चलं विस्तारयामास । तेजःस्थानान्येतानि प्रत्यक्षाणि रत्नानि परिक्षिप्यास्य पुरुषस्य तथ्यातथ्य-
सन्देहगोचरे वचने को नाम विस्वासं कुर्यात् ? । इति निश्चित्य तैरेव पाषाणशकैरखण्डानन्दो दिव्यं नगरं यियासुः स क्वचित् पल्लीं
पपात । ततस्तदुचितलब्धस्वल्पमूल्योपभोगमोक्ता सोऽत्र सुखदुःखयोः संकरे वासरान्ननैषीत् । शुक्ललक्ष्मीकः स मेघवद् यत्र तत्र भ्रम-
न्नापि भूयो दैववशाद् रत्नद्वीपं जगाम, तथा पाषाणशकलानि लब्धवान् । ततस्तद्योग्यलब्धस्थानलक्ष्मीदुःखजीवनः स क्षीणाश एवं

यातायातशतानि विस्तारयामास । अथ सोऽपि कालेन निर्विण्णो दिव्यपुरुषवचनं विस्तारयन् माणिक्यपर्वतमाश्रित्य शुद्धमतेर्गतिं-
(मोक्षं)प्राप । यस्तु दुर्मतिश्चतुर्थः पुरुष आसीत् स दिव्यपुरुषस्य वचनं निशम्यात्र निजनामयोग्यविचारे (दुष्टविचार इत्यर्थः) मनः
स्थिरमकार्षीत् । कपटेन महत्त्वं प्राप्तोऽयं कोऽपि मायावित् पुरुषो रत्नद्वीपस्थितान् पुरुषान् यथेच्छं विप्रतारयति । अयं पुरुष आग-
च्छन्तं जनं मधुरवचसा सादरं विलोभ्य क्वचन नीत्वा क्षणाब्जं पाथेयमपि गृह्णाति । इत्थमस्मिन् पापाचारे मनो निश्चलं कुर्वाणः
स दुर्मती रत्नद्वीपस्य मार्गमपि तत्याज । स भाग्यरहितो दुर्मतिः क्वचित् कृपावर्चशिलागर्तकदमकण्टकभरिते महाभयङ्करे विपिने
पपात । ततो दुष्टप्राणिसमागमदुःखितस्तेषु तेषु दुःस्थानेषु पतन् विपिनाभिर्गन्तुमसमर्थो बभूव । अत एव हे भव्याः ! एतदन्तरङ्ग-
दृष्टान्तं निशम्य बुद्धिमद्भिः शुद्धमतिवद्भवितव्यं न पुनर्दुर्मतिवत् ।

यन्निगोदनिवासस्तदनन्तजननामकं नगरं ज्ञातव्यं, तत्र कालपरिणामरूपश्चित्रगतिर्नाम राजा ज्ञातव्यः । यस्तु शुद्धमतिः
स तद्भवमोक्षज्ञो भव्यजीवो ज्ञेयः, यश्च योग्यमतिः स आसन्नसिद्धिवान् भव्यजीवसदृशो ज्ञेयः । यस्तु मन्दमतिः स भवे
मन्दगतिर्दूरभव्यो ज्ञातव्यः, यश्च दुर्मतिः, सोऽनन्तसंसारदुःखभोग्यभव्यो ज्ञातव्यः । अथ तेऽमी चतुर्विधा जीवाः कथमपि कालपरि-
णामवशाद् व्यवहाराभिधानराशावाययुः । तथा कुग्रामाः कुभवा ज्ञेयाः, तापशीतवायुप्रभृतिकष्टसमुत्पन्नकामनिर्जरापुण्यमल्पमल्पं
निजपाथेयं ज्ञातव्यम् । मानुष्यकभवो रत्नद्वीपो ज्ञेयस्तत्र मिथ्यादर्शनानि कुपर्वता ज्ञेयाः, तत्राज्ञानतर्पांसि कुरत्नानि च
ज्ञेयानि । तत्र चारित्रं बृक्षो ज्ञेयः, सद्गुरुर्महान् पुरुषो ज्ञेयः, भुवनत्रयप्राणिहितकारिणी दया तस्य रमणी ज्ञातव्या । यच्च सर्वज्ञ-
प्रभुशासनं स माणिक्यगिरिर्ज्ञातव्यो ध्यानं च कर्मखानीनां खनने समर्थः कुदालको ज्ञातव्यः । श्रेष्ठतपोभिश्च श्रेष्ठपुण्या

निर्मला रत्नराजिज्ञेया, रत्नपर्वतमेखलायां च यच्छेष्टं रत्नं तत् सम्यक्त्वं ज्ञातव्यम् । माणिक्यपर्वतस्तुतिव्याजात् पञ्चाति-
चारपरिहारो या देवदानवपूज्या लक्ष्मीस्तत् केवलज्ञानं ज्ञातव्यम् । केवलज्ञानसङ्गाद्यः परमानन्दः स मोक्षमगमनोत्सवो ज्ञेयः । इति
कोऽपि भव्यमनुष्योऽत्र भवे कृतकृत्यो भवेत् । आसन्नसिद्धिस्तु तपसां फल इच्छुकः स्यात्, तेन दिव्यनगरेषु भवेषु भोगा
भोक्तव्या इति तन्मूल्यसमुद्भवं फलं ज्ञातव्यम् । तस्य मनुष्यस्य श्रेष्ठनगरेषु यत् सप्ताष्टवारं गमनागमनं ते तु सुकृतोदयव्ययोत्थाना
मनुष्यदेवभावा ज्ञातव्याः । दिव्यनगरीगमनमभिलषतो दूरभव्यस्य यः प्रह्लीपातस्तत् स्वल्पभोगसमृद्धिं भूतप्रेतादिजन्म ज्ञातव्यम् ।
मुखदुःखभागी दूरभव्योऽपि महतो भवान् अमन् पुनर्गुरोर्वचनं लब्ध्वा भव्यो भूत्वा मोक्षं प्राप्नुयात् । अभव्यस्तु गुरुद्वेषान्मनुष्य-
जन्ममार्गदूरगो दुर्गतिसमूहसञ्चाराभिधाने कान्तारे प्रविशति । तत्र विपिने दुष्कर्माभिधेर्दुष्टप्राणिभिर्भृशं पीडितोऽसौ कूपादिस्थानसह-
शेषु (नरकादिरूपेषु) दुःखस्थानेषु पतति । एषु स्थानेषु स्पष्टं वारंवारं दुःखाहुः खान्तरे पतन्नयं कदाचिदपि कुजन्मनां पारं न यायात् ।
इत्यन्तरङ्गदृष्टान्तमवबुध्य सुमतयः सज्जना अहितत्यागपूर्वकं स्वीयहिते तत्परा भवन्तु !

॥ इति चतुर्विधजीवविचारवच्छिन्नान्तरङ्गकथा ॥

इति प्रभोः श्रेष्ठतरं वचनं नियम्य पीयूषभरितश्रवणाः प्राप्तप्रबोधा जनाः स्वश्रेयस्तुद्यता बभूवुः । लघुकर्माणिः सूक्ष्मदर्शिनः
सूक्ष्माद्या बहवो मनुष्याः कृताञ्जलयः प्रभुं विज्ञापयामासुः । हे प्रभो ! महाविपिने आन्तैः श्रेष्ठो वैदेहक इव, गते पतद्भिर्दीर्घवान्
करावलम्ब इव, क्षुधादग्धैः पुरतोऽभीक्ष्ण्यदानशालेव, रोगग्रस्तैः स्वीकरणीयो महावैद्य इव, मरुभूमौ ग्रीष्मे दिवसे सञ्चारात् परिश्रान्तै-
रद्वसुतो जलाशय इव, बहुदिनात् प्रवासस्थैरतर्कितः श्रियालोक इव, रिपुशस्त्रप्रहारत्रस्तैः शक्तिशाली शरण्य इव सिन्धुपूरवेगाकृष्टरुद्यतः

श्रेष्ठतारक इव, मन्त्रसेवापीडितरुत्तरः प्रसन्नदेवीवर इव, कल्याणानामाकरस्त्वं संसारदुःखपीडितैस्सामिः प्राप्तोऽभूः । तद् हे दया-
सागर ! अस्मात् संसारात् त्वमस्मान् पाहि ! प्रसीद ! असम्भ्यं दीक्षां देहि ! साधुक्रियां शिक्षय ! । इति प्रार्थितः श्रीस-
र्वज्ञप्रभुस्तेभ्यः स्रक्षमादिभ्यो यथाविधि दीक्षां तत्क्षणाच्च व्रतशिक्षां दत्तवान् । इत्थं सूक्ष्माद्याः श्रमणा धरणीप्रभुखाः
साध्व्यश्च सुयशःप्रमुखाः श्रावका जयाप्रमुखाः श्राविकाश्च बभूवुः । इत्थं श्रीवासुपूज्यो भगवान् पापसमूहविनाशकं भुवनार्च्यं
चतुर्विधं सङ्घं निश्चलत्वेन स्थापयामास । प्रभोर्यदा ज्ञानं भावि तदा व्रतमहं ग्रहीष्य इति ध्यानवती पद्मावती प्रभुणा दीक्षिता ।
अथ त्रिकालज्ञः स प्रभुर्गणधरनामकर्मणां तेषां सूक्ष्मप्रमुखानां षट्षष्टर्महात्मनां तत्त्वपृच्छात्रयेण श्रुतज्ञानवृक्षस्य प्रथमं बीजमिवो-
त्पत्तिर्विगमो ध्रौव्यमिति पदत्रयं तत्समये क्रमशोऽब्रवीत् । अथ ते त्रिपदानुसारत एकादशाङ्गानि चतुर्दशपूर्वस्थं द्वादशमपि विस्ता-
रयामासुः । तत्समयेऽवसरचित् त्रिदशैः सहितः पुरन्दरः शीघ्रं सुगन्धिचूर्णभरितं मणित्थालमादाय प्रभोरग्रे तस्थौ । अथ प्रभुरुत्थाय
तेषां सुमतीनां शिरसि चूर्णक्षेपं विदधन् स्रवेत्रार्थेन च ततस्तदुभयेन च क्रमशो द्रव्यैरथ गुणैः पर्यायैर्नयैरपि च तत्समयेऽनुयोगस्य
गणस्य चानुज्ञां दत्तवान् । अथ दुन्दुभिनादैर्मङ्गलिकोद्गारगीतिभिरमरदानवमनुष्या आनन्देन च तेषु गणधरेषु वस्त्राणि चिक्षिपुः ।
पुनः सिंहासनोपविष्टो विश्वगुरुरग्रे स्थितानां मुनीशानां गणधरयोग्यां तत्त्वशिक्षां ददौ । तस्मिन्नवसरैः स्थूलैरुज्ज्वलैरखण्डैरा-
ढ रुद्रप्रमाणैः शालितण्डुलैस्तत्कार्यैर्न रचितः, देवन्यस्तैः सुगन्धिद्रव्यैर्विपुलीभूतसुगन्धिः, देवमनुष्योदञ्चितः, वसुपूज्यमहीपेन
कारितो बलिर्वाद्येषु वाद्यमानेषु कामिनीलोके गायति पूर्वद्वारेण समचसरणे प्रविवेश । प्रभोर्दत्तप्रदाक्षिणो मनुष्यैरग्र उत्क्षिप्तः
स बलिः कल्याणलक्ष्मीनर्चनश्रारम्भे कुसुमदृष्टिरिव रराज । भक्तिमन्तो मनुष्याः सुगुरोर्वचनमिव पृथिवीतलेऽपतन्तं बलैरर्थभागं देवा

गृहीतवन्तः । पृथिव्यां पतितस्य तस्य बलेरर्धं राजा जग्राहः शेषं तु स्वल्पं स्वल्पं मनुष्यास्तीर्थशेषाभिवागृह्णन् । तस्य बलेर्मा-
हात्म्येन पूर्वोद्भवा रोगाः क्षणादेव दूरीभवन्ति, भूयो नूतना रोगाः षण्मासाभ्यन्तरे न सम्भवन्ति । मातुलिङ्गबाणधारिणौ दक्षिणौ
बाहू धारयन् नकुलधनुर्दण्डाभ्यां वामौ भुजौ शोभयन् धवलकान्तिर्मरालपक्षिवाहनः कुमारामिधानो यक्षः श्रीवासुपूज्यप्रभोरस्मि-
स्तीर्थेऽधिनायको बभूव । धनश्यामा घोटकगा शक्तिवरदानलशालिनौ दक्षिणौ भुजौ धारयन्ती गदाकुसुमशोभितौ वामौ करौ धार-
यन्ती स्वामिनः सततं सन्निहिता जाता चण्डाभिधाना शासनदेवता समुत्पन्ना । अथ नाकिभिरन्वितः प्रभुरुत्थायोत्तरद्वारेण
निर्गत्य यथा हंसः कमले विश्राम्यति तथा स देवच्छन्दे व्यश्राम्यत् । अथ प्रभोराज्ञां प्राप्य तथा जिनेश्वरस्तुतिं विधाय शेषेषु
मुनिराजेषु यथाक्रममुपविष्टेषु तत्समये प्रभुचरणपीठस्थः सूक्ष्मनामा गणधरशिरोमणिर्जगह्लोकमनःप्रीत्यर्थं धर्मदेशनां
विस्तारयामास । सर्वज्ञप्रभुवचनघनसारलवानुकारं धारयन्तीं शान्तिपीयूषकुसुमवृष्टिं श्रवणसुखकरां प्रभुशिष्यभारतीं निशम्य विपु-
लभक्तिसमूहेन मुनीन् प्रणम्य “त्रिभुवनानन्ददाता तीर्थङ्करप्रभुकृतप्रतिष्ठ एषोऽनुपमः श्रीसङ्क्षो जयतात्” इति मुखहिमांशुकिरण-
मनोहराशिषं विस्तारयन्निव लोकः स्वीयं स्वीयं गृहमगच्छत् ॥

॥ इति श्रीवर्द्धमानसूरिकृतस्य पद्यमयस्य वासुपूज्यचरित्रस्य संस्कृतगद्यानुवादे

षष्ठो भागः समाप्तमफाणोत् ॥ श्रीरस्तु ॥

[पद्यमयस्य मूलग्रन्थस्य तृतीयः सर्गः समाप्तः]

॥ श्रीवासुपूज्यचरित्रम् ॥

[सप्तमो भागः]

[पद्यसयस्य मूलग्रन्थस्य चतुर्थः सर्गः प्रारभ्यते]

अथ सद्गुणैर्विनय इव मुनिभिरनुगम्यमानः प्रभुर्निजचरणैर्वसुधां पवित्रयन् प्रतस्थे । जघन्यतोऽपि प्रभोः समीपे देवानां कोटिः
सेवार्थमभूत्, प्रतिदिवसं च सर्वत ऋतुवातेन्द्रियार्था अनुकूलाः, कल्पवृक्षोपमस्यास्य विश्वपतेर्गच्छतो वृक्षा अवनतमस्तकाः शोभनाः
शकुनाश्च बभूवुः । मार्गे गच्छतः प्रभोः समीपे निजदुराननत्वं जानन्तः कण्टकास्त्रयिता इव नीचवदनल्लमभजन् । यत्र प्रभुरगच्छत्
तत्र कुत्रचिदतिवृध्यवृष्टिरोगमारिशत्रुत्वेतिदुर्भिक्षनिजान्यचक्रभयान्यपि नासन् । अनेधितनखश्मश्रुकेशः स्याद्वादोपदेशकः प्रभुर्दे-
शेषु विहरन् क्रमशो द्वारिकानगर्यासन्नक्षितिमगमत् । अस्यां देवसमूहैः क्षणात् समवसरणे रचिते जिनेश्वरः पूर्ववत्तत्र प्रविश्य
सिंहासनं भूषयाञ्चकार । तत्समये भूपमान्यास्तन्मुण्या द्वारिकाभनुद्विष्टस्य चेतःस्वाधं समवसृतिप्रमुखं सकलं वृत्तान्तं
न्यवेदन् । धराधवस्तेभ्यो हर्षेण रूपस्य सार्धा द्वादशकोटीर्दत्तवान्, तथा च स्वज्येष्ठभ्रात्रा विजयेन सह समवसृत्यां जगाम ।

कृतिचन्द्रो द्विपृष्ठः प्रभुं प्रदक्षिणीकृत्य प्रणम्य च भ्रात्रा सह पुरन्दरस्य पश्चाद्भागे समुपाविशत् । अथ त्रिशुवनपतिर्जगद्धोकप्रबो-
धाथ सकलभाषानुगामिनीं धर्मदेशानां करोति स्म । प्राणिनामनन्ता भवाः स्युः परन्तु मनुष्यभवः प्रशस्यते, यदमुना मनु-
ष्यभवेन स्वर्गमोक्षप्रमुखाः सुखलक्ष्म्यः समुपाज्यन्ते । एषोऽपि मनुष्यभवो विदुषां चतुर्विधपुरुषार्थानां साधकत्वेन हर्षयास्ति,
यतस्तान् पुरुषार्थान् विना जन्मसंख्यापूरणकारणेन मनुष्यभवेन किम् ? । यस्मिन् पुरुषे पुरुषार्थाः शोभन्ते स पुरुषः प्रशंसनीयः,
यतस्तदेव सरः सेवनीयं यत्र जलानि स्थिरत्वं गच्छेयुः । धर्मार्थकाममोक्षनामानस्ते पुरुषार्थाश्चत्वारो लोके प्रसिद्धाः सन्नि, किन्त्व-
र्थकाममोक्षाणां कारणं धर्म एव वर्तते । तस्मात् सकलपदार्थतरुणां बीजं नूनं धर्म इति मन्वानैर्मिलज्ञानवद्भिर्जनैरयं धर्मः प्रति-
दिवसं सेवनीयः । एतद्धर्मवृद्ध्यर्थं निर्मलमतिभिर्गृहस्थैर्द्वादशानि व्रतान्यपि विज्ञाय निषेवणीयानि । तत्राहिंसा सत्यमस्तेयं ब्रह्म-
चर्यमपरिग्रह एतानि पञ्चमहाव्रतानि मुनेस्तु सर्वतो भवन्ति । गृहमेधिनाममूनि पञ्चाणुव्रतानि देशतो भवन्ति, तथा दिगवका-
श-भोगोपभोगा-नर्थदण्डाभिधं त्रिधा गुणव्रतं ज्ञातव्यम् । तथा सामयिकं देशावकाशः पोषधसेवनमतिथेः
संविभाग इत्येवं चत्वारि शिक्षाव्रतान्यपि भवन्ति । परन्तु द्वादशानां व्रतानामुत्कृष्टजीवनरूपं सम्यक्त्वमस्ति यथा गुणानां
जीवनमुदारता तपसां वा क्षमासमूहः । सर्वज्ञे प्रभौ सदगुरौ धर्मे च या हृदये निश्चला श्रद्धा सेति सम्यक्त्वं कथ्यते, यत्त-
त्त्वज्ञैरात्मनो हितं ज्ञातव्यम् । अस्य सम्यक्त्वस्य माहात्म्याद् विक्रममहीपालस्येव मनुष्याणां सुराः सेवाकर्त्तारस्तथा विस्तारिण्यः
सकला लक्ष्म्यो जायन्ते । तथाहि—

अथ जम्बूद्वीपे पुष्पसदृशं कुसुमपुरं नाम नगरमस्ति, यत्र काञ्चनमयावासकान्तयः केसरतां धारयन्ति । इह नगरे पृथि-

वीरमणीतिलको हरितिलको नाम भूयो बभूव । तस्य राज्ञो मनोहरगुणैः शोधमाना गौरीतस्त्री ग्रेयसी बभूव । उपयान्तिलक्षा-
 भिस्तयोर्दिस्पत्योर्निदुषजनलक्ष्योत्तमलक्षणोऽपुत्रतादोषनाशकस्तनयोऽभवत् । अस्मिस्तनये गर्भस्थिते भूपेन हरितिलकेन परा-
 क्रमतः शत्रवो जिता इति जननी महोत्सवपूर्वकं तनयस्यास्य “चिक्रम” इति नाम चकार । समग्रे विनयवान्नुपाधयायाधीनः स
 चिक्रमः सर्वशस्त्रेणधीती सकलकलानिष्णातश्चाभूत् । मदनगजरमणविपिने यौवने गन्तुमुद्यन्तं तं चिक्रम राजा द्वात्रिंशद्राज-
 कुन्तारीभिः पर्यणाययत् । अथ यावदसौ मनोहरेषु द्वात्रिंशच्चिवासगृहेषु ताभिर्नृपपुत्राभिः क्रीडितुं प्रवृत्तोऽभूत् तावदक्रम-
 द्रोगैः परिवेष्टितः कुष्ठकाम्नाश्यासशोफशूलजलोदरैः क्षिरःपीडागङ्गुनेच्चास्ति यान्तिवायुभिः स चिक्रमः पीडितः ।
 यथा मूर्खे हितं वचनं व्यर्थं तथास्मिन् चिक्रमे उपयान्तिवस्तिप्रभृतिकर्म मन्त्रौषधीक्रियाः सर्वं व्यर्थमभवत् । शीर्णनासिफौष्ठपाणि-
 चरणः स व्याधिभिर्भृशं पीडितः शय्यागतः सततं कण्ठं रारटीति स्म । ततः स पीडाशान्त्यर्थं नगरवहि स्थस्य धनञ्जयनाम्नो
 यक्षस्य शतं महिषान् मेने । तत्समये क्रीडाविपिने दुष्कर्मन्धकारासदिवसो दिभलकीर्त्तिनामा केवलज्ञानी भगवान् समनासरत् ।
 ततोऽधिकमक्तिमान्नानन्दसन्दर्भोत्सुर्केनगरवासिभिर्जनैरन्वितो वसुधाधनः केवलिनं भगवन्तं नमस्कर्तुं जगाम । तज्ज्ञात्वा मनीषी
 चिक्रमोऽपि विचारयामास—हा ! लाभैर्लोभा इव मम रोगा औषधैरेधन्ते । पर्वतेषूदग्रैः करिदशनैरिव मम व्याधिषु तैर्मुद्रामण्डल-
 मन्त्रैरोषधैरुपयाचितैर्भयम् । तन्मासकीना रोगफणिनो यद्वलाद् दर्पात् सर्पन्ति तदन्धकारमघ्न शमयामि, ज्ञानसूत्रं कृतिं
 भजामि । अथोद्यमसाहरयसौ चिक्रमो राजानमिति व्यजिज्ञपत्—शान्तिसमूहं केवलिनं नमस्कर्तुं मां सह नयत ! । अथ नही
 जानिरशुभैर्गुणैर्मुक्तारालिपटितम्भश्च वदनं सुजस्तं मनुष्यनिमानेन सुखं सममनयत् । सुवर्णकमलसिंहासनमध्यनिपणं मधुर-

श्रीवासुपुत्र्य
॥ चरित्रम् ॥

॥२५०॥

वादिनं तं मुनिराजं धराधवः कुमारैण सह वन्दे । ततो नराणां पापरूपं विषं पीयूषरसप्रवाहधारिण्या भारत्या हरन् मुनिराजो धर्ममादिदेश । अथ धर्मदेशनान्ते राजा हरितिलको चिक्रमवचनेन यतिराजमपृच्छत् । अयं कुमारः सर्वथाऽऽरोग्यवान् कथं न भवति ? । अथ रदनकिरणैर्वदने प्रकटदृश्यस्फुरद्धर्म इव ज्ञानविनाशितसन्देहः केवली भगवानब्रवीत् । पुराऽपरविदेहपृथिवीरत्ने रत्नस्थलाभिधाने नगरे कपटानां स्थानं पद्मनामा दुष्टभूयोऽभवत् । मृगयारसासक्तः स राजाऽन्यदा वनभूमितले जगाम । तत्र च कायोत्सर्गध्याने स्थितं सुयशोनामानं मुनिमद्राक्षीत् । धर्मज्ञानयोः शत्रुः स पद्मराजा धर्मज्ञानाधारे मुनिराजस्य हृदये कङ्कपत्रं निचखान । अथ निजव्यलीकसन्देहेन मिथ्यादुष्कृतवचनो धर्मसमाश्रयवृक्षः स मुनिर्धातव्याकुलो वसुधायां पपात । अथ धिगिति वदन्तं लोकं मारयन्नसौ नृपः शीघ्रं सचिवैः पञ्जरे क्षिप्त्वा पापलक्ष्मीक्रीडाकीरः कृतः । तस्य राज्ञस्तनयं पुण्डरीकं राज्ये संस्थाप्य नरकयोग्यः स महीपतिर्मित्रिभिः पञ्जराद्युक्तिपूर्वकमत्याजि । अथ स सुयशा यतिपतिस्तु पञ्चनमस्कारान् स्मरन् षड्जीवसमूहान् क्षमयैच्छवसप्तमो देवो बभूव । स राजजघन्यः पद्मस्तु साधुसमुदाये भृशं शत्रुभावं बहल्लोकैर्निन्द्यमानोऽपि तन्नगरारामं न मुमोच । अथैकदा ध्यानसक्तः कीर्त्तिप्रक्षालिताकाशः सोमनामा मुनिस्तेन राज्ञा स्वात्मा दुर्गताविव दण्डपातेन पृथिव्यामपाति । ततः पृथिवीजीवान् क्षमयित्वा शरीरं प्रमार्ज्य तथैव प्रतिमास्थितो यतिरमुना पापेन राज्ञा ग्रहारेणापाति । इति भूयोभूय एवं विदधन्नेष राजा, अवधिज्ञानविदितराजजन्मना पवित्रेण साधुनेति तिरस्कृतः । रे ! रे ! दुष्ट ! निजतुष्टये शान्तिगम्भीरान् साधून् मारयैश्चेत्त्वं पापान्न विभेषि तदा मादृशेभ्योऽपि कथं भीतोऽसि ? । रे ! दुष्ट ! सुयशःप्रमुखाः साधवस्त्वामक्षमन्त, परन्त्वहं न क्षमिष्ये, हन्मि, निजाभीष्टं दैवतं स्मर ! । इति कथयित्वा स मुनिः सौदामिन्या वृक्षमिव तेजोलेह्यया त्वरितं तं राजानं भस्मसात्कृत्वा नीरद इव

शान्तातामलभत । अथ पातकभारेणोच्चैर्गतिं गन्तुमसमर्थः स राजा नीचैर्गतीनां सीमानं सप्तमीं दुर्गतिमगमत् । स सुनिरपि तदालोच्य, प्रतिक्रम्य तत्पापमतिक्रम्य तीव्रं तपस्तप्त्वाऽऽयुःक्षयाद् देवलोकं जगाम । अथ स पृथिवीपतिजीवस्तु सप्तमान्नरकादुद्धृतः त्वयम्भूरमणालये सागरे मत्स्यत्वं ययौ । स मत्स्यस्ततः सप्तमीमेव जगतीं जगाम । ततोऽप्युद्धृत्य मत्स्योऽभवत् । ततश्च षष्ठीं दुर्गतिं ययौ । अथ चण्डालरमणीभवं लब्ध्वा भूयस्तत्रैव जगाम । ततो भयङ्करसर्पो भूत्वा स पञ्चमीं दुर्गतिं गतवान् । पुनस्तिमिज्जमान्तरस्तामेव भूमिं ययौ । ततोऽथ सिंहो भूत्वा स चतुर्थं नरकं जग्मिवान् । पुनस्तिमिशरीरान्तरितस्तत्रैव जगाम । ततः शशादनो भूत्वा स तृतीयं नरकं जगाम । अथ गृध्रशरीरं गृहीत्वा तामेव दुर्गतिं ययौ । पुनः सर्पो भूत्वा स द्वितीयां भूमिं गतवान् । ततो मुज्जगो भूत्वा स पुनस्तत्र नरके जगाम । ततो मत्स्यो भूत्वाऽसौ प्रथमां वसुधामयासीत् । अथ स जीवः पक्षी, एकेन्द्रियः, विकलेन्द्रियः, हीनेन्द्रियसमूहस्तिर्यङ्मनीचजातिर्मनुष्यो देवश्चाभवत् । ततश्च नारको बभूवेति स शतशो भवचरोऽभूत्, चिरं च विविधयोनिसमुद्भवां भूरिपराभूतिमशिश्रियत् । विपचीनां स्थानं स वन्द्यार्चिवधप्रसूताभिः कष्टकोटीभिव्याकुलो जन्मनि जन्मनि मृत्युमलभत । इति भयङ्करा विपदः सहमानेन तेन बह्व्योऽवसर्पिण्य उत्सर्पिण्यश्च निन्यिरे । अथाकामनिर्जराक्षामकर्म स वसन्तपुरनिवासिनः सिंहदत्ताख्यस्य गृहस्थस्य नन्दनोऽजायत । अथ यौवने सोऽयं तापसो भूत्वा दुस्तपं तपस्तप्त्वाऽज्ञानकष्टस्य तु फलं तव तनयत्वमाप । मुनिर्हिंसाजैनशासनद्वेषसमुत्पन्नं तत् पापमेव ताभिस्ताभिस्तीव्राभिः कष्टकोटीभिरशोषयत् । हे राजन् ! शोपितावशिष्टेन तेन दुष्कर्मणायं तव तनयो रोगसमूहस्य पात्रं बभूव । इति दुःश्रवं वचनं निशम्य भयभीतो महीपश्चकम्पे, स चिक्रमकुमारस्तु जातजातिसरण उवाच-हहा ! हे प्रभो ! पूर्वं विवेकरूपं दीपमलब्ध्वा मोहान्धकारहतो वर्त्मब्रष्टः कष्टमहासागरे-

ऽपतमहम् । भयङ्करैस्तत्तरेरितथैतश्च ताड्यमानो दैवात् तत्तटमासाद्यास्मिन् रोगकर्दमसंकटे मयोऽभूवम् । हे जगदुरो ! हे ग्रभो ! हे निःस्पृह ! तदनवलम्बितं हस्तालम्बं देहि ! इतश्च मामाकर्ष ! इह मयि दयां विधेहि ! । अथ प्रभुः करमिव सम्यक्त्वैकगुणप्रोत-
द्वादशात्रनालङ्कारं आचक्रधर्मं प्रततान । अथ प्रमोदसञ्जातपुलकाङ्कुर आनन्दाश्रुलवमिश्रलोचनो चिक्रमकुमारो यथाविधि आच-
क्रधर्ममग्रहीत् । ततो राजा भद्रको बभूव । अथ सुनिराजं प्रणम्य तौ नगरं जग्मतुः, ज्ञानामृतसमुद्रो मुनिश्च पृथिव्यां निजहार ।
धर्मवृक्षमूलसम्यक्त्वरमास्वादविहितादरो चिक्रमकुमारः क्रमशः श्छीन्नपापमूले रोगैमुक्तो बभूव । नूतनप्रोछासितलावण्यपवित्रत-
कलशरीरशोभो धर्मभूषणः स चिक्रमो मुक्तेरपि प्रियतमोऽभवत् । अथैकदा स धनञ्जयो यक्षो रात्रिशेषे ग्रत्यक्षो भूत्वा तमुवाच-
मम शक्त्या त्वं नीरोगशरीरोऽसि, ततो मे शतं महिषान् यच्छ ! । अथ चिक्रम उवाच-हे यक्ष ! महिषान् याचस्त्वं किं नाम
न लज्जसे ? मम शरीरं तु मुनिकथितेन धर्मौषधेन नीरोगयभूत् । हे यक्ष ! विलोकितविश्वासं कष्टतः समुपलब्धं धर्माभिधर्मौषधं को
नाम विद्राक्षीन्नहिंसापापसमुद्रे क्षिपेत् ? । अथ यक्षपतिरब्रवीत्-मामकीनं यशोऽन्यस्य यच्छसि ? ततस्तव तत्करिष्यामि येन कामं
पश्चात्तापमनुभविष्यसि । इत्युक्त्वा यक्षेऽन्तर्हिते दक्षशिरोमणिर्चिक्रमकुमारोऽनाकुलहृदयः कृत्यकार्यार्णयकार्षीत् । एकदा चिक्रमकु-
मारस्तत्रामरनिकेताभिधानारामलक्ष्मीमुखे चैतन्यमन्दिरे कल्याणकमहोत्सवे जगाम । ततः स्नात्रविलेपनपूजननाटकस्तुतिमहोत्सवै-
र्जिनेन्द्रवरस्य यात्रां जनयित्वा यावदेष न्यवर्त्तत तावत् स धनञ्जयो यक्षः स्वकेलिकान्तरोत्सङ्गे तस्य भयव्याकुलं सकलं सैन्य-
मस्तम्भयत् । अथ स गुह्यको यमवाह्निग्राक्षसान्धकारकोटिरचितामिव हतगगनचरस्कृत्तिं स्वमूर्त्तिं मायया विरच्य रोपप्लोषितया
भयङ्करमेगधर्षनादया वाण्या तं राजनन्दनं साक्षेपमिदमुवाच । रे पुरुषाधम ! मम महिषान् कथं न ददासि ? असन्नेत्रेऽपि

निजमायुःकाण्डं कथं समाप्तं करोषि ? । अथ हास्यप्रक्षालिताधरो राजकुमारो वचनं जगाद-भो यक्ष ! जीवहिंसापातके स्वप्न-
त्मानं न क्षिपामि । कृतबहुपालना अपि कस्यचिदपि प्राणाः स्थिरा न, तत्कः कृत्याकृत्यज्ञस्तत्कृतेऽकार्यमपि विदध्यात् ? । इति
श्रुत्वा शुद्धकः क्रोधेन, यथा समुद्रोऽभ्यर्णचले तरङ्गमास्फलयति तथा विक्रमकुमारं चरणसंग्रहादुत्पाट्वास्फलयामास । ततो
शुद्धको मूर्च्छां दूरीकृत्य क्रोधान्धः पुनस्तमुवाच-रे रे ! अदेयवदद्यापि मामकं देयं किं न यच्छसि ? । त्वं जीवेषु दद्यां विदधासि
तथा धर्मप्रकटीकरणकारणे मद्बध्यता गतेऽमुष्मिन् स्वजीवे कृपां न करोषि ? । अथ धर्माश्रयः साहसी विक्रमकुमार उवाच-
धर्मज्ञः को नाम निजैकजीवकृते शतं जीवान् हन्यात् ? हे यक्ष ! जीवलक्ष्मिसेह तवापि दुर्गन्धमयं स्थानं फलमस्ति,
परत्र च नरकवेदना । त्वं पूर्वभवं स्मर ! धर्मादेव सुरत्वं प्राप्तोऽसि, तज्ज्ञानवानपि पापकार्ये सज्जातक्रीडस्त्वं किमसि ? । अतः पुण्यैक-
परिणामेन जगदानन्दकारणेन वन्दनादिना तवापि हर्षं धर्तुं युज्यते । इति युक्तिमद्भिस्तस्य विक्रमस्य वचनैर्नम्रीभूतहृदयो शुद्धको
व्याजहार-अहो ! त्वयाऽहं साधु प्रतिबोधितः । ततोऽद्यापि पापोचितैः शरीरिणां वर्धनं प्रसीदामि, मनुष्याणां नमस्कारमात्रेण प्रसन्नतां
यास्यामि । हे विशदाशय विक्रमकुमार ! त्वमपि मम नाम नमस्कारं कुरु ! तेनैवाहं ते सकलं किल सम्पूर्णमनुमंस्ये । अथ कुमारो-
ऽब्रवीत्-हे शुद्धक ! प्रणामो नाम प्रहासविनयप्रीतिस्वाभिभाचनाभेदेन पञ्चविधोऽस्ति । मानसोत्सङ्गितमत्सरैः सत्कारैः परि-
ज्ञाततिरस्कारेभ्योऽपि यः क्रियेत स प्रहासनामा नमस्कारः । जनकादिभ्यः सुनप्रभृतिभिर्विनयेन यः क्रियेत तं नीतिकोविदा
विनयप्रणाममामनन्ति । प्रेमवद्भिर्यो विधीयेत तं प्रीतिप्रणामं कथयन्ति, कामं स प्रीतिक्रोधेभ्यो वयस्यादिभ्यः प्रसन्नतार्थं
क्रियेत । पुनः सत्कारमानलक्ष्मीदानशालिनि प्रभौ य एहिको विधीयते तं स्वाभिप्रणामं कथयन्ति । सदुरौ रागरहिते च तीर्थङ्करे

यः क्रियते तं विद्वांसो भावप्रणामं कथयन्ति । अतो हे यक्ष ! त्वं विचारय ! एतेषु पञ्चविधेषु नमस्कारेषु त्वं कं नमस्कारम-
र्हसि ? इति राजपुत्रस्य वचनं श्रुत्वा धनञ्जयो यक्षो व्याजहार—हे राजकुमार ! त्वं मयि भावमयं नमस्कारं विधेहि ! यद्भव-
त्पत्तिसंहारोद्धारकारणं सुरोऽहमस्मि । यतः संसारसागरसमुत्तारणीभूतसमुद्भवः सकलदर्शनदेवता मंदाशा एव द्योतन्ते । हे चिन्म-
कुमार ! मम प्रणाममात्रेणालुलङ्घनीयस्तव भवार्णवश्चरणलङ्घनीयत्वं गमिष्यति । अथ हास्यस्यूताननो राजकुमार उवाच—हे गुह्यक !
क्रियापापान्मयाकृष्टत्वं वचनपातके मा पत ! । जगतामुत्पत्तिसंहारोद्दाराः सन्ति न वा सन्तीति त्वं समीचीनतया न वेत्सि स्वं च
तत्कार्यसमर्थं ब्रवीषि । यच्छरीरतेजसा तव दृष्टिः सहसा लुप्यते तैर्देवैर्द्रैः स्तुतान् देवान्निजांशान् दर्शनदेवता वदसि । त्वं स्वयं
संसारसागरे चञ्चलत्वेन तिमिरिव दृश्यसे, ततो नमस्कारात् तदुत्तारं मे कुतो ब्रवीषि । तन्निष्फलैर्नैव वचनेन वृथा पापं मा कुरु !
अस्थिञ्जन्मनि तीर्थङ्करप्रभुमन्तरा मम नमस्कारो न भवेत् । इति पृथिवीपतितनये कथयति स यक्षराज इमां विवेकनिर्मलां भार-
तीमब्रवीत् । हे राजकुमार ! त्वादृशोऽनुपमस्वरूपवान् धैर्यवान् धर्मवान् वाग्मी च कोऽपि पुरुषः कुत्रचिन्न मया व्यलोकि । त्वयाहं
वचनैर्जितस्तेन तावकः सेवकोऽस्मि, निर्मलधर्मोपदेशाच्च त्वं मम सद्गुरुरसि । हे कुमार ! यद्यहं तव शिष्यस्तदा स्वसेवकाय मह्यं
निवासार्थं निजहृदयैककोणं देहि ! येन हृदयगतां तव गुणश्रेणिमवैमि । प्रभो ! यदीदं मम चेतस्तव जिनसेषोत्सवं जानीयात् तदा
स्वं मानसं कदापि त्वया न विरहयिष्यामि । हे स्वामिन् ! क्वचिद्विकटे संकटेऽहं स्मर्त्तव्य एव यतो हि सेवकानां प्रभावयमेव महा-
ब्रवसरो भवति । इति कथयित्वा राजपुत्रमेनमापृच्छचादृश्यो भूत्वा च स यक्ष आश्चर्यमयकुमारचरित्रचमत्कृतः स्वर्निलयं जगाम ।
ततो विदितसमाचारः पृथिवीपतिः प्रभातशेषायां विभावर्यां त्वरितं राजकुमारसमीपं जग्मिवान् । स हर्षेण कुमारमालिङ्ग्यो-

दीयमानसूर्यकिरणकेसरजलशोभामनोहरया वसुधया नगराय निनाय । अथ महीजानिः प्रतिमार्गनागरिकरमणीनयनकमलतोरणे नगरे महोत्सवपूर्वकं चिक्रमकुमारं प्रावीविशत् । अथ कियता कालेनैष राजशिरोमणिर्विक्रमे राज्यभारमारोप्य नामशेषत्वं ययौ । अथ चिक्रमो गजाऽनित्यताध्यानपीयूषसागरतरङ्गमज्जनं विदधञ्जनकशोकवह्निसम्भवं तापं तत्याज । अथ चिक्रमो राजा सुवर्णमिव जनकशोकवह्निविशेषनिर्मलं विवेकं हृदयाभूषणं व्यधात् । ततस्तेन न्यायकल्पवृक्षोद्यानच्छायामध्ये निवेक्ष्य पृथिवी सर्वाङ्गं जिनेश्वरमन्दिरालङ्कारैरभूषयत् । अत्र राजनि पृथिवीतल सप्तव्यसनरहितमत्यक्तपुण्योद्योगमभवत्, प्रजा नृपवच्छोभन्ते । अथ कदाचिदुत्कटः सन्निपात इव कलिङ्गदेशवासवो यस्म आकस्मिकापातपूर्वकं तद्देशविनाशायाययौ । मृगेण मृगपतिरिवाद्भूतबलेन तेन कस्यापि देवस्य प्रभावात् स चिक्रमभूप आचक्रमे । अथ सैन्यधूलिभी रविमण्डलेतेजांसि विनाशयन् पृथिपीपतिर्विक्रमोऽपि तस्य सम्मुखमाजगाम । प्रकटप्रचण्डपराक्रमकार्ययोस्तयोर्मचिक्रमराजयोर्वीरपञ्चाननविनाशकः संग्रामः प्रवृत्तोऽभूत् । समुत्पन्नदेव-प्रभावबलसंक्रमो जितविकटसेनाकोटिर्धूमो चिक्रमनृपमुत्कटे संकटेऽनयत् । तत्समये स्मरणमात्रसमुपस्थितो यक्षः कृतबाहुसंयमं यमं चरणसमीप उपायनीकृत्य चिक्रममपश्यत् । उद्यमरहितं दीनवदनं रिपुं दृष्ट्वा विपुलदयाशयो चिक्रमो बन्धादुन्मुच्य स्वदेशं गन्तुमाज्ञापयामास । ततोऽनष्टमित्रभावं गुह्यकं सन्मान्य प्रणम्य च निवासायादिश्य निजनगराय भूपः प्रतस्थे । अथ यशोऽलङ्कारः पृथिवीकान्तो मङ्गलशृङ्गारमनोहराया नगर्या हृदये (मध्ये) रथ्यानयनमार्गेण प्रविवेश । तस्मिन् भूपे धरां शासति सौराज्य-समृद्ध्या शोभमाना नगरनिवासिनो महोत्सवैः सततं सुरान् देवलोकाद् वसुधामानिन्यरे ।

अथैकदा घोटकश्रेणिक्रीडायै बाह्यपृथिवीं गच्छन् महीभर्त्ता महोत्सवलीनभूरिजनं किमपि गृहमदाक्षीत् । अथाश्वान् वाहयित्वा

तत्समय एव वलमान स राजा चिक्रमस्तद्गृहमतिविलापसमूहगर्भमपश्यत् । तत आश्चर्यव्याकुलेन भूपैकैकः समीपस्थो मनुष्य-
स्तत्कारणं पृष्टः, स च ज्ञात्वा राजानं विज्ञापयामास । हे प्रभो ! गते दिवस एतद्गृहपतेरनपत्यस्य महाधनिकस्यान्धस्य नयनप्रादु-
र्भावं इव तनयोऽभूत् । साम्प्रतमेवाश्वश्रेणिविलासगमनोत्सवे देवेनेह तत्कारणसमुत्पन्नो महोत्सवो विलोकितः । साम्प्रतमेव च
पुनर्देवयोगतः स बालको मृतस्ताद्वियोगपीडामार्गेण तस्य पिताऽपि तमन्वगच्छत् (अर्थात् सः पिताऽपि मृतः) । तनयजननोत्स-
वागतः सकलोऽयं कुटुम्बलोकः प्रत्युत द्विगुणे दुःखे पतितो रारटीति । अथ संसारनाटकौटिल्यात् संजातरोमाञ्चशरीरोऽव्याकु-
लचपलमानसः पृथिवीपतिरचिन्तयत् । संसारस्य विचित्रता विदुषामप्यपरिच्छेद्या । अयं लोक उच्चैरन्यद्विचारयति भवति चान्यदेव ।
ग्रीष्मतापव्याकुलो मनुष्यो हि सुखाय वृक्षस्य च्छायामागच्छति, हा ! परन्तु तत्कोटरस्थितेन महासर्पेण दश्यते । अहो !
मनुष्यः शत्रोर्विनाशकारणमायुधं वहति, परन्तु कदाचिदेष दैवात् तेनैव शत्रुणा तेनैव शस्त्रेण च हन्यते । कश्चन नरो मनोरथसदृशं
फलं यत् प्राप्नोति तन्नूनं महाविषचित्समूहक्षेपविश्वासकं भवति । 'केवलदुःखैकमात्रप्रदे मायि विरक्तो लोको मुक्त्यर्थं मा धावतु !'
इति संसारः सुखलवानपि ददाति । मनुष्यस्य या संसारसुखप्राप्तिः सा मत्स्यस्य गलिकायत्रनिधुक्तकवलसदृशी दुरन्तैवास्ति । कुलिश-
लेपेनैव संसारभावेषु यन्नियन्त्रितमस्ति तदिदं मानसं जनश्चञ्चलं कथं नु वदति ? । ये तीर्थङ्करा लोकाकाशमलोकाकाशे क्षेप्तुं समर्था-
स्तदाश्रयबलात् स्वीयं मनः संसारभावतः कृषामि । इति संचिन्तयन् मेदिनीजानिर्विक्रमः शीघ्रं स्वगृहं जगाम । तथा स्वतनयं
चन्द्रसेनं राज्ये संस्थाप्य व्रतोत्कण्ठतः स्थितः । ज्ञानेन विदितविक्रममहीशहृदयः निसर्गदयासागरः केवलज्ञानी सदुल्लसत्सिन्धु
समये तन्मगर(मुद्धान)मागच्छत् । ततस्तत्समाचारकथयितारमुद्धानरक्षकं दानैरानन्द्य वर्षोत्थितो चिक्कममहीश उत्कण्ठित उद्यान-

मयासीत् । अथ स विक्रमश्चिरप्रेमसम्बद्धां श्रद्धां परिणयन्निव कर्मदारुणशालुं श्रीगुरुं प्रदक्षिणीचकार । अथ वसुधाधवो गुरुं प्रणम्य यथोचितं विष्टरं सिपेवे, तथा तद्भारतीवृष्टिधारासम्पातचातकः शुशुमे । अथ धरणीपतिर्दक्षिणार्थं सुनिराजं प्रार्थयित्वा जैन-शासनस्योन्नतिकरणार्थं भूयः पुरमगच्छत् । अथ धनञ्जयाभिधयश्चराजकृतसामीप्यमनोहरो देवदानवाश्चर्यकरश्रेष्ठमहोत्सवो यक्षे-शविहिताभिः सुकृतसागराभिः प्रभावनाभिर्वैधर्मैकरपि स्तुत्यं जिनशासनं जनयन् सिद्धिलोभनरूपवान् विक्रमो राजा नगरादुरु-मगच्छत्, तथा संसारमस्तकशूलं ज्ञानवृक्षस्य मूलं व्रतं स्वीचकार । अथ राजेन्दौ चन्द्रसेने प्रणम्य पुरगामिनि वसुधापतिमहा-सुनिर्गुरुभिः साकं क्षितिं विजहार । श्रद्धानिर्मलतपःकारी निर्मलसिद्धान्ताध्ययनक्रमः स ज्ञानी विक्रमराजर्षिः पृथिवीं बोधयित्वा परमपदं (मोक्षं) लेभे । इत्थेवं तत्तज्ज्ञानपूर्वकं विक्रमराजर्षिवत् सम्यक्त्वं सेवनीयं येन जनः शीघ्रं लोकद्वयभयमुक्तो भवति ।

॥ इति सम्यक्त्वोपरि विक्रमराजकथा ॥

पापान्धकारविनाशकस्य स्वयंस्येव तस्य सम्यत्त्वस्य राशिवदाभोगवृत्त्यर्थं द्वादश आवकव्रतानि सन्ति । तेषु द्वादशव्रतेषु प्रथम दोषरहितव्रतसजीवहिंसाशरीरात्तिपालनलक्षणमहिंसाभिधं आवकाणामनुव्रतमस्ति । पुण्यकमलभरालाडतिविशदाऽहिंसेयमेव संसारमोक्षनीरक्षीरविवेकाय विद्वद्भिः सेव्यते । पृथिवीस्वर्गभोगसौख्यलक्ष्मीसोपानराजिशोभिनी मोक्षैकगमावधिरहिंसा नाम निःश्रेणिरस्ति । अहो ! हिंसा शाश्वतं दुःखमहिंसा च परमं सुखं स्वर-चन्द्रयोरिव प्राणिनो ददाति, तद्यथा—

अस्ति रूपेण समृद्ध्या पुण्यसमूहेन च वासवनगरात् प्राप्तजयं “जयपुरं” नाम नगरम् । तत्र नगरे लक्ष्मीनां भाजनं “शत्रु-

ञ्जया"भिधो राजा बभूव, यस्य कीर्त्तिक्षीरसागरः शत्रुदुष्कीर्त्तिलच्छुभे । भुवनमिदं व्यक्तानन्दं विधातुं स्वयंचन्दाविव सञ्जनानां मान्यौ सूर-चन्द्रनामानौ तस्य तनयावभूताम् । ज्येष्ठे तनये श्रेष्ठगुणभ्रमेण प्रेमविलासं धारयन् महीपतिस्तस्मै पुत्राय सूराय युव-राजपदं दत्तवान् । चन्द्रस्य तु धराजानिना जीविकाऽपि न रचिता । ततो निजावासशयनः स चन्द्रो रात्रौ विचारयामास-महीपेन स्वयमद्य हर्षेण सूरौ युवराजः कृतः, अहं जीविकया पदातिरपि न कृतः, अहो ! जनकस्य कियान् मोहः ? । तन्महीशेन तिरस्कृतस्य ममात्र स्थातुं न युज्यते, यूथपतिना तिरस्कृतो गजयुवा किं यूथे तिष्ठेत् ? । एवं विचार्य निबिडानादरश्चन्द्रकुमारः स्नेह-हितो रात्रावलक्षितो निजगृहात् सावधानः प्रतस्थे । मानसावेशहतकष्टो निजदेशत्यागरागवान् कुमारश्चन्द्रः सुकुमारोऽपि दूरं देश-न्तरं प्रविवेश । अत्र रत्नपत्तननामकमद्भुतं नगरमस्ति, तदारामार्भगे वृक्षस्य तले परिश्रान्तश्चन्द्रकुमारस्तस्थौ । ततः कर्णसुखं ध्वनिमाकर्ण्य तदनुसारत उद्यानं प्रविशश्चन्द्रकुमारः सुदर्शनं मुनिमपश्यत् । सभामध्यक्षितो निषण्णं तत्त्वार्थोपदेष्टारं यतिं प्रणम्य तदाननाद् भावपवित्रः स चन्द्रकुमार इति धर्ममश्रौषीत् । पवित्रशरीरैर्गृहमेधिभिस्तावदपराधिनोऽपि त्रसा जीवा न हन्तव्याः, ते निरपराधाः पुनः किम् ? । स्वश्रवणभागानन्दकरीमित्यादिदेशनां श्रुत्वा स चन्द्रकुमारो जीवदयां स्वीकृत्येति निजवाण्या स्वीचकार । मयोच्चैरपराधिनोऽपि स्वाग्नि आग्रहेऽपि हन्त ! शौर्यवृत्तितोऽन्यतो जीवा न हन्तव्याः । इति गृहीतनिश्चयो महापराक्रमवांश्चन्द्रकुमारो गुरुन् प्रणम्य तत्रैव नगरे जयसेनाभिधानं वसुधापतिमसेवत । पवित्रतासल्योचितताचातुर्यदाक्षिण्यप्रमुख-रुद्रतैः स्वीयैः सेवागुणैरेव स चन्द्रो राज्ञः प्रियो बभूव । अथैकदा प्रेममयहास्यस्त्रापिताधरो भूभर्त्ता निर्मलविवेकमसु चन्द्रमेकान्ते निवेक्ष्य व्याजहार । वासवसंग्रामेऽपि मम ये क्षीरोपमयशसो धैर्यवन्तो वीराः सन्ति तानपि तव दृष्टिस्तृणानीव पश्यति । कार्यज-

लिपतसकलगुणस्य तव धैर्यससागरनूतनकमलिनी दृष्टिरसौ पराक्रमं सूचयति । तद् हे वीरसमूहशिरोमणे ! रोपितं स्वलच्छत्रुशल्यं हृदयादुदयादपि त्वरितमाकर्ष । अन्यायमदिराकलशो भयङ्करविनाशो मम न्यायतरुगजः कुम्भनामा नरश्रटीभूय ('धाडपाड' इति भाषायाम्) बल्यति । एष दुष्टः कुम्भः स्त्रीस्तथा गाश्च हरति मुनीनपि हन्ति सेनारुद्धो यमस्यापि दुर्गमं दुर्गमञ्चति । तन्मानन्दाय महादुर्गविनाशको मनोज्ञपराक्रमस्त्वं तदुर्गं गुप्तं प्रविश्य गुप्तं तं विदारय ! । इति राजानि वदति चन्द्रकुमारः आरब्धतीर्थङ्करधर्ममहावारिधिजागराममृतमयीं गिरमब्रवीत् । हे स्वामिन् ! असमरेषु प्राणिनो हन्तुं मम प्रत्याख्यानं, समरेष्वपि भयभीतान्नुत्साहरहिताञ्छत्ररहितान् हन्तुं प्रत्याख्यानमस्ति । इत्यस्य चन्द्रस्य विक्रममयं धर्ममयं च निश्चयं विज्ञाय स धरित्रीवल्लभः स्वहृदयमानन्दाभिमानयोः स्थानमकरोत् । क्रमशः प्रसन्नो मेदिनीनेता तं शरीररक्षकाणां स्वामिनं सचिवानामग्रेसरं सर्वेश्वरं च चकार । अथैकदा पापव्यापारनिपुणः स्यन्नासदृशसेनासमूहः स उद्धतः कुम्भचरटो देशं प्राविशत् । प्रबलवीरसमूहश्चन्द्रस्तद्वधायाधावत्, तथाज्वलन्निर्वहः सैन्यैश्च दुर्गमार्गान् रुरोध । सावधानभयङ्करचन्द्रकुमारसेनाभयात् पलायमानं तं कुम्भचरटं पुरोद्वर्षसानन्दवीरसमूहो रुरोध । पुरतः, पार्श्वतः, पश्चान्मिलद्भिः सैन्यैः कुम्भचरटः सकलदिग्धावद्वानले धावद्वनगज इव व्याकुलो बभूव । झञ्झावातेषु वायस इव तासु घृतनासु स कुम्भचरटः कथञ्चिज्जीवनोपायलेशमप्यलभमानो मयि पराक्रान्तिकणोऽपि नास्तीति ज्ञापयन्निव सनिःश्वासं वदननिहितवृणश्चन्द्रकुमारस्य पुरतोऽलुठत् । तत्प्रीतमानसो विस्तीर्णानुक्रम्य उत्कीर्तितं चन्द्रकुमारो हर्षितपुलकश्रेणं कुम्भमुत्थाप्यालिलिङ्ग । तद्दिनादारम्य भृशमानन्दिनो राजा जाज्वल्यमानसूर्यतेजसं चन्द्रकुमारं तनयादपि तथात्मनोऽपि चाधिकममन्यत ।

अथ दुष्टहृदयश्चन्द्राग्रजः स सूरौ यौवराज्यलक्ष्म्याप्यतृप्तौ राज्याय जनकवधे बुद्धिं दधार । तीक्ष्णायुधसमूहो दूरं वञ्चित-
यामिकः स सूरौ यमादिष्टः सर्प इव मध्यरात्रे उन्मार्गै राजसदनं प्रविष्टः । ततः पराङ्मुखं सुप्तं राजानं स सूरस्तीक्ष्णायुधेन
जघान, महंल्लोभः पापानां मूलं वर्त्तते । तदुक्तम्—

“लोभात् क्रोधः प्रभवति लोभात् कामः प्रजायते । लोभान्मोहश्च नाशश्च लोभः पापस्य कारणम्” ॥१॥

ततस्त्रसन्नसौ सूरः संमुखसुप्तया देव्या विलोकिता ‘एष घाती गच्छति’, ‘एष घाती गच्छति’ इति शब्दः पूतकृतः । ततो
द्वारपालेषु धावत्सु धरापतिरिदमूचिवान् कोऽयं घातकः ? इति विदितव्यः, एष मा वध्यताम् । अथ तं स्वपुत्रं सूरं घातकं विदित्वा
मेदिनीनाथो यूथाद् विनष्टमुष्टमिव तं देशाच्चिरासयत् । अथ स भूभर्त्ता दासेरकमेलकैर्गवद्वोटकारुहैः प्रधानपुरुषैः स्वपुत्रं चन्द्र-
कुमारमाकारयामास । ततो जयसेननरेन्द्रमापृच्छ्य समागतश्चन्द्रकुमारस्तथास्थितं जनकं दृष्ट्वा हर्षदुःखयोर्भाजनमभूत् । ततस्तं
पुत्रं चन्द्रकुमारं राज्ये संस्थाप्य सूरकुमारे समत्सरो राजा तत्प्रहारार्तिना मृत्वा कापि पर्वते व्याघ्रो बभूव । कलङ्कमलिनः स
सूरौऽपि कुकर्मभिर्जीवन् देशान्तराणि आभ्यस्तद्वाघ्रभयङ्करं विपिनं जगाम । पापनष्टपराक्रमोऽयं पलायमानः प्रागुरिपुत्वद्वेषाद-
मुना क्रोधिना व्याघ्रेण तत्र व्यापादितः । स सूरजीवस्तत्रैव कान्तारे वनेचरत्वं गतः, पापद्विवधितारम्भः स तेनैव व्याघ्रेण व्या-
पादितः । क्रोधावेशान्धैस्तस्य परिवारैः स व्याघ्रोऽपि हतः । एवं तावुभौ तत्रैव पर्वतविपिने वराहावभूताम् । तत्र त्रिवत्सरौ प्रकटद्वेषौ
मिथः समरव्यसनासक्तौ तौ वराहौ लुब्धकसमूहो जघान । ततः कापि कान्तारान्तरे हरिणावुभावभवतां तथैव च प्रथितमत्सरसंग्रामौ

शवरो जघान । अथैकस्मिन् गजयूथे करिशावकौ बभूवुः, युद्धवमानौ च यूथपरिभ्रष्टौ तौ लुब्धकव्रजो जग्राह । परम्परया तौ चन्द्र-
महीपतिगृहमाजग्मतुः, वारंवारं बद्धसमरावाधोरैबलान्यषिध्येताम् । अथ कदाचित् तत्र केवलज्ञानप्रकाशतेजस्वी जैनशासनसूयः
सुदर्शनो नाम मुनिराजः समागतः । तत्समये पृथिवीपरिवृढो भक्तिगम्भीरा मनोवृत्तिर्विहन्, पुरवासिभिः साकं मुनिराजं प्रणा-
मेच्छुः कान्तारं जगाम । अथ तत्त्वार्थवेत्तारं यतिराजं प्रणम्य धरित्रीनायको धर्मदेशनामृतसमूहं पातुमुपाविशत् । अथ धर्मदेश-
नान्ते राजा पप्रच्छ, तदा स केवलीभगवांस्तयोर्गजयोरतिभयङ्करं वैरकारणं ज्ञापयामास । तद्वृत्तान्तगृहीतवैराग्यः स चन्द्रराजा
वेगतः संसारोद्वेगेन स्वतनयं भूपं विधाय संन्यस्तवान् । स राजर्षिस्तपःसूर्यभासा शुशुभे, तत उद्दामानन्दपीयूषवापीं देवपुरीं जगाम ।
विशेषतयैधमानवैरतरङ्गोद्धतौ तौ वारणौ तु दुःखरसास्वादभाजनं प्रथमं नरकं जग्मतुः । ततस्तस्मान्निर्गतौ तौ प्राप्तपापयोनिजनना-
वनन्तभवसन्तप्तात्मानौ परितः संचरतः । चन्द्रराजर्षिजीवस्तु प्रशंसनीयं नाकसुखं चिरं भुक्त्वा निर्मलमनुष्यजन्म प्राप्य मोक्षलक्ष्म्या
नायको बभूव । मोक्षलब्धिकारणममुं निदर्शनं निशम्य स्वस्य कल्याणमिच्छद्भिः प्राणिभिरिहंसाव्रतसेवकैर्भवितव्यम् ।

इति प्राणातिपातविचारे सूरचन्द्रयोः कथा ॥

नीरद इव जीवदद्यालतानवपृच्छवकरणदक्षो मृषावादत्यागस्तु नूनं सज्जनानां संसारद्वानलविनाशायास्ति । यत्काप्यसत्यं न
वक्तव्यं तद् द्वितीयमणुव्रतं ज्ञातव्यम्, तत्र पृथिवीकन्यागौधनन्यासासत्यसाक्ष्ये विशेषतोऽसत्यं न वक्तव्यम् । यत्प्राणिनामहितं
स्यात् तत् सत्यमप्यहो ! न वक्तव्यम् । अत्र पृच्छको विद्वद्भिः वचनप्रपञ्चेन बोधनीयः । धर्महितकरं निश्चित्यानुत्तमपि वचनं
वक्तव्यं, यतः पुण्यसमूहलक्ष्म्या सत्यमपि तत्सादृश्यं न प्राप्नोति । ईदृक्सत्यवचनानां वक्ता राजपुरीनामनगरीनायको हंसो

नाम राजा यथा वैभवं विभराम्बभूव तथा भवद्भिराकर्ण्यताम् ! ।

अथ निरन्तरधर्मकारकः सत्यवचनवक्ता स राजा मासगम्ये विपिनसमूहमनोहरे रत्नचट्टानामके पर्वते पूर्वजैः स्थापिते जिन-
मन्दिरे चैत्रीयात्रामहे स्वल्पपरिच्छदः श्रीऋषभं जिनेश्वरं वन्दितुं प्रतस्थे । अर्धमार्गे गच्छन्तं तं हंसनृपमतित्वरासमागतो व्याकुलः
कश्चिदुपागतो दूतो न्यवेदयत्—हे राजन् ! त्वयि यात्रार्थं निर्गच्छति दशमे दिवसे सीमानिवासी रिपुरजुनभूभर्ता तत्र नगरीमाप-
यात् । त्रस्यतो निरस्य विहितशस्त्रान् सकलान्निहत्य सोऽर्जुनराजा सभाण्डागारगजतुरगं राजगृहं जग्राह । भयव्याकुलं समस्तं नगर-
मभयदानत आनन्द्य सिंहासनं निषण्णः स निजादेशमदापयत् । अतोऽन्यगृहनिलीनेन श्रीसुमन्त्रनाम्ना सचिवेनाहं त्वयि नियुक्तो
यदत्रोचितं तत् क्रियतामिति । अथ श्रुकुटिक्षेपान्निकटस्था वीरास्तं राजानमवोचन्—हे धनुर्धर ! वलामहे तवाग्रे कः शत्रुः स्फुरेत् ? ।
तत्समयेऽपि निश्चलं हृदयं दशनकान्तिकुसुमैः पूजयन् महीधवोऽनुत्पन्नवदनमालिन्यस्तानब्रवीत् । सम्पत्तयो विपत्तयोऽपि पूर्वकर्मा-
धीनाः सन्ति, परन्तु सूर्खास्तत्सम्पत्तिषु हर्षं विषादं वा कुर्वन्ति । विदुषां तूभयत्र साम्यं तदुक्तम्—“सम्पत्तौ च विपत्तौ च
महतामेकरूपता ।” साम्प्रतं भाग्यप्राप्यं जिनयात्रामहोद्यमं परित्यज्य भाग्यलभ्याय राज्याय धावनं नोचितम् । तद् हे निर्मल-
नयनाः ! एनां यात्रां पूर्णमिच्छत्वा तानुगमिष्यामि । यतो विघ्नैः प्रारब्धोत्तमकार्यत्यागो नीचजनकार्यम् । उक्तं च नीतिविदा-

“प्रारभ्यते न खलु विघ्नभयेन नीचैः प्रारभ्य विघ्नविरता विरमन्ति मध्याः ।

विघ्नैः पुनः पुनरपि प्रतिहन्यमानाः प्रारब्धमुत्तमगुणा न परित्यजन्ति” ॥१॥

इति कथयित्वा कम्पितक्रूरपापादिसेनासमूहो वसुधानेता मार्गे तुरगवाहनं वाहयामास । अथ स्वामिभक्तिवियोगिना निजनि-
जपरिजनदर्शनखेदभाजा परिवारलोकेन भूषोऽत्याजि । यथा यथा स राजा तैरत्याजि तथा तथा स हर्षं लेभे यात्रापुण्यस्य भागिनो-
ऽमी क्रमशस्त्वुदन्तीति मेने । अथैकेन छत्रघरेण सहितो लोकैस्त्यक्त एकाकी स राजा वर्त्मभ्रष्टः कामप्यरण्यानीं प्राप्तवान् । मनोहर-
वस्त्रवरेण्यघोटकसुन्दरालंकारदर्शनादतिलोमेन सानन्दाः पुल्लिन्दा मां मा पीडयत्विति विचिन्त्य छत्रभृत उत्तरीयं परिधाय यात्रैक-
बुद्धिः स राजा ककुभो दृष्ट्वा तीर्थदिग्वदनः प्रतस्थे । अथ समुत्पन्नवायुवस्त्र एको व्याकुलो हरिणः समागत्य तस्य पश्यतो लता-
समूहनिकुञ्जं प्रविवेश । तमनु कश्चिच्छवरश्चापं स्फारयन्नागतो नयनवर्त्मतीतहरिणस्तं भूभुजमवोचत् । हे स्वामिन् ! अत्र दलविस्तृ-
तिच्छन्ने विपिने पदं न पश्यामि, मम भक्ष्यं स सारङ्गः क्व गतः ? मम दयया कथय ! । सत्ये कथिते सारङ्गवधोऽन्यथा कथिते
ऽसत्यवचनं तदयं लुब्धको धिया विप्रतारणीय इति विचार्य राजा जगाद-भोः ! मम वृत्तान्तं पृच्छसि ? वर्त्मभ्रष्ट इवापतमहम् ।
लुब्धक उवाच-अहो ! मूर्ख ! कथय ! त्रस्तः सारङ्गः क्व गतः ? । राजोवाच-हे महाभाग ! मम नाम हंस इति । व्याध उवाच-
मम हरिणस्य वर्त्म कथय ! । मेदिनीजानिरवदत्-मित्र ! मम स्थानं राजपुरी । मृगयुः क्रोधेन प्राह-रे ! अन्यत्पृच्छवसेऽन्यच्च
वदसि ! । स नृप उवाच-हे मित्र ! अहं क्षत्रियवंशोऽस्मि । मृगयुरत्युच्चैर्व्यजिहार-भोः ! किं महाबधिस्त्वमसि ? । राजोवाच-
यन्मम वर्त्म वदसि तन्नगरं गच्छामि । व्याध उवाच-यस्तव बाधिर्यरोगः स चिरमस्तु । इति कथयित्वा मृगयुरयं मृगनिराशो यथा-
गतं जगाम तथा पुण्यसमूहाक्रान्तो मेदिनीधवः पुनः शनैर्जगाम । अथ स बुद्धिमान् राजा पुर एकं सुनिं समागच्छन्तं विलोक्य
प्रणम्य वर्त्म च त्यक्त्वा पूर्ववत् प्रतस्थे । ततोऽग्रे यमराजस्य दृष्टिपताविव क्रोधरक्तौ मयङ्करभृकुटी व्याधावुभावागत्य राजानमवो-

चताम् । चिराच्छूरनामा पल्लीनायकोऽद्य तास्कुर्याय निर्गतो दूरादसिन् मुण्डं ददर्श । तमशकुनं मन्यमानः स तद्वधायोद्यतशस्त्रावात्रां सेवकौ शीघ्रं प्रैषीत्, कथ्यतां स क्वापि त्वया विलोकितः ? । राजा विचारयामास, मायि छद्मवचने वा मौनभाजि वा सरलेन मार्गेण गच्छन्ताविमौ यतेर्यमौ । इदानीमसत्यं वचनमपि सत्यादप्यधिकपुण्यकारीति शब्दव्याजादयमसत्यं सत्यमवोचत्-दुःखमार्गजुषामशकुनाय स वामेन पथा गच्छति, मुनिस्तथा विचित्रगमनो यथा युवाभ्यां नासाद्यः । असद्गुरुपदेशे-नासंयमस्य मार्ग इव तौ व्याधौ तद्वचनेन व्यर्थं तत्र वर्त्मनि पर्यधावताम् । तादृशवचनपीयूषासेकैधमानपुण्यवृक्षः कीर्त्तिकुसुमैः सुगन्धि स हंसराजा तथैव मार्गे चचाल । कुसुमपातसुगन्धीभूतपृथिवीतलमण्डलं सारं तरुं रात्रिग्रारम्भकाले शयनाय सिषेवे । 'तृतीये दिवसे घनसागरे तस्मिन् सङ्घे पतिष्यामः', दारिद्र्यभारमुन्मोच्य धनतरङ्गेषु तरिष्यामः, हन्त ! भूयः पूर्वपात एव केचिज्जना हन्तव्याः, यथा मयाधीनः स्वल्पपरिवारो रक्षकस्त्रस्यती'ति समीपे लताकुञ्जे बहूनां बलवतां वचनं श्रवणचरीकृत्याकर्ण्य स राजा हंसो विचारयामास । दुर्जने दुर्गुणा इव केचित् तस्कराः श्रेष्ठसङ्घविनाशाय यथेच्छमिह विश्रामार्थमायाताः । क्वचिद् दूरादेभिस्तस्करैश्चुवं धर्मरुचिः सङ्घो लुब्ध एकाकिना मया केनोपायेन गोपायितुं शक्यः ? । इति विचारयन्नसौ हंसनृपो निद्रया रहितस्तत्समये दीपप्रकाशितककुभ उदायुधान् कानपि भटानद्राक्षीत् । असौ कोऽपि तस्करपुरुष इति कोपेन तैः स उत्थाप्याकारदर्शनादयं कोऽपि महात्मेति विचार्य कथितः । केचित् तस्कराः क्वचित् लया वीक्षिताः ? कथयन्तश्च वाऽऽकर्णिताः ? यतः सङ्घविनाशेच्छव इह मार्गे हेरिकेण कथिताः । इतः स्थानाद्दशभिर्योजनैः श्रीपुरं नाम नगरमस्ति, तस्य गाधिनामा जैनो भूपस्तांस्तस्करान् हन्तुमस्मान् प्रैषीत् । तद्यदि वेत्सि तदा शीघ्रं कथय ! येन तांस्तस्करान्निहत्य कीर्त्तिं सङ्घपालनया च पुण्यानि प्राप्स्यामः । अथ हंसराजर्विचिचारयामास-यदि चेत्

सत्यवचनं तान् वदामि तदा तद्वधपातकं मां सकलशरीरं समालिङ्गति । यदि चं ताञ्छीघ्रं न दिशामि तदेतै राजपुरुषैरनिहतास्ते तस्करा मम सङ्घविनाशपापदायिनो भवन्ति । तदत्र किं करोमीति विचारात् समुत्पन्नमतिः सुबुद्धिः स राजा तान् भटानब्रवीत्- मयात्र ते चौरा दृशा न विलोकिताः । तच्चौरदर्शनाय शुष्माकमिह विलम्बितुं नोचितं, यत्र सङ्घो वर्त्तते तत्रोत्साहै रक्षितुं त्वरितं गम्यताम् ! । ते मलिम्बुचा अपि तत्र यास्यन्ति तद्यदि युयं प्रथमं गच्छथ ततो भवतामद्भुतौ यशो धर्मश्च प्राप्तौ स्तः । इति वचनेन गृहीताश्चर्यास्ते भटाः सङ्घाभिमुखं जग्मुर्मलिम्बुचास्तु गुल्मान्निर्गत्य तं राजानं प्रणम्य वभाषिरे । हे वीर ! अत्र गुल्मे सन्तः कथयन्तश्च वयं त्वया विदिता एव, परन्तु राजभटेभ्यो न कथिताः, अतस्त्वं जीवनदाताऽस्माकं पिताऽसि । धर्मक्षीरसागरचन्द्रिकां पापान्धकारस्वर्यकान्तिं तव बुद्धिं स्तुमो यया बुद्ध्या वयं सङ्घश्च पालिताः । इति वदित्वा वलित्वा ते ययुः । प्रातःकाले सोऽपि राजा- ऽग्रे च चाल । अथ कैश्चिदश्ववैरन्वागत्याभाष्यत । दण्डितासन्नायकाङ्गीतो राजपुरीवासवो हंस इह क्वापि विलोकिताः ? तं हत्वा द्वेपसागरं तरामः । निजजीविताय पापमसत्यं को भाषते ? इति विचिन्त्याथाहं स हंस इति कथयित्वा गृहीतायुधोऽसावग्रे तस्थौ । तथा धर्मे मतिं धारयन् भूपः पञ्चपरमेष्ठिनमस्कारान् सस्मार, अत्रान्तरे गगने दुन्दुभिर्दध्वान, कुसुमवृष्टिश्च पपात । हे सत्य- वादिन् ! जय ! जय ! इति हर्षवचनं कथयन् सम्यग्दृष्टिस्तद्रननायको यक्षस्तस्याग्रे वभूव । तव सत्यवचसा प्रसन्नस्त्रासिततावकशत्रु- समूहस्यक्षनामैतद्विपिननाथो यक्षोऽहं त्वामिदं कथयामि । तवाभिलषिते यत्र तीर्थे यात्रास्ति तदद्य दिनं तज्जिनमभिवन्दितुं गच्छामो मम विमानं सुशोभय ! । इत्यस्य वचनेनायं हर्षेण तद्विमानमारुरोह, तत्कालं च निजं दिव्याभूषणभूषितमपश्यत् । दिव्य- गायनसमूहेन गीयमानकीर्तिगुणो यक्षार्धासननिपण्णः स हंसो जैनतीर्थं जगाम । अत्रासौ राजा कल्पवृक्षप्रसूनैर्दिव्यसुगन्धिद्रव्य-

रसैर्दिव्यनाटकैश्च जिनेश्वरयात्रां समाप्तमकरोत् । ततो निजालये गतः स राजा हंसो यक्षवद्धं रिपुं विमुच्य भूपविष्टरगतो नग-
रीमानन्दयामास । पृथिवीतलालभ्यैभोगैरयं प्रत्यहं प्रसन्नो विधेयोऽस्मिंश्च सुकृतशालिनि भूपेऽन्तरायसमूहः पालनीय इति प्रेमनिपुणो
गुह्यकश्चतुरो देवसेवकान् कथयित्वा श्रीहंसं नृपमापृच्छ च कान्तिदीप्तिदिग् जगाम । अहो ! सत्यवचनप्रभावः ! यदिहापि स हंस-
धराधव आनन्दं लेभे, परलोके च नाकसम्पत्तिमाप । तदसत्यवादगरलविकारक्लेशदूरीकरणामुत्तरसे सत्यवादे भो भवन्तो-
ऽनुरक्ता भवन्तु !

॥ इति मृषावादविचारे हंसनृपकथा ॥

हे संसारमार्गस्य पथिकाः ! पुनरसत्यवादतरुच्छायावदस्तेयं व्रतं क्लेशनाशाय यूयं सेवध्वम् ! । आहितं स्थापितं नष्टं विस्मृतं
पतितं स्थितमस्वकीयं द्रव्यं न स्वीकुर्यादित्यचौर्यं नाम तृतीयमणुव्रतं ज्ञेयम् । अचौर्यव्रतक्षीरसागरमध्यस्थानकारिणां सज्जनानां
संसारदावानलशिखासमूहस्तापकारणाय न भवेत् । अदत्तादानचिरमणाख्याणुव्रतनिश्चयाचलः सकलः प्राणी लक्ष्मीपुञ्ज इव
सकलमचिन्तितं लभते । तथाहि—

अस्ति सफलप्रारम्भधार्मिकधर्मतरङ्गविशदं शोभातिरस्कृतान्यनगरं श्रीहस्तिपुरं नाम नगरम् । तस्मिन्नगर उदारदारिद्र्यमुद्रा-
सकलपौरमुख्यः सद्धर्मसैकभाजनं सुधर्मनामा वणिक् प्रतिवसति स्म । कैश्चिद्भराटकैः किञ्चिद्वस्तु क्रीत्वा विक्रीय च प्रत्यहं स
कांश्चिद्भराटकांछामे समुपार्जयन् समयं निनाय । धर्माचरणवती कार्यसमूहे निजस्वामिहृदयानुसारिणी तस्य धन्यानाम्नी प्रियतमा
बभूव । विचित्राभिविभूतिभिर्दले दले स्फुरन्तीभिर्मनोहरशरीराभिः कृतैर्गीतनृत्यतूर्यैः प्रसन्नया रत्नकमलगर्भवर्त्तिन्या नयनभाग्य-

सीमरूपयाऽगण्यपुण्यसंलभ्यसकलशृङ्गारमनोज्ञया जिनेश्वरं पूजयन्त्या लक्ष्मीदेव्या मनोहरं नृत्यन्मरालिशिखरं पद्महृदनामकं सरः सा स्वप्ने रात्र्यन्ते ददर्श । स्वप्नं दृष्ट्वाऽनन्देन यान् रोमाञ्चङ्कुरान् दधार तैरेव स्वीकृतशरीरा प्रबुद्धा सा धन्या स्वामिनं प्रति व्याजहार । सोऽप्युवाच—हे प्रिये ! तव कल्याणकारी लक्ष्मीवान् महागुणवानिर्मलशयो जिनेश्वरभक्तस्तनयो भविष्यति । अथ प्रसन्ना धन्यमन्या तीर्थङ्करध्यानहृदयासौ धन्या निद्रां परित्यज्य तं रात्रिशेषं निनाय । तस्मिन् दिवसे लाभान्तरायिकं कर्म दूरीकृत्य स वणिग् विक्रयतो द्विगुणं लाभमाप । इति व्यापारकेल्येधमानधनः स सुधर्मो वणिक् क्रमशः सुखलेशानामाघातिथिलं जगाम (अर्थात् किञ्चित् सुखं प्राप) । अथ धन्यायाः शरीरशोभयैव शारदनीरदरेखाया मध्यगतः स्वर्य इव शुभो गर्भो बुबुधे । सीमन्तोन्नयने धनचिन्तापीडितः स सुधर्म एकदा विलक्षश्चरणान्जुष्टेन गृहमध्ये महीं लिलेख । ततस्तदुल्लेखनखातायामुर्व्यां स वणिक् चञ्चत्काञ्चनमणिमणिक्वयमण्डलैः पूर्णं बिलमेकमद्राक्षीत् । आश्चर्यहर्षसन्दर्भौ सुधर्मो वणिक् ततः पुरन्दरभवनवन्मणि-सुवर्णमयं गृहं रचयामास । ततस्तस्य वणिजो गृहे रूपनृत्येऽप्सरःसदृशः किङ्करत्वे विनयावनतो दासीनां समूह एकत्रीविभूव । स्वस्त्रियाः सीमन्तोन्नयमहामहे तस्मिन् सुधर्मे दानं ददति दातव्यरत्नमनोहरतावीक्षणादातारोऽपि याचकतां ययुः । तोयेषु कृष्यमाणेष्वपि कृपमिव सुवर्णरत्नसमूहेषु कृष्यमाणेष्वपि वणिक् तद् बिलं पूर्णमिव ददर्श । तत्समृद्धिप्रसन्ना वाञ्छासमकालप्राप्तोहृदा सा धन्या वरसुहृत् सुखेनाद्भुतं नन्दनमजीजनत् । स वणिङ् नन्दनजननमहे वितरणाधिक्येन गीतप्रमुखमनोहरत्वेन च देवानामप्याश्चर्यमकर्षीत् । शोभाभिस्तं पुत्रं लक्ष्मीसमूहमिव वीक्ष्य जनको महतोत्सवेन तस्य “लक्ष्मीपुञ्ज” इति नाम चकार । अचिन्त्योपस्थितैः समयसमययोग्यैर्भावैरनुत्पन्नचिन्तादुःखोऽयं बालको यथेच्छं मदन इव ववृधे । क्लेशलवमप्यस्पृशन्नसौ लक्ष्मीपुञ्जः कदापि

न हरोद, निरन्तरहर्षहास्याननो मातापित्रोः सुखकरो बभूव । कुतोऽपि प्रकटीभूता निर्मलाः कलाः प्रतिदिवसं गुह्यं कान्तिस-
मूहशरीरो नयनप्रियश्चन्द्र इवैधिष्ट । शरीरशोभाकलागुणसमूहोदयैस्तत्तद्विक्तत्वं तं लक्ष्मीपुञ्जमष्टभ्यो दिग्भ्यः स्वयंवरा अष्टौ
कन्याः समागताः । सततं रत्नगृहे लीनः स लक्ष्मीपुञ्जो दर्शनस्पर्शनशत्रोरन्धकारस्त्रयकान्त्योः स्वरूपं नाबुध्यत । यद्यदानन्दकरं
वस्तु तत्तत् सकलं स उपभुक्तवान्, यद्यच्च दुःखकरं तत्तत् सत्तयाऽपि न बुबुधे । अङ्गनाभिरेव संवृत्तनृत्यगीतप्रमुखेनानन्दितः स
पञ्चोत्तरदेव इव गच्छन्तं समयं नाबोधि । अचिन्तिता भोगा मम कुतः स्युः ? इति कदापि सुख्यसौ लक्ष्मीपुञ्जः प्रियाणामुत्सङ्गे
प्रसुप्तो यावदचिन्तयत् तावदिव्यशरीरो दिव्यवस्त्रालङ्कारतेजस्वी कश्चित् पुरुषोऽग्रे प्रकटीभूय बद्धाञ्जलिरुवाच—हे धन्योदरसरोमराल !
सकललक्ष्मीनां महास्थानं विपत्तीनां दूरं मणिपुरनामकं महानगरमस्ति । तत्र गुणधरनामा पुण्यशाली सार्थवाह आसीत् । स
एकदा विपिने विद्यादाभिधस्य यतः समीपमयासीत् । 'प्राणिनो द्रव्यहरणं मरणादपि दुःखप्रदं स्यात्, अतः पुण्यवद्भिस्तस्करकार्य-
त्यागो विधेयः ।' इति मुनेर्वचनं श्रुत्वा स पुण्यशाली गुणधरस्तत्र विद्याधरसभायां तदा हर्षेणादत्तादानविरतिं चकार । नगरं प्राप्तः
कदापि स विपुलधनस्पृहया भूरिभाण्डसमूहः कस्मैचिदेशान्तराय चचाल । अथ निजदेशान्तेऽस्मिन् सार्थे महाविपिने प्रविशति तुर-
गारुढः क्वचित्प्रौढचरणदण्डेऽग्रे गच्छन्नसौ गुणधरः काञ्चनलक्ष्म्यां मणिमालां पतितां विलोक्य व्रतभङ्गभयात् तस्यां वारंवारं
दृष्टिमपि न दत्तवान् । किं सार्थो दूरे गच्छति ? यत्कोलाहलोऽपि न श्रूयते, इतिसमुत्पन्नहृदयदाहोऽसौ ततस्तुरगमवाहयत् । वर्त्मनि
तुरगखुरोत्खाते क्षितितले स गुणधरः काञ्चनपूर्णं ताम्रकलशं वीक्ष्य व्रतविनाशभयात् त्वरितं ततो ययौ । तत्समये सहसा तुरगे
मृते पापभीतः स विचारयामास—वाहयतो ममायमश्वो मृत्युं प्राप, हा ! हतोऽस्मि ! । य एनं तुरगं जीवयति तस्मै स्वीयं धनं दद इति

चिन्तयेन्नेप गुणाधरस्त्वराभराच्चरणचारेण प्रतस्थे । तृष्णाव्याकुल एकस्मिन् वृक्षे जलपूर्णां हतिं दृष्ट्वा कस्येयं हतिः ? इति वारंवारमु-
चैरुवाच—‘औपधं विलोकितुं दूरे गतस्य प्रभोवैद्यस्येयं हतिः, अहं नैव वदिष्यामि तद्विशदं नीरं पिब !’ वृक्षशाखाग्रपञ्जरस्थकीरमु-
खादिति श्रुत्वा कराभ्यां श्रवणौ प्रच्छाद्यासौ कीरमवोचत् । तृष्णा मम प्राणान् गृह्णातु, पुनस्तेनादत्तं जलं त पिबामि, अदत्तादानं
महापापं कथ्यते । सपञ्जरं कीररूपं संहृत्य शाखाग्रादुचीर्य कोऽपि पुरश्चरः पुरुषः स्थित्वा सानन्दमुवाच—वैताढ्यपर्वते विपुलाना-
मन्यां नगर्यां सूर्याभिधो विद्याधरोऽहमस्मि, तव नगरे पितरं विशादनामानं यतिं वन्दितुं विपिने गतोऽभूवम् । संख्यातीतधन-
स्यापि मम परद्रव्ये हृते सुखं भवति, अतो मामुद्दिश्यायं मुनिरस्तेयव्रतवर्णनानामादिदेश । त्वया तु तदग्रेऽदत्तादानविरतिश्चक्रे, तदा
सहासाश्चर्योऽहं चिरं विचारितवानस्मि । एते सार्थवाहा लक्ष्मीलेशयाचका दूरं देशं गच्छन्ति तन्निभालितमन्यद्रव्यममी सुखेन किं
नैव हरन्ति ? । तन्नूनमस्य सार्थपस्य परीक्षां करिष्य इत्यदृश्येन मयाऽद्य तु प्रस्तावः प्रापि । हे मनुष्यरत्न ! अहं रत्नस्रजं निर्धिं च
तवादर्शयं परन्तु त्वं च महतामपि वस्तूनां लोभेन न जितः । ततस्तुरगं मृतं विधाय चरणगमनेन तृषातुरस्य तव मया शुक्रप्रेरणया
सहितं शीतलं जलमदर्शि । प्राणरक्षणरूपे श्रेष्ठं महति कार्ये त्वमल्पस्यापि वस्तुनो लोभेन न तिरस्कृतः । इति तं कथयित्वाऽयं सूर्यः
स्त्रीयान् विद्याधराकारायामास, तत्र तेऽदृश्या आसन्, ते तत्र व्यक्ता बभूवुः । ततः स सूर्य एभिर्विद्याधरैर्मणिस्रजं, निर्धिं
तुरङ्गमन्यद्विपुलं द्रव्यं च समानीय सार्थवाहस्याग्रे तत्याज । ततः स धनहयसहितं लोकानन्दकरं गुणधरं क्षणात् सार्थपतिवियो-
गपीडिते सार्थे निनाय । अथैतद्धनं किमिति सार्थवाहेन कथितः स सूर्य उवाच—किञ्चिद्धनं मदीयं किञ्चिच्च कौतुकाञ्जनतो हृत-
मस्ति । राजर्षेः पितुर्बोधैर्मया यत् तास्कर्याचरणं न त्यक्तं तत् तव व्रतदर्शनेनाद्य स्वयमेवामोचि । इत्थं त्वं मम गुरुरसि, तत्तव पूजा-

यामेतद्धनं ढौकितमिति वदन्तं विद्याधरं गुणधर उवाच—यस्य यद्धनमहारि, तत्पापविनाशाय तस्मै देहि ! इति कथितः सूर्यो निज-
किङ्करैस्तद्वाक्यं तथा व्यधात् । इदं च मम धनं त्वं गृहाण ! इति वदन् विद्याधरो निजं सर्वस्वं पुरतस्त्यक्त्वा स्मार्थवाहेनावोचि-
त्वमिदं धनं गृहाण, यन्मया प्रतिश्रुतं, ममैतं तुरगं जीवयति तस्मै सकलं धनं दद इति । किञ्चाहं दानयोग्यं पात्रं न, तत्तव धनं
नूनं न स्वीकरिष्यामीति गदन्तं स्मार्थं विद्याधरो बभाषे । अहं तवोपदेशस्येह जन्मनि ऋणरहितत्वं न यास्यामि, तन्निजमायावि-
हिते कार्ये तव धनं कथं स्वीकरोमि ? । हे स्मार्थपते ! मम धनं त्वं न स्वीकरोषि तथा तव धनमहं न गृह्णामि, तत आसां लक्ष्मीनां
स्वामी को भविष्यति ? । स्मार्थोऽप्युवाच—एको धर्म एव जगत्त्रयलक्ष्मीनामधिपः, यस्यै यस्यै स ददाति तस्य तस्य ताः श्रियो भवन्ति ।
तदेहि ! गच्छावः, “सर्वज्ञप्रभुदर्शिते भुवनपतौ धर्मे सर्वत्र लक्ष्मीं विन्यस्य कृतार्थां कुर्वः । अथ हर्षवता तेन विद्याधरेण वचने
स्वीकृते प्रसन्नौ वराबुभौ धनं सर्वं सप्तक्षेत्र्यां ददतुः । ततोऽसौ गुणधरः सुखाद्धर्मैः संसारं क्षिप्त्वा हे कान्तिसमूह ! लक्ष्मीपुञ्ज !
भवान् पुण्यसमूहवान्नभूत् । गुणधरोपदेशेनैव सूर्योऽपि प्रोज्झितचौर्यो चित्तं ददानः पूर्णयुः पुण्यप्रमाणेन व्यन्तरस्वामी समुत्पन्नो-
ऽस्मि । तव भाग्यदेवताशक्तिप्रतिरोऽहं गर्भादारभ्य वेगेन तव समयसमयोग्यं हितमपूरयम् । इति व्यन्तरकथनान्ते मूर्च्छां लब्ध्वा
प्रबोधवान् समुत्पन्नजातिस्मृतिहर्षास्पदं लक्ष्मीपुञ्जो निर्मलं धर्ममाराध्याच्युते देवलोके सुखं प्राप्य ततः प्रशस्वं मनुष्यजन्मा-
साद्य मोक्षलक्ष्मीमशिष्रियत् । इति लब्धसकलश्रीकलक्ष्मीपुञ्जोदाहरणाल्लोकेनास्तेयव्रतप्रशंसनीयेन भवितव्यम् ।

॥ इत्यदत्तादानव्रतविचारे लक्ष्मीपुञ्जकथा ॥

पुनर्मौक्षमार्गे पथिकानां सज्जनानामचौर्यव्रतदीपस्य प्रकाशोल्लासवद् ब्रह्मव्रतं कथितम् । निजासु भार्यासु सन्तोषस्तथा पर-

नारीणां त्यागस्तद्गृहमेधसां चतुर्थमणुव्रतं कथयन्ति स्वरयः । ये परनारीत्यागव्रततीव्रतयोदुरास्तेषु भयान्मोहप्रमुखा दोषाः पदं न ददति ! अहो ! नागिलस्येव विपत्तीनां दूरकारि ब्रह्मव्रतं मोक्षस्य सन्मुखीकारकारणं कथ्यते । तथाहि—

भोजनपतिकरफणिपरिपालितं धर्मस्य निधानमिव महापुरं नाम नगरं वर्त्तते । तस्मिन् नगरे जिनेश्वरसेवोत्साहोत्पन्नवि-
वेकविकसद्गृहदय आश्चर्यकारिणीश्रीको लक्ष्मणनानाढयो वणिक् प्रतिवसति । तस्य वणिजोऽनलङ्कृतशुभाऽपि तीर्थङ्करभक्तिशोभिता
विवेकिनी विनयवती च नन्दाभिधाना तनया वर्त्तते । सतीशतमस्तकमाला बाल्यवयोविलङ्घिनीयं वरावलोकिनं पितरं निरातङ्कत-
योवाच । यः पुरुषः कज्जलरहितं दशावर्जितं निस्तैलव्ययं कम्पहीनं च दीपं प्रत्यहं दधाति स मम विवाहकारको भवतु । वणिक्-
तस्या इति वचनं वरेषु प्रतिदिनं कथयन्नस्या अभिग्रहः कः पूर्यः ? इचि चिन्तया दुःखी बभूव । अथ चालशरीरो नागिलनामा
धूर्तो धनैर्लङ्घनैस्तुष्टं विरूपाक्षनामानं यक्षमाग्रहात् प्रार्थयामास । यथा नन्दया दीपः कथितस्तथा त्वं मम गृहे भवेति । यक्षेण वरे
दत्ते स नागिलो वणिजः समीपे जगाम उवाच च—दरिद्राय धूर्त्ताय च मङ्गं निजां तनयां ददासि चेत् तदा नूनमहं तस्या अभि-
ग्रहं पूरयितुं समर्थोऽस्मि । भो ! यादृक्तादृक्त्वं भवेर्यद्यभिग्रहं पूरयिष्यसि तदा सागराय भागिरथीमिव तुभ्यमहं नन्दिनीं ददामि ।
तर्हि मम गृहमागत्य तादृग्दीपो दृश्यतामिति नागिलेन कथिते सकुटुम्बः स वणिक् तथा चकार । दारित्र्योपहतेऽप्यस्य गृहे तादृ-
शमेव दीपं विलोक्यन् स श्रेष्ठी तनयाविवाहोत्साहवान्नानन्दं लेभे । तत्समये लोकस्तादृग्दीपदर्शनाश्चर्योत्ताननयनो बभूव, परन्तु
नन्दा नानन्दवती जाता । अथ श्रेष्ठिवर्यो । विभैवस्तस्य गृहं शोभयित्वा महोत्सङ्गितनगरस्तेन नागिलेन तनयां पर्येणाययत् ।
विवेकसुधावार्पीं तां कोमलाङ्गीं परिणीयापि स नागिलो द्यूतान्न न्यवर्त्तत । अहो ! व्यसनं कस्य सुत्यजम् ? । असौ द्यूतकारो यथा

यथा धनमहारयत् तथा स वणिक् तनयाप्रीत्याऽपूरयत् । धनानि हारयित्वापि, बहिःप्रमदा रन्त्वापि भवनमागतः स सहर्षं नन्दया पर्यचर्यत् । ततः स इदं विचारयामास—अहं नूतमस्याः प्रियो न, यदित्थमपराधेऽपि मयि रोषं न करोति । अथैकदा द्यूत-कारेभ्यो हारितत्रस्तः स विपिनं प्रविवेश । अत्र ज्ञानिनं मुनिं वीक्ष्य बद्धाञ्जलिः सः पप्रच्छ । उत्तमस्वभावापि सा प्रिया नन्दा मां हृदये कथं न धारयति ? इति पृष्टेऽस्य योग्यत्वं विदित्वा ज्ञानी यतिरुवाच—विवेकवती सा नन्दा स्वामिनमपि विवेकवन्तमभिल-षन्ती तादृग्दीपव्याजाद्विवेकं तदुणं व्याजहार, अञ्जनं माया, नवतत्त्वाज्ञानं दशा, प्रेमभङ्गः स्नेहव्ययः, सम्यक्सवखण्डनं कम्प उच्यते, तैर्दोषैरहितं विवेकं यो धारयति स मम स्वामी भवत्विति दीपापदेशतो जगाद्, परन्तु तद्भावाथं केनचिदपि न पृष्ट्वा अञ्जनरहितं दशारहितं स्नेहव्ययहीनं प्रत्यहं कम्पहीनं चाश्चर्यकरं दीपमेव त्वं भवनेऽकरोः । तादृशं दीपं दृष्ट्वा नष्टोत्तरा सती सा नन्दा सती लज्जया मौनवती निर्विवेकिनाऽपि भवता परिणीता । अथ सा सतीति परिणेतुस्तव मोदस्थाने मोदते, विवेकिनी सा त्वां निर्विवेकीति हृदये न धारयति । अथ मुनिकथितं विवेकं स विशेषतोऽङ्गीचकार, प्रेमपुष्टिदं निजस्त्रीसन्तोषं व्रतमग्रहीत् । ततो हर्षेण भवनं गत्वा स्नात्वा जिनेश्वरं पूजयित्वा सुपान्नेभ्यो दानं वितीर्यसौ यथाविधि बुभुजे । अथ विवेकिनमिव पतिं हर्षेण वीक्ष्य सा नन्दा भागिरथीजलपवित्रेण वचनेन तं व्याजहार—हे स्वामिन् ! शीलजलप्रकटसिक्तया मम जिनेश्वरसेवयाऽद्य फलितं, यद्विवेक-वान् विलोकितोऽसि । नागिलोऽप्युवाच—हे कोमलाङ्गिनि ! मया यद्व्यसनं त्यक्त्वा विवेकोऽङ्गीकृतस्तत्र गुरोरुपदेशः कारणमस्ति । ततः प्रभृति सद्धर्मशीलग्रमगुणैस्त्रिधा दृढं तयोर्हृदये स्यूते शृशमेकतां तौ धारयामासतुः । अनुपमरूपयोर्धर्मध्यानसक्तमत्योश्चिन्तात्यक्तहृद-योस्तयोः शरीरकान्तिर्यथैच्छमैधिष्ट । अथ कदाचिन्महामहाकृष्टा नन्दा तातगृहं जगाम । नागिलो विधुन्यस्तनयनो निबद्धभूमि-

कोट्यग्रे सुष्वाप । अथ स्वामिवियोगवती काऽपि विद्याधरी गगने गच्छन्ती नागिलरूपमोहिता संजातमदना तमासाद्य बभाषे । हे स्वामिन् ! मदनाग्निज्वालातप्ता तव शरणं गताऽस्मि । हे लावण्यसागर ! मां बाहुतरेङ्गेषु स्थापय ! । विद्याधरमुकुटस्य हंसराजस्याहं दयिताऽस्मि, ततः कवित्वतो गीतेनैव त्वया मानसमाकर्षि । चण्डाभिधस्य विद्याधरभर्तुरहं लीलावतीनाम्नी तनयाऽस्मि । त्वया स्वीकृता भूयः सत्यं लीलावती भविष्यामि । यदि मां न स्वीकरोषि तदा भृत्युर्माम् स्वीकरिष्यति तद् हे धर्मज्ञ ! त्वं नारीहृत्यापापवान् न भविष्यसि । तथा स्वामिनो जनकस्य च विद्यानां तद् रहस्यं जानामि, येन तौ जित्वा तत्प्रभुत्वं तव दास्यामि, तन्मां गृहाण ! । मम वचनमन्यथा मा कार्षीरित्युत्तवासौ हरिणलोचना कम्पमाना तस्य चरणौ शिरसा स्प्रष्टुमधावत । ममान्यनारीस्पर्शोऽपि माभूदिति विचार्य शीघ्रं स नागिलो वह्निना दह्यमानाविव क्रमौ ततश्चकर्ष । अथ कुपिता सा गगने तप्तलौहगोलं विकृत्य, 'मां गृहाण ! अन्यथाऽनेन भस्मसात्करोमी'ति तमब्रवीत् । अथ लोभवचनादलुभ्यतो भयस्थानादविभ्यतस्तस्य शिरसि स सूतकारी ज्वलन् गोलः पपात । दग्धोऽयं दग्ध इति विद्याधरपत्न्यां मनसि विचारयन्त्यां स नमस्कारं सस्मार, विपत्तिसमूहश्च नष्टोऽभूत् । अथ लज्जाटोपेन विद्यार्थदृश्यत्वमलभत । त्वां विना जनकभवेऽपि रतिर्निति कथयन्ती दास्युद्धाटितप्रतीहारा नन्दा तदा तदन्ति-कमाजगाम । तत आकृत्या, वचनेन, गत्या च तां नन्दां जानन्नपि स नागिलो विद्याधरीविप्लवाशङ्की संकीर्णस्थो बभाषे । हे कमलनयने ! यदि त्वं सत्यं नन्दासि तदाशु मामेहि ! यदीतरासि, तद्धर्मः प्रसुरस्तु, तव स्तम्भनमस्तु ! । ततः स्तम्भितगमना तद्दृष्ट्वाश्चर्यस्तब्धमूर्त्तिरेव सा विद्याधरी स्थितस्वरूपैव पुरतस्तस्थौ । ततः स तत्तत्कपटमवलोक्यान्यकपटशङ्कितः कुतलोचः शीलनाशभयात् स्वयं व्रतमग्रहीत् । अथ शामनदेव्या दत्तं मुनिवेषं धारयन् स नागिलस्तत्प्रदीपाग्रभागं समेत्येदमुवाच—अयि विरूपाक्ष !

यक्ष ! नन्दासिलोभेनाराध्याश्चर्यकारिदीपतां प्रापितोऽसि, कृतकृत्योऽस्मि, त्वं गच्छ ! । अथ प्रदीपतोऽपि चाणी प्रादुरभूत्-हे प्रभो ! यावज्जीवं भवान् सेवनीयः, सूर्यस्येव मम कान्तिभिः स्पर्शदोषो न भवेत् । अथ तादृक्षमहाशीलप्रसन्नया विस्तीर्णविद्यया विद्याधर्या प्रतिपदं विधीयमानग्रभावनस्तथाविधकथाज्ञानैधमानहर्षया व्रतध्यानदूरीभूतपापमूल्या नन्दया च सहितः सूर्योदयेऽप्यनष्टकान्तिना दीपेन तेजस्वी जनेन सविस्मयं दृश्यमान एष नागिलो गुरुं जगाम । गुरुसङ्गतः स नन्दासमन्वितो यथाविधि व्रतं लब्ध्वा महाकान्तारोद्यानग्रामनगरादिषु विजहार । ततो रात्रिष्वपि तस्य प्रदीपस्य प्रकाशे पठन्नयं स्वल्पैरेव दिवसैश्चातिज्ञातव्यसमूहोऽभूत् । संयमात् पूर्वं बद्धायुस्तया नन्दया अमेवान्नसौ मृत्वा हरिवर्षक्षेत्रे कल्पवृक्षस्य तले युगलतां जगाम । तद् युगलं भाग्यशेषेण दैविकभोगं भुत्वा महाविदेहनामके क्षेत्रे मानवभवं लब्ध्वा मोक्षमलभत । अतो नागिलनन्दावद्धर्षद्विततत्परिनिपुणैर्धर्मदुर्मेकवर्षेण चतुर्थं व्रतमङ्गीकर्तव्यम् ।

॥ इति चतुर्थव्रतविचारे नागिलकथा ॥

धीरा नरा ईदृक्षचतुर्व्रतीरूपदर्शनादर्शतुल्यमतिविशदं पञ्चमं व्रतं (परिग्रहपरिमाण)नामकं स्वीकुर्वन्तुः ! । असन्तोषप्रमुख-दोषसर्पमोहमहागरलपीयूषं परिग्रहस्य यन्मानं तत्पञ्चममणुव्रतं ज्ञातव्यम् । अतिभयङ्करसंसारकामिनीभीतस्य बुद्धिमतो मुक्तिरमणीसमागमेङ्गितस्थानलक्षणं परिग्रहपरिमाणनामको व्रतकल्पवृक्षोऽद्भुतो विद्यापतेरिव प्रतिषिध्यमानामपि लक्ष्मीं दद्यात् । हे श्रावकाः ! तद्वृत्तान्तं निशामयत ! ।

पोतनपुरनामके नगरे प्रख्यातो विपुलैश्वर्यशाली विद्यापतिनामा धनवान् व्यापारी प्रतिवसति स्म । नक्षत्राणां देवज्ञ इव

सर्वज्ञसेवकोऽप्येष स्वगृहलक्ष्मीनां संख्यातिमपि नैव ज्ञातवान् । अभिलषणीयगुणोदया जिनेश्वरशासनकमलचञ्चरीका शृङ्गारसुन्दरी तस्य प्रियतमा बभूव । अनन्तगुणलाभबुद्धिः स विद्यापतिः श्रेष्ठी यत्नपूर्वकं सप्तक्षेत्र्यां धनं वपन् यथासमयं धर्मपोषणं चकार । सततं वित्तमुपार्जयतः सज्जनानामृणं दूरं कुर्वतो यथेच्छं धर्मं विदधतो महापापं स्वल्पयत उच्चैः सुखतरङ्गमयं दिवससमूहं गमयतस्तस्य श्रेष्ठिनोऽग्रे कदापि कापि प्रसदा स्वम इदमुवाच-तव गुणराजिवशंगताहं लक्ष्मीदेवी त्वामिति भणामि, अद्यतो दशमे दिवसे दैवेन कृष्टा तव भवनाद्भिम्यामि । अथ निद्रारहितं, दग्निोऽहं भविष्यामीति दुःखितं तं विद्याधरं मस्तकनिहितहस्तयुगला शृङ्गारसुन्दरी व्याजहार । हृर्यस्य स्यन्दनेऽन्धकार इव यदाकर्णिताविलोकितपूर्वं तन्मालिन्यं तव वदने किं दृश्यते ? । हे स्वामिन् ! त्वया प्रेम्णा सकलसुखभागिनी कृतास्मि, अद्य दुःखभागप्रदाने किं मां प्रतारयसि ? । अथ स्वामिनि स्वमस्वरूपं कथयति प्रथितहास्या सा शृङ्गारसुन्दरी भूयो विवेकसुधासारणीं गिरमुवाच-मोक्षमार्गसंचारक्रमस्तम्भनशृङ्खला भोगफलकर्मचिरस्थायिनी लक्ष्मीः सज्जनानां हृदयशल्यमस्ति । लक्ष्मीः सुरेव मयेत, सा चेद्गच्छति तद्गच्छतु ! किन्तु मदनाशको विवेक एक एव त्वां मा त्यजतु । श्रियाः फलं सुपात्रदानं तच्चया बहु स्वीकृतमिदानीं ततोऽधिकं दरिद्रतायाः फलं तपो गृहीतव्यम् । हे नाथ ! मोक्षमार्गावरणकरी श्रीश्चन्द्राग्यैर्नाशं गच्छति तदानन्दस्थाने निर्भरं क्लेशं कथं धारयसि ? । अथोष्णकान्तोपमा लक्ष्मीर्दशमे दिवसे कथं यास्यति ? निजाधीना साऽद्यैव सप्तक्षेत्र्यां रोप्यताम् ! । ततः परिग्रहप्रमाणनामकं व्रतं स्वीकृत्य स्थातव्यं, तथा संतोषोपपन्न एव समयो नेतव्यः । इति पत्नीवचनैः प्रसन्न एष श्रेष्ठी क्षणात् प्रभातकालीनकार्यपूर्वकं सकलं वित्तं सप्तक्षेत्र्यामवपत् । ततः स्थापितशरीरोपयोगिस्वल्पपरिग्रहः स श्रेष्ठी मध्याह्नसमये जिनेश्वरं संपूज्येदमुवाच । शृङ्गारसुन्दरी श्रिया, एका शय्या, द्वे

वसने, एकं पात्रम्, दिवसभोज्यमात्रो भोजनसंग्रहः, स्वोपयोग्यतयदपि स्वल्पमूल्यमेकद्विसंख्यकं वस्तु ममास्तु, जिनेश्वरसेवोप-
योगि तु बहुप्यस्तु । आनन्दनिर्मलशयो मनीषी धर्मध्यानोत्तरः स श्रेष्ठीति परिग्रहं प्रमाय दिवसं निनाय । प्रभाते वित्तं विना
याचकानां मुखं कथं दर्शनीयं ? ततः सुप्ते लोके रात्रावेव देशान्तरगमनमुचितमिति दृङ्गारसुन्दर्या सह विचार्यायं सुष्याप । अथ
यावद्देशान्तरगमनोत्को मध्यरात्रेऽभ्युत्थितस्तावत् तावद्भिरेव धनैः पूर्णं भवनमवलोकयाश्चर्यविकस्वरहृदयो हृदयवल्लभासुवाच-इयं
लक्ष्मीर्दिशमे दिवसे दैवेनाकृष्यमाणा गमिष्यत्येव सम्प्रति तु दीयमानापि ममालयान्न गच्छति । लक्ष्म्याः स्वैर्यस्वैर्यकृतेऽदानं दानं
वा कारणं नास्ति, मूर्खा व्यर्थं स्वस्मिन् प्रसिद्धां कृपणतां विस्तारयन्ति । दीयमानापि लक्ष्मीश्चन्न गच्छति तदीयत एव, अदीयमा-
नापि चेन्न तिष्ठति तदीयत एव । इति तयोर्दम्पत्योराश्चर्यान्वितयोर्वात्तलापरसवीचिप्लुतयो रात्रिलतादावानलः पीतवर्णः सूर्य आकाश-
मालिलिङ्ग । अथ तथैव लक्ष्मीं वितीर्य वासरयोग्यं कर्म विधाय पूर्णपुण्यशाली प्रतिज्ञातपरिग्रहोऽयं सुप्तवान् । इत्थं नव दिनानि
यावद्धानिरहितां लक्ष्मीं ददान एष श्रेष्ठो कल्पवृक्षस्याधिदेवीनामपि प्रशंसनीयत्वं प्राप । दिष्ट्या पूर्वपुण्यजलकदर्मो मोक्षमार्गस्य
दूषको मदीयो लक्ष्मीसमूहः श्वस्तने वासरे शोषं गमिष्यतीति प्रसन्नचेता निर्मलाशयः स विद्यापतिः श्रेष्ठी रात्रौ सुप्तवान् । अथा-
कस्माद्दर्पसुन्दरनयनया लक्ष्म्या स्वप्ने बभाषे । तद्वलाद् दैवं दुर्बलं विदधद्भिर्गर्विभैर्दानपुण्यैस्त्वयि निश्चलैवाहं कृता । हे महा-
बुद्धिमन् ! 'अत्यर्थपुण्यपापानां फलमत्रैवाश्रुते,' इति सुभाषितं त्वया यथातथमकारि । तदहं तव भवनं कदापि न त्यजामि, भाग्य-
भङ्गीभिर्यथाकामं मासुत्सङ्गीकृत्य शुद्धिश्च ! । अथ मध्यरात्रे त्यक्तनिद्रः स श्रेष्ठी कान्ताग्रे स्वप्नसंक्थां वदित्वा प्रतिज्ञैकक्रीडास्थान-
मिदमुवाच । हा ! भोगैकफलेन लक्ष्मीदानव्यसनैर्नैवावयोर्भोक्षफलेन तपसा भवं गमिष्यति । कदापि लोभक्रीडाभिश्चञ्चलं

लोलुभं मानसं पञ्चमव्रतविनाशाय प्रपञ्चमप्युत्पादयेत् । तद् द्रव्यसमूहेन पूरितं भवनं विहाय क्वचिद्देशान्तरे गच्छावो लक्ष्मीमहा-
ग्रहाच्च । छुटावः इति निश्चित्य श्रीक्रीडाकोमलात् पद्मात् षट्पद इव रात्रौ स श्रेष्ठी तथा ऋङ्गारसुन्दर्यां समं भवनाद्धहिरयासीत् ।
करण्डभूषणां तीर्थङ्करप्रतिमां धारयन्वसौ पञ्चपरमेष्ठिनमस्कारान् स्मरन् पुरद्वारमांययौ । अथ दूरनामके तन्मगरनाथे शुलरोगाद-
नपत्ये मृते संचिवैः कल्पितो दिव्यगजस्तदा तत्र समागतः । स गजवर्यः कान्तासहितं तं विद्यापतिं पुण्यघटजैरभिपिच्य स्वशुण्डेन
स्वपृष्ठमारोपयामास । अथ गजराजमौलिस्थितोऽसौ श्रेष्ठ्यप्रीणयन् महोत्सवेन प्रसन्नैर्मन्त्रिभिर्बसुधेन्द्रराजसदनाय निन्ये । स श्रेष्ठी नीर-
दोन्मुक्तं राहुग्रस्तं निशापतिमिवात्मानं 'लक्ष्मीकर्मदादुन्मुक्तं राज्यमहाकर्मप्रपातिनमन्यत । अथ तस्मिन् सिंहासनोपविष्टेऽभिषेकं
'निषेधति, सचिवलक्षे विलक्षे गगने दिव्यसरस्वती प्रादुरभूत् । 'अद्यापि तव विपुलं भोगफलमस्ति, तद्राज्यलक्ष्मीः स्वीकृत्य सान-
न्दमुत्सङ्गीकुरु !' प्रशस्यमतिः स इत्यात्मभाग्यदेवतावचनं श्रुत्वा भद्रासने जिनेश्वरस्य प्रतिमां स्थापयामास । चरणासनोपवेशनः
स बुद्धिमान् धर्मविद्धिः प्रसन्नैः सचिवैरात्मानि जिनेश्वरदास्याभिषेकं कारयामास । विद्वान् स आत्मने मुक्तमात्रं परिग्रहं संधा-
रयन् सकलं वस्तुसमूहं जिनेश्वरनामचिह्नमचीकृत् । पूतमानसः कृत्यज्ञः स श्रेष्ठी तत्र निरन्तरं भूरिधनव्ययतो जिनेश्वरस्य यात्रा-
महं कारयामास । लोकात् तस्मिन् करमगृह्णति प्रभूतव्ययकृते तद्भाग्यदेवता सततं राजभवने रत्नैरवर्षत् । अयं विद्यापतिर्धर्मधीन
इति विज्ञायैतं जेतुं सज्जातोद्यमा राजानो जिनेश्वराधिष्ठायिभिर्बुद्धकै रोगमुत्पाद्य नाशिताः । 'अथ शत्रूणामुत्कटं सैन्यारम्भं शक्त्य-
म्भं च विदित्वाऽऽनन्दप्रीतमानसो विद्यापतिः श्रेष्ठी विचारयामास ।' अहो ! ये शत्रुराजानो वासवविक्रान्तिजुषस्तेऽपि धर्ममाहात्म्या-
दुर्यशःस्थानं विनाशमीयुः । सेवमानं मां स्वल्पपरिग्रहं जानन् धर्मो महापरिग्रहान्नरीज्जेतुं सहायतां चकार । तदहं परित्यक्तसकलप-

रिग्रहो यदि धर्ममश्रुं भजे तदन्तःशत्रुविनाशेऽप्ययमुद्यमी भवति । इति विचिन्त्य विद्यापतिः शृङ्गारसुन्दरीगर्भसद्युत्पन्नं शृङ्गा-
रसेननामानं तनयं निजे स्थाने स्थापयामास । स्वयं संयमसूरिनाम्नामाचार्याणामग्रे ब्रतमङ्गीकृत्य तपोवह्निना कल्याणमयमात्मानं
निर्मलं व्यधात् । ततो विद्यापतिमुनिः सम्पूर्णयुद्धेवलोकमगच्छत् । पञ्चभिर्मनुष्यदेवजन्मभिः परमं पदं (मोक्षं) लेभे । तद्विद्याप-
तिनिदर्शनज्ञाननिश्चलमानसैर्धर्मच्छुभिर्भव्यलोकैर्मितपरिग्रहैर्भवितव्यम् ।

॥ इति परिग्रहप्रमाणव्रतविचारे विद्यापतिकथा ॥

पुनर्दशदिक्कृतसंचारे सीमानुलङ्घनं ग्रथं दिग्विरतिनामकं गुणव्रतं प्रथयन्ति । पापगजदुरुत्थानपातसंवर्तगत्तिका धर्मपु-
थिवीनाथसुवर्णासनमिदं व्रतं राजति । इदं दिग्विरतिव्रतं धर्मपुष्पस्योच्चैर्वृक्षो यदधिरूढानां मनुष्याणां पापश्चापदाद् भयं न भ-
वति । दिग्विरतिव्रती यः पुमान् स्वं गतौ सङ्कोचयत्येव स नरः सिंहश्रेष्ठीव संसारलङ्घनवरफलप्राप्तो भवति । तथाहि—

अथ नगरविस्तारेषु सर्वश्रेष्ठा वासन्तीति प्रसिद्धा नगरी वर्त्तते, आश्चर्यमिदं यदि यं पुरी सरलगुणवद्भिः पुम्भिः पूर्णास्ति ।
तस्यां पुरि कीर्त्तिपालनामा राजा बभूव, यस्य कीर्त्तिकन्याक्रीडासु गगनाङ्कोऽपि संकटो बभूव । तस्य भूभुजो रूपशोभास्पर्शसंलुब्ध-
रिव सकलैर्गुणैरन्वितः श्रीमान् भीमनामा तनयो राज । तस्मान्नन्दनादपि निजेभ्यः प्राणेभ्योऽपि महाप्रियस्तत्र पृथिवीवल्लभस्य
सिंहनामा श्रेष्ठिवर्यः सुहृदभूत् । जिनेश्वरभक्तिर्जैनशासनज्ञानं जैनधर्माचरणमिति सारभूतं भूषणत्रयं स नित्यं धारयामास ।
तच्छ्रेष्ठीमुखनिहितलोचनं चारुपरिषदं तं भूभुजं कदापि प्रतीहारिश्रेष्ठो निवेदयामास । हे स्वामिन् ! मनोहराकारो भवदाननकमले

स्वनयनं षट्पदीकर्तुमुत्सुकः कोऽपि मनुष्यश्रेष्ठो द्वारि वर्त्तते । अथैष प्रतीहारी राजभ्रूचलनसंज्ञया शीघ्रं तं मनुष्यं सभाभूमौ प्रवेश-
यामास । अथ विचक्षणः कृतनमस्कारः संक्रान्तासनः स वचनपीयूषैः पृथिवीधवकर्णं स्तपयामास । हे वसुधावल्लभ ! वेत्सि, नाग-
पुरनामके नगरे शत्रुकाथकारितेजाः श्रीनागचन्द्रनामा भूपोऽस्ति । तस्य राज्ञो देवाङ्गनावर्णनेषु प्रशस्यतमा कामदेवशुकैक-
पञ्जरी रत्नमञ्जरी कान्ता वर्त्तते । मदनमहीपतेरुच्चैरस्ति त्वं शरीरिणी गुणश्रेणिव तयोर्गुणमालानाम्ना प्रसिद्धा तनया विद्यते ।
तच्छरीरसंगता लक्ष्मीः स्फुरत्कमलगजेन्द्रकुम्भद्वन्द्ववासिनी साक्षात् कमलां जहासेव । यौवनमनोहरायै तस्य वरान् विचारयन् मेदि-
नीजानिः प्रभायै तपनमिव तव नन्दनमेव निश्चिकाय । हे राजन् ! इत्यर्थं त्वयि प्रार्थयितुं मम राजा विश्वासपात्रीभूतं मां प्रधानचरं
नियुक्तवान् । तद् हे प्रभो ! मनोज्ञकान्त्युल्लासनिर्विभ्रममदनाय नन्दनाय यथेच्छं मदनरमणीविजयिनीं तामुररीकुरु । हे नाथ ! महो-
त्सवलाभात् तं राजानं वरप्राप्तिस्तां कुमारीं दौत्यसाफल्यतश्च मामनुगृहाण ! इत्यस्मिन् दूते कथयति प्रसन्नो धरानयकः सिंहश्रेष्ठि-
वदनकमले निहितनयनद्वन्द्व उवाच । हे बन्धो ! आवयोः कश्चिद्भेदो न, अमुं तनयमादाय नागपुरं याहि ! अयं सम्बन्धश्च क्रिय-
ताम् ! अस्माद् भयङ्करादनर्थदण्डाद् भीतः कृतज्ञः स सिंहः कश्चिदधोवदनो भूभुजः प्रत्युत्तरं न दत्तवान् । ततः किञ्चित्क्रोध-
करालनयनः पृथिवीधवो व्याजहार-हे मित्र ! अयं सम्बन्धः किं साधुर्न यदुत्तरं न ददासि ? । अथ राजानं क्रोधलेखलाञ्छनं
पश्यन् सिंहश्रेष्ठी सुधामधुरां वचनकलां कलयामास । योजनशतादूर्ध्वं न गच्छामि, इति मदीयं व्रतं वर्त्तते, नागपुरं नगरं त्वस्मात्
साग्रं योजनशतमस्ति । तदुत्रतनाशभयोऽहमस्मिन् परिणये न गच्छामि तथा चैवं विधेषु कृत्येषु मादृशा न दिश्यन्ते । इति वचन-
सर्पिहोमेन ज्वलत्क्रोधमहावह्निः स राजा तच्छिखासमूहसन्तप्तामिव वाणीमुवाच-यत्र मम यातुं युक्तं स्यात् तत्र मया त्वं निदिश्यते,

तदपि कृत्यं तवाकार्यं तद् भोः ! त्वं तु कोऽपि महाराजाधिराजोऽसि ! । योजनशतादूर्ध्वं न गच्छामीति तव व्रतमस्ति, ततस्त्वां दासेरिकैः सहस्राद्योजनेभ्यः पुरस्त्यक्ष्यामि । अथ कोपेनाकारगोपनपूर्वकं कृतहास्यः सिंहस्तच्छ्रुत्वा विचक्षणः प्रत्युत्पन्नमतिः स भूयुजः पुरोऽवदत् । हे स्वामिन् ! तव विरहमसहिष्णुरहङ्काररहितोऽहमेवमुत्तराण्यकरवम्, भवदादेशस्तु शिरोमणिरस्ति । अथ तद्वचनेन प्रसन्नो राजा परिणयाय महाकटकमहासचिवमहावीरसहितं नन्दनमत्रोचत् । पृथग्भूतमात्मानमिव मानसवच्छभं मित्रं सिंहश्रेष्ठिनं राजा सकलकार्यगुरुं चकार । ततः कृतप्रयाणः सिंहश्रेष्ठी रहस्यसंवेगवचनसमूहं राजकुमारस्य संसारनिवासवासनां त्रोटयाञ्चकार । अथ प्रकटमोक्षकामिनीलोभः शोभमानः सः पृथिवीपतितनयस्ता लक्ष्मीस्तृणवद्गणयामास । विहितछद्मोत्तरो दिग्विरतिव्रतस्थितः स वणिग् योजनशतादूर्ध्वं न प्रयाणं चकार । अथ प्रयाणविरामात् पञ्चषेषु वासरेषु गतेषु सस्मितवचसो मन्त्रिण एकान्ते राजपुत्रमवोचन् । यदि कुत्रापि विधिव्याजात् सिंहो यात्रां प्रतिषेधति तद्वलादपि कार्यं कुर्वन्तो ग्र्यं नापराधभाज इति प्रयाणकाले महीर्षतिर्गुप्तमस्माञ्छिक्षयामास, तत्साम्प्रतं तं सिंहं बध्वापि वयं नागपुरं कथं न गच्छामः । इति कथितवचनान् मन्त्रिणो राजकुमार उवाच-इदं कार्यं क्वो विधेयं यदि यात्राऽद्य न निर्णीयते । अथ रहसि मेदिनीजानितनयो धर्मकलागुरोः सिंहस्याग्रे तद्धृदयविग्रियं वचनं जगाद । ततो धर्मसागरामृतधामा आरब्धभवशमनो महाबुद्धिः स सिंहो राजपुत्रमुवाच-इदं मम शरीरमपि नेति कथयित्वा प्रतिलेखिते क्षितितले निथलावयवसमूहो बृक्ष इव क्वचित् पवित्रे विपिनोद्देशे पादपोषगमभिधानं व्रतं स्वीकरिष्यामि तत्ते बद्धा मम किं प्रापयिष्यन्ति ? इति कथयित्वा केसरीव स सिंहः रात्रौ वनं जगाम । त्वमेव मम गतिरिति वदन्नुपनन्दनोऽपि तमन्वगच्छत् । ततो रात्र्यन्ते शय्यादिषु तावनवलोकयन्तः सचिवाः पदश्रेण्यनुसारेण विपुलतराशुर्वि जग्मुः । उररीकृतयतिवैषो

पादपोपगमव्रतस्थितौ सतताकाशभ्रमखिन्नौ धूर्याचन्द्रमसाविव क्वचित्पर्वततले सुप्तौ तौ दृष्ट्वा वैलक्ष्यमलिनवदनाः सचिवाः प्रणम्य श्लाघासमूहमयं वचनं जगदुः । हे स्वामिनौ ! अस्माकं सकदुवचनविपुलीकृतोऽपराधः, शीघ्रमुत्तिष्ठतम्, नागपुरं गच्छामः । इदं समाचारं ज्ञात्वा राजां कुप्यन् यत्र तिलानिव दुःखकृष्णशरीरान् संवशानस्मान् घातयिष्यति । तद्व्यासागरो युवां दयां कृत्वा स्मान् कृपासाद्राभिर्दृष्टिभिः पश्यतं तथा हास्यक्षालिताधैर्वदनैर्वदतम् । अथेत्यादिश्लाघावचनवादिभिर्मन्त्रिभिर्यथार्थीभूय शीघ्रं सवेर्गदूतैः स नृपस्तत्स्वरूपं ज्ञापितः । वद्व्या नन्दनः परिणयः सिंहस्तु शत्रुवद् वध्यः, इति क्रोधं कुर्वन् महीधवोऽपि महावेगवद्भिर्वाहनेराययौ । ईदृशविरुद्धमतिः स भूपो व्याघ्रगजकेसरिशुखजीवैः सेव्यमानचरणौ तौ महायती विलोकितावान् । माहात्म्यशालिनाविमौ बलात् तिरस्कृतौ नाहौ भक्त्यैव च वाच्याविति हृदि विचारयन् भूभर्त्ता तौ जग्मिवान् । व्याघ्रादिभिर्दत्तवर्त्मानं दर्शनानि मार्गन्तं प्रणमन्तं श्लाघावादिनं च तं तौ मुनी न ददृशुः । पुनश्च मासोपवासान्ते देवदानवैः स्तूयमानौ तौ निर्मलध्यानाधीनां मुक्तिकामिनीमसेवताम् । योजनशतादूर्ध्वं न गच्छामीति तावकीनो निश्चयः, हे मित्र ! असंख्यैर्योजनैर्मां त्यक्त्वा किं त्वं निर्वर्णं गतोऽसि ? । इति क्रन्दन् महीपतिः सिंहनाम्नः सुहृदो निजसुतस्य च शरीरं बद्ध्वावात्मानं च शोकाग्नौ चिक्षेप । ततस्तयोः पराक्रमातिशयकथनेन सुमनोभिर्बोधितो धर्मकर्मण्यमतिर्महीवासवो निजनगरमगच्छत् । यः सिंहः कामं स्वप्राणान् सुमोच, किन्तु गृहीतं व्रतं न तत्याज स सिंह इव हे भव्याः ! दिग्विरतिनामव्रतेऽनुरागं कुरुध्वम् ।।

॥ इति दिग्विरतिविचारो सिंहश्रेष्ठिकथा ॥

यद्भोग्यमुपभोग्यं च परिमाणत्वेन गृह्यते तद्भोगोपभोगस्नाननामकं द्वितीयं गुणव्रतं ज्ञेयम् । पुण्यलक्ष्मीनिवासैककमलं तत्सप्तमं व्रतमत्र परत्र च सज्जनान् सुगन्धीकुरुत इत्याश्चर्यम् । विचक्षणो मितीभूतभोजनो जनः सप्तमव्रतक्रीडया सञ्चितेनापि कर्म-
रोगेण धर्मनृप इव त्यज्यते । तथाहि--

अस्ति विद्यासु साहित्यमिव सिद्धं तेजस्वि पुरीषु महालक्ष्मीकं श्रीकमलं नाम नगरम् । तत्र नगरे नृपचन्द्रः सत्यनामा भूपशिरोमणिर्बभूव, यस्य निखिलः कालनिशाया दर्पण इव शत्रुभिर्व्यलोकितः । स महीपुनन्दरो निखिलैः कलाभाजनैः क्षात्रैरिव गुण-
रन्वितः कस्य कस्य प्रणम्यत्वं न जगाम ? । अथ कदाचिद्वैचक्षण्यं, 'हे राजन् ! द्वादशवार्षिकं दुर्भिक्षं वसुधायां सम्भावी'ति तस्य भूभुजोऽग्रे जगदुः । एषां ज्योतिर्विदां वचनं सर्वथाऽन्यथा नेति राजा तेन वचनेन वायुना वृणमिवाकम्पत । ततो राजतसुवर्ण-
रत्नप्रमुखधनव्ययतः स राजा धान्यानां वृणानां च भूरि संग्रहं व्यधात् । अथ कणसंग्रहव्यापृते सकले लोके समन्ततो देशस्य मध्ये कापि दुर्भिक्षाचारिणी प्रविवेश । कणसंग्रहविक्रीतसकलालङ्कारो लोकः फाल्गुने पतितपलाशराजिवृक्षसमूह इव शुशुभे । धान्यरहिता
धनरहिताश्च काश्चिन्मम प्रजाः शुचा क्व गमिष्यन्तीति प्राजापत्येन त्रपितो महीशोऽविचारयत् । इति सततं दीप्तिचिन्तातप्तस्य क्षिति-
नायकस्यानन्दायाषाढस्य प्रथम एव दिवसे प्रथमो वायुर्वहो । अथ प्रसन्नेन धराधवेन सुभिक्षफलतरोरङ्कुर इव पूर्वदिशि नीर-
दस्य लेशो व्यलोकितः । उदयमानभाग्यसमूहस्य लक्ष्मीरिव स मेघलवो भूपतिर्हर्षेण सहातिमात्रमैधिष्ट । अथ वृष्टिनिरोधग्रहान् सौदामिन्यङ्गुल्या तर्जयन्निव वक्पङ्क्तिरदनेदवज्ञानां वचनानि हसन्निव विलोकनादेव दुर्भिक्षं शत्रुं भुक्त्वा गर्जन्निव धारासुशलस-
म्पातैः क्षितिदुःखं शकलीकुर्वन्निव समुद्रयुगलनीराकर्षणालयत्रतुल्यचापः स मेघः प्रजानन्दोत्कर्षाश्रुमेघं ववर्ष । परस्परहस्तताल-

भिर्देवज्ञानामुपहासकारी समयोऽनया वृष्ट्यैव निष्पन्न इति लोकोऽवदत् । अथ वसुधां कृतार्थां विधाय जनस्तुतिभयादिवैष मेघः
क्वापि ययौ, महतामैषैव गतिः । ततो दूरीभूतचिन्तासन्तापं पृथिवीनाथं परे दिवसे करमिलन्मस्तकः कान्ताररक्षक आगत्य न्यवे-
दयत् । तवारामे चतुर्मासव्रतं विस्तार्य स्थिरवतो युगन्धराख्यस्य यतेर्विशदं केवलज्ञानमद्य समुत्पन्नम् । अथोद्यानपालं विपुलैः
पारितोषिकैरापूर्वापरिमितपुण्यो विचक्षणोऽयं भूप उद्यानायागच्छत् । स तं मुनिं त्रिः प्रदक्षिणीकृत्य प्रणम्य च बद्धाञ्जलिः श्रेष्ठ-
धर्मदेशानामपृच्छत् । हे प्रभो ! तेषां देवज्ञानामष्टविषयं वचनं कथमुच्यमन्यथाऽभूत् ? अथ स केवलज्ञानी बभाषे । ग्रहयो-
गेन द्वादशवार्षिकं दुर्भिक्षं भवद्येन कारणेन न बभूव तत् तेषां ज्योतिर्विदामप्रत्यक्षमस्ति । पुरिमतालाभिधे नगरे प्रवरनामा
मनुष्यो बभूव, स तरुणोऽपि निजकर्मवशान्महागदैः पीडितोऽभवत् । सरसास्वादचञ्चलजिह्वारसः प्रचरो यं यं स्वादुमयमाहारम-
ग्रहीत् स स आहारस्तस्य विकारमकरोत् । अथ सोऽचिन्तयत्, देहाहितकर्त्ता य आहारोऽस्ति तस्य प्रत्याख्यानादनाहारफलं किं न
स्वीकरोमि ? । शूकासङ्कोचितनयनाः प्रमदा मां न सेवन्ते तत् तास्तिरस्कृत्य साक्षान्मनुष्यत्वफलं नाङ्गीकरोमि ? । इति निर्मली-
कृतबुद्धिर्बुद्धिमतां वरेण्य एव गुणोपाध्यायान् गुरुन् साक्षीकृत्येदमुवाच । जनजठरव्रतोऽहं स्निग्धाम्लमधुरक्षाराणि भोजनानि
नाशि किन्तु कटुतिक्तकषायानि गृह्णामि । यदासक्तान् मनुष्यान् मुक्तिरीर्ष्येव पश्यत्यपि ताः संसारसागरस्याधिदेवताः प्रमदाः
प्रत्याख्यामि । इत्याद्यतं व्रतं गोपायन् पराक्रमविशालोऽयं क्रमशो रोगैरमोचि । पुण्यस्यासाधनीयं किम् ? । तद् व्रतमत्यजन् नीरो-
गतां प्राप्नोऽपि स विपुलानां विभूतीनामपि क्रमेण स्वामी बभूव । तस्य सन्नानि मदननृत्यशोभमाननयना दास्यः स्वल्पविविभूतिकं
नाकलोकं त्यक्त्वाऽगता नाकवारवनिता इव शुशुभिरे । सत्संयमगुणहृदयावष्टम्भस्तम्भयन्त्रितस्तस्येन्द्रियसमूहो विपयैस्तैराक्रण्डं न

समर्थो बभूव । तस्य यन्निरन्तरं धनं वर्त्मकोटीभिराजगाम तत्सुपर्त्रिकृपौचित्यदानवर्त्मत्रयेण जगाम । अर्थैकदा, अनार्थयुद्धव्याकुलपितृमातृतनयोद्धतं निःस्वदुरालोकं दुर्भिक्षं पृथिव्यां समभूत् । दानिनां दानैर्विलीनं तद्दानं तत्समय एधिष्ट, ग्रीष्मर्तौ तडांगजलं शुष्येत, समुद्रस्तूत्तरङ्गः स्यात् । दुर्भिक्षभयवद्विभुवनलोकैः संसारभीरुभिः सर्वज्ञदिशो धर्म इव समन्ततः स एवैकः प्रवरः सेवितः । विपुलैः पेयपक्वान्धदुग्धसर्पिःप्रभुलैः स प्रवरो दिगन्तंसमागतौल्लक्षशो मुनीन् प्रत्यलामयत् । स प्रवरो वयःक्रमेण श्राद्धान् पितृभ्रातृतनयीकृत्य प्रतिदिनं सदन एवौचैरसंख्यकांस्तानभोजयत् । इत्यखण्डव्रततो वरस्तुतिर्दानैकव्यसनवान् प्रवरः कालयोगात् स्वर्गं जगाम । शाश्वततीर्थङ्करमहायात्रानित्यविशदधर्मबुद्धिः पूर्णायुः पुरन्दरोपगमः स देवो विचारयामास । पृथिव्यां यो युगप्रधानः श्रावकोऽस्ति तत्तनयः भूयासं, किन्तु सार्वभौमोऽपि मलिने वंशे माभूवम् । इतश्च चित्रशालाभिधाने त्वत्पुरोपपुरेनगरे विमलादेव्याः स्वान्तकान्तः शुद्धबुद्धिनामा श्रावको वर्त्तते । द्वादशव्रतनिष्कपटरक्षणनिर्मलजीवितो य ईदृशदुर्भिक्षवचनेनापि कणसंग्रहं नाकरोत् । सुस्वमस्त्वचितः स देवस्तस्य कान्ताजठरं ग्रासवान् । सापि सती विमला ह्यस्तने घस्ने पवित्रं नन्दनमजीजनत् । महाभाग्यशालिनस्तस्य जननं दुष्टग्रहाञ्छीघ्रं जित्वा भुवि द्वादशवार्षिकं दुर्भिक्षं दूरीचकार । इति निशम्याश्चर्यप्रसन्नः स राजा केवलज्ञानिनं तं सुनिं प्रणिपत्य शीघ्रं तत्र गत्वा तं क्षिणुं शिरसि न्यस्येदं वभाषे—हे दुर्भिक्षमज्जल्लोकोद्भरणकुशल ! तुभ्यं नमोऽस्तु, मम राज्ये त्वमेव भूषोऽसि, तथाहं तवैव तलारक्षोऽसि । इत्थमयं शरीरी धर्म इव दुर्भिक्षनाशकारकोऽस्तीति महीपतिस्तस्य “धर्म” इति नाम चकार । इतरेऽपि राजानो दूतैरिति ज्ञात्वा निजनिजवसुधासु धर्मादेशं वर्त्तयित्वा शीघ्रं बलाहकान् वर्षयामासुः । वयःसमययोग्यैराश्चर्यमयैः सकलभूपानामुपाहारैरखिन्नहर्षसन्दोहः स बालः समैधिष्ट । सकलमहीवासवानां पद्म-

नयनाः सकलाः पतिंवरा नन्दिन्यो नद्यो वारिधिमिव तमाययुः । निखिलपृथिवीगोलचञ्चदादेशो गुरुभक्तिमान् धार्मिकः स धर्मः
कर्माण्यसंचिन्वन्नहुतान् भोगान् भुक्तवान् । भुक्तभोगो निर्मलं योगवलमाश्रितः समुत्पन्नकेवलज्ञानप्रभावस्त्वसौ सुक्तिमलभत ।
इति धन्यस्य धर्मस्य भवद्रयोदाहराणाञ्जितसमृद्धिसम्पातैर्भवद्भिः सप्तमं व्रतं सेवनीयम् ।

॥ इति भोगोपभोगव्रतविचारे धर्मनृपकथा ॥

रौद्रार्चबुद्धि-शस्त्रदान-पापशिक्षा-प्रमादिता अनर्थदण्डस्तत्यागः सप्तमं गुणव्रतं भवेत् । अनर्थदण्डविरतिव्रत-
धारिणः शुभसमूहेजस्त्रिनो जनाः सुरसेनवन्महोदयं प्राप्नुवन्ति । तथाहि—

सुरार्चनोद्यद्गन्धैः पट्पदैर्वरिवारं गीतगुणगणा लक्ष्मीपूर्णा बन्धुरा नाम नगरी वर्तते । तस्यां नगर्यां प्रचण्डभटसेनाशेखरः
पावनैः सदाचारैर्निर्मलः श्रीवीरसेनाख्यो वसुधापतिर्विभूव । तस्य भूभर्तुस्तःशत्रुघातेषु धर्मकाण्डाद्भुतौ सुरसेन-महासेनना-
मानौ शुभौ तनयौ वभूवतुः । तयो रूपे साहचर्ये चोपमानोपमेयत्वं नामाभिधेयत्वं लोकैर्व्यचार्यत । धर्मस्य शुभदर्शनेषु नयने मोहा-
दिमर्दने करौ सच्चरित्रेषु च पादौ तौ कुमारौ शुशुभाते । अथैकदा महासेनस्य जिह्वायामकसादाश्चर्यकरो दुःसहो महान् शोथः
समुत्पन्नोऽभूत् । भिषग्वरा रोगशान्त्यर्थं यद्यदौषधं चक्रुस्तेन तेनापि स रसज्ञाद्वयथुलोभ इवैधिष्ठिव । अस्य धर्म एवौषधमु-
चितमिति कथयन्तो भिषग्वरास्ततस्तं महासेनं निर्धनं जारं वारवनिता इव तल्लुः । अथ क्रमेण राजकुमारस्य कुथिता जिह्वा
मक्षिकाणां दुर्निवारयज्ञालयत्यमाजगाम । प्रचण्डदुर्गन्धस्थानमसौ महासेनः स्त्रीजननीजनकैरपि पृथिकैः श्रपचपाटक इव दूततो-

ऽत्याजि । तं तथाविधमालोक्य बन्धुप्रेमाधीनः सुरसेनकुमारो दुःसहं दुर्गन्धं विजित्य समीपस्थितो यावदसौ गदोऽस्ति तावन्न किञ्चिद्ब्रूयामि यद्यसौ आता मृत्युं प्राप्स्यति तदाब्रत्यागादहमपि प्रिय इति विचिन्त्य बन्धोरग्रे दृढनिश्चयो वस्त्रप्रान्तेन वदनपाति-
नीर्मक्षिका वीजयन्नसौ न्यविशत । असौ सुरसेनो नमस्कारनाममेव प्रसुकं जलमभिमन्त्र्य वारंवारं तं स्मारयंश्च रसज्ञां सिषेच ।
यथा बुभुक्षापीडितस्य ग्रसे ग्रसे क्षुधाशान्तिस्तथा सेके तस्य क्रमशो रोगशान्तिर्विशेषं समभूत् । क्षणाद्रोगरहितं व्रणहीनं दुर्गन्धमुक्तं
सुगन्धि च तदाननमभूत् । अहो ! धर्मः क्व न माहात्म्यशाली ? । यो रोगो वैद्यवर्गेण निर्भरं त्यक्तः स धर्मेणास्तोऽभूत् , स्वयच्छेदं
ध्वान्तं दूरीकर्तुं खद्योताः किल क्व समर्थाः स्युः ? । राहुत्यक्तं स्वयमिव पूर्वलब्धकान्तिच्छटं रोगरहितं तं महासेनं दृष्ट्वा सकलो-
ऽपि जनः सोत्सवो बभूव । ततो विशेषतोऽत्युच्चैर्धर्मभारे तौ आतरौ शरदत्तौ स्वयंचन्द्रमसाविव शोभमानौ बभूवतुः । अथ कदाचि-
दवधिज्ञानवान् श्रीभद्रबाहुनामाचार्यव्यस्तन्नगरारामं गगनं चन्द्र इवाशोभयत् । तौ आतरौ प्रदक्षिणात्रयेण तमुपभ्रेमतुर्ववन्दाते
च, तथोपविश्य धर्मदेशनां पीतवन्तौ च । ततः पीतसुरसधर्मदेशनापीयूषः सुरसेनो धर्माचार्यं गुरुं बन्धुजिह्वाव्याधिकारणं
पप्रच्छ, स च गुरुः प्रवचनक्षीरसागरकल्लोलसदृशं संसारदवोत्पन्नदुःखहरं वचनं बभाषे ।

अथ पृथिवीभूषणभूतमाकारितवासवनगरकान्ति भुवनप्रसिद्धं मणिपुरं नाम नगरमस्ति । तत्र पुरे मलिनीकृतशत्रुमुखो भगवद्भर्मा-
मृतसागरहिमांशुर्मदनो नाम भटोऽजायत । सदृशाकारौ सदृशशक्तिमन्तौ सदृशार्थौ सदृशमहसौ च धीर-वीरनामानौ तस्य नन्दनौ
बाहू इव बभूवतुः । जिनप्रवचनस्वादहर्षामन्दपीयूषसौ तौ धीर-वीरौ संसारसर्पजया मोहगरलमूर्च्छया न ग्रस्तौ बभूवतुः । अथ
कदाचिदेतौ निजारामे गतौ, तत्र पुरुषैरन्वितं भूमौ पतितं वसन्तनामानं निजमातुलं यतिमपश्यताम् । अथैतत्किमभूत्किमभूदिति

व्यग्रमानसे धीरे पृच्छति; एकोऽश्रुत्यागी पुरुषस्तत्र व्याजहार । एको दुष्टफणी प्रतिमास्थमिमं यतिं दृष्ट्वा दुर्गे राजापराधकारीवा-
स्मिन् महाविले प्रविष्टः । अथ मातुलमोहेन कोपेन वीर उवाच-रे रङ्गाः ! असौ पापी सर्पो नश्यन् कथं न हि हतः ? । ततो धीरः
फाणिनि कर्मतो जीवति गते च जगाद् । हहा ! महात्मन् ! किं व्यर्थं रसज्ञया पापं बध्नासि ? । अथ वीरोऽप्यवादीत्-दष्टमहायतो
दुष्टे तस्मिन् हतेऽपि धर्मः स्यात्, हतिवचनेन पातकं क स्यात् ? । अयं हि साधुरक्षणे दुष्टनिग्रहे च क्षत्रियाणां धर्मः “क्षतात् त्रायते”
इति क्षत्रशब्दस्य रूढत्वात् । यदीदमसत्यं स्यात् तदा पातकं मम रसनां यातु ! । पुनरपारदयारसो धीरस्तस्य वचनं विचारयन्
मणिमत्रौपधीप्रभावान्मुनिराजं जीवयामास । ततो मुनिराजप्राणदानान्महाहर्षस्य प्रशस्तां प्रीतिं धारयन्तौ सकललोकनुतौ शुभं
धर्मं रक्षन्तौ पातकं च ज्वालयन्तौ यशसा चात्मानं सुचिरं क्षालयन्तौ तौ भटस्यैतौ तनयौ प्रीतौ बभूवतुः । अथ क्रमेण पूर्णयु-
धीरो भवान् सुरसेनोऽभूत्, अविचारितादशवचनो वीरस्तवानुजो बभूव च । निर्मलौषधीज्ञानां सकलवैधानामसाध्योऽस्य रस-
नारोगः फणिप्रहारवचनपातकादुत्पन्नः । मुनिप्राणदानादेव प्राप्तारोगविनाशप्राप्तिना त्वया महासेनस्य स रसज्ञारोगो दूरी कृतः । इति
निजवृत्तान्तं विदित्वा समुत्पन्नजातिस्रणौ संसारपीडितौ सुरसेनमहासेनौ व्रतमसेवताम् । अथ लतावद्भ्रतं मनोहरचारित्र्यपीयूषैः
सिक्तवा धर्मकुसुमोत्पन्नं शुक्तिफलं समयाह्वेभिरे । हे जनाः ! अमुना सुरसेनमहासेननिदर्शनेन कष्टसमूहकारणमनर्थदण्डाख्यं
दूरतस्त्यजत ॥

॥ इत्यनर्थदण्डव्रतविचारे सुरसेनमहासेन कथा ॥

श्रीवासुपुत्र्य
॥ चरित्रम् ॥

॥२८॥

अथोत्तमध्यानवतामपापकारिणां पुंसां हृदये यन्मौहूर्त्तिकं साम्यं तत् सामयिकाभिधानं प्रथमं शिक्षाव्रतं ज्ञातव्यम् । पुन-
रुनिर्धर्मलक्ष्मीनृत्यक्रीडनभूमिका सामयिकं व्रतं पापकल्लोलविरत्यै राजते । मोक्षलक्ष्मीमलप्रारम्भः सादृश्याभ्यासरङ्गभूमिः
कृपारससागरवीचिराद्यं शिक्षाव्रतं कथितमस्ति । सामयिकव्रतवान् मनुष्यः क्रूराचारोऽपि केशरी चौर इव त्रुट्कर्मस्रगाशु
भयकारागारतो मुच्यते । तथाहि—

कामपुरनामके नगरे रिपुजनफणिमयूरः क्षीणजनजुगुप्सो विजयो नाम धार्मिको राजा बभूव । अथ कदाचित् सिंहदत्त-
नामा वणिक् तं भूपं प्रणम्येति जगाद—हे स्वामिन् ! केशरी नाम मामकस्तनयस्तस्करकार्यासक्तो जातः । अथ 'यदि मम भुवि
स्थास्यसि तन्मम वक्ष्य एव स्या' इति धराधवः केशरिणं स्वदेशान्निष्कासयामास । राजभयाक्रान्तः सोऽपि केशरी देशान्तरं
गच्छन् परिश्रान्तो विपिने क्वापि निर्मलखादुजलं सरो ददर्श । शक्तिपूर्वकमचौर्यहृतं जलमपि मया न पीतमहो ! अद्य तदपि
कर्तव्यं, दैवविपर्ययं धिग्धिक् ! इति विचारयन् खिन्नोऽयं तस्करस्तत्र वनतडागे जलपानं व्यधादधिकं च स्नानं चकार । ततो
दूरीभूतश्रमः स निर्गत्य क्षुधाव्याकुलः सरःकोणस्थितं फलच्युततरं रसालवृक्षमारोह । ततः फलैः सन्तुष्ट उन्मत्तः स इति चिन्तां
चकार—हहा ! किं तास्कर्यमन्तराद्य मम दिवसो गमिष्यति ? इति चिन्तयति तस्मिन् मन्त्रसाधितपादुकः कोऽपि योगिराजो गग-
नात् तत्र सरःकूल उत्ततार । आकाशगमनसामीप्यस्त्वय्यतिपतापितः स योगीश्वरः ककुप्सु दृष्टिं दत्त्वा पादुके त्यक्त्वा जले प्रविवेश ।
जानाम्यहं, यदस्येदं पादुकाद्वयं गगनगमनसमर्थं यदसाविहेतत् त्यक्त्वा चरणाभ्यामेव नीरे प्रविवेश तदेतन्मुष्णामीति विचार्य
शीघ्रं वृक्षादुत्तीर्य पादुके चरणयोः क्षिप्त्वा तस्करः स नभोमार्गेण जगाम । ततः स चिन्ताव्याकुलसमयं चासरं क्वापि निर्गम्य धृत-

चरणपादुको रात्रौ नभसा खनिलयं जगाम । भूपाय मां तस्करं निवेद्य त्वं नगराग्निकाशय इति कथयित्वासौ दण्डैः खजनकं भृशं ताडयामास । ततः प्राप्तमरणं जनकं मुक्त्वा स महासमृद्धिवन्ति गृहाणि प्राविशत्, बहुमूल्यं च वस्तुसमूहमचूचुरत् । भूयो विभावर्याश्रमे ग्रहरे स केशरी दुर्गमकान्तरभूषणं तदेव तडागं त्वरितं समजगाम । इत्यत्यन्तनिर्दयस्तास्कर्यलसद्रसो नानाविधलुण्ठनोऽयं केशरी तदेव पुरं गत्वाऽलुण्ठत् । पापवति मुनिसतीप्रमुखं जनं सन्तापयति तत्र रात्र्यागमो यमराजागम इव भयायाभवत् । अथ तत्स्वरूपं विज्ञाय खिन्नमानसेन भूशुजा परिपृष्टो नगरपालो वैलक्ष्याधोवदन उवाच । हे राजन् ! कोऽपि गगनमार्गगः सदा नगरमिदं मग्नति, यद्वसुधायां कापि तस्करपादन्यासो न चालभ्यत । ततश्चिन्तातुरः पृथिवीजानिः क्रोधसन्तप्तं नयनयुगलं नगरवीक्षादयाश्रुषु निमज्जयन्तपखितपःप्रभावाच्छीलवतीशीलानुभावाच्च तत्कष्टसोद्यमः स तस्करोऽद्य मम गोचरो भवतु ! इति वदित्वा खलपपरिच्छदोऽयं भूपः प्रतिसमास्थानं प्रतिद्यूतांगारं प्रतिदेवमन्दिरं च नगरीमद्राक्षीत् । क्वचित् किञ्चिदपि तस्करलाञ्छनमपश्यन्नतिचिन्तातुरो भूयो नगरीसामीप्यभूमिमगच्छत् । वापीकूपतडागप्रमुखेषु पदेषु निरूपयन्नापि महीधवः कापि तस्करसञ्चारलाञ्छनं नालभत । अथ मध्यदिवसे विपिनमध्यभूमौ स्थितस्य पृथिवीपतेर्नासिकायां कर्पूरागुरुधूपजन्मा गन्ध आसादयत् । तदन्धातुगमनेन गच्छद्राजा चण्डिकामन्दिरभाजगाम, तत्र चम्पकादिपुष्पपूजितां चण्डिकामद्राक्षीत् । ततस्तादृशधूपनं विहाय श्रेष्ठवसनः पूजाकरो बद्धाञ्जली राजानं समाययौ । राजोवाच—अद्य केन जनेनेदृक् चण्डिकापूजा कारिता ? कान्तिरिस्मृतविद्युत्तेजांसि वस्त्राणि तुभ्यं केन दत्तानि ? ततः पूजाकारी व्याजहार—हे प्रभो ! दरिद्रवंशस्य मम भक्त्याऽद्य चण्डिका प्रीता बभूव । प्रभाते यदा पूजायै समागच्छामि तदा सततं चण्डिकायाश्चरणपुरोवर्तीनि रत्नानि सुवर्णानि च प्राप्तोमि । तदेवं

त्रिसमयं देवीमर्चामि तदनुग्रहोत्थसकललक्ष्मीसमूहश्चाहं कुबेरमपि जयामि । महाबुद्धिमान् स धराधवसद्वचनेन रात्रौ तस्करागमं निश्चित्य दिवसकार्यकरणाय स्वनिलयं जगाम । ततो रात्रौ ससत्त्वपरिवारः स राजा चण्डिकामन्दिरं समागतो भटान् दूरे संस्थाप्येह स्वयमेक आस्थितः । ततोऽर्धरात्रे स्तम्भगुप्तशरीरः स महीजानिराकाशादुत्तीर्णं पादुकासिद्धं तं चौरं ददर्श । अथ स वामेन हस्तेन पादुकायुगलं गृहीत्वा गर्भगृहं गत्वा शुभैर्मणिभिश्चण्डिकां पूजयामास उवाच च, निजेच्छागमनकारिणश्चौर्यकर्मणो ममेयं महासम्पत्तिप्रदा रात्रिरानन्दाय स्यात् । इति कथयित्वा वलमानोऽयं द्वारमाह्वय खड्गहस्तेन मेदिनीनाथेन, 'रे ! जीवन्न यासि' इति धर्षितः । इति कथयति भूभुजि कालवित् स नृपमस्तकं प्रति पादुकाद्वन्द्वमेव शस्त्रीकृत्य कोपेन तत्याज । तत्प्रहारप्रतारणाकुले राजनि स महाबाहुरयमहं जीवन्नेव गच्छामीति कथयन्नैव निर्जगाम । असौ केचारी तस्करो गच्छतीति राज्ञो वचनेन वीरा भूपादेशेन दूरे नश्यन्तं तं त्वरितमन्वधावन् । चौराणां चौर्यधनभूमिं गन्तुं सचिवाय दृष्टप्रभावं तत्पादुकाद्वयं प्रदाय राजापि वीराननुजगाम । त्वरादूरत्यक्तभटसमूहः स तु चौरौ नगरग्रामान्तर्गैर्वैर्मभिरेव पादुकार्थं जगाम । भयव्याकुलमानसः किञ्चिद्द्वैराग्यमापन्नः सोऽचिन्तयत्, अद्य नूनं मामकीनं प्रचण्डं पापं फलितम् । ग्रामोद्यानभूमौ क्वापि धर्मदेशनां कुर्वतः कस्यापि यत्तेऽध्यनितत्त्वं वचनमिति श्रद्धया स चौरः शुश्राव । सर्वत्र ध्यानसादृश्यरुचिर्लोकोऽन्धकारैः कृतदीपं निकेतनमिव सद्यः पातकैरपि मुच्येत । इति हृदयमर्मनिर्मग्नं वचनं निशामयन् स तस्करः सञ्जातरोमाञ्चं शरीरं वहन्नुर्व्वस्तत्रैव निश्चलं स्थितः । सारासारसमस्तभुवनप्रणतिगर्हारहितमतिर्दूरीभूतपाप-ततिः स चौरौ मध्यस्थतामग्नः स्थितः । अवशिष्टां निशां घस्रं चैष समतालीनस्तथा स्थितो यथा पावने परमात्मनि लयं मानसं स्थिरम् । घातिकर्मनाशे सायन्तने कालेऽस्य केवलज्ञानमुत्पन्नं तत्समये महीपतिरपि सर्वत्र मार्गयन्तत्राययौ । तत इतश्च शूरसमूह-

वाच् महीधवस्तं हन्तुमनुदधावेतश्च दत्तव्रतसमूहः सुरसमुदायो वन्दितुमाजगाम । अथ केशरिणि देवै रचितं हैमकमलं निषण्णे ते राजादयो हन्तारोऽपि ग्रणामकरा अभूवन् । दशनकिरणैरिन्दुतेजसां सुसमयं विदधन् स यतिराजः पापान्धकारस्य पूर्णिमोपमां धर्मदेशनां चकार । ततो हे प्रभो ! तव तच्चरित्रं क्व ? क्व चायं केवलज्ञानप्रादुर्भावः ? इति क्षोणीनायकेन पृष्टः स केवली व्याजहार । हे राजन् ! जन्मपर्यन्तं तादृशपापकारिणोऽपि मम यतिवचनप्राप्तसामयिकचिचलीनत्वादियं ज्ञानलक्ष्मीरूपत्वा । यत्कर्म वत्सरकोटितपसामप्यच्छेद्यं तदप्यहो ! मनःसमतया क्षणादेव निर्मूलं छिद्यते । इत्याकर्ण्य प्रीतमना धराजानिः पुरीं ययौ, स यतिराजोऽपि पृथिवीं बोधयन् विजहार । जनकधातके सकललोकसन्तापप्रदे तस्करेऽपि दत्तमोक्षं सामयिकारूपं व्रतं विचक्षणैः सेवनीयम् ।

॥ इति सामयिकव्रतविचारे केशरिकथा ॥

दिग्ब्रते निरन्तरं यः प्रमाणसंज्ञेपो निधीयते तदिदं देशावकाशिकनामकं द्वितीयं शिक्षाव्रतं मतम् । विचक्षणः श्रद्धया यावद्देशावकाशिकं व्रतं कुरुते तदन्यत्र प्राणिनां तेन तदाऽभयदानमर्पितं भवेत् । एतद्व्रतमाहात्म्यात् सुमित्रस्येव निर्मलमनसा-मवलोकैऽन्तराया दूरी भवन्ति परत्र लोकै च शुभलक्ष्म्यः प्राप्ता भवन्ति ।

अथ पृथिव्यास्तिलकरूपा नगरीश्रेष्ठ्यामाद्या धर्मादिचतुर्वर्गशोभापूरितजनपदा चन्द्रिकानाम्नी नगरी वर्त्तते । संग्रामभटश्चास-वीचिसङ्घीनरिपुसमूहस्तारापीडो नाम राजा तां पुरीं महामहेन गोपायाञ्चकार । तस्य राज्ञो यशःपुण्यं समन्ततो जगत्सुगंधिकारी

जिनेश्वरभक्तिवल्लीतरुः सुमित्रनामा सचिव आसीत् । शास्त्रमङ्गलदीपोल्लसिततेजसि बाहुस्तम्भतोरणे यस्य हृदयाख्यानिलये बुद्धि-
पराक्रमौ लीनावास्ताम् । नूतनयौवनो मेदिनीजानिः पुण्यकर्मपराङ्मुखः कदाचिज्जरावस्थाशोभिन् मन्त्रिनायकं जगाद-हे सचिव !
सुरपूजानिजपाणिमहादानधर्मकथाश्रवणादिभिर्धर्मकार्यैः साम्प्रतं व्यर्थं शरीरं किं क्लिश्यते ? । अहो ! एभिर्निष्फलैर्धर्मकर्मक्लेशैर्भवा-
दृशः कः पुमान् वृद्धावस्थाजीर्णं शरीरमित्थमविरतं भस्मसात्करोति ? । इति कथितो हास्यमुखोऽयं सचिवो भूञ्जङ्गमुवाच-हे नर-
देव ! त्वमप्येवमयोग्यतया किं वदसि ? । अहं तु त्वां धर्मकार्येषूद्यमं चिकीर्षयामि, हे प्रभो ! त्वं तु हा ! मामपि तेषु किं प्रतिषे-
धयसि ? । यस्य कृपया निरन्तरार्यैर्विचक्षणैः स्वर्गापवर्गणामपि स्मौख्यं लभ्यते स धर्मः किं निष्फलः स्यात् ? अथ क्षमापेन मन्त्री
भण्यते स्म-हे सचिवेश्वर ! विघ्नविनाशत्वेनाथ सम्पत्तिप्रदत्वेन च मम प्रत्यक्षं धर्मभवं फलं दर्शय ! । इति कथयन्तं महीवासवं
स मन्त्री बभाषे-त्वं स्वाम्यसि, अन्ये च तव सेवका, एतच्च नूनं साक्षाद्भूमस्य फलमस्ति । ततो भूपः सचिवमुवाच-ग्रावणि द्विश-
कलीभूते एकेन सोपानं द्वितीयेन तु देवता, तत्तस्यैकदेशेन किं धर्मः कृतः परेण न ? निसर्गतो जगतो भव्याभव्यव्यवस्था
निष्पन्नास्ति । अथ सचिव उवाच-अत्राजीवः पाषाणो दृष्टान्तं न स्यात्, ततो धार्मिके सति धर्माणां स्थापना सम्भाव्यते । इति
गदितो भूपः किञ्चिद्वैलक्ष्यहास्यस्तमब्रवीत्-हे सचिव ! त्वया वचनसामर्थ्येनाहं निरुत्तरः कृतः । परन्तु हे सचिवेन्द्र ! कुत्रचित्
प्रत्यक्षविलोकितेनानुभावेनैव निःसन्देहं धर्मं करिष्यामि नान्यथा । इति तयो राजसचिवयोः सततं संलापः प्रायो जनानां मध्ये-
ऽधिकं प्रसिद्धिमधुरोऽभवत् । अथैकदा मन्त्रिवर्यः सकलकार्याणि निर्वर्त्य पाक्षिकप्रतिक्रमणं विधातुं सायाहनि निजालयमाययौ ।
गृहीतदेशावकाशिकव्रतः सत्यप्रतिज्ञो महामन्त्री गृहाद् बहिर्न गच्छामीति प्रत्याख्यानविधिमकरोत् । प्रतिक्रमणे कृते विशदश्रद्धा-

मनोहरः सचिवाधीशो नमस्कारमन्त्रजपतत्परोऽभवत् । तत्समये शुष्मान् विपुलकृत्यत्वेन राजाऽऽकारयतीति भूपालद्वारपाल आगत्य तं न्यवेदयत् । 'प्रातःकालादारभ्य गृहचर्हिर्गमनप्रत्याख्यानतया स्थितोऽहं प्रभात आगमिष्यामी'ति वदित्वा सचिवो द्वारपालं प्रैषीत् । ततो मन्त्रिवरः पुनः परमेष्ठिनमस्कारामृतसेकविवेकतो मानुषं जन्मवृक्षं सफलमकार्षीत् । पुनः प्रतीहारः समागत्य सचिवचन्द्रमुत्राच-युष्मत्काश्चित्निजादेशभङ्गान्महीपः क्रोधान्धतां ययौ । कपटातिचित्रमतिः स मन्त्री यदि चेदत्र नागच्छति तन्मम सकलैश्वर्यमुद्रा याचनीयेति मां प्रैषीत् । इत्याकर्णितवेत्रधारिचनो मन्त्री हसन् कुलां सेविकांमिव तत्कालं राजमुद्रां प्रैषयत् । कल्याणसागरः सचिवो मुद्रासहिते प्रतीहारे गृहतो निर्गते राष्ट्रचिन्ताशल्यनाशाद् दृढं धर्मपरोऽभवत् । तदा कौतुकतः प्रतीहारः पाणौ मुद्रिकां परिधाय "अहं सचिवोऽभूव"मिति हसन्निजभटेषु व्याजहार । हे सचिवमौलिमणे ! मन्दं मन्दं चरणावधारणं विधेहि इति स्मितवदनैः पुरुषैरन्वितः स गृहादचलत् । तत्समय एव दैवयोगात् प्रकटितखड्गैः कैश्चिद्द्विरैराहत्य पातितोऽयं वार्ताविशेषत्वं प्रापितः । तदा त्रस्तावशिष्टैस्तस्य वीरैः शत्रवो नाशिताः । ततो द्वारपालो हतो हत इति महान् कोलाहलोऽभूत् । इत्याकर्ण्य कोपाग्नि-जाल्वल्यमानः स मेदिनीजानिज्वालासदृशमनल्पं वचनमुच्चैरुवाच । इदमस्माकीनं कार्यं विदधन्नसौ वेत्रधारी नूनं विस्तीर्णिकपटस्था-नेन तेन सचिवेन नाशितः । यद्यहमेतस्य कपटिनो वृद्धस्य निजकरेण मस्तकं छित्त्वोच्छालयामि तदैव मम हृदये शान्तिः स्यात् । एवमुच्चैर्वदन् भूभर्ता क्रोधावेशशूरभयङ्करस्तत्राययौ, यत्र ते प्रतीहारनाशकाः ग्रहारपीडिता आसन् । एते सचिवसेवका न स्युः केऽपि वैदेशिका इवेति विचिन्त्य भूपतिर्दीपविलोकितांस्तानब्रवीत् । अथ यूयं के ? प्रतीहारः कथं हतः ? इति पृच्छति क्रोधदटाधराः कण्ठायातप्राणास्ते वण्ठा अबोचन् । हे राजन् ! अस्मान् किं पृच्छसि ? दुराशयं दैवं पृच्छ ! येनैवमसन्नाथस्य मनोरथो व्यर्थीकृतः ।

धारावासनगरयतिः शूरसेनो महामनोरथेन सुमित्रं सचिवं हन्तुमसान्निजकिङ्करान् प्रैषीत् । यदयं मन्यसाकं स्वामिनं प्रत्यब्दं दण्डयति, अस्मत्प्रभो रिपुं त्वामपि सततं शृशं योषयति । प्रभोराज्ञात इहास्माभिरद्य सचिवस्य मार्गो बबन्धे यथा केसरिबन्धनं शृगालस्तथायं कुतोऽपि पपात । इति कथनेन भयङ्करावेशास्ते व्यक्तीकृताभिप्रायाश्चक्षारोऽपि घातका वीरास्तत्रैव पञ्चत्वमगच्छन् । अथ कृतपश्चात्तापो धराधवो नगरवासिभिरन्वितो गत्वा करौ धृत्वेति कथयन् सचिवं क्षमयामास । अल्पमतिना मया मनुष्यकल्पस्यापि तव योऽपराधः कुतोऽसुं तमपराधं त्वं मयि क्षमस्व ! हे पितः ! त्वं चेदु व्रतं नाचरिष्यस्ततो नाजीविष्यस्त्वामन्तरा मामकं राज्यं भूरिविभवशालि नाभविष्यत् । तदद्याहं चिरादनुपमकल्याणकारकस्य पुण्यकार्यस्य पापनाशकं फलं प्रत्यक्षमद्राक्षम् । तत्कृतानेन व्रतेनाद्य तव पवित्रं जीवनं पुष्टं जातम्, मम पातकं दुर्यशश्चाशोषि । तद् हे सत्त्वशालिन् ! मन्त्रिन् ! ममापराधं क्षमस्व ! प्रसीद ! कथय ! हे पितः ! मां धर्मं कारय ! त्वरिततरं संसारसागरात् तारय ! अथ मन्त्रिवर इदमुवाच—हे राजन् ! नूनं तावकोऽपराधो नास्ति यत्साम्प्रतं सपश्चात्तापस्त्वं धर्ममर्तिं करोषि । ततः प्रत्यर्पितराजमुद्रेण सचिवेनाकारितो राजा पूर्णचन्द्रगुरोरग्रे गृहमेधिनां धर्ममग्रहीत् । अथ सचिवाच्छङ्कमानः शूरसेनोऽपि स्त्रीये कण्ठे धृतकुठारः समाययौ, दयालुना राज्ञा च लक्ष्म्या व्यभूषि । ततोऽमात्यवरोपदिष्टैः सुरपूजादानवरध्यानरथयात्रासुखैः कर्मभिर्मैदिनीजानिर्निजं जन्म पवित्रमकार्षीत् । तत्र राजनि स बालकोऽपि श्वपचोऽपि च नाभवद्यो जिनेश्वरोपदिष्टधर्मकार्यतत्परत्वं न ययौ । इत्थं सचिव इव निर्मलमती राजा महाविदेहक्षेत्रे मनुष्यजन्म लब्ध्वा पुनर्मोक्षमगमत् । ततः सुमित्राख्यदीपेन प्रकाशतां गमितेऽत्र देशावकाशिकव्रतमार्गे विचक्षणाः सुखं सञ्चरन्तु ! ।

॥ इति देशावकाशिकव्रतविचारे सुमित्रकथा ॥

कुव्यापाराणां स्नानादेश्च त्यागो ब्रह्मचर्यरक्षणं तप इदं च पौषधनामकं तृतीयं शिक्षाव्रतं कथयन्ति स्माचार्याः । तत् पौषधव्रतं तु कथितशुद्धदीक्षितमुनिवज्रितेन्द्रियैर्दिवानक्तमथाशेषां निशां यावत् परिरक्ष्यते । संसारसर्पगदनाशाय पौषमासवत् पौषधव्रतं मित्रानन्दनामसचिवेश्वरस्यैव विपत्तापनाशायस्ति । तथाहि—

अस्ति धर्मविशदमत्यर्थं द्रव्यतेतस्त्रि मदनचाञ्चल्यमनोहरं पुरुषपुरं नाम नगरम् । तत्र नगरे शत्रुभूपानां संग्रामामृतसत्रं निजमहसा जितस्वर्यो भानुनामा क्षोणीश्वरो बभूव । तस्य भूपालस्य बुद्धीनां भाजनं शिष्यीकृतसुरगुरुर्मित्रानन्दनामा सचिवो बभूव । अथ कदाचित् सभामध्ये पृथिवीपतिमन्त्रिपत्योर्व्यवसायस्य पुण्यस्य च प्रतिष्ठाने कलहोऽभवत् । अथ पृथिवीकान्तः कोपेन मन्त्रिणं प्रति जगाद । यदि व्यवसायो न प्रमाणं पुण्यमेव प्रमाणं तर्हि निजपुण्यप्रभावात् पुण्यबलोदयाहङ्कारस्त्वमित्थमेधितमत्सरो मम राज्यसमृद्धिं गृहाण ! । यः कश्चन नगरमध्याद् भवन्तमनुगमिष्यति तस्य कण्ठादसौ संजाततृष्णो मम कृपाणो रुधिरं पास्यति । हे तुच्छबुद्धे ! शीघ्रं याहि स्वं वचनं पूर्णं विधेहि ! हन्त ! गृहे न ब्रजितव्यम्, इत एवान्यतो गच्छ ! । इति भूभर्तुरादेशं विदित्वा मन्त्रीश्वरो दृढावेश एकाकी चैव देशान्तरं प्रति प्रतस्थे । प्रथमपृथिवीगमनविपत्तिभ्यामद्भुतोद्यमः शैलेन्द्र इवोन्नतः स सचिवश्चरणाभ्यामेव नगरान्तरिगमत् । महापुण्यवान्नसौ मन्त्रिवर्यो ब्रजन्नाधिकं परिश्रान्तो मध्याह्नसमये चन्द्रस्येव कलाकोटीभिर्निर्मितं सरोचरमेकमद्राक्षीत् । चपलवीचिपाणिसमूहं यत्सरस्तृषितान्नाकारयितुमिव कमलव्याजाद् अमरगम्भीरनादा वदनकोटीर्दधार । अत्र कुतस्नानपानः सरस्तीरजवृक्षस्य तले स्थितः स मन्त्रिचन्द्रोऽग्रे व्योमतो रभसोत्तीर्णं पुरुषमेकमद्राक्षीत् । एष मणिस्तव वाञ्छितं

सैन्यं दास्यति पश्चादप्यचितोऽयं प्राज्यलक्ष्मीं पूरयिष्यतीति कथयित्वा किं किमित्युच्चैराश्रयान्वितस्य सचिवस्य हस्ते चिन्तामणिं समर्प्य स दिव्यपुरुषो व्योम जगाम । अथ पुलकाञ्चितशरीरः स मन्त्री पद्मैश्वरं मणिं पूजयित्वा सेनासमूहं निर्माय सायन्तने काले नगरं प्रति प्रतस्थे । अथ मित्रानन्दो मन्त्री हस्तितुरङ्गस्यन्दनसमूहमशनिखानगर्जनस्तैः सैन्यैस्तन्नगरं वेष्टयामास । नगर-रोधं कश्चकारेति विज्ञानार्थं भूपो हेरिकान् प्रेषयामास, तान् दृष्ट्वा मन्त्री व्याजहार । अये ! बाहुगर्वतिरस्कृतभूरिभाग्यसमूहसम्भवो महीधवो भवद्भिर्मद्वचनेनेति कथनीयः । पुण्यप्राप्तपृतनासमूहो मित्रानन्दः समाययौ, पराक्रमाक्रान्तभुवनोऽसि त्वमतः संग्रामाय बहिर्भव ! । इति कथयित्वा संभूष्य मन्त्रिणा प्रेषितास्ते हेरिका गत्वा नृपाय सर्वं यथातथं न्यवेदयन् । अथ विचक्षणो महीपतिः स्वस्थीभूय कैश्चिज्जनैः समन्वितो यत्र मित्रानन्दः स्वयमुपस्थितस्तत्र जगाम । तत्समये सचिवोऽग्रे राजानं वीक्ष्याभ्युत्तस्थौ यतः सज्जनानां दर्शनं यावदिष्टजने विरोधो युज्यते । अथ ग्रणम्य वसुधापतिः काञ्चनासने निवेशितः, स भूपश्च बलान्निजस्यार्धपीठे मन्त्रिणं निवेक्ष्याब्रवीत् । पराक्रमादिव्यवसायतः पुण्यमेव श्रेष्ठं वर्त्तते यतः पुण्यात्मनां व्यवसायिनः सेवका भवन्ति । अयमीदृक्सेनासमूहः काञ्चिद् भावत्कभाग्योदयो येनाहं तव पुरतस्तव स्वाम्यपि सेवक इव द्योते । परन्तु भवतोऽसावीयती समृद्धिः कुतो लब्धा ? इति नृपेण भाषितः सचिवो निजं चरित्रं कथयामास । अथाश्चर्यचिक्स्वनयनदललोकविलोकितः प्रसन्नो भूजानिर्मित्रानन्देन सह नगरं प्रविवेश । ततो मणिप्रभावत उद्यमैर्लक्ष्मीभिः फलितं महीशेन सचिवस्य सख्यमाश्चर्यकरमेधाञ्चक्रे ।

अथ कदाचिद् भानुनृपेण साकं सुशोभितराजसभं तं धार्मिकं मन्त्रिणमुद्यानपालः शीघ्रमागत्य न्यवेदयत् । हे प्रभो ! अद्य दिष्ट्या वर्धसे, शरीरी धर्म इव सुमन्धरनामा ज्ञानी यतिस्तव क्रीडाविपिने समागतः । अथ मुदा तस्मै वनपालाय शरीराभरणानि

दत्त्वा स क्षणेन वसुधाजानिना सहोद्यानभूमिमगमत् । अथ तौ नृपसचिवौ नयनपीयूषकल्पं यतिं लोचनैरापीय प्रणम्य श्रवणमुधा-
मयं वचनं पातुष्टुपविष्टावास्ताम् । ततो धर्मदेशनान्ते जगतीनाथो यतिमपृच्छत्-धन्यस्यास्य मन्त्रिणो विपत्तिसमयेऽपि सम्पत्तयः
कथं प्राप्ता अभूवन् ? । अथ यतिरुवाच-व्यक्तैश्वर्या भाग्यशालिभारच्युताद्यौरिव “पद्मनेत्रा”भिधाना नगरी वसुधायां राजते । तत्र
नगर्यामादित्यनामा मेदिनीधव आसीत्, तत्कृपाभाजनं जैनधर्मशिरोमणिः सुदत्तनामा धनवान् वणिगासीत् । अथैकदा स श्रेष्ठी
पापरोगाणामौषधरूपं रात्रौ पौषधव्रतं चकार, रात्र्यन्तेऽसौ हर्षेण शान्तेन चेतसा स्थितः । तत्समये तस्य गृहेऽवस्वापविद्यावेत्ता
भूरिभयङ्करपरिजनः कश्चिचौरधुरन्धरः प्रविवेश । चौरकृतस्मरणा विद्या तत्र निखिलं जनममूर्च्छयत्, किन्तु नमस्कारमन्त्रध्याने
सुदत्ते सा नास्फुरत् । अथैकान्ते स्थितं पश्यन्तं तं सुदत्तमपश्यन्तस्तस्करा महाहर्षवन्तः सकलानि तदोकोद्रव्याणि जगृहुः । अस्मी
तस्करास्त्वरितं मञ्जूषा वभञ्जुः, कपाटसमूहमनुवृणुन्, विचाय भूमिगृहाण्यपि स्पष्टयामासुः । अहो ! अस्मिन्नुत्पातगणे भवत्य-
पि तस्य महात्मनो धर्मालम्बनासक्तं मानसं ध्यानान्न चलितम् । अथ तेषु तस्करेष्वनयातेषु समागत्य वित्तश्रेणीर्गृह्णन्तु निर्गतेषु
च तस्य क्वचिद् ध्यानभङ्गो न बभूव । अथ रात्र्यन्ते त्यक्तनिद्रे लोके स्वसर्वस्वं शोचति वणिक् पूर्णकृतपौषधव्रतो वासरकार्येषु
व्यलसत् । भाग्यश्रेणिसङ्गीकृतात्मनस्तस्य श्रेष्ठिनः क्रमेणार्जयतो भूयोऽपि धनराजयो भूरयोऽभूवन् । अथ कदाचिदवस्वापविद्यावेत्ता
स तस्करशिरोमणिस्तच्चौर्यधनत एकं हारं विक्रतुं तां नगरीं समाययौ । धननामा श्रेष्ठिपुत्र एकस्तस्य वणिजो हारं तमुपलभ्य
मलिम्लुचं तलारक्षाय समर्पितवान् । तज्ज्ञात्वा दयालुः स वणिगाशु तत्र गत्वा स्वं श्रेष्ठितनयमाक्षिप्य तलारक्षमिदमब्रवीत् ।
अयं धनो न किञ्चिद्वेत्ति, तस्करव्यतिकरात् पूर्वं मयासै महात्मनेऽयं हारो मूल्यात् समर्पितः । तदयं जनो मुच्यताम् ! अस्मिंश्चौ-

र्यदुर्यशो मोच्यताम् । रोहिणीनक्षत्रयोगमात्रात् सूर्यः किं चन्द्र इव कलङ्की स्यात् ? । अथ द्वादशव्रतकर्त्तायमनृतं न कथयतीति सुदत्तश्रेष्ठिवचनेन तलारक्षो चौरं तत्याज । असत्यमपि यज्जीवहितकरं तत् सत्यामित्यसौ श्रेष्ठ्यसत्येन वचनेनाशुं मलिम्लुचम-
मूचुत् । अथ विचक्षणो वणिक् तं भोजयित्वा सुन्दरे वस्त्रे दत्त्वा, “अकार्येषु बुद्धिर्न कर्त्तव्या” इति संभाव्य ग्राहिणोत् । श्रेष्ठि-
चन्द्रस्योपकारेण शिक्षया च कोमलमानस एष चौरः “अकार्यं किं स्यात् ?” इति ज्ञातुं बुद्धिं धारयन्नगरान्निर्गच्छन् बहिर्भागश्रुवि-
धर्मोपदेशान् ददत्तं शुभ्रप्रभनामानं मुनिराजमद्राक्षीत् । तद्धर्मदेशनां निशम्य विदितकार्यकार्यविवेकोऽयं विचक्षणस्तस्य
मुनिराजस्य चरणान्ते दीक्षां स्वीचकार । ततोऽसौ निर्मलं चरित्रं पालयित्वा सौधर्मदेवलोके देवो बभूव, अयं सुदत्तस्तु
मृत्वा तव मन्त्री जातः । सम्पत्तिषु द्वियमाणास्वपि यत्पौषधं व्रतं न त्यक्तं तदत्र पदे पदेऽयं नानाविधाः सम्पत्तीरलभत । देवी-
भूतः स विचक्षणस्तस्करस्तूपकारान् स्मरन् प्रसङ्गं लब्ध्वा चिन्तातुरायास्मै मन्त्रिणे मणिमदत्त । हे भगवन् ! सचिवस्तं द्रक्ष्यति ?
इति भूमेन पृष्टो मुनिरुवाच-सचिवस्य जीवनान्ते मोक्षाय दर्शनं भविष्यति । हे राजन् ! यतो नन्दीश्वरे देवान् वन्दितुमिच्छतः
समयविदेवानीतविमानस्थस्य गच्छतोऽस्य निर्मलध्यानलीनस्यान्तकृतकेवलितप्राप्तस्य सचिवस्य लवणवारिधेरुपैव सुक्तिर्भ-
विष्यति । इति यतेर्वचनं श्रुत्वा प्रकटधर्ममतयो वसुधापतिप्रमुखास्ते सर्वेऽपि सहर्षं स्वस्वगृहं ययुः । एवं पूर्वपुण्यपूर्णसमृद्धि-
मित्रानन्दोदाहरणाद् विद्वांसः संसारच्छेदाय पौषधव्रते बुद्धिं भजन्तु ।

॥ इति पौषधव्रतविचारे मित्रानन्दकथा ॥

चतुर्विधभोजनचीवरपात्रोपाश्रयाणां यतौ दानं तच्चतुर्थमतिथिसंविभागनामकं शिक्षाव्रतं ज्ञेयम् । एकदेशतोऽपि विपुलं श्रद्धापूर्वकं सेवितमेतद् द्वादशं व्रतं सुमित्राया इवाम्युदयाय भवति । तथाहि-

वसुधाभूषणं वासवनगरलक्ष्मीनामवष्टम्भं श्रीवसन्तपुरनामकं नगरमस्ति । तत्र पुरे पराक्रमाक्रान्तदिक्कसमूहः पृथिवीवासवो दयापवित्रः क्षत्रियशिरोमणिर्विक्रमनामा भूपो बभूव । तस्य वसुनामा सचिव आसीत् । विकसराख्ये यस्य मतिसमूहकमले राजश्रीरहोरात्रं सुखं स्थितवती । तस्य भूभुजः प्रियो जैनधर्मधुरन्धरः कल्याणानामाकरो जिनदासनामा वणिगासीत् । तदजितैरसंख्यैः काञ्चनरत्नैरपि पृथिव्यामपरौ मेरुरोहणाचलावपि निष्पाद्येते । कुबेरस्तु धनाध्यक्ष इति असिद्धिमेवाहति, जिनदासस्तु धनद इति याचकवृन्दैरपि स्तुतः । काशीपुरनिवासिनो धनाख्यस्य सार्थपस्य रतनवतीं नाम्ना असिद्धां तनयां स व्यवहारी परिणीतवान् । तस्य जिनदासस्य लक्ष्मीधरनामा ब्राह्मणो विश्वासभाजनं कनिष्ठबन्धुरिव परममित्रमभवत् । पुनस्तस्य पृथिवीपतेर्जिनदाम इव न सचिवो न दयिता न नन्दनो नान्यच्च किञ्चित् प्रियं बभूव । राजा कदाचिदप्यत्र सुहृदि सचिवत्वं दास्यतीति नृपसचिवस्तं जिनदासं हन्तुं विरुद्धं मनश्चकार । चातुर्येण परमानसोपलक्षको जिनदासस्तु नयनवचनविकारेण तं मन्त्रिणं विरुद्धममन्यत । अथ राजानमापृच्छय तीर्थयात्राव्याजतोऽसौ रतनवतीं प्रियां तज्जनकगृहं प्रति प्रैषीत् । अथासौ सचिवो मलि-म्बुचापदेशतस्तमालब्धुं सावधानो रात्रौ तद्गृहमार्गं सेवकै ररुणद्धि स्म । इत्यवेत्य धृतसेवकवेषो जिनदासः श्रेष्ठी माहात्म्यशालि-रत्नान्यादाय स्वमित्रेण लक्ष्मीधरेण समं नगराब्धिर्ययौ । मार्गमजानन्नपि निरन्तरं ब्रजेत्रेष श्रेष्ठी तृष्णाचपलनयनः कापि विषिने पपात । तत्र स्वस्य प्राणान्विव चीवरखण्डावद्वां रत्नश्रेणिं स्तुतोऽयं श्रेष्ठी मित्रस्य पाणौ समर्पितवान् । कापि कूपे जलं

पश्यन् स श्रेष्ठी रत्नलोभाद् ब्राह्मणेन बाहुभ्यां ग्रैर्यं पातितः, जीवतां विश्वासः कोऽस्तु । कूपे पतितः स श्रेष्ठी तदायं कः ? इति वचनं शुश्राव । अथ स्वरेण तां स्वदयितां रत्नवतीमुपलक्ष्य जगाद । अयि कान्ते ! त्वमप्यत्र कूपे कुतः पतितासि ? स तव परिवारः क्वाऽस्ति ? विधिविडम्बितं धिग्धक् ! । सापि रत्नवतीविपत्त्याप्तमासन्नासीनं पतिं दृष्ट्वा दुःखहर्षमिश्रितसंकटं बाष्पं नयने धृतवती । ततः सतीमौलिमणिरियं रत्नवती तत्रापि कान्तविलोकनादात्मनं धन्यं मन्यमाना बभाषे । तत्सकलमिह विपिनमध्ये मलिम्लुचैरात्तम्, सकलः परिवारोऽपि भयद्रुतः क्वचिज्जगाम । तेषु मद्भोगलुब्धेष्वहं वेगादिह कूपेऽपतं, यतो नारीणां मरणं वरं किन्तु शीलखण्डनं न वरम् । हे कान्त ! यमराजवदनरूपेऽस्मिन् कूपे पतिताऽपि भवदाननदर्शनभोक्तव्यकर्मभिरहं जीविताऽस्मि । उच्यतां इह कूपे भवतामपि कथं पातः ? स च शत्रुरमात्यो विरोधतः किं चकार ? । अथ जिनदास उवाच—मारणोद्यते मन्त्रिण्यहं सेवकवेषधारी गृहत एकाकी रात्रौ निर्गतः । ततो निरन्तरविहारेणेह विपिने समागतः संजाततृष्णोऽत्र जलं पश्यंश्चरणस्खलनतोऽपतम् । तत्समयेऽकथितमित्रदोषस्य तस्यातिसन्धतोऽस्मिञ्जलरहिते कूपे क्षिरा नाभिद्वं जलं ददुः । अथ प्रथितस्वेदश्रान्त-तृषापरम्परौ तौ दम्पती जितदुग्धेन तेन जलेन परां शुद्धमलभताम् । अथास्मिन् कूपे जलग्रहणयैतयोः पुण्यघट इव सज्जगुणनियन्त्रितो घटः केनापि क्षिप्तः । ततोऽन्तर्घटनिरोधेन तौ विदित्वा तेन विदुषा लोकान् मेलयित्वा मृत्योराननादिव कूपाब्निस्सारितौ । यावत्तौ निर्गतौ तावत्पुरःस्थितौ महान् सार्थः “कूपाद् युगलं निस्सृत”मिति कोलाहलं चकार । तत्कोलाहलनादेन कौतुकी सार्थपोऽपि त्वरितं समागतः पुरः स्वामिसहितां तनयां पश्यंश्चेतस्याश्चर्यं प्राप । जिनदासोऽपि तं धननामानं सार्थपतिं वीक्ष्यायं मम श्वशुर इति विज्ञाय विस्मितो ववन्दे । अहो ! माग्यस्य सौरभ्यमिति निजमनसि विचारयन्ती रत्नवत्यपि परमानन्देन जनकं

ववन्दे । अथैतत्किमिति पृच्छतेऽस्मै सार्थपाय धनाय तत्समये जिनदासोऽपि निजसमाचारं प्रथमतो व्यजिज्ञपत् । ततस्ता-
दृक्स्वजनमिलननष्टदुःखकल्लोलास्ते सर्वे हर्षतिरेकेण चीरसदने स्थिताः । अथासिन्नाश्रयजनके वृत्ते सूर्येण गत्वा कथयतीव तदव-
लोककौतुकेनेव सन्ध्यायां चन्द्रोदयो बभूव । ततो रात्र्यागमे जिनदासो जलभाजनमादाय शरीरचिन्ताकृते बहून् वृक्षानन्तरया-
मास (अग्रे चचालेत्यर्थः) । अथासौ जिनदासश्चन्द्रकान्तिभिः कञ्चन पुमांसं सुप्तमवलोक्य यावत् पुरो गच्छति, तावत् पुरुषो मृतो
लक्ष्मीधर इव दृष्टः । घातहीनमेव तं मृतमेनं दृष्ट्वा मित्रप्रेमी स जिनदासो दुःखितस्तस्मिन् सर्पदशनं निश्चिकाय । अथ निजान्
मणीन् गृहीत्वा तस्मात् पुंसः फणिमणिं कृष्ट्वा तदीयस्पर्शपवित्रेण जलेन तमजीवयत् । उपकारिषूपकारकर्तारः केन पृथिव्या धार्यन्ते ?
किन्तु योऽपकारिषूपकारी तेन तु धरित्री धार्यते । अथ जीवल्लक्ष्मीधरः पुरतो जिनदासमवेक्ष्य तन्मित्रत्वमिव लज्जानम्रवदन-
कमलो ववन्दे । अथ महाप्रभावो जिनदासो हृदयप्रीतिपीयूषवारिधिकल्लोलोत्तरया भारत्या तमुवाच । चरणस्खलनादहं कूपे पतित-
स्त्वया मुक्त इति किं त्रपसे ? निजोऽपि लोकः केनानुप्रियते ? । अत्र विपिने साम्प्रतं धनाढ्यो मम सार्थपतिर्मिलितः, अहं वारा-
णसीं गमिष्यामि, इदानीं त्वं निजगृहं प्रति याहि ! । इति कथयित्वा तेन प्रेषितो ब्राह्मणस्तदा लज्जमानो जगाम, जिनदासोऽपि
सार्थपेन सममेव काङ्क्षीनगरीं ययौ । लक्ष्मीधरो यावद् वसन्तपुरनगरं गच्छति तावन्महीभर्ता जिनदासविरहेण पीडित
आसीत् । लक्ष्मीधरस्तज्ज्ञात्वा भूभुजोऽग्रे गत्वा जिनदासस्य सचिवस्य च चरित्रं सर्वं व्यजिज्ञपत् । इत्याकर्ण्य, जिनदासस्य
पश्यतोऽयं वध्य इति क्रोधेन मेदिनीनाथेन सचिवः कारागारे निहितः । अथ राजा स्वयं त्वराशालिदासेरकारूढो वीर्यगल-
सहितो गुप्तो जिनदासाय चाणारसीमगात् । स एव सचिवो विधेय इति वचनं निश्चित्य धर्ममतिः सभार्यः स जिनदासो नृपेण

सह वसन्तपुरं जगाम । भूपात् सर्वाधिकारं लब्ध्वा स विचक्षणो जिनदासोऽपकारिणे मन्त्रिणे सचिवत्वमदात्, यत उपकारिणः शत्रुत्वकरा न भवन्ति । अथ विपिनरक्षीति वर्धयन्नत्र राजानं न्यवेदयत्, कान्तारे तपस्यतः शङ्करनाम्नो मुनिराजस्य केवलज्ञानमुदभवत् । ततो विक्रमो राजा तस्मै प्रसन्नतादानं दत्त्वा जिनदासेन सममेव विपिने ययौ, यतस्तादृशा धर्मे पुरस्सरा भवन्ति । अथ मुनिराजं प्रणम्य धर्मोपदेशं चाकर्ण्य राजेदमुवाच—हे प्रभो ! मामके सुहृदि जिनदासे विपत्तिसहिताः सम्पत्तयः किम् ? । अथ बोधसुधासागरः केवली रदनकान्तितरङ्गैस्तपुण्यतटकान्तारं सिञ्चन् व्याजहार ।

अथ कौशाम्बीनगर्यां दत्त नामा जननीभक्त इभ्यः श्रेष्ठी बभूव, तस्य सुमित्रानाम्नी माता जयानाम्नी च भार्याऽऽसीत् । दानमेव गृहमेधिनां स्फुटमाद्यो धर्म इति निजगुरोर्वचनं सुमित्रैकदा तनयाय कथयामास । जनन्या मानसं दानोत्सुकं विज्ञाय बुद्धिमतां श्रेष्ठः सत्त्वीकः स हर्षेण मातरं न्यवेदयत् । सुपात्रेषु दयाभाजनेष्वपि विधिपूर्वकं त्वं धनं धान्यं यच्छ ! यतस्त्वत्कृपात् ओकसि बहुधनादिकमस्ति । नियमात् सत्फलमिति परिज्ञायैषा सुमित्रा निजेच्छया प्रत्यहं यथाविधि दानं दत्त्वाहमाहरिष्यामीत्यभिग्रहं जग्राह । ततस्तनयपुत्रवधूभ्यां चानुमतवाञ्छितं निजं पूर्णयन्ती सा हर्षेण कियन्तं समयं निनाय । अथैकदा ज्योतिर्विद्भिरत्यर्थं भयङ्करे वृष्ट्यभावे निगदिते सर्वतो दुर्भिक्षे भूते जया दत्तमिदमब्रवीत् । हे कुटुम्बाश्रय ! नाथ ! मूलेऽपि कालोऽयं दारुणः, तव गृहं च सन्ततिपूर्णमतः स्वां मातरं दानान्निवारय ! । अथ तेन दत्तेन क्षणात् सुमित्रा माता दानाद् वारिता, यतो नारीजिताः पुरुषा निर्बलतामपि स्वीकुर्वन्ति । अथ सा निजं नियमं संस्मृत्य मनसीदं निश्चयमकरोत्, भोजनमात्रेऽप्यदत्ते जीवितस्यान्तेऽपि नाहरिष्यामि । सत्त्वमहाकरायास्तस्या उपवासाष्टकान्ते दुष्कीर्तिशङ्किता सा जया दत्तं तत्समाचारं न्यवेदयत् । अथ बन्धुभिः सह

दत्तेनाधिकमाग्रहं वध्नता नवमे दिवसे भोक्तुमुपवेशिता सुमित्रेदं विचारितवती । अयं तनयः स्वयं भोजनत्यागे हेतुं जानन्नपि मां किञ्चिन्न दापयते, मम दुष्कर्मोदयं धिक् ! । तदिदं किञ्चित् स्वाहार्यं कस्मैचित् सांप्रतं यदि ददे तन्मम नियमः प्रशंसनीयः स्यात्, पुत्रश्च मम दुर्यशोभाङ् न स्यात् । इति विचारयन्त्या तयाऽऽत्मनो मूक्तिमान् पुण्यसमूह इव सहसा तत्समये गृहागतो मुनिर्व्यलोकिकि । हे मुने ! विशुद्धमिदं भोजनमङ्गीकुरु ! मामनुगृहाण ! इति कथयन्त्या तया सानन्दाश्रु साधुः प्रत्यलाभि । सुगन्धजलकुसुमवृष्ट्यवसाने शासनदेवता वभाये-हे धन्ये ! त्वया यन्मासोपवासकारी मुनिः पारणं कारितस्तत्सत्त्वभवात् तव दानतो वृष्टिप्रतिबन्धका ग्रहाः शान्ता, अस्मादिव्यगर्जननादाहुर्भिक्षहारी मेघो वर्षति । अथात्र नृपेण साक्षतभाजनैर्नगरवासिभिश्च महे कृते दत्तस्त्रीसमन्वितो जननीं प्रणिपत्य क्षमयामास । अथ ते श्रद्धावन्तो निरन्तरं निर्मलं धर्मं चक्रुस्तत्रायुर्धुत्वा सुमित्राजीवो भवानभूत् । दत्तस्य जीवो जिनदासोऽभूत्, रत्नवत्यपि जयाजीवो, दानरोधात् त्वत्सुहृदि सकृदन्तरा श्रीर्वभूव । इत्याकर्ण्य पूर्वजन्म स्पृष्ट्वा गुरुं प्रणम्य राजप्रमुखस्ते नगरं ययुः, धर्मध्यानासक्ताश्च मोक्षमलभन्त । हे नराः ! इति सुमित्राया मनोज्ञं दृष्टान्तं निशम्य कल्याणस्थानमतिथिसंविभागखण्डं व्रतं भजत ! ।

॥ इति अतिथिसंविभागव्रतविचारे सुमित्राकथा ॥

एवं सम्यक्त्वन्मूलद्वादशव्रतवर्णनमाकर्ण्य द्विपृष्ठो वासुदेवः सम्यक्त्वं लेभे, पुनर्विजयः श्रावकत्वमङ्गीचकार । अत्यनन्दतत्परा बहवोऽपि लोकाः प्रभोरे भद्रकत्वं श्रावकत्वं मुनित्वं च स्वीकृतवन्तः । कीर्त्तिहाराध्यक्षो जिनेश्वरः

श्रीवासुपूज्य
॥ चरित्रम् ॥

॥३०४॥

पृथिवीं पुष्टपुण्यवतीं विदधन् मोहान्धकारं दूरीकुर्वन् विजहार । देशनावचनामृतजलधरः प्रभुः क्रमशः पृथिवीतलं धर्मबीजाङ्कुरचि-
ह्नितमकार्षीत् ।

॥ इति श्रीवर्द्धमानसूरिकृतस्य पद्यमयस्य वासुपूज्यचरित्रस्य संस्कृतगद्यानुवादे
सप्तमो भागः समाप्तमफणीत् ॥ श्रीरस्तु ॥

सप्तमो
भागः

॥३०४॥

॥ श्रीवासुपूज्यचरित्रम् ॥

:[अष्टमो भागः]

इतश्च देवलोकस्य युवावस्थेवाखर्वपुण्यवती सम्पत्तिसमागमा चम्पा नाम नगरी क्षितिं शोभयति । जयादेवीसमन्विते वसु-
पूज्ये नृपे स्वर्गं गते श्रीवासुपूज्यप्रभोरात्मजो मघवा नाम तन्मगरीपुरन्दरोऽभवत् । कटाक्षपतैर्मदनस्याकाण्डलास्यनिपुणाऽल-
क्ष्यवदनेन्दुशोभा लक्ष्मीनाम्नी तस्य पत्नी बभूव । अनयोर्यज्यसेनप्रसूला बहवस्तनया अजायन्त, तेषामुपरि सुकृतशालिनी रोहिणी
नाम्नी नन्दनी जाता । निजनिजव्यवस्थावस्थानप्रशंसनीयकान्तिवर्णशालिनी या रोहिणी रूपराजस्य जङ्गमा राजधानीव शुशुभे ।
समग्रप्रकटकलालताया गुणवृक्षविपिनभूमेर्यस्याः कीर्त्तिकुसुमानि मदनः क्व न शङ्खीचकार । प्रकटतारुण्यां तां रोहिणीं विलोक्य
सानन्दो भूभर्त्ता “अस्या अनुरूपं वरं कथयत” इति मन्त्रिणोऽब्रवीत् । ततः सुबुद्धि-सिद्धार्थ-समुद्ग-नयवादकनामानश्च-
त्वारो मन्त्रिणो मनोज्ञदृष्टिसम्यग्विलोकितभुवनाः कला-विलास-रूप-लक्ष्मीक्रीडापर्वतान् नरेन्द्रान् पराक्रमनामवंशस्थानैर्वर्णयित्वादो-
व्यजिज्ञपन् । हे स्वामिन् ! अमी राजानो लक्ष्म्या सादृश्यं भजन्ते, परन्त्वेतन्न जानीमो यद् राजकुमार्या मनः कुत्रापि रमते । ततः

स्वयंवरं विधेहि ! इयं त्वदीया कुमारी यथारुचि नयनपरीक्षकनिरीक्षितं कञ्चन वरं दृणोतु !। अथ तथेति राजा स्वयंवरं रचयामास, तेनेह सर्वेऽपि राजानो द्रुतं चराकारिता रूपाहङ्कारेण समागताः । तदा मधवता महीधवेन भोजनताम्बूलवस्त्रभूषणोपायनैस्ते हर्षणानन्दिता बभूवुः । अथ सूर्य घटीविधातुमिव महोन्नतिं नीते स्वयंवरमण्डपे ते राजान आनिन्यिरे । रूपं पापाचरणाय न भवतीति वचसां निदर्शनं श्रीकोशलपुरनायकः श्रीमान् महेन्द्रसेननामा राजा । निजदेहशोभासुधापानानिमिषभुवनः सुधर्मैकादरवान् मिथिलानगरीधवः सिंहनाथः । लावण्यपीयूषसागरवीचित्रत्कामदेवः पुरुषाणां रत्नं जिनभक्तनामा रत्नपुरनाथः । कामिनीनयनकुसुदविकस्वरक्रीडानिपुणो विधुमनोज्ञानश्चन्द्रपुरस्वामी चन्द्रवर्धनः । कान्तिकिसलयलावण्यकुसुमरूपफलवृक्षो जयचम्बूशाली राजगृहपतिजयसेनः । पुण्यमहावारिधिनीरमानुषरत्नं धारयन् सूर्यचन्द्रकीर्त्तिश्चन्द्रमित्रनामा काशीनगरीनायकः । देवसंशयजनकशरीरकान्तयोऽन्येऽपि राजानः कामदेवस्य प्रपञ्चान्मञ्चसमूहं शोभयामासुः । कुरुजाङ्गलदेशभूषणनागपुरनायकः श्रीवीतशोकभूषस्य पुत्रो विद्युत्प्रभाख्यराज्ञीगर्भजः प्रकटगुणगौरवो भुवननयनेन्द्रियविशालभोगकर्मफलं सोऽशोकोऽपि मञ्चमभूषयत् । शरीरगुणगौरवैः शृङ्गारमपि भूषयन्ती, श्रेष्ठैर्भावानन्दैः कामदेवमपि मदयन्ती, “अस्याः शरीरनिःस्यन्दि लावण्यं सकलशरीरं मामागच्छतु” इति रत्नभूमौ प्रतिबिम्बच्छलादधो रत्याश्रितेवेयं रोहिणीयं वेति दर्शकान् मोहयन्ती सहचरीभिरन्विता राजकुमारी ततो मण्डपमाजगाम ।

अथ नृपाणां गुणसमूहवंशनामविज्ञापिनी मधुरवचनवादिनी दक्ष्या नाम सहचरी तस्या अग्रेऽभवत् । नयनान्तेन नृपान् पिबन्ती वमन्ती च राजकुमारी मञ्चमध्यमार्गे वयस्यामनुचचाल । मदनविशिखैस्तेषु राजसु ताड्यमानेषु यं यं भूपं सा ददर्श स स वीर-

रसावेशो मुमुदे । यं यं सा ददर्श स स इयमाननपार्थमहीपयुगलः सन्ध्यायुगलमध्यस्थ वासर इव शुशुभे । तत्र लक्ष्मीरिव महीजा-
नीन्नुत्कण्ठाश्च प्रेमदुःखभाजो विदधन्ती कुत्रचिदप्यस्थिरा सा कन्या प्रतस्थे । अमरप्रिया कुसुमानीव रोचमानान् महीभुजोऽपश्यन्ती
तस्या दृष्टिः स्पृष्ट्वा स्पृष्ट्वा त्वरितं तत्याज । अथ वीतशोकभूपस्य नन्दनमशोकं तस्य प्रदश्यनिन्दिता सा वयस्या व्याजहार,
गुणवीचिभिश्च वर्णयामास । अथ रोहिणी कन्याऽस्मिन् नयनं हर्ष आत्मानमाश्चर्ये मानसं सात्त्विकभावे च शरीरं मज्जयामास ।
तत्समय आकर्षणमब्रविदेव तद्रूपेणाकृष्टा सा रोहिणी त्वरिततरं वरमालां तत्कण्ठे चिक्षेप । ततः कलाबहुलमहसश्चन्द्रस्यार्धासिने
रोहिणीव सा रोहिणी सत्वरमानन्देन तस्यार्धासिन उपाविशत् । तत्कालप्रकटवादित्रगीतनृत्यपूर्णो विरुदावल्लिमधीयमानाचारण-
यूथः प्रेममयोऽयं समयो बभूव । सुन्दरमभूत्, गुणज्ञेयं योग्यं पतिमष्टुणोदिति स्वयंवरे सर्वे राजानोऽपि मृष्टुदिरे । मघवा भूयोऽपि
निजनामयोग्यमहामहैर्मुदितस्तयोर्विवाहमङ्गलं रचयामास । ततो रोहिण्याः पुण्यप्रभावतः प्रीतानखिलान् भूभुजो दानसंमानैरानन्द्य
मघवा भूपो व्यसर्जयत् । जैनधर्मानुरक्तया रोहिण्या धर्मैकधुरन्धराभिगीभिः पतिरपि जैनधर्मानुरक्तो व्यरचि । सोऽश्चोक-
कुमारो दोगुन्दको देव इव राजकुमार्या समं भोगं भुञ्जानस्तत्रैव यथासुखमतिष्ठत् । अथैकदा सागरोर्मिसमूहमेकदसिरैकैर्वीतशो-
कस्य राज्ञः पुरुषा आगत्याशोकमाहूतवन्तः । तत उत्कण्ठितोऽशोकोऽपि मघवानं राजानमापृच्छ रोहिणीयुतस्तत्स्वरिततरं
जगाम । पौरीशृङ्गारसागरोर्मिभिर्नैत्रैः स्नातः स पितृचरणनखकिरणानि कुसुमवन्मृध्नि दधौ । नृपेणापि स्वयमुत्थाय स उत्थाप्य करा-
भ्यामाश्लिष्य च भद्रासनमुपवेश्यानन्दान्श्रुभिरेवाम्यपेचि । ततः स राजाऽश्चोककुमारस्य राज्यप्राप्तिमहामहं कारयित्वा श्रीसंच-
मधरसूत्रिसमीपे दीक्षामग्रहीत् । सचिवनिहितवसुधाभारः स दिवानिशं रोहिण्या सह धर्मशृङ्गारयोरेव सेवया शुशुभे । रसादा-

नन्दपूर्वकं क्रीडतोः, ऋतुसमूहेनानन्दं दधतोरशोक्रोरोहिण्योः कत्यपि वर्षाणि व्यतीतानि बभूवुः । पृथिव्याकाशयोर्दिग्भागा इव तयोः सविस्तारगुणवन्तो गुणपालादयोऽष्टौ तनया अभूवन् । तथा मदनमहीपतिचतुरङ्गसेनाकल्पा अतिशोभावत्यो गुणमाला-प्रमुखाश्चतस्रः सुता अभूवन् । अथैकदा मनोज्ञे सप्तमे क्षणे गवाक्षे भूपालेन सहोपविष्टा रोहिणी वसन्ततिलकाख्यां धात्रीमुवाच । हे मातः ! प्रतोल्यां दृष्टिं देहि ! यदासुक्तकचं करुणनादगीतमृदिदं नारीकुलं किं दृश्यते ? । रीत्यन्तरस्फुरद्वाद्यध्वनिप्रमित-नृत्यं प्रकटतरखास्तिकाकृतिकरास्फालनहस्तकं भरतादिनाट्यशास्त्रेषु क्वचिन्नाकर्णितं न विलोकितमतिविस्मयजनकं किं नाटकममूः प्रमदाः कुर्वन्ति ? । अथ धात्री तामुवाच-किमेष तव रूपगर्वः ? लक्ष्मीगर्वः ? स्वाभिगर्वो ? वा, यदसू नारीरुपहससि । अथ रोहिणी बभाषे-मातः ! मा क्रोधं कुरु ! मम कोऽपि गर्वो न, इदमाश्चर्यमनालोकितपूर्वं, तद्यथार्थतः पृच्छामि । अथ धात्री जगाद-पुत्रि ! याऽसौ कामिनीसमूहमध्यस्था, तस्यास्तनयो मृतः, तस्य हि नीरदानदिनमिदमस्ति । अरे ! पुत्रस्य गुणान् ग्राहं ग्राहमसौ विलप्य रोदिति, तवासिञ्जन्मन्येतत् संसारनाटकमपूर्वं ज्ञायते । अथ सा रोहिणी धात्रीमित्युवाच-चेदस्याः पुत्रो मृतस्तदसावित्थं कथं रोदिति ? अनया क्रन्दनं क्व विदितम् ? । त्वां रोदनं ज्ञापयामीति हास्यं कथयन्भूपस्तदुत्सङ्गल्लोकपालनामकं सर्वकनिष्ठं पुत्रं जग्राह । तव सुतमुर्व्यां क्षिपामीति कान्तां प्रति वदन् महीजानिः पाणिस्थं तं शिशुं भित्तिर्बहिरान्दोलयत् । अथोच्चपर्वतशिखरवृक्ष-शाखाग्रतः पवनात् फलमिव स शिशुर्देवात् पृथिवीधवहस्ताच्च्युतः । अथ नागरिके परिवारेऽपि कृतहाहाशब्दे, किमभूत् किमभू-दिति वचने रोहिण्यां दयोन्मुखे राजनिऽस्पृष्टवसुधातलं तं बालं तत्कालं नगरदेवता कुसुमचन्दनपूजितं महीपतिविष्टरे मुमोच । ततो निजस्य, पुत्रस्य स्त्रियाश्च सुकृतस्तुतिमार्कर्णयन्पुत्रस्तत्र तनयाऽमृत्युमहमकारयत् । तत्समये नगरारामे चतुर्ज्ञानो मणिङ्कुम्भादि-

मुनिसहितः क्षमामृतकलशो रूपकुम्भनामा मुनिराजः समाययौ । तनयसचिवपत्नीसमन्वितो महीपतिस्तत्राजगाम, महासुनि-
प्रणम्य जीवविचारां धर्मदेशानां शुश्राव । अथ हृदये विपुलां भक्तिं दधानो रोहिणीभाग्यसौभाग्याश्चर्यवन्मानसो भूपो मुनि-
मपृच्छत् । हे प्रभो ! मघोनः सुतया पूर्वजन्मनि किं पुण्यमाचरितं ? यदेनां कदाऽपि शोकलवोऽपि न पस्पर्श ! अथवा ममैतस्या
मिथो निरवधिः प्रीतिः किं ? अथवाऽस्या अमूनि सकलान्यप्यपत्यानि शुभान्येव किम् ? । अथ सकलसभाजनचकोरानन्दकौमुदीं
मनोहरां निर्मलां वार्णीं यतिचन्द्रो विस्तारयामास ।

हे वसुधापते ! अत्रैव तव नागपुरे नगरे वसुपालनामा राजाऽऽसीत् । तस्य वसुसतीनाम्नी पत्नी बभूव । तस्य महीपतेः
प्राज्यसमृद्धिर्धनमित्रनामा श्रेष्ठी सुहृदभूत् । तस्य धनमित्रानाम्नी कान्तासीत् । अनयोर्वैरूप्यैकभाजनं पुत्री समजायत, साऽ-
त्यन्तदुर्गन्धकारणत्वाद् दुर्गन्धेति नाम्ना प्रसिद्धाऽभूत् । लोकेष्वनिष्ठां वीभत्सरसस्याधिदेवतामित्रातिदुर्भगां तां तारुण्येऽपि वयसि
कोऽपि न परिणीतवान् । अथेहासंख्यधनवान् वसुमित्रनामा श्रेष्ठी बभूव । तस्य वसुकान्तारुया भार्या, श्रीषेणनामा तनयश्च
बभूव । सप्तव्यसनासक्तः स श्रीषेणः क्वापि चौरकर्मकारी नगरपालैर्विधाय वध्यभूमिं नेतुमारेभे । महीपतेर्विज्ञप्तिमारुच्य धन-
मित्रस्तं विमोच्य धनैर्वचनैश्चानन्द्य दुर्गन्धां पर्यणाययत् । मरणोन्मुक्तिमपि शोचन् स श्रीषेणो दुर्गन्धपीडया यथाकथञ्चिद्
दिनं गमयित्वा रात्रौ निर्गत्य जगाम । अथ भिक्षुकेषु दानं वितरीतुं जनकेनासौ नियुक्ता, किन्तु तद्वस्तुगृहीतां भिक्षामपि कञ्चन
न जग्राह । अथ साधुभ्यो धर्ममाकर्ण्य धर्मपरायणा सा दुर्गन्धा वेत्तमन्येवानातुरा शान्तात्मा जनन्या निकटे निवसति स्म । हे
राजन् ! एकदाऽत्रैवारामे ज्ञानसुधासागरः शाश्वतागाधतेजा अमृतासवनामा मुनिराययौ । धनमित्रकथनेन महीपतिस्तं मुनि-

मन्नागतं परिज्ञाय हर्षितान्तःकरणः सान्तःपुरपुरव्रज आजगाम । अथ महीपतौ प्रणम्योपविष्टे सुनिराजो युक्तिप्रकटानुक्रमं
जीवानां विचारं ताश्च धर्माधर्मगतीरुवाच । ततो राजनि हर्षनिर्मलपात्रे, दुर्गन्धया स्वस्य दुर्गन्धकारणं पृष्टः स सुनिराजः स्पष्टं
व्याजहार । जम्बुद्वीपस्य भरते क्षेत्रे मनोज्ञलक्ष्मीनां भाजनं देशानां शिरोमणिः सुराष्ट्रनामा देशो वर्त्तते । तत्र देशे निजसौ-
न्दर्याकृष्टत्रिदशो मनोहरवृक्षपङ्क्तिमुखिशोभितो रैचतनामा गिरिवरोऽस्ति । तस्य पर्वतस्य पश्चिमे भागे लक्ष्मीनां भागधेयमिव त्रिदश-
पुरसदृशं गिरिलगरं नाम पुरं वर्त्तते । तत्र नगरे जैनधर्ममतोद्यानमलोद्यानरक्षकः पृथिवीपालाभिधानो मेदिनीपतिर्बभूव ।
तस्य राज्ञः प्रीतिरससिद्धिः सिद्धिमतीनाम्नी कान्ता बभूव, स्वामिप्रियत्वेन सापि जैनधर्मे बुद्धिं धृतवती । एकदाऽन्तःपुरसहित
उद्यानिकायां गच्छन् भूभर्त्ता पर्वतान्नगरे गच्छन्तं गुणसागरनामानं महामुनिं ददर्श । अथ स कान्तामुवाच-अमुं मासोपवासिनं
यतिं पारणं कारयित्वा त्वरितमागच्छ ! मन्दं मन्दं वयं गच्छामः । निजेच्छागतिभङ्गात् क्रोधेन राजादेशभङ्गाच्च बिभ्यती सा
सिद्धमतिस्ततो मुनिं पारणं कारयितुं गृहे निनाय । अथ लोकेन वार्यमाणापि सा घोटकेभ्यः परिपाचितं कटुतुम्बीफलं खाद्य-
साहितं तस्मै साधवे दत्तवती । तद्भुत्वा दहमानोदरो गृहीतानशनो मुनिर्भोजनादि प्रत्याख्यानमनोहरो देवलोकं जगाम । अथ
भूभुजा तद्विज्ञाय सर्वं गृहीत्वा सा क्रोधेन गले शरावस्त्रजमालम्ब्य नगराभिर्गमिता । अथोडुम्बराख्यकुष्ठुरोगेन गलिता गलितश्र-
वणनासिकोष्ठा सा सप्तमे दिवसे मृत्वा षष्ठनरके जगाम । ततस्तन्नरकादुद्धृता सा संख्यातीतदुःखदुष्टात्मतिर्यग्भवान्तरासु सप्तस्वपि
दुर्गतौ ययौ । अथ सा नागिनी, क्रमेलिका, शुनी, जम्बूका, वराही, गृहगोधिका, मूषिका, जलौका, वायसा,
मार्जारिका, गर्दभस्त्री, गौश्च बभूव । ततः सा गौर्मरणसमये व्यथया मार्गे पतिता यतिभिर्दत्तां परमेष्ठिनमस्कारमश्रौ-

पीत् । तन्माहात्म्यात् समाधिस्था मृत्वाऽस्य श्रेष्ठिनस्तनया त्वमभूः, पातकशेषेण महादुर्गन्धदूषिताऽसि । ततः समुत्पन्नजातिस्मरणा तास्ता नरकादिपीडाः साक्षादनुभवन्तीवाखर्वसकलशरीरकम्पा शुष्कौष्ठी दीनमुखी चपलभयभीतनयना मौलिरचिताञ्जलिः सा दुर्गन्धा साश्रुगुरुमुवाच । हे स्वामिन् ! हहा ! मीताऽस्मि, मीताऽस्मि, मां दुःखतो मोचय ! भूयो यथा तासु पीडासु न गच्छामि तथा विधेहि ! ततो दयाकमलिनीविकस्वरसूर्यो महामुनिरज्ञानान्धकारगणभेदनसमर्था गिरं व्याजहार । रोहिणीनाम्ना नक्षत्रेण पवित्रिते दिवसे त्वया वर्षसप्तकं यावन्निरन्तरमुपवासः कर्तव्यः । अस्माद्रतात् त्वं जन्मान्तरे पुरन्दरस्येन्द्राणीवाशोकारुख्यस्य भूशुजः कान्ता भविष्यसि । चिरमलब्धशोकैव भोगान् भुक्त्वा दयितसमन्विता क्रियमाणविहारस्य श्रीवासुपूज्यस्य चरणसेवया सिद्धिं प्राप्स्यसि । ततोऽशोकरोहिणीसहितामशोकवृक्षसंश्रयां श्रीवासुपूज्यस्याद्भुतां मूर्तिं त्वं कारयेः ! । तदग्रे तस्य रोहिणीतपस उद्यापनमहः करणीयस्तत्राभयप्रदानस्य पटहो नूनं विधीयते । श्रीवासुपूज्यस्य स्नानं, सुगन्धिद्रव्यैर्विलेपनं, मौक्तिकसुवर्णमाणिक्यपुष्पवसनैश्च पूजा कर्तव्या । तदग्रे च भूरिपक्वान्नफलतण्डुलोपायनं रासकैर्लास्यैः संगीतैश्च प्रभावना विधीयते । धार्मिकाणां जनानां भोजनवस्त्रालङ्कारैर्वीत्सल्यं दीनजने कृपया दानं कारागारतः शरीरिणां त्यागश्च कर्तव्यः । तत्समये यथाशक्ति जिनमन्दिरविरचनं सुपात्रेषु भक्त्या दानं विधिपूर्वकं च जैनधर्मग्रन्थानां लेखनं कर्तव्यम् । हे वत्से ! इदं कुर्वती विकस्वरपुण्यपरम्परा सुगन्धनामा भूप इव त्वं दुःखवन्धेन मुच्यसे ! हे नाथ ! पुरापि तप एतत् केनापि कृतं ? यज्ज्ञानिना त्वयात्रैवमुदाहरणं दर्शितमिति दुर्गन्धया पृष्टः पापतापहारी स मुनिराजो ज्ञानवीजदुर्भिक्षनाशकं वचनामृतं ववर्ष ।

अस्य भरतखण्डस्यालङ्कारे शकटालाभिधे देशे चाञ्चल्यश्रान्तलक्ष्मीतल्पं सिंहपुरं नाम नगरं विद्यते । तत्र विविधमणिस-

मूहैराश्चर्यकरशरीरबन्ध इव नृपशिरोमणिः सिंहसेननामा भूजानि बभौ । तस्य तिरस्कृतकाञ्चनकान्तिः कनकप्रभाख्या कान्ता-
ऽभूत्, यदाननं कलङ्कोद्वेगमुक्तचन्द्रा लक्ष्मीरशिष्रियत् । तयोर्मनोज्ञरूपोऽपि दुर्गन्धशरीरवान् पुत्रोऽजनि, तत्पृथिव्यां “दुर्गन्ध”
इत्येव तस्य नाम प्रसिद्धमभूत् । राज्यदानलोभेऽपि प्रमदाजनस्तं न स्वीकरोति स्म, बालव्यजनपवनेऽपि तं मक्षिका नामुञ्चन् ।
वदनसंचारितश्चासुप्ततूलासनासिकैः क्रमायतैः किङ्करैरपि हृदयबलात् सोऽसेवि । इति मातृपितृदुःखभयङ्करसंकटस्थे तस्मिन् मही-
पक्षुमारे मरणमपि श्रेष्ठं मानिनि प्रमोदौत्सुक्यधारिणः प्राज्यालङ्कारदीप्यमानककुबानना विद्याधरदेवदानवा आकाशमार्गेषु चरन्ति
स्म । कमलप्रभं षष्ठं श्रीपद्मप्रभनामानं जिनेश्वरमागतं विदित्वा तेभ्यो वन्दितुं नन्दनादिसमन्वितो राजा जगाम । ततः स
राजा यथाविधि समवसरणे प्रविश्य पद्मप्रभप्रभं सतनयः समुपाविशत् । अमृतवारिधिरिव गाम्भीर्यपूर्णनादः प्रसुधर्म-
वचनान्मुकुणैर्भव्यात्मनां तापं दूरीचकार । ततो नृपेण दुर्गन्धाख्यपुत्रस्य दौर्गन्ध्यकारणे पृष्टे भारतीचञ्चरीकवदनकमलः पद्म-
प्रभः प्रसुरभूत् (अर्थादुवाच) ।

अत्र भरतक्षेत्रे श्रीनागपुरं नाम नगरं वर्तते । ततो द्वादशयोजनदूरे नीलगिरिनामा पर्वतोऽस्ति । तस्य शैलस्य सातुशि-
लायां मासोपवासकर्त्ता संयमराशिनामा शान्तो मुनिः सकलानुपद्रवान् क्षन्तुं स्थितः । तस्य पर्वतस्य शिखरे पापद्विग्रीधितस-
दारसः क्रूरताक्रान्तो यम इव मृगमाराभिधो व्याधो बभूव । प्राज्यलब्धिजुषस्तस्य महर्षमहिात्म्येन स मृगमारको निरन्तरं
व्यर्थीभूतपापपङ्क्तिरभवत् । ततः कोपासक्तस्य मुनिवधं चिन्तयतो व्याधस्य सतो मुनिः पारणाय पर्वतादुपत्यकापुरं ययौ ।
अत्रान्तरे दुष्टात्माऽसौ व्याधो भूरिभिः काष्ठैस्तत्राधः प्रज्वाल्य सकलं पाषाणं दूरीकृत्यान्यतो ययौ । अथ तत्रावधेरायुषो नाशं

विज्ञाय कृतकृत्यो यतिः कर्मान्तं विधातुं मुक्तभोजनस्तां शिलामालोह । अतिभयङ्करं तं ताप सहमानस्य महर्षेः शुक्लध्यानं वर-
ज्ञानं निर्वाणं च सशुपजायते स्म । अथ व्याधोऽपि तेन पापेन कुष्ठरोगेन विगलत्कायस्तत्र भयङ्करपीडां सप्तमीं दुर्गतिं ययौ ।
अथ स्वयम्भूरमणाख्ये द्वीपे मत्सीभूय ग्राज्यपापवान् स महादुःखमयीं षष्ठीं दुर्गतिभूमिमलभत । ततः सप्तमीं भूत्वा स पातकी
पञ्चमीं दुर्गतिं जगाम, ततः सिंहो भूत्वा चैप चतुर्थीं दुर्गतिमगच्छत् । अथ स पापी गजो भूत्वा तृतीयं नरकं जगाम । ततो
चिडालो भूत्वा द्वितीयं वक्रश्च भूत्वा प्रथमं नरकमयासीत् । एवं श्वपचादिष्वेव जन्मसु आन्त्वा नागपुरे पुरे गोपभामिन्या
गान्धार्या वृषभसेननामा पुत्रो बभूव । अथ वृषभसेनस्तेषां श्राद्धानां सङ्गाद् गाश्चारयन् नीलगिरेः समीपभूमौ जगाम,
दैवतो वनाग्निना वृतोऽभूत् । मयापि पूर्वजन्मनि कोऽपि दग्ध इति पश्चात्तापकारी स पञ्चनमस्कारमन्त्रं स्मरन् वनाग्निनाऽ-
दाहि । हे राजन् ! ततस्तेन पुण्येन स तव तनयो भवत्, किन्तु शेषेण महादुर्गन्धशरीरोऽस्ति । ततो जिनेश्वरस्य तेन
वचनेन भयाङ्गुलो भूषकुमारो जातिस्मरणवशात् समुत्पन्नवेपथुः प्राञ्जलिरुवाच । हे देवाधिदेव ! संसारसागरान्मासुद्रोद्धर ! तैः पापै-
रहं कथं त्यक्ष्ये ? कथय ! कथय ! इति दीने राजकुमारे कथयति पापशत्रुः श्रीजिनेश्वरो रोहिणीव्रतमुपदिदेश । अथ जिने-
श्वरं प्रणम्य सपरिवारो धराप्रियो नगरं ययौ स तु कुमारो यथाकथितं रोहिणीव्रतमुपदिदेश । ससुप्तस्यमानमुक्तिफलै रोहिणी-
व्रतलताजातैः पुण्यप्रद्वनैः स कुमारो दुर्गन्धमुक्तः सुगन्धो बभूव । हर्षसमूहपूर्णेन महीशेन नगरे महं कारयता राजकुमारस्य
“सुगन्ध” इति नाम प्रसिद्धं चक्रे । अतो हे कल्याणि ! त्वमपि रोहिणीव्रतं कुर्वती सुगन्ध इव विपुलसौख्यग्रामभाजनं भवि-
ष्यसि । इत्याकर्ण्यमृतासवाख्यं सुनिराजं प्रणम्य शोकरहिता दुर्गन्धाऽपि जनेन समं नगरं विवेश । अथ प्रोक्षनिःसरणी-

भूतरोहिणीव्रतकारिणी दुर्गन्धा दुष्कर्मबान्धवेन दुर्गन्धेनात्याजि । तेन तपसा किमपि रूपं धारयन्ती सा सती देवाङ्गनानामहङ्कारं दूरीकर्तुमिव देवलोकमगमत् । तत्र चिरं विविधान् भोगान् भुत्वा देवलोकाच्च्युता सा चम्पानगर्या मधवद्भूपलक्ष्मीदेव्योस्तनया बभूव । हे श्रीमन्मशोकराजेन्द्र ! नूनं सा तव कान्ता रोहिणी रोहिणीव्रतप्रभावतो दुःखरहिता सुखान्विताऽभवत् । हे राजन् ! यश्च षष्ठजिनेश्वरोपदिष्टं रोहिणीव्रतं सेवते स्म तस्य सुगन्धस्य वृत्तान्तमथ निशामय ! । अथ सिंहसेनो राजा सिंहपुरे निजपुत्रं तं सुगन्धं राजानं विधाय स्वयं परिव्राजको भूत्वा विपिने सिंहो बभूव । अथ सुगन्धो राजा दुर्गन्धनाशात् प्रत्यक्षमाश्चर्यकरं प्रत्ययं दृष्ट्वा नूनं विशदे धर्मे महाश्रद्धामकार्षीत् । क्षमावांल्लक्ष्मीवान् स सुगन्धो बलेन बाह्यशत्रून्तन्त्रशत्रूंश्च जयंश्चिरं मेदिनीं धर्मं चागोपायीत् । उत्तमज्ञानः श्रावकधर्मैकध्यानधारणमहाधनी धरापतिः समाधिमृत्युतो नाकसम्पत्तिमलभत ।

इतश्च पूर्वविदेहे पुष्कलावतीनामा विजयोऽस्ति, तत्र भुवनभूषणं पुण्डरीकिणीनाम्नी नगरी वर्तते । वासवेनेव चन्द्रिका धवलयशसा विमलकीर्त्तिनाम्ना भूयेन खर्गलक्ष्मीमनोहरा सा नगर्यरक्षि । तस्य मेदिनीजानेः प्रशंसनीयकीर्त्तिरन्तःकरणवल्लभा वदनविनिर्जितकमलशोभा पद्मश्रीनाम्नी बभूव । सुगन्धस्य धरापतेर्जीवो नाकलोक्तश्च्युतश्चतुर्दशमहास्वप्नसूचितस्तदुदरे समवततार । अथ सा देवी महैः पूजनीयं सुनन्दनं सुषुवे, राजा तु तस्य “अर्ककीर्त्ति”रिति नाम चकार । यश्चन्द्रिकाव्याप्ताकाशः स हिमांशुरिव रराज, तरुणेन तेन च सकला कलाराजिररीकृता । तस्य राजपुत्रस्य विद्यासु सब्रह्मचारी क्रीडासु सहचारी मेघसेननामा वयस्य आसीत् । इतश्चोत्तरमथुरानगर्या श्रेष्ठिनः सागरदत्तस्य लक्ष्मीवतीनाम्न्यां स्त्रियां मन्दरनामा पुत्रो बभूव । पुनर्दक्षिणमथुरानगर्या नन्दिमित्राभिधानो वणिक् श्रेष्ठी बभूव, तस्य सुभद्रानाम्नी भामिनी चासीत् । नन्दिमित्रेण सद्गुणैः

प्रसिद्धे निजे कमलश्रीगुणमालाभिधे तनये मन्दराय समर्पिते । परन्त्वर्ककीर्त्तिकुमारो रूपलोभान्मदनकीर्त्तिलक्ष्म्याविव ते कन्यके मेघसेनेन मित्रेणाहारयत् । ततो विमलकीर्त्तिभूषालः श्रेष्ठिनो वक्त्रात् तद्विदित्वा कन्यके विमोच्य जनं शोकरहितं चकार । य एवं प्रजां पीडयति तेन किमिति नीतिशाली राजा तदपराधेन ससुहृदं तनयं निरकासयत् । अथार्ककीर्त्तिः ससुहृजलस्थलदेव-लोकभासिनीनामपि नयनानि विलोभयन् वीनाशोकाख्यां नगरीं जगाम । राजराजितारामां तां पुरीं वीक्ष्यार्ककीर्त्तिः किमेत-दिति कञ्चनपुरुषमपृच्छत्, स च बभाये-इह पुर्यां लक्ष्मीनामुत्साहकारी विमलवाहननामा भूपो विद्यते, धीगुणेन गुरुणा यस्य कृपाणोऽहिंसाव्रतवान् व्यधायि । वरकान्तिभाजनं सुप्रभा नाम तस्य बह्वभा रराज, यस्या रूपनिर्माणे प्रजापतिरपि विस्मित इति मन्ये । मदनमहीपतेर्लक्ष्मीरिवानयोजयचनीनाञ्ची पुत्री वर्त्तते । या कान्त्या सुवर्णानां राशिरिव दृश्यते । सत्यविश्वासज्योतिर्वि-त्कथितज्ञानपराधीनो राजा राधावेधकारिणे तां कन्यां दातुं प्रतिज्ञातवान् । ततो बाहुवलगर्वा मदनादेशवशीभूता राधावेधका-रिणः के के महीपतयोऽत्र नाम नायाताः ? । तज्ज्ञात्वा सानन्दो राजकुमारः सुहृत्सहितो यत्र राधायन्त्रं रचितं तत्राशुतरमाज-गाम । तत्र भ्रमणखिन्नमसदृशतृष्णाव्याकुलमिव यन्त्रं सर्वेषामपि महीपतीनां यशोमयं जलमपासीत् । परन्तु विततयशा अर्क-कीर्त्तिर्नृपाणां मानसे चमत्कृतिं वदने च म्लानि रचयन् राधावेधक्रियामकरोत् । अथ यथा सूर्यः सप्तदिक्सहितां पूर्वदिशं परि-णयति तथासावर्ककीर्त्तिः सप्तकनिष्ठभगिनीयुतां जयचर्तीं पर्यणैषीत् । ततस्तत्र कमलपल्लवैर्भ्रमर इवाष्टभिः पत्नीभिः सह भोग-समूहात् सुखमनुभवन् यथासुखं स चिरमतिष्ठत् । अथैकदा लोकैरन्वितः स राजपुत्रो जिनेश्वरं वन्दितुं विमलाचले ययौ, तत्र जिनपूजनकरणैः परिश्रान्तो निशि सुष्वाप । तत्र पर्वते त्वायातया चित्रलेखाख्यया विद्याधर्या कुमाररूपमोहितया सुप्तो राज-

पुत्रचन्द्रोऽहारि । ततो चैतादयगिरिशिखरे त्यक्तनिद्रं तं राजकुमारं क्रोधेन रक्तमवलोक्य हरणभयभीता सा सिद्धमन्दिरे त्यक्त्वा जगाम । वासरमणौ दृष्टे कमलदलैरिव तस्मिन् कुमारे दृष्टे सिद्धमन्दिरे त्वरिततरं वज्रकपाटरुदधत्वा । ततो मुदावेशनिर्भगद्गुरितो राजकुमारः सिद्धमन्दिरस्थान् सिद्धान् ववन्दे । अथ तत्र तं प्रणम्य कश्चित्पुरुषः कृताञ्जलिरुवाच—हे प्रभो ! अनुपमेभ्यो-ल्लासिश्रीकोऽयं चैतादयः पर्वतोऽस्ति । इह लक्ष्मीस्थानमभयपुरं नाम नगरमस्ति । अत्र शत्रुवंशदवानलः पचनवेगनामा भूषोऽस्ति । तस्य राज्ञो मदनशस्त्रभृता चित्तवेगानाम्नी हुदयवह्नुभा वर्त्तते, रूपे च वचनानामगोचरो गतशोकाख्या तस्य तनया विद्यते । अस्यास्तनयायाः कः स्वामी भविष्यति ? इति महीपतिना पृष्टः पूर्वमपि विश्वासदायी दैवज्ञो बभाषे—हे स्वामिन् ! रूपमोहितया विद्याधर्या दूराद्धृतो भविष्यत्सार्वभौम इति तनयायाः स्वामी भविष्यति । हे दैवज्ञवर ! स पुरुषशिशरोमणिः कथं विदितव्यः ? इत्यतिप्रमोदी राजा ज्योतिर्विदमपृच्छत् । यस्मिन्नागते सिद्धमन्दिरे कपाटाभ्यामुद्धृद्विष्यते स चक्रवर्ती तवास्याः पुत्र्या भर्त्तते ज्योतिर्विन्महीपतयेऽदिशत् । तं नरं ज्ञातुमहं नृपेण दिष्टस्तच्चिराद् विलोकितोऽसि, तदा गच्छ ! मूर्तिमती मदनज्ञेव सा तव गृहिणी भवतु । इति श्रुत्वा स राजकुमारस्तैनैव सह चचाल, तेन पुरुषेण च विज्ञापितो विद्याधरेन्द्रः संमुखमाजगाम । अथ विद्याधरो महेन राजपुत्रं नगरे प्रवेश्य प्रसन्नो तशोकया तनयया सह विवाहयामास । प्रीतेन मदनमात्राधिकशोभेन तेन जामात्रा सकलः खेचरवंशः परमानन्दमविन्दत । मदनमहीपतिमनुष्यलक्षणकला इवेतरैर्विद्याधरैरपि दत्तास्त्रिंशतं कन्याः स परिणीतवान् । प्रसन्नोऽसौ राजकुमार उपभोगवान् पञ्च वर्षाणि तत्र स्थित्वा प्राप्तविद्यासमुदायो विद्याधरपतिमापृच्छ च प्रतस्थे । स्वप्रियावदनैर्गगनं पद्मसमूहं विदधन्नसौ राजकुमारः स्थन्दनविमानतुरगजस्थैर्विद्याधरैरन्वितो

जगाम । अत्रान्तरेऽञ्जनपर्वतस्य समीपे भगवत्सम्भवेन मदनोन्मत्तेन दुर्दान्तेन गजराजेन व्याकुलीकृतं जनं सोऽद्राक्षीत् । अथ रवि-
रिवार्ककीर्त्तिराकाशादुत्तीर्य सत्वरमन्धकाराधिदैवतमिव गजराजमधीनमकरोत् । तत्समयेऽञ्जनाचलस्य प्रभुः प्रभञ्जनो ज्ञानि-
वचनस्मरणद्वैसं कुमाराय मदनावलीप्रमुखा अष्ट कन्यका अदात् । शत्रुनाशकः स कुमारः प्रभञ्जनानन्दाय तत्र किञ्चित्कालं स्थित्वा
जननयनत्रिहिताभ्युत्थित्विर्नीतशोकां नगरीं जगाम । अथोररीकृतजयवतीप्रभृतिपरिजनः स राजकुमारः पितृयशोभिविकासिनीं
पुण्डरीकिणीं नगरीमयासीत् । अल्पानल्पस्फुरच्चक्रद्वयैर्ध्रुयक्रमेलकगर्दभैः शकटैरेकनयनकुब्जखड्गतुन्दिलखेटकैर्धनसारखटिकानली-
कस्तूरीकनकपिचलैरितैरपि श्रेष्ठार्धमैः संमिश्रैः पूर्णैर्भाण्डैः पञ्चवर्णपञ्चशरीरः पञ्चवर्णकेशः सोऽर्ककीर्त्तिर्वणिग्भूय तां नगरीं साश्वर्यं
प्रविवेश । तेन तेन स्वरूपेण तथोपायनीकृतैस्तैस्तैर्भाण्डैः स आनुपरङ्कं नगरं सोत्प्रासाश्वर्यं व्यधात् । ततो मलिम्लुचरूपेण पुरगोधनं
हत्वा पश्चाद्भावता महीपतिनायं कुमारो रणाधिक्यमकरोत् । घोटकवीचिभिः प्रगच्छतो महीपतिसैन्यसागरस्यार्ककीर्त्तिविशिखाः मर्या-
दावह्निसादृश्यमभजन् । विवेकेन दोषग्रामा इव तेनैकेन स्वपाणिना ते बहवो योद्धारो दूरं निवारिता । अयमेकोऽपि प्राज्यसैन्येनापि
मया न जेतुं शक्यते, मम पराक्रमं धिग्धिक् ? इति महीपतिर्विचिन्तयन् मेघसेनेन निवेदितः, हे स्वामिन् ! प्रसन्नो भव ! मा शोकं
कुरु ! अयमर्ककीर्त्तिः पराक्रमोपायन आत्मानं ह्वयति । इत्याकर्ण्य हर्षसागरान्बुक्कणायितनयनोदको राजा समीपमागत्य स्वरूपस्थं
प्रणमन्तं तनयमालिलङ्घ । अथ स भूपो नगरप्रवेशपूर्वं चिरागमप्रेमप्रदातव्यपदे पुत्राय राज्यमेव दत्तवान् । अथ स राजा सामन्त-
सहस्रसहितः श्रीचारुगुप्तनाम्नो गुरोः समीपे दीक्षां गृहीत्वा मुक्तिकामिनीबह्नुभोऽभूत् । एताः प्रजा विमलकिर्त्तिना (स्वपित्रा)
विना न प्रसन्ना भवन्तीतीवार्ककीर्त्तिर्निर्मलकीर्त्तित्वमधारयत् । सुवनैकाश्चर्यो यदीयप्रतापद्वयो रान्निष्पद्यो यशश्चन्द्रो दिवसेष्वपि

शुवनोत्सङ्गे रेमाते । वह्नीनां लक्षैरिव सूर्याणां कोटीभिरिव दीप्तं चक्रमस्य शस्त्रागारे समुत्पन्नम् । अथ महामहेश्वरकृतस्य महीमान-
माधाय समुपजातसकलरत्नसमृद्धिरेधमानसेनासमूहः प्रयाणसमयाशुभं जिनेश्वरपूजावसरैर्दूरीकुर्वन्सौ राजा क्रमशः षट्खण्डं पृथिवी-
मण्डलं जिगाय । ततः स राजा नवद्वादशयोजनां पुण्डरीकिणीं नगरीं स्फुरज्जैनमन्दिरसमूहभूषणां व्यधात् । स राजा मोक्षग-
मनस्पृहिणां सज्जनानां पथ इव ग्रामे ग्रामे नगरे नगरे जिनमन्दिराणि रचयामास । एवं स नृपो मदरहितो महाबुद्धिः पृथिवी-
मानन्दवतीं विरचय्यात्मानं कृतकृत्यमिवामन्यत । अथैकदा स विचक्षणो जितशत्रुनाम्नो मुनेराननान्धुनिवस्वरूपमाकर्ण्य पूर्वं-
कृतेभ्यः पुण्येभ्यो बह्वमन्यत । स बलाद्वारास्तनयान् सुहृदोऽमात्यांश्च पृष्ठा धवलकीर्तिनामानं सुतं राज्येऽभिषिच्य स्वयं दीक्षाम-
ग्रहीत् । सोऽर्ककीर्त्ती राजर्षिस्तपस्तैक्षण्याद् वासवतुल्येन महसा सूर्यकीर्तिमासाद्य मृत्वाऽच्युते देवलोकेऽगमत् । हेऽशोकनृप ! ततः
स श्रीमांस्तत्र शुक्तभोगगणोऽच्युतदेवलोकाच्च्युतः शोकरहितभावनास्थानं भवानभवत् । तत एकेन रोहिणीनामतपसा समुपाजित-
पुण्ययोर्युवयोर्दम्पत्योरस्खलितः प्रेमबन्धोऽस्ति । तस्य रोहिणीतपसो माहात्म्याद् भवतोरेवं जगदाभोगदेदीप्यमाना सौभाग्यलक्ष्मी-
रभूत् । एवं प्रभावं विज्ञाय भव्यदुःखरहितसुखसिद्ध्यर्थं यथाविध्युपवासैरिदं व्रतं सेवनीयम् । उपवासासमर्थैर्जीवैरिदं रोहिणीव्रतं
मनोज्ञोद्यापनमाचाम्लैर्निर्विकृतिकैरपि सेवनीयम् । हे राजन् ! इति युवयोर्महती जन्मान्तरकथाऽवोचि, साम्प्रतं तव सन्ततीनां पूर्वं
जन्मवृत्तं भणामि ।

वसुधाया नेपथ्यं मथुराख्या पुरी विद्यते, वीरसेन क्षितिं सिञ्चन् वीरसेनो नाम राजा तां पर्यपालयत् । तत्राग्निशर्मा
नाम ब्राह्मणो बभूव, सावित्री च तत्कान्ता, तयोः शिवशर्मप्रभृतयः सप्त तनया अभूवन् । भद्रकभावास्ते सप्तापि दारिद्र्यमुद्रया

खिन्ना धनोपार्जनाय पाटलिपुत्रनगरमगच्छन् । तत्समये तत्र सिंहवाहनाभिधो भूजानिरासीत्, तस्य कमलश्रीनाम्न्यां स्त्रियां हरिवाहननामा सुतोऽभूत् । तदा तत्र हरिवाहनकुमारो वसुभिन्ननाम्नो राज्ञः कमलमालानाम्नीं तनयां महर्क्ष्यां व्युवाह । तदेह तां समृद्धिं वीक्ष्य स्वदारिद्रेण दूनाः पद् कनिष्ठा आतरो ज्येष्ठं शिवशार्माणं कथयामासुः । हे आर्य ! पश्य ! ब्रह्मणः केयं क्रीडा-विचित्रता ? सामान्येऽपि नरत्वे कियदन्तरं विदधाति ? । अस्मिन् परिणयेऽमी जना महागजघोटकनिषणाः, परन्तु पादुकारहिताव-स्माकं चरणौ तीक्ष्णकण्टकैः परितप्येते । एषां जनानां प्रत्येकं शरीरे यावन्तो भूषणसुक्ताकणास्तावन्तो जोनालधान्यकणा अप्यस्माकं भोक्तुं न सन्ति । एषां चीवरैकतन्तोर्यन्मूल्यं तदस्माभिर्जीवन्पर्यन्तं धार्यमाणानां चीवराणामपि न लगिष्यति । तत्किममी जनास्तस्मै विधात्रे महिषीं दास्यन्ति ? यत्स एतेयामीदृग् दत्तवानस्माकं तु किञ्चिदपि न ददौ । अथ शिवशार्मा तानुवाच-विधाता किमुपा-लभ्यते ? अयमात्मैवोपालभ्यो यः पूर्वमेव धर्मं न चकार । पूर्वाकृतधर्माणामस्माकमिह लक्ष्मीर्नाभवत्, इहापि यदि धर्मं न कुर्मस्त-दाग्रेऽपि सा न भविष्यति । ततस्तद्वचसोपशान्तहृदयास्तेऽवोचन्, हे आर्य ! तदस्माभिर्धर्मः कर्त्तव्यस्तत्कर्म भण्यताम् ! । पुनः शिव-शार्मा कपटमुक्तं वचनं जगाद-सोऽत्यन्तसुखकरो धर्मः कुतोऽपि सद्गुरोर्ज्ञातव्यः । तत्कचिदुद्यानपर्वतगुहावसुधासु गच्छामः, सामान्य-लोकमान्यासु भूमिषु सद्गुरुर्न दृश्यः । इत्यमी सप्त नगरान्निर्जगुः, कान्तारे च यतिमपश्यन्, यतो धर्मस्य मनोरथोऽपि कल्पवृक्षो भवति । अथ दशविधव्रतधर्मविधीन्पुदिशन्तं तं मुनिराजं बुद्धिमान् स शिवशार्मा सहजैः सप्तं सहसा ववन्दे । ततः शीवश-र्मप्रभृतय आकर्णितधर्मा व्रतं लब्ध्वा तपस्तापेन सुखामृतसरोवरं सौधर्मं देवलोकमगमन् । अथात्रैव च भारते क्षेत्रे वैतादृशे गिरौ जिनेश्वरधर्मोद्यानैकचञ्चरीको भल्लक्षुलुकनामा विधाधरो बभूव । स्वल्पीकृतकर्ममहाभरः स प्रत्यहं पञ्चदशकर्मभूमिषु तीर्थङ्कर-

यात्रामहमकरोत् । धर्मप्रीतिः स उत्कण्ठानाशितान्तरायसमूहो यत्र यत्र यातुमशकत् तत्र तत्र जिनेयान् प्रणाम । निर्मलश्रावकव्रत-
कमलवनसूर्यमण्डलः स विद्याधरोऽपि सौधर्मदेवलोकस्य शृङ्गारतामभजत् । इतश्च जम्बूद्वीपे पूर्वविदेहे दक्षिणस्यां दिशि
चैताह्यगिरौ गरुडवेगनामा विद्याधरपतिरभवत् । तस्य कमलश्रीवदना कमलश्रीनाम्नी रमणी बभूव, तयोः पद्मश्रीप्रभृत-
यश्चतस्रस्तनया बभूवुः । अथैकदा वनभूमिगतास्ताश्चतस्रोऽपि कन्यास्तत्र समाधिगुप्तनामानं मुनिं विलोक्य हर्षिताः प्रणेषुः ।
मुनिस्तासामल्यायुष्कं ज्ञात्वा तत्तारणैकबुद्धिस्तत्पञ्चमीतिथिदिनं च मत्वा ता इदमुवाच । पञ्चम्यां ज्ञानप्रपञ्चतो य उपवासः क्रियेत
तन्निर्मलं फलमनन्यसामान्या भोगा भवन्ति । स एवोपवास उच्चैरचितकर्मशान्तिः क्रमशः स्वर्गमोक्षलक्ष्मीसुखदानादिकारणतां
गच्छति । इत्याकर्ण्य चतसस्ताः पञ्चमीव्रतसुररीकृत्यात्मानं कृतकृत्यमिव मन्वाना गृहे प्रतस्थिरे । मार्गे सौदामिनीपातेन मृतास्ता
देवलोकं जग्मुस्ततश्च्युत्वा हे भूपालमणे ! भवतस्तनया बभूवुः । ते च शिवशर्मप्रभृतयः स्वर्गच्छ्युतास्तव नन्दना अभूवन्,
स च पुण्यात्मा विद्याधरः सर्वकनिष्ठः पुत्रोऽस्ति । इति प्राजन्मश्रवणेन जातिस्मरणं लब्ध्वा तेऽङ्घ्रिकप्रभृतयः श्राद्धधर्ममवाप्य
निजालयं जग्मुः ।

अथ कदाचिद् राजनि सभानिषण्णे धर्मगजाङ्घ्रुतर्जननादवदाकाशमार्गं शब्दाययन् दिव्यो दुन्दुभिरध्वनत् । ततो राजातन्ना-
दाय श्रीवासुपूज्यागमनवादिने दूरोच्छ्वासशरीरेरितानीवाभरणानि दत्तवान् । अथ भद्रासनं त्यक्त्वा पञ्च षट् पदानि पुरो
दत्त्वा राजा प्रभुचरणपवित्रितां दिशं ववन्दे । ततो नागपुरं नगरं विस्तीर्णोत्सवोत्साहशालि विधाय सानन्दः सुतसुहृदाराः समा-
हूय शृङ्गारमनोहरगजघोटकारूढसज्जनो गायन्त्युद्भव्यसमूहमध्यस्थः स नृपः प्रभुमयासीत् । पुण्यसागरावर्त्तमध्यवर्त्तीव स राजा

आम्यन् प्रभुं प्रदक्षिणीकृत्याभिवाद्य च समीप उपाविशत् । अथ तीर्थपतिनीरदे श्रवणपेयममृतं वर्षति केन जनेन शरीरेषु श्रवणेन्द्रियत्वं नेच्छितम् ? । हृदयेऽधिकं रागं वहन्नन्तेऽपि यो रागरहितो न, स पुमान् सखुसुग्मं वसनमिव मुक्त्यै न रोचते, चपला इति चलेक्षणाभ्योऽमर्षतश्चित्तं कर्षन् वृद्धत्वजीर्णोऽपि पुरुषोऽनीर्ष्यया मुक्त्याऽऽलिङ्ग्यते । इत्यादिभिः प्रभोरुपदेशैः शान्तमती राजा पुत्रं राज्येऽभिषिच्य पत्नीसहितो दीक्षामग्रहीत् । इत्यशोकनामा मुनिः प्रभुणा सह पृथिवीं विहरन् मुक्ततपाः ससन्तत्या भार्यया सह मोक्षमलभत ।

॥ इति रोहिणीकथा समाप्ता ॥

पुरा श्रीवीरप्रभुणा श्रेणिकाख्यस्य राज्ञोऽग्रे प्रथितां यां श्रीउमास्वातिराचार्यो व्यरचयत् सा रोहिणीकथेत्यमिह कथिताऽस्ति । ततोऽवसरपिणीतापविस्तीर्णविपत्तेः पृथिव्याश्चरणसञ्चारिकमलैः शीतलमौषधं विदधन्, मोहनिद्रया प्रसुप्तं लोकानां हृदयनयनं दिव्यदुन्दुभिनादाडम्बरैः समुज्जागरयन्, यो मां श्रयति तं दुःखतः पालयामीति पुरोगामिना धर्मध्वजोर्ध्वबाहुनेव धर्मेणोदीयमानप्रभावनः, गच्छता धर्मचक्रेण निखिलेष्वपि ज्ञानेषु केवलाभिधस्य ज्ञानस्य चक्रवर्तित्वं प्रकटयन्, त्रिभुवनपापान्धकारनाशाय सदृशोदयवतां छत्रत्रयचन्द्रविभ्वानां जङ्गमः पूर्वचलः, चामरयुगलच्छलात् कीर्त्तिपुष्पचीरप्रान्तदशाभ्यामिव ज्ञानध्यानसमृद्धिभ्यां वीजित इव, अमी एव जगद्गुरोश्चरणभारं क्षमन्त इति दिव्यकुसुमवृष्ट्या मनोज्ञेषु देशेषु विहरन्, निर्मलश्रद्धारसैर्नगरिकैरत्याश्रयितैर्ग्राम्यजनैः प्रोज्झितपरस्परद्वयैः पशूनामपि समूहैर्मकीकृतसिन्धुचयैः पर्वतवनाधिदेवतैर्निरुद्धशब्दायमानवीचिभिः सागराधिदेवीभिः

प्रतिस्थानमुद्यद्विस्मयैः सहचारिभिस्त्रिदशैश्च स्वाद्यमानं धर्मोपदेशं क्रमशो रचयन् प्रस्तुर्येऽग्रे स्फुरद्भक्तिविधीयमानमहामहो विहारेणार्थाननार्याश्च देशान् व्यभूषयत् । अथ महातीर्थपतिधारिणि यत्र देशे सागरोऽपि निजस्य पापं दूरीकर्तुमिव विस्तारवानभूत्, शत्रुञ्जयोज्जयन्तनामतीर्थपर्वतसमुद्भवा रम्या नद्यो यं देशमुच्चैः समन्ततः पवित्रं कुर्वन्ति, यत्र पश्चिमे समुद्रे मञ्जतां दैनिकचन्द्राणां कान्तिः सरोवरसमूहनीरव्याजात् पृथग्भूत्वा वर्त्तत इव, आसां वापीनां मूलानि नूनमधोभ्रुवनामृतकुण्डैः सिषेविर इति यस्मिन् देशेऽस्ताघवापीः पीतजला लोका ऊचुः, निरन्तरं फलतरुभिरानन्दनैर्यस्य विपिनैर्याचकयाश्चासमयकल्पपटुक्षं नन्दनं वनं हस्यते, यत्र तीर्थमानिनः पर्वताः शरीरिणो नरकभयङ्करदुःखादुद्धर्तुं पृथिवीप्रविष्टशरीरा दृश्यन्ते, नारिकेरीफलकुचवत्यः कृपगम्भीरनाभयः सत्ताम्बूलीकृतवदना यद्देशवाप्यः कस्य न ग्रियाः?, यच्छिरोरुहपाशोऽन्धकाराणां तत्त्वेन रचित इव लोचनानां पदार्थशतविलोकनं प्रतिषेधयतीव, यास्त्रियो विस्तीर्णैर्नयनैः पुरुषाणां मानसं पिबन्तीव, पीयूषमनोहराभिर्वाणीभिः कामदेवं जीवयन्तीव, यासामाननचन्द्रो भवसमुद्रं वर्धयतीव, तमेव मनोहरोऽधरप्रवालः शोभयतीव, यासां सन्ध्यारागप्रभो हस्तचरणकान्तिसमूहः प्रमदाजननिन्दास्वाध्याये मुनीनपि रुणद्धीव, देवात् कोमलैरिव काञ्चनरत्नैर्निमितं यासां शरीरं महसां संसारदूषणान्याच्छादयतीव, ताभिर्यद्देशरमणीभिर्जिता इव देवाङ्गनाश्चिन्तातुरा इव स्वाभिभिः सह निद्रां न प्राप्नुवन्ति-तं श्रीसुरारुद्रनामानं देशं देवदानवयुतः प्रभुर्विहारक्रमलीलया भूयः पवित्रयामास । यत्तीरभाजो वृक्षा खदानश्रीसङ्घसेविनः पूर्णायुषो देवलोके दानिनः कल्पतरवः स्युरिति मन्ये, यत्तिर्यञ्चोऽपि श्रीऋषभदेवस्य दर्शनान्मुनिस्वाध्यायश्रवणात् पुण्यप्राप्त्या देवानपि हसन्ति तमुच्चैः शत्रुञ्जयपर्वतं स्थितौ खोतं सुनिष्पन्नं धर्मक्षेत्रं विलोकितुमिव भुवनपतिरारुरोह । अथ तादृशसमवसरणशोभालङ्कारो भगवान् मोहादिमूर्च्छितं

भुवनं वचनामृतरजीवयदिव । अमुमेव पर्वतमारोढुं पूर्वं प्रबोधितोऽप्येष देशः पूज्यैर्भवद्भिर्भूषितस्तदस्य गुणः कथ्यतामिति श्रद्धा-
जलसमूहनिर्मलात्मनि वासवे बद्धाञ्जलौ पृच्छति प्रभुः कर्णभाग्यफलमुवाच । धर्मकल्पवृक्षाराम धर्मकामधेनुगोकुलं यं श्रितैर्धर्म-
चिन्तामणिमहानिधिर्दृश्यते, यत्रारुढैर्महद्भिरपि महीयान् यः संसारसागरो गोष्पदीभूतो विलोक्यसो, मुक्तिश्च करेण स्पृश्येत, लोकाग्र-
गमने प्रथमं सोपानं यं समासाद्य पुण्डरीकप्रभृतयः कोटिकोटयो मुनयः सिद्धा अभूवन्, मम मुक्तिक्षेत्रत्वं धिगस्तु ! यदद्याप्य-
नन्ताः प्राणिनो दुःखिताः संसारे भ्रमन्तीति निर्झरैर्यो रोदितिव, अहो ! अस्य गिरेः कश्चित्काठिन्यगुणः सुदुर्भेदः ! यत्र मुक्तदेह
आत्मा नरके गन्तुं न समर्थः स्यात्, क्रूराभिप्रायाः क्रूरवचनाः श्यामाः पवित्रतारहिताः काकाः पापस्य दूता इव यत्र पदं न धत्ते,
यत्रैव पर्वतपतित्वं भाति हिमालये तु कविगिरैव, यत्र तिलकाय प्रथमो विश्वचिसुः स्वयं स्थितः तस्यास्य पर्वतस्य गुणकथने
सर्वज्ञा अपि न क्षमा यतस्तेषामप्यायुः प्रमाणितमस्ति वचनं च क्रमकथनीयमस्ति । इति कथयित्वा दिवसे किञ्चिदत्रशिष्टे प्रभु-
देवच्छन्दे प्रविवेश, पुनश्च सर्वे तिर्यङ्मनुष्यसमूहा निजं निजं स्थानं जग्मुः ।

अथास्वप्नताफलं कथं न स्वीकरोमीति स्मरन् वासवो रात्रौ श्रीऋषभदेवं सम्पूज्याग्रे नाटकं प्रारेभे । वीणाप्रभृतिचतुर्विधवा-
दित्समहस्तकेहलया देवाश्चतुर्गतिकभवनशब्दक्यं चक्रुः । अथ ते सिंहेनैव पञ्चविधशब्देन शोभमानेन वाधेन पञ्चमहापापगजविनाश
व्यधुः । तदा स महामृदङ्गधोङ्कारः कश्चन बभूव, येनाकर्णयितुर्लोकस्य कर्मसन्धयः शिथिला अभूवन् । श्रीऋषभदेववदनेन्दुशु-
भितस्य पुण्यसागरस्य निरन्तरशब्द इव मुरजनादो बभौ । देवानां दशः श्रीआदिनाथवक्त्रतः कृपत्यपि नर्तकी भावपूर्वकनृत्य-
भोग्यभूमिरेवामवत् । संसारस्य चतस्रोऽपि गतीः संक्षिपन्तीवोर्ध्वीकृतहस्तचरणगुला नर्तकयावत्तनैः शुशुभे । सप्तच्छिद्रस्वरपीयूष-

प्रक्षालितनरकदुर्मलः सुरवांशिकस्तत्समये सुस्वरं वंशमवादयत् । तत्र मधुरभाषिणी वीणा श्रोतुन् संसारनदीमुत्तारयितुकामेव बद्ध-
तुम्बा बभूव । तदा भाविनां गीतमुद्भ्रान्तममृताणविमिवोद्भाव्य लज्जेव संसारक्षारसमुद्रो नाशमगमत् । तत्र प्रभाते दीपसहस्रसम-
किरणसमूहो वासरनाथः स्वयं धर्मपतेरारात्रिकमभवत् । इति नाटकं सम्पूर्णं कृत्वा हर्षेण श्रीऋषभदेवं प्रणिपत्य शक्रः कृतविहारं
श्रीवासुपूज्यं देवैः सह वव्रे । सहस्रस्वरूपं प्राप्तास्तपःपुरुषस्य कला इव श्रीवासुपूज्यस्य द्वासप्ततिसहस्राणि मुनयोऽभूवन् । लक्ष-
संख्यैर्गुणैर्गुणिता भुवनपतेः शरीरिणीवैका क्षमैव साध्वीलक्ष्मभभवत् । पूर्वशालिनां शतद्वयान्वितं सहस्रं बभूव, तथा चतुःशतियुता
पञ्चसहस्री अवधिज्ञानवतामभूत् । मनःपर्यवज्ञानशोभिनां शताधिका षट्सहस्री, केवलज्ञानवतां मुनीनां षट् सहस्राणि, प्राप्तवै-
क्रियलब्धीनां मुनीनां लक्षसंख्या, तथा वादलब्धिजुषां सप्तचत्वारिंशच्छतानि बभूवुः । श्राद्धानां पञ्चदशसहस्रयुतं लक्षद्वयं षट्-
त्रिंशत्सहस्राश्चतुर्लक्षी श्राविकाश्चेति केवलज्ञानोत्पत्तिपर्यन्तं मासेन वर्जितं चतुःपञ्चाशतं वर्षलक्षा विहरतो वासुपूज्यस्य परिवारो
बभूव । ततस्त्रिभुवननायको वासुपूज्यः पृथिवीं बोधयन् क्रमशो मुक्त्या कृतसंकेतमिव चम्पापुरीविपिनमगमत् । षड्भिर्मुनिशतैः
सह पादयोगमं प्राप्तः प्रभुः पर्यङ्कासनं निषण्णोऽनशनमुरीचकार । चरेभ्य इति विज्ञाय तत्र समीपासन्नाः कति दुःखिनो राजान-
श्चरणचारेण त्वरितं नाजग्मुः ? । हन्त ! साम्प्रतमस्माकं प्रभूणां संशयं को दूरी करोतु ? इतीव मुक्तभोजने जिनेश्वरे वासवासनैः
कम्पः प्रापि । अवधिज्ञानेन विदितासकम्पनहेतवश्चतुःषष्टिः पुरन्दरा देवतासहिता इहाजग्मुः । अथ वासवा राजानश्च प्रभुं प्रद-
क्षिणीकृत्य प्रणम्य च महाशोकस्तम्भिता इव निश्चलाः स्थिताः । अथ मासस्यान्ते उत्तराभाद्रपदनक्षत्रस्थे चन्द्रे आषाढशुक्लचतुर्दश्यां
प्रभुर्मोक्षोन्मुखो बभूव ।

अथ प्रभुर्निश्चलतरासनो वादरे काययोगे स्थित्वा योगेन वादरवचनयोगं वादरचित्तयोगं च रुरोध । स भुवनगुरुः स्रक्षणेन काययोगेन वादरं काययोगं रुद्ध्वा स्रक्ष्मौ वचनचित्तयोगौ रुरोध । प्रभुः क्रमशोऽयं काययोगमसाधयत्, इदं सूक्ष्मक्रियानामकं तृतीयं शुक्लध्यानं ज्ञेयम् । अथ प्रभुः पञ्चह्रस्वाक्षरोच्चारसदृशसमयमुच्छिन्नाक्रियानामकं चतुर्थं शुक्लध्यानमशिश्रियत् । नष्ट-
कर्मार्यकार्यः क्षीणक्लेशपरम्परोऽनन्तदर्शनज्ञानवीर्यानन्दवान् विश्वगुरुर्वन्धविनाशादेरण्डफलवीजवत् कोमलेनैव मार्गेणोर्ध्वगः शिष्यैः
समं लोकाग्रं (मोक्षं) प्राप । तत्समये नारकीयजीवेभ्योऽपि हर्षवर्णिकां ददत्ता प्रभुणा स्वयं महानन्दस्य नवफलश्रेणिबुभुजे । तत्स-
मये प्रभोर्वियोगे मोहचेष्टामाक्रन्दं कुर्वन्तः पुरन्दरादयोऽपि शोच्यत्वदशां न ययुः । हे प्रभो ! त्वं भुवनबन्धुः कृपासागरः प्रसिद्धोऽसि,
ततोऽस्मभ्य महादुःखं दत्त्वा स्वयं महानन्दं (सुक्तिरूपे) कथमशिश्रियः ? । हे स्वामिन् ! या पृथिवी त्वया नाकस्य प्रणम्यत्वं रचिता,
साऽद्य तव वियोगे भुवनाश्रुसमुद्रे भङ्क्तुमिच्छति । हे नाथ ! अस्मान् धिगस्तु ! एते रेणवोऽपि धन्यतमा राजन्ते, येऽस्मन्निःश्वा-
सादिता अद्य त्वामनुगच्छन्तीव ! । क्षीरवर्षिण्या मात्रेव तव वाण्या वियोगिनोऽति बालस्य भुवनस्याद्य का गतिर्भविष्यति ? । हे
प्रभो ! धर्मक्षीरसागरेन्दुना केवलज्ञानसूर्येण त्वया विना मोहान्धकारात् को विश्वरक्षकः ? । हे भुवनोद्धारक ! त्वयि शरीरं मुञ्चति
हृदा ! ये महाधमतमा नारका आसंस्तेऽपि हर्षमनुभवन्ति स्म । इत्यादिवचनै रुदञ्छक्रः पापाणानामपि हृदयानि दूयमानो मित्रे-
णेव निजहृदयेनैव प्रत्यवोधि ।

अथ विलपतो महीपालान् प्रवोध्य देवराजस्तत्समयकार्यकृत आभियोगिकान् देवानादिदेश । ते च नन्दनकाननाद् गोशीर्ष-
चन्दनकाष्ठान्यानीय पूर्वस्यां दिशि प्रभवे वर्तुलाकृतिं चितामरचयन् । इक्ष्वाकुवंशोत्पन्नेभ्यो मुनिभ्यो दक्षिणस्यां दिशि त्रिको-

णाऽन्येभ्यश्च पश्चिमायां दिशि चतुष्कोणा चिता तै रचिता । अथ वासवः प्रभुशरीरस्य दुग्धसागरजलैः स्नानं गोशीर्षचन्दनैश्चर्वनं व्यधादन्ये स्वर्गिणोऽन्येषां चक्रुः । ततः सुरपतिर्हंसचिह्नेन देवदूष्यवस्त्रेण प्रभुशरीरमाच्छादयत्, कुसुमरत्नालङ्कारैरपि शोभयामास । ततो देवाः प्रभोः शरीरिभिर्मन्त्रैर्विध्यपुण्यैरिव रत्नैः शिबिकात्रयं रचयामासुः । तत इन्द्रः प्रभुं प्रणम्य शिरसि विधाय शिबिकायां स्थापयामास, अन्यान् मुनींश्च वासववद्देवाः शिबिकयोर्द्वयोश्चिक्षिपुः । सहस्रवाह्यां तीर्थङ्करशिबिकामिन्द्र उद्दधौ, तथा तदन्य-शिबिकाद्वयं देवसहस्राभ्यामूहे । तदा देवाङ्गनासु शिबिकां परितस्तारारसकान् ददानासु, पुरोभागे देवगन्धर्वसमूहे वाद्यत्रयवाद्यमाने, केषुचित् सुरेषु पुरो वस्त्रतोरणश्रेणिबन्धनं कुर्वत्सु अग्रे केसररसविच्छर्दन्कुर्वत्सु, केषुचिदग्रे धूपोत्क्षेपं कुर्वत्सु, केषुचित् स्वामिन उपरि धवलच्छत्राणि धारयत्सु, केषुचिच्छिबिकां परितः प्रसन्नमालावर्षत्सु, केषुचित् सकलदोषाणां नाशिनीं शेषां गृह्णत्सु, केषुचिच्च बहुविधां शोकचेषां प्रकटयत्सु शक्रस्त्रिदशश्च शिबिकात्रयं चिताः प्रति निन्युः । अथ योग्यवेत्ता पूर्वेदिङ्नाथः सौधर्मेन्द्रः पूर्वस्थां चितायां प्रभुशरीरं न्यधात्, अपरे च सुराश्रितायुगले मुनीन्यधुः । ततस्त्वरितमग्निकुमारैरग्निर्युक्कुमारैर्वायुरपरैर्वैवर्धनसाराणां समूहश्रितासु चिक्षिपे । तस्य चितात्रयस्योच्चैः प्रसृता धूमराजयः सदुःखाकाशत्यक्तवेणिपाशत्रयसादृश्यं धारयामासुः । आकाशमहाज्वालासमुदायेन ताश्चिताः शरीरिणो भुवनत्रयशोकवह्नय इवाज्ज्वलन् । अस्थिभ्योऽन्येषु धातुषु कृशानुज्वालाभिर्दग्धेषु मेघकुमाराः क्षीरसागरस्य जलैश्चिता व्यध्यापयन् । अथ सौधर्मेन्द्रोऽधिमाणवकः स्तम्भं वर्तुलवज्रसमुद्रके न्यस्य निजस्य विजयमङ्गलकारणाय पूजयितुं कल्याणबीजमिवोपरितनीं जिनेश्वरस्य दक्षिणां दंष्ट्रां जग्राह, ईशानेन्द्रस्तु वामां दंष्ट्रामग्रहीत् । अथ चमरेन्द्रोऽधस्तनीं दक्षिणां दंष्ट्रां बलिस्तु वामां परे तु वासवा यथोचितान् दन्ताञ्जगृहः । अपरे देवाः प्रभोः शरीरास्थिकणानगृह्णन्,

राजानो भस्मलेशानन्ये च तद्धूमिधूलीमगृह्णन् । धूलीनां ग्रहणैर्नैव मनुष्यैरद्भुते खाते रचिते वासवा जिनेश्वरस्य चितास्थाने रत्न-
स्तूपं चक्रुः ।

अथ प्रभोः कुमारवस्थायां वर्षाणामष्टादशलक्षणि, व्रते चतुष्पञ्चाशदिति द्वासप्ततिवर्षलभ्यासुरभवत् । श्रीश्रेयांसप्रभुमो-
क्षस्य चतुष्पञ्चाशतिसागरेषु व्यतीतेषु श्रीवासुपूज्यस्य प्रभोर्निर्वाणमभूत् । इति रत्नस्तूपे विध्वपतेः प्रशस्तिमालिख्य निवृत्ति-
कल्याणकारका वासवास्ततश्चेष्टुः । स्वामिनो मोक्षपदस्य प्राप्तिरभवदिति विचार्योच्छसन्निर्मलहर्षसमूहपूर्णाः पवित्ररुचयो नन्दीश्वरे
द्वीपे शाश्वतजिनेश्वरमन्दिरेषु दिवसाष्टकं यात्रां विधाय निरन्तरं हृदि हर्षजनकमेतत्परिपूर्णं श्रीवासुपूज्यचरित्रं हृदयेऽनुस्मरन्तः
पुलकमनोहरतेजसो जयिनो वासवाः सकलसुरैः सह निजं निजं स्थानं गतवन्तः ॥

॥ इति श्रीवर्द्धमानसूरिकृतस्य पद्यमयस्य वासुपूज्यचरित्रस्य संस्कृतगद्यानुवादे
अष्टमो भागः समाप्तमफाणीत् ॥ श्रीस्तु ॥

[पद्यमयस्य मूलग्रन्थस्य चतुर्थः सर्गः समाप्तः]

॥ इति समाप्तं श्रीवासुपूज्यचरित्रम् ॥

॥ अथ पद्यमयमूलग्रन्थकर्तुः प्रशस्तिः ॥

श्रीनागेन्द्रमुनीन्द्रगच्छतिलकः श्रीवीरसूरिर्विभौ, यस्माद्धोधमवाप्य मण्डलपतिर्जज्ञे यतिश्चच्चिगः ॥
तच्छिष्यः परमारवंशविशदः श्रीवर्धमानप्रभु, -स्तत्पद्मेदयपर्वतैकतरणिः श्रीरामसूरिरस्ततः ॥१॥
चन्द्रः कुवलतोद्बोधे, चन्द्रसूरिर्भूदथ । ततः शमसुधाम्भोधि, -देवसूरिर्मुनीश्वरः ॥२॥
बभूवाभयदेवाख्यः, सूरिर्भूरिगुणस्ततः । श्रीहेमसूरिर्यद्वाख्यां, व्याचख्यौ भूभुजा समम् ॥३॥
श्रीमान् धनेश्वरः सूरि, -रथाजानि मुनिप्रभुः । रूपे वचसि च प्राप, जयपत्रं जनेषु यः ॥४॥
गुरुर्विजयसिंहोऽभू, -द्यश्चक्रे प्रियमेलकम् । सर्वत्र स्वसरस्वत्या, विद्वज्जनमनोऽम्बुधौ ॥५॥
निस्तन्द्रोऽजनि देवेन्द्र, -सूरिर्यन्मुखमण्डपे । विललास कवित्वश्रीः साकं वक्तृत्वसम्पदा ॥६॥
सूरेर्विजयसिंहस्य, शिष्यो गुर्वाज्ञया ततः । सूरिः श्रीवर्धमानोऽस्मिन्, गच्छे यामिकतां ययौ(दयौ) ॥७॥
उदयाद्रिव श्रीमान्, स नन्दादुदयप्रभुः । त्रयोदयी वचोमानु, -र्भव्याम्भोजानि भासयेत् ॥८॥
अस्मिन् गुरुक्रमे भक्तः, श्रीगह्लककुलेऽभवत् । वाद्यव्याधृतदुष्कर्मा, धर्माम्बुधिविधुः सुधीः ॥९॥
योऽकारयन्महावीर, -चैत्यं संगमखेटके । तस्मै हलशतक्षोणीं, चतुर्वाटीयुतां ददौ ॥१०॥
तद्भूरभूदधोन्मदीं, कपर्दी येन वारितम् । चैत्यं युगादिदेवस्य, ग्रामे वटसराभिधे ॥११॥

तत्पुत्र आम्रदेवोऽभू, -दाप्रवन्मङ्गलास्पदम् । राणुका गेहिनी तस्य, पुण्यश्रीसि देहिनी ॥१२॥
तत्सुनुर्देवचन्द्रोभू, -विस्तन्द्रो धर्मकर्मणि । पट्मिनी पद्मिनीवास्य, प्रिया शीलश्रियो गृहम् ॥१३॥
चत्वारो जज्ञिरे विश्व, -नन्दना नन्दनास्तयो । भव्यजीवमनःशुद्धो, -धर्मभेदा इवाङ्गिनः ॥१४॥
तेषु ज्येष्ठोज्जनि श्रीमा, -नम्बडः सचिवाग्रणीः । अद्वितीयो विवेकेन, द्वितीयो जह्णस्ततः ॥१५॥
पश्चादाह्लादनो जाति, -मण्डनं दण्डनायकः । मन्त्री धर्मधुराधुर्य, -स्तुर्यः प्रह्लादनः पुनः ॥१६॥
ज्येष्ठे स्वर्गश्रियं प्राप्ते, श्रीमदम्बडमन्त्रिणि । विशेषाद्धर्मधुर्यल, -माह्लादनसुधीर्दधौ ॥१७॥
यत्कीर्त्तिव्रततिस्थारा, -पद्मस्थानकसम्भवा । न्यायधर्मासृतैः सिक्ता, -विस्तृता विश्वमण्डपे ॥१८॥
यः श्रीसत्यपुरे वीर, -प्रासादे नाभिनन्दनम् । धारापट्रे च नाभेय, -चैत्ये श्रीपार्श्वनायकम् ॥१९॥
तथा चन्द्रप्रभस्वामि, -सीमन्धरयुगन्धरान् । अम्बिकाभारतीमूर्त्ती, -दिव्यस्फूर्त्तौर्व्यधापयत् ॥२०॥
नामिपत्रे यथात्मानं, योगी ध्यायत्यहर्निशम् । पद्मकोशे तथा योऽय, -मादिनाथं स्वकास्तिम् ॥२१॥
ग्रामे वटसरे नाम्नि, तथा संगमखेटके । येनोद्ग्रे समं पूर्वे, -श्चैत्यद्वन्द्वं जिनान्वितम् ॥२२॥
अणद्विहृपुरे लक्ष्म्या, -तिलकं प्रेयसां निधिः । खगुरोर्वसतिर्येनो, -द्दध्रे भक्तिशुभात्मना ॥२३॥
लेखयत्यमलज्ञान, -दानमृत्पुस्तकानि यः । अगण्यपुण्यलक्ष्म्यास्यै, शासनानीव सर्वदा ॥२४॥
प्रासादः शुशुभे येनो, -द्धृतः श्रीवासुपूज्यशुक्ल । पत्तनस्य पुरो राज्ञो, रत्नानिव शेखरः ॥२५॥

अमेयं स्पृहयञ्छ्रेयः, श्रीमदाह्लादनो गुरुम् । श्रीवर्धमानसूरीं स, भक्त्याऽभ्यर्थितवानिति ॥२६॥
 जीर्णोद्धार इहाणहिष्ठनगरे श्रीवासुपूज्यप्रभोः, ग्रासादस्य मया भवद्वचनतः स्वश्रेयसे कारितः ।
 गूयं तच्चरितस्य पुण्यघटनां कुर्वीत जीर्णोद्धृतिं, कृत्येऽस्मिन्निपुणा यतो गणधराः स्युः स्रजधारा ध्रुवम् ॥२७॥
 ततोऽसौ निधिनिध्यर्क, -संख्ये (१२९९) विक्रमवत्सरे । आचार्यश्चरितं चक्रे, वासुपूज्यविभोरिदम् ॥२८॥
 चतुरा वाचयन्त्वेतद्, वृद्धा व्याख्यां नयन्त्वपि । शब्दप्रमाणसाहित्या, -गमज्ञाः शोधयन्तु च ॥२९॥
 यावत्पूर्वाङ्गणेऽसिन्नसमतमतमोगोमयालेपनाद्रै, सायंसंध्यापुरन्ध्री स्फुरदुडुकुसुमे मुञ्चतीन्दुप्रदीपम् ।
 ग्रातःश्रीः सान्ध्यरागप्रसृमरधुसृणे भानुकुम्भं च तुष्ट्यै, धर्माधीशस्य तावज्जिनचरितमिदं सङ्ख्येके मुदे स्तात् ॥३०॥
 सर्वाक्षरगणनायां, जयति श्रीवासुपूज्यचरितमिदम् । वेदनिधिवेदवाणा (५४९४), -नीताङ्कग्रन्थसम्पूर्णम् ॥३१॥

॥ अथ गद्यानुवादकर्तुरुल्लेखः ॥

राधे शुक्लचतुर्दश्यां, जगदानन्दशास्त्रिणा । ग्रन्थो गद्यमयोऽपूरि, सुन्यङ्काङ्केन्दु (१९९७) विक्रमे ॥१॥

॥ श्रीरस्तु ॥

પ્રત આકારનાં અમારાં પ્રકાશનો:-

શ્રીમદ્ ભાવચન્દ્રસૂરિવિરચિત્તમ્-

શ્રીશાંતિનાથ-ચરિત્રં ગદ્યબદ્ધમ્

આ ગ્રન્થ પ્રતાકારે સુપર રોયલ સાઈઝમાં સુંદર છાપકામ સાથે ટ્રોઈંગ પેપરમાં ૧૯૬ પાનાંનો દબ્બદાર છે. આમાં ચાર ભવનું વર્ણન કરવામાં આવેલ છે.

કિંમત રૂપિયા ૪-૦-૦

પલ્લવીદ્વન્ન શ્રમણસૂત્રાદિ સંસ્કૃત અનુવાદસહિત, ગુજરાતી

ભાષાન્તર, પ્રતાકારે સુપર રોયલ સાઈઝ-ટ્રોઈંગ-પેપરમાં ૮૦ પાનાંનો ગ્રન્થ છે. આ ગ્રન્થ સાધુ-સાધ્વીને રોજનો ઉપયોગી છે. કિંમત રૂપિયા ૧-૪-૦

શ્રીમદ્ તીલકાચાર્ય-વિરચિતા સામાચારી. આ ગ્રન્થ પ્રતાકારે સુપરરોયલ સાઈઝમાં છે. ટ્રોઈંગપેપરમાં છપાયેલ છે, આ ગ્રન્થમાં સાધુમુનિરાજની સામાચારીનો સમાવેશ થાય છે. કિંમત રૂપિયો ૧-૦-૦

શ્રીઉદયવીરગણિવિરચિત શ્રીપાર્શ્વનાથ-ચરિત્રં ગદ્યબદ્ધમ્

આ ગ્રન્થ ૧૬૩ પાનાંનો લેજર પેપરમાં પ્રતાકારનો છે, સુંદર છાપકામ છે. આમાં પાર્શ્વનાથ ભગવાનનાં દશ ભવનું વિસ્તારથી વર્ણન કરવામાં આવ્યું છે.

કિંમત રૂપિયા ૩-૦-૦

રત્નદોશરસૂરિ વિરચિત્તમ્ શ્રીપાલચરિત્રમ્ મૂલ અને ગુજ-

રાતી ભાષાન્તર સહિત હંચા લેજરપેપરમાં સુંદર છાપકામ સાથે ૨૪૮ પાનાંના આ ગ્રન્થમાં શ્રીપાલમહારાજાનું વિસ્તારથી ચરિત્ર આવે છે. કિં. રૂપિયા ૪-૦-૦
જનઘર્મનાં દરેક જાતનાં પુસ્તકો અમારે ત્યાંથી મલશે.

લલ્લો:-

મહેતા નાગરદાસ પ્રાગજીભાઈ

ઠે. દોશીવાડાની પોલ-અમદાવાદ.

સંઘવી મુલજીભાઈ શ્વેરચંદ, પાલીતાણા.

॥ इति समाप्तं गद्यबद्धं श्रीवासुपूज्यचरित्रम् ॥

